



ପୁରସ୍କୃତ ଜୟନ୍ତୀ ପୁସ୍ତକମାଳା



କବି ଦଳତ୍ରାସ ଦାସ

ଡକ୍ଟର କୃଷ୍ଣଚରଣ ସାହୁ

# କବି ବଳରାମ ଦାସ

ଡକ୍ଟର କୃଷ୍ଣଚରଣ ସାହୁ



ଓଡ଼ିଶା ସାହିତ୍ୟ ଏକାଡେମୀ

ଭୁବନେଶ୍ୱର

କବି ବଳରାମ ଦାସ

ଲେଖକ :

ଡକ୍ଟର କୃଷ୍ଣଚରଣ ସାହୁ

ପ୍ରକାଶକ :

ଓଡ଼ିଶା ସାହିତ୍ୟ ଏକାଡେମୀ, ସଂସ୍କୃତି ଭବନ

ଭୁବନେଶ୍ୱର-୭୫୧୦୧୪

ମୁଦ୍ରଣ : ଲଳିତା ଓଡ଼ିଶା

୧୧୫ ପି. ଆଚାର୍ଯ୍ୟ ବିହାର, ଭୁବନେଶ୍ୱର

**KAVI BALARAMA DAS**

*Written by*

ପ୍ରଥମ ପ୍ରକାଶ : ୧୯୮୮

**Dr. Krushna Charan Sahoo**

ଦ୍ୱିତୀୟ ପ୍ରକାଶ : ୨୦୦୮

*Published by*

ମୂଲ୍ୟ : ଟ ୯୫.୦୦

**Orissa Sahitya Akademi**

(ପଞ୍ଚାନବେ ଟଙ୍କା ମାତ୍ର)

Sanskriti Bhawan,

Bhubaneswar-751014

*Printed at*

**Ink Odisha**

115-P, Acharya Vihar, BBSR

First Edition : 1988

Second Edition-2008

Price :Rs.95.00

(Rupees Ninty five only)

ISBN : 81-7586-169-X

## ଦ୍ଵିତୀୟ ସଂସ୍କରଣ ସଂସ୍କରଣରେ

ପଞ୍ଚସଖାମାନଙ୍କ ମଧ୍ୟରୁ ଜ୍ୟେଷ୍ଠ ସଖା ଉକ୍ତକବି ବଳରାମ ଦାସ ଓଡ଼ିଶାରେ ଉକ୍ତି ଆନ୍ଦୋଳନର ଅନନ୍ୟ ପ୍ରବକ୍ତା ଭାବରେ ପ୍ରସିଦ୍ଧି ଲାଭ କରିଥିଲେ । ଶ୍ରୀ ଜଗନ୍ନାଥଙ୍କ ଅପାର କୃପାରୁ ସେ ସାରସ୍ୱତ ସାଧନାରେ ବ୍ରତୀରହି ଅନେକ କାଳଜୟା ରଚନାମାନ ସୃଷ୍ଟିକରି ଓଡ଼ିଆ ସାହିତ୍ୟକୁ ପରିପୂର୍ଣ୍ଣ କରିଯାଇଛନ୍ତି । ସେ ଏକଧାରରେ ଥିଲେ ଜଣେ କବି, ସାଧକ, ଉକ୍ତ ଓ ଦାର୍ଶନିକ । ତାଙ୍କ ଲେଖନୀରୁ ଜଗମୋହନ ରାମାୟଣ, ଲକ୍ଷ୍ମୀପୁରାଣ, ବ୍ରହ୍ମାଣ୍ଡ ଭୂଗୋଳ, ଭାବସମୁଦ୍ର, ବଟ ଅବକାଶ, ବେଦାନ୍ତସାର ଗୁପ୍ତଗୀତା, ଉଦ୍ଧବ ଗୀତା ଆଦି ନିସ୍ପତ ହୋଇ ଓଡ଼ିଆରେ ଅତ୍ୟନ୍ତ ଲୋକପ୍ରିୟତା ହାସଲ କରିପାରିଛି । ଦାଣ୍ଡବୃତ୍ତରେ ରଚିତ କବିଙ୍କ ‘ଜଗମୋହନ ରାମାୟଣ’ ତାଙ୍କର ସର୍ବଶ୍ରେଷ୍ଠ ମୌଳିକ କୃତିଭାବରେ ଖ୍ୟାତି ଲାଭ କରିଛି । ସେହିପରି ଓଡ଼ିଶାର ପୁରପଲ୍ଲୀରେ ‘ଲକ୍ଷ୍ମୀପୁରାଣ’ ଗ୍ରନ୍ଥଟି ସର୍ବଜନାଦୃତ ଧାର୍ମିକ ଗ୍ରନ୍ଥ ଭାବରେ ଆଦୃତ । ସିଦ୍ଧସାଧକ ବଳରାମ ଜଣେ ସମାଜ ସଂସ୍କାରକ ଭାବରେ ଲେଖନୀ ଚାଳନା କରି ସମାଜରୁ କୁସଂସ୍କାର ଦୂର କରିବାକୁ ପ୍ରୟାସୀ ହୋଇଥିଲେ । ଅତି ସରଳ ବୋଧଗମ୍ୟ ଲୌକିକ ଭାଷାରେ ଜୀବନ୍ତ ଭାବେ ଦର୍ଶନକୁ ପ୍ରତିପାଦିତ କରି ସେ ଓଡ଼ିଆ ସାହିତ୍ୟକୁ ପୁଷ୍ପଳ କରିଯାଇଛନ୍ତି ।

ଏହିଭଳି ଜଣେ ନିଷ୍ଠାପର ସାରସ୍ୱତ ସାଧକ ଉକ୍ତ କବି ବଳରାମ ଦାସଙ୍କ ଜୀବନୀ ଓ ପ୍ରତିଭା ସଂପର୍କରେ ଏକ କ୍ଷୁଦ୍ର ପୁସ୍ତିକା ୧୯୮୮ ମସିହାରେ ଓଡ଼ିଶା ସାହିତ୍ୟ ଏକାଡେମୀ ପକ୍ଷରୁ ପ୍ରକାଶ କରାଯାଇଥିଲା । ଓଡ଼ିଆ ସାହିତ୍ୟର ପ୍ରାଚୀନ ଯୁଗ ସଂପର୍କରେ ଗବେଷଣା କରି ସିଦ୍ଧିଲାଭ କରିଥିବା ବରିଷ୍ଠ ଅଧ୍ୟାପକ ଡକ୍ଟର କୃଷ୍ଣଚରଣ ସାହୁ ଉକ୍ତ ଗ୍ରନ୍ଥଟି ରଚନା



କରି ସେ ସମୟର ସାହିତ୍ୟକୁ ଯେଉଁଭଳି ଭାବରେ ଆମମାନଙ୍କ ସମ୍ମୁଖରେ ଉପସ୍ଥାପନ କରିଛନ୍ତି, ସେଥିପାଇଁ ସେ ଧନ୍ୟବାଦୀ। ଓଡ଼ିଆ କାବ୍ୟ ସାହିତ୍ୟର ଜଣେ ପ୍ରଥିତଯଶା ବିବିଧାଧିକ ଇଚ୍ଛା କରି ବଳରାମଙ୍କ ଜୀବନୀ, ସାରସ୍ୱତ ସାଧନା ଓ ଦର୍ଶନକୁ ଅତ୍ୟନ୍ତ ପ୍ରାୟାସକାରରେ ଏହି ଗ୍ରନ୍ଥରେ ଗ୍ରନ୍ଥାକାର ପୃଷ୍ଠାଯିତ କରିଥିବାରୁ ଉକ୍ତ ‘କବି ବଳରାମ ଦାସ’ ଗ୍ରନ୍ଥଟିର ଆବଶ୍ୟକତା ସବୁ କାଳରେ ରହିବ । ଉକ୍ତ ଆବଶ୍ୟକତାକୁ ପୂରଣ କରିବାକୁ ଓଡ଼ିଶା ସାହିତ୍ୟ ଏକାଡେମୀ କର୍ତ୍ତୃପକ୍ଷ ନିଷ୍ପତ୍ତି ନେଇ ଏହି ଗ୍ରନ୍ଥଟିର ଦ୍ୱିତୀୟ ସଂସ୍କରଣ ପ୍ରକାଶ କରିବାକୁ ପାଉଛନ୍ତି ।

ଓଡ଼ିଶା ସାହିତ୍ୟ ଏକାଡେମୀ ପ୍ରତିଷ୍ଠାର ପଚାଶ ବର୍ଷ ପୂର୍ଣ୍ଣ ସୁବର୍ଣ୍ଣ ଜୟନ୍ତୀ ପାଳନ ଅବକାଶରେ ଏହି ପୁସ୍ତିକା ‘ବଳରାମ ଦାସ’ର ଦ୍ୱିତୀୟ ସଂସ୍କରଣ ପ୍ରକାଶ ପାଉଥିବା ଅତ୍ୟନ୍ତ ଆନନ୍ଦର ବିଷୟ । ଉକ୍ତ ପୁସ୍ତିକାଟି ଇଚ୍ଛାକରି ବଳରାମ ଦାସଙ୍କ ଜୀବନୀ ଓ ପ୍ରତିଭା ସଂପର୍କରେ ଅବଗତ କରାଇବା ସଂଗେ ସଂଗେ ଆଗାମୀ ପିଢ଼ିର ଲେଖକମାନଙ୍କୁ ପ୍ରେରଣା ଯୋଗାଇବା ସଂଗେ ସଂଗେ ସେହି ମହାନ କବିଙ୍କ କାବ୍ୟାଦର୍ଶରେ ଅନୁପ୍ରାଣିତ ହେବା ପାଇଁ ଉତ୍ସାହିତ କରିବ, ଏଥିରେ ସନ୍ଦେହ ନାହିଁ । ଷୋଡ଼ଶ ଶତାବ୍ଦୀରେ ଓଡ଼ିଶାର ଭାଷା, ସାହିତ୍ୟ ଓ ସଂସ୍କୃତିର ସ୍ଥିତି ସଂପର୍କରେ ଆକଳନ କରିବାରେ ଏହି ପୁସ୍ତିକାଟି ସମର୍ଥ ହୋଇଥିବାରୁ ପାଠକ ପାଠିକାମାନଙ୍କ ଦ୍ୱାରା ଏହା ସମାଦୃତ ହେବ ବୋଲି ଆଶା କରୁଛି ।

ଡକ୍ଟର ହରପ୍ରସାଦ ପରିଜାପଟନାୟକ  
ସଚିବ

ଭୁବନେଶ୍ୱର  
ରଥାୟାତ୍ରା, ୨୦୦୮

## ଅଗ୍ରଲେଖ

ଓଡ଼ିଆ ସାହିତ୍ୟର ଆଦିକାଳରୁ ଏପର୍ଯ୍ୟନ୍ତ ଯେଉଁ ବିଶିଷ୍ଟ ବରେଣ୍ୟ ସାହିତ୍ୟ ସାଧକମାନଙ୍କ ଅବଦାନରେ ଓଡ଼ିଆ ସାହିତ୍ୟ ଆଜି ଏତେ ରବିମନ୍ତ ହୋଇ ପାରିଛି ସେହିମାନଙ୍କ ଜୀବନୀ ଓ କୃତିଗୁଡ଼ିକୁ ସମ୍ବଳ କରି କେତେକ କ୍ଷୁଦ୍ରପୁସ୍ତକ (ମନୋଗ୍ରାଫ) ପ୍ରକାଶ କରିବାପାଇଁ ଏକାଡ଼େମୀ ଯୋଜନା କରିଛନ୍ତି । ଅନ୍ୟାନ୍ୟ ରାଜ୍ୟ ଏକାଡ଼େମୀ ତରଫରୁ ମଧ୍ୟ ଏହିଭଳି କାର୍ଯ୍ୟକ୍ରମ ବହୁ ଆଗରୁ ଗ୍ରହଣ କରାଯାଇଛି । କେନ୍ଦ୍ର ସାହିତ୍ୟ ଏକାଡ଼େମୀ ଇଂରାଜୀ ଭାଷାରେ ଭାରତର ଯୁଗସ୍ତସ୍ୟ କବି-ଲେଖକମାନଙ୍କ ସମ୍ପର୍କରେ ଏହି ଭଳି କ୍ଷୁଦ୍ରପୁସ୍ତକମାନ ପ୍ରତିବର୍ଷ ପ୍ରକାଶ କରୁଛନ୍ତି ।

ଲକ୍ଷ୍ୟ କରାଯାଇଛି ଯେ ଓଡ଼ିଆ ଭାଷା ଓ ସାହିତ୍ୟ ଅଧ୍ୟୟନ କରୁଥିବା ଛାତ୍ରଛାତ୍ରୀମାନଙ୍କୁ ଏବଂ ଅଧ୍ୟାପକ ଓ ଅଧ୍ୟାପିକାମାନଙ୍କୁ ଛାଡ଼ି ଦେଲେ ଆମର ଜନସାଧାରଣ ଆମର ସାରସ୍ୱତ ସାଧକମାନଙ୍କ ସମ୍ପର୍କରେ ବିଶେଷ କିଛି ଜାଣନ୍ତି ନାହିଁ । ସେମାନଙ୍କ ଅବଗତି ଜାଗି ମଧ୍ୟ ପୁସ୍ତକ-ପ୍ରକାଶକମାନଙ୍କ ତରଫରୁ ସେପରି କିଛି ସବିଶେଷ ଉଲ୍ଲେଖଯୋଗ୍ୟ ଉଦ୍ୟମ ଆରମ୍ଭ କରାଯାଇ ନାହିଁ । ଏହା ଫଳରେ ଆମର ଜନସାଧାରଣଙ୍କ ପାଖରେ ଆମେ ଆମର ସାହିତ୍ୟିକମାନଙ୍କୁ ଆଦୃତ କରାଇପାରି ନାହିଁ ଏବଂ ସେହି କାରଣରୁ ମଧ୍ୟ ସେମାନେ ଆମର ଏତେ ବଡ଼ ସମୃଦ୍ଧ ସାହିତ୍ୟ ପ୍ରତି ଯେତିକି ଆକୃଷ୍ଟ ହେବା କଥା ତାହା ହୋଇପାରି ନାହାନ୍ତି । ପ୍ରାଚୀନକାଳରୁ ଆଜି ପର୍ଯ୍ୟନ୍ତ ଯେଉଁ ବିଶିଷ୍ଟ ଓଡ଼ିଆ ସାହିତ୍ୟ-ସାଧକମାନେ ଅପରୂପ ଭାବଚିନ୍ତା ଓ ଭାଷାଶୈଳୀସମ୍ବଳିତ ଅମୂଲ୍ୟ ରଚନାମାନ ସୃଷ୍ଟିକରି ଯାଇଛନ୍ତି ସେମାନଙ୍କର ଜୀବନ ମଧ୍ୟ ସେହିଭଳି ଅସାଧାରଣ ଘଟଣା, ବ୍ୟବହାର ଓ ଅଭିଜ୍ଞତାରେ ପରିପୂର୍ଣ୍ଣ । ବିଶିଷ୍ଟ କବି ଓ ଲେଖକମାନେ ସର୍ବସାଧାରଣଙ୍କ ଭଳି କେବଳ

ବଞ୍ଚି ନାହିଁ; ସେମାନଙ୍କ ଜୀବନ ନାନା ବିଚିତ୍ର ଅଭିଜ୍ଞତାରେ ପରିପୂର୍ଣ୍ଣ । ସେମାନେ ଜୀବନର ଅର୍ଥ ଖୋଜି ଆସିଛନ୍ତି, ରସ ଖୋଜି ଆସିଛନ୍ତି ଓ ଜୀବନର ଲକ୍ଷ୍ୟ ମଧ୍ୟ ଖୋଜି ଆସିଛନ୍ତି । ଏଥିରେ ସନ୍ଦେହ ନାହିଁ ଯେ, ଆମର ଅମର ସାହିତ୍ୟିକମାନଙ୍କ ଜୀବନଚର୍ଯ୍ୟା ଭିତରୁହିଁ ସେମାନଙ୍କ ଜୀବନ-ବେଦ ଓ ଜୀବନ-ସଂଗୀତ ଉଚ୍ଚାରିତ ହୋଇଅଛି । ଦୁଃଖର କଥା, ଆମର ଆଦିକବି ସାରଳାଦାସଙ୍କଠାରୁ ଆଜି ପର୍ଯ୍ୟନ୍ତ ବିଶିଷ୍ଟ କବି-ଲେଖକମାନଙ୍କ ଯଥାଯଥ ଅନୁଶୀଳନ କରି ଜୀବନ-ଗ୍ରହମାନ ପ୍ରଣୟନ ହୋଇପାରି ନାହିଁ । ପ୍ରତ୍ୟେକ ଲେଖକଙ୍କର ଜୀବନୀ ଭିତରୁହିଁ ତାଙ୍କ ସାହିତ୍ୟର ମୂଳଭସ୍କୁ ସଂଧାନ କରିବାକୁ ହେବ ଏବଂ ପ୍ରତି ଲେଖକଙ୍କର ସାହିତ୍ୟ ଭିତରୁହିଁ ତାଙ୍କ ଜୀବନର ଅର୍ଥ, ରସ ଓ ଲକ୍ଷ୍ୟ ଖୋଜିବାକୁ ପଡ଼ିବ । ଏତେକ ଜାଣିଲେ ଗୋଟିଏ ଜାତିର ସାହିତ୍ୟିକ-ଜ୍ଞାନ ଓ ଅଭିଜ୍ଞତା ଅପୂର୍ଣ୍ଣ ରହିବାକୁ ବାଧ୍ୟ । ଏହି ଦୃଷ୍ଟିରୁ ଏକାଦେମୀ ପ୍ରତିବର୍ଷ ନିର୍ଦ୍ଦିଷ୍ଟ ସଂଖ୍ୟାରେ ଏହି ଭଳି ସ୍ୱଳ୍ପମୂଲ୍ୟ କ୍ଷୁଦ୍ର ପୁସ୍ତକମାନ ସଂକଳନ କରାଇ ପ୍ରକାଶ କରିବାପାଇଁ ଯୋଜନା କରିଛନ୍ତି । ଆଶାକରେ, ଏହି ପୁସ୍ତକଟି ସୁଧା ପାଠକ-ପାଠାଳୀମାନଙ୍କ ଦ୍ୱାରା ଆଦୃତ ହେବ ଏବଂ ପାଠକ ସାଧାରଣ ଏହି ପୁସ୍ତକ ପାଠକରି ଯଥାସମ୍ଭବ ଉପକୃତ ହେବେ ।

ସୁନିଆଁ

୨୩/୯/୮୮

ମହାପାତ୍ର ନୀଳମଣି ସାହୁ

ସରାପତି

ଓଡ଼ିଶା ସାହିତ୍ୟ ଏକାଦେମୀ

## ପ୍ରକାଶନ ପ୍ରସଙ୍ଗରେ ପଦେ

ଷୋଡ଼ଶ ଶତାବ୍ଦୀର ଭକ୍ତି-ଆନ୍ଦୋଳନର ପୁରୋଭାଗରେ ଥିବା ପଞ୍ଚସଖାଙ୍କ ମଧ୍ୟରେ ବୟୋଜ୍ୟେଷ୍ଠ ପ୍ରବନ୍ଧୀ, ସାଧକ-ଭକ୍ତ ବଳରାମ ଦାସ ଥିଲେ ଅନ୍ୟତମ । ଶ୍ରୀଜଗନ୍ନାଥଙ୍କ କୃପାରୁ ସେ ଅନନ୍ୟ କବି ପ୍ରତିଭାର ଅଧିକାରୀ ହୋଇ ପାରିଥିଲେ ବୋଲି ତାଙ୍କର ରଚନାଗୁଡ଼ିକରେ ସେ ସ୍ୱାକାର କରିଛନ୍ତି । ତତ୍କାଳୀନ ବିଦ୍ୱନ୍ମୁଖଙ୍କରେ ତାଙ୍କର ସାଧନା ଓ ପାଣ୍ଡିତ୍ୟର ପରାକାଷ୍ଠା ଓ ପ୍ରତିଷ୍ଠା ସଂପର୍କରେ ବହୁ ତଥ୍ୟ ବୈଷ୍ଣବ ଗ୍ରନ୍ଥମାନଙ୍କରେ ଉଲ୍ଲିଖିତ ହୋଇଅଛି । ଶ୍ରୀଜଗନ୍ନାଥଙ୍କର ଏକ ନିଷାପର ସେବକ ଭାବରେ ସେ ନିଜର ପରିଚୟ ପ୍ରଦାନ କରିବା ସଙ୍ଗେ ସଙ୍ଗେ ଓଡ଼ିଆ ଭାଷା ଓ ସାହିତ୍ୟର ସେବାରେ ନିଜକୁ ନିଯୋଜିତ କରିଥିଲେ । ଫଳରେ ଓଡ଼ିଆ ସାହିତ୍ୟ ଓ ସଂସ୍କୃତିର ଅବକ୍ଷୟ କାଳରେ ତାଙ୍କର ଅମର ଲେଖନୀରୁ ନିଃସୃତ ହୋଇଥିଲା ପ୍ରାଚୀନ ପରଂପରାପୁଷ୍ଟ ଆଧ୍ୟାତ୍ମିକ ଚିନ୍ତାଧାରା-ସମନ୍ୱିତ ଅଜସ୍ର ରଚନା, ଯାହା କି ଓଡ଼ିଆ ସାହିତ୍ୟକୁ ରବିମନ୍ତ ଓ ପୃଷ୍ଠଳ କରିଅଛି । ତାଙ୍କ ରଚିତ ଜଗମୋହନ ରାମାୟଣ, ଲକ୍ଷ୍ମୀପୁରାଣ, ବ୍ରହ୍ମାଣ୍ଡଭୂଗୋଳ, ବଟ ଅବକାଶ, ଭାବସମୁଦ୍ର, ବେଦାନ୍ତସାର ଗୁପ୍ତଗୀତା, ବିରାଟଗୀତା ପ୍ରଭୃତି ସୃଷ୍ଟି ମଧ୍ୟରେ ‘ଜଗମୋହନ ରାମାୟଣ’ କବିଙ୍କର ସର୍ବଶ୍ରେଷ୍ଠ କୃତି । ତାଙ୍କ ସମୟରେ ପ୍ରଚଳିତ ଲୋକାଚାର ଓ ସାମାଜିକ ଜୀବନଧାରାକୁ ସେ ଅତି ସରଳ ଓ ବୋଧଗମ୍ୟ ଲୌକିକ ଭାଷାରେ ଜୀବନ୍ତଭାବେ ଚିତ୍ରଣକରି ଓଡ଼ିଆ ଭାଷାର ସୁରକ୍ଷା ଓ ପୁଷ୍ଟିସାଧନ କରିଥିଲେ । ‘ତାଙ୍କ ରଚିତ ସଂସ୍କାରଧର୍ମୀ ‘ଲକ୍ଷ୍ମୀପୁରାଣ’ କେତେ ଯେ ହୃଦୟଗ୍ରାହୀ ଓ ଲୋକପ୍ରିୟ ହୋଇ ପାରିଛି ଏବଂ ଉତ୍କଳୀୟ ଧାର୍ମିକ ଓ ସାଂସ୍କୃତିକ ଜୀବନଧାରାକୁ କିପରି ଗଭୀର ଭାବରେ ପ୍ରଭାବିତ କରିପାରିଛି ତାହା ପ୍ରତ୍ୟେକ ଓଡ଼ିଆଠାରେ ସୁବିଦିତ । ଓଡ଼ିଆ କାବ୍ୟ-

ସାହିତ୍ୟର ସେହି ନିଷ୍ପାପର ବାଣୀ-ସାଧକ କବି ବଳରାମ ଦାସ ଆମର ସର୍ବଥା ସ୍ମରଣୀୟ  
ଓ ବନ୍ଦନୀୟ ।

ଓଡ଼ିଆ ସାହିତ୍ୟର ବିଶିଷ୍ଟ ସାହିତ୍ୟିକ କବି ଲେଖକମାନଙ୍କର ଜୀବନୀ ଓ କୃତିସମ୍ବଳ  
କ୍ଷୁଦ୍ରପୁସ୍ତକ (ମନୋଗ୍ରାଫ) ପ୍ରଣୟନ ଓ ପ୍ରକାଶନ ଓଡ଼ିଶା ସାହିତ୍ୟ ଏକାଡେମୀର ଏକ  
ବିଶିଷ୍ଟ କାର୍ଯ୍ୟକ୍ରମ । ‘କବି ବଳରାମ ଦାସ’ ଶୀର୍ଷକ ମନୋଗ୍ରାଫଟି ସେହି କାର୍ଯ୍ୟକ୍ରମରେ  
ଅନ୍ତର୍ଗତ ହୋଇ ଏବେ ପ୍ରକାଶିତ ହେବାକୁ ଯାଉଛି । ପୁସ୍ତକର ପ୍ରକାଶ ଅବକାଶରେ  
ଏହାର ରଚୟିତା ପ୍ରାବନ୍ଧିକ ଓ ସୁସମାଲୋଚକ ଡକ୍ଟର କୃଷ୍ଣଚରଣ ସାହୁଙ୍କୁ ମୁଁ ସାଧୁବାଦ  
ଅର୍ପଣ କରୁଛି । ପୁସ୍ତକଟି ସହୃଦୟ ପାଠକ-ପାଠିକାମାନଙ୍କର ଆଦରଣୀୟ ହେବ ବୋଲି  
ମୋର ଆଶା ଓ ବିଶ୍ୱାସ ।

ସୁରେନ୍ଦ୍ରନାଥ ଶତପଥୀ

ସଂପାଦକ

ଓଡ଼ିଶା ସାହିତ୍ୟ ଏକାଡେମୀ

ତା ୨୬/୯/୮୮

## ସୂଚୀପତ୍ର

ବିଷୟ	ପୃଷ୍ଠା
ପୃଷ୍ଠଭୂମି	୧୦
କବି ବଳରାମଙ୍କ ଜନ୍ମ, ପିତାମାତା ଓ ବାସସ୍ଥାନ	୧୪
ଭକ୍ତ ବଳରାମ	୨୯
ବଳରାମଙ୍କ ବ୍ୟକ୍ତିତ୍ୱ ଓ ଜୀବନ-ଦୃଷ୍ଟି	୫୬
ରଚନାବଳୀ	୭୬
ବଳରାମ ଦାସଙ୍କ କବିତ୍ୱ	୧୩୫
ବଳରାମଙ୍କ ଦାର୍ଶନିକ ଚିନ୍ତାଧାରା	୧୬୮
ଉପସଂହାର	୧୮୧



## ପୃଷ୍ଠଭୂମି

ଷୋଡ଼ଶ ଶତାବ୍ଦୀ ଓଡ଼ିଶା ଶିକ୍ଷା, ସାହିତ୍ୟ, ସଂସ୍କୃତି, ସଭ୍ୟତା ଓ ସମାଜ ପାଇଁ ଏକ ଆହ୍ୱାନର ଯୁଗ ଥିଲା । ଜାତିର ଇତିହାସରୁ ମିଳୁଥିବା ପ୍ରମାଣ ଅନୁଯାୟୀ ଖ୍ରୀଷ୍ଟପୂର୍ବ ଦ୍ୱିତୀୟ ବା ତୃତୀୟ ଶତାବ୍ଦୀ ବେଳକୁ ଭାରତର ଜାତି-ମାନଚିତ୍ରରେ ଓଡ଼ିଆ ଜାତିର ସ୍ୱଳ୍ପ ରୂପରେଖ ପ୍ରତିଷ୍ଠିତ ହୋଇସାରିଥିଲା । ଭରତ ମୁନିଙ୍କ ସଦୃଶ ଶାସ୍ତ୍ରବିଦ୍ ପଣ୍ଡିତ ଓଡ଼ି ବିଭାଷାର ସ୍ୱାତନ୍ତ୍ର୍ୟ ସ୍ୱୀକାର କରିବାକୁ ଆରମ୍ଭ କରିଥିଲେ । ଖାରବେଳ ଓ ଅଶୋକଙ୍କ ପରି ଦିଗବିଜୟୀ ସମ୍ରାଟ ସଂସ୍କୃତ ପରିବର୍ତ୍ତେ ପାଲିଭାଷାରେ ଅନୁଶାସନ ଖୋଦନ କରି ପ୍ରକାରାନ୍ତରେ ଓଡ଼ି ବିଭାଷାକୁ ସମର୍ଥନ ଜଣାଇଥିଲେ । ନବମ ଓ ଦଶମ ଶତାବ୍ଦୀ ବେଳକୁ ଓଡ଼ିଆ ଭାଷାର ସ୍ୱଳ୍ପ ରୂପ ପ୍ରକଟିତ ହୋଇଥିଲା । ଏହି ଶତାବ୍ଦୀରେ ପ୍ରଦତ୍ତ ଶିଳାଲେଖ ସବୁରୁ ଜଣାଯାଏ ଯେ ଓଡ଼ିଆ ଭାଷା ପ୍ରାକୃତ ଭାଷା କବଳରୁ ନିଜକୁ ମୁକ୍ତ କରିବାରେ ସମର୍ଥ ହୋଇଥିଲା । ତ୍ରୟୋଦଶ ଶତାବ୍ଦୀ ବେଳକୁ ଓଡ଼ିଆ ଭାଷା ନିଜର ଶକ୍ତି ଓ ସାମର୍ଥ୍ୟରେ ବିଶ୍ୱାସ ରଖି ନିଜ ଗୋଡ଼ରେ ଠିଆହୋଇ ଚାଲିବାକୁ ଆରମ୍ଭ କରିଥିଲା । କିନ୍ତୁ କାବ୍ୟ ଓ କବିତାର ସୃଷ୍ଟି ପାଇଁ ବୋଧହୁଏ ସେତେବେଳେ ବି ଶକ୍ତି ଆସିନଥିଲା । ଢଗଢମାଳି, ନାଟିଚରନ ମହାପୁରୁଷମାନଙ୍କର ଆଜ୍ଞା ଓ ବାଣୀ ପରି କ୍ଷୁଦ୍ର କ୍ଷୁଦ୍ର ରଚନା ବ୍ୟତୀତ ବୃହଦାକାର ଗ୍ରନ୍ଥ ରଚନା କରିବା ପାଇଁ ହୁଏତ ସେତେବେଳେ ବି ସମ୍ଭବ ହୋଇନଥିଲା । ଓଡ଼ିଆ ଲିପି ମଧ୍ୟ ଆଧୁନିକ ରୂପ ଧାରଣ କଲା ତ୍ରୟୋଦଶ ଶତାବ୍ଦୀ ପରେ । ଏହିସବୁ ଅସୁବିଧା ହେତୁ ପଞ୍ଚଦଶ ଶତାବ୍ଦୀ ହିଁ ହେଲା ଓଡ଼ିଆ ସାହିତ୍ୟର ଆରମ୍ଭ କାଳ । କିନ୍ତୁ ମହାକବି ସାରଳା ଦାସ ଯେଉଁ ତିନୋଟି ଗ୍ରନ୍ଥ ରଚନା କଲେ, ସେସବୁ ଆକାରରେ ଏତେ ବିଶାଳ ଥିଲା ଯେ, ସେସବୁ ମଧ୍ୟରେ ଓଡ଼ିଆ ଭାଷା ଓ ସାହିତ୍ୟର ବିଗତ ପାଞ୍ଚଶହ ବର୍ଷର ଇତିହାସ ଅନ୍ତର୍ଭୁକ୍ତ ହୋଇଗଲା । ସେହି ମହାକବି ଓଡ଼ିଆ ସାହିତ୍ୟକୁ ଏକ ସୁଦୃଢ଼ ଭିତ୍ତି ଉପରେ ପ୍ରତିଷ୍ଠିତ କରିଦେଲେ । କିନ୍ତୁ ସେ ଲେଖିଥିଲେ କେବଳ ପୁରାଣ ଓ ବୋଧହୁଏ ଏକ ବଚନିକା । ଓଡ଼ିଆ ସାହିତ୍ୟକୁ ଆଜିକାଲି ବୈଚିତ୍ର୍ୟରେ ସୁଷମାମଣିତ କରିବାର ଦାୟିତ୍ୱ ପଡ଼ିଲା ଷୋଡ଼ଶ ଶତାବ୍ଦୀର କବିମାନଙ୍କ ଉପରେ ।



ପ୍ରଜାମାନଙ୍କ ପାଇଁ ଉଦ୍ଦିଷ୍ଟ ଶିଳାଲେଖ ସବୁରୁ ଓଡ଼ିଶାରେ ସଂସ୍କୃତ, ପାଳି, ପ୍ରାକୃତ ଓ ଓଡ଼ିଆ ଭାଷାର ଗତି ଓ ପ୍ରକୃତି ସମ୍ପର୍କରେ କିଛିତ ସୂଚନା ମିଳୁଥିଲେହେଁ, ସାହିତ୍ୟ କ୍ଷେତ୍ରରେ ସଂସ୍କୃତ ଭାଷାର ଅଖଣ୍ଡ ରାଜତ୍ବ ଚାଲିଥିଲା । ରାଜାମାନେ ରାଜଦରବାରରେ ପଣ୍ଡିତମାନଙ୍କୁ ପାଳନ କରି ଏହି ସାହିତ୍ୟର ଉତ୍ତରୋତ୍ତର ଉନ୍ନତି ପାଇଁ ସହାୟକ ହୋଇଥିଲେ । ଜାତିଶ୍ରେଷ୍ଠ ବ୍ରାହ୍ମଣମାନେ ଭାଷାଶ୍ରେଷ୍ଠ ସଂସ୍କୃତକୁ ସମ୍ମାନ କରି ରାଜାମାନଙ୍କ ସହାୟତାରେ ବହୁ ଦିନ ପର୍ଯ୍ୟନ୍ତ ପ୍ରାକୃତ, ଅପଭ୍ରଂଶ ଓ ଓଡ଼ିଆ ଭାଷାର ବିକାଶକୁ ଅବରୁଦ୍ଧ କରିଥିଲେ ହେଁ, ପରବର୍ତ୍ତୀ ଯୁଗରେ ଏହା ଆଉ ସମ୍ଭବ ହେଲା ନାହିଁ । ସାରଳା ଦାସ ଓଡ଼ିଆରେ ମହାଭାରତ, ରାମାୟଣ ଓ ଚଣ୍ଡୀପୁରାଣ ପରି ବିରାଟକାୟ ଗ୍ରନ୍ଥ ଲେଖିଦେବା ପରେ ଓଡ଼ିଆ ଭାଷାକୁ ସମୃଦ୍ଧ କରିବା ପାଇଁ ଲାଗିପଡ଼ିଲେ । ଓଡ଼ିଆ ଭାଷାର ଶକ୍ତି ଦାର୍ଶନିକ ଅନୁଚିନ୍ତାର ଗନ୍ଧନ ତତ୍ପରାଜି ଓଡ଼ିଆରେ ପ୍ରକାଶିତ ହେବା ପରେ ଲୋକେ ବିଭିନ୍ନ ରୂପରେ ମୌଳିକ ଗ୍ରନ୍ଥମାନ ରଚନା କଲେ । କାବ୍ୟ, କବିତା, ଗୀତା, ସଂହିତା, ପଟ୍ଟ, ମାଳିକା, କୋଇଲି ଓ ଚଉତିଶାରେ ଓଡ଼ିଆ ସାହିତ୍ୟ ସମୃଦ୍ଧ ହେବାରେ ଲାଗିଲା । ସାରଳା ଦାସଙ୍କ ଦାଣ୍ଡାବୃତ୍ତ ସହିତ ବହୁ ପ୍ରକାର ରାଗ, ରାଗିଣୀର ପ୍ରୟୋଗରେ ଓଡ଼ିଆ ସାହିତ୍ୟରେ ବୈଚିତ୍ର୍ୟ ସୃଷ୍ଟି ହେଲା । ଏ ସବୁରେ ବଳରାମ ହିଁ ଥିଲେ ଅଗ୍ରଣୀ ।

ଷୋଡ଼ଶ ଶତାବ୍ଦୀ ପୂର୍ବରୁ ଓଡ଼ିଶାରେ ଶିକ୍ଷାଦାନ ମୁଖ୍ୟତଃ ସଂସ୍କୃତ ଭାଷାରେ ହିଁ ହେଉଥିଲା । ବେଦ, ବେଦାନ୍ତ, ଛନ୍ଦ, ବ୍ୟାକରଣ, ଜ୍ୟୋତିଷ ଓ ଆୟୁର୍ବେଦ ପ୍ରଭୃତି ଥିଲା ପାଠ୍ୟକ୍ରମର ଅନ୍ତର୍ଭୁକ୍ତ । ସଂସ୍କୃତ ଶିକ୍ଷାକୁ ପରିତ୍ୟାଗ କରିବା ପରେ ଅକ୍ଷର ଶିକ୍ଷାପଦ୍ଧତି ପ୍ରାୟ ସଂସ୍କୃତ-ଧାରାକୁ ଅନୁସରଣ କରିଥିଲା । ସାରଳା ଦାସ ତାଙ୍କ ମହାଭାରତରେ ଓ ନାରାୟଣ ଦାସ ତାଙ୍କ ରତ୍ନସୁଧାନିଧିରେ ଶିକ୍ଷାଦାନ ପଦ୍ଧତିର ଯେଉଁ ସୂଚନା ଦେଇଛନ୍ତି, ସେଥିରେ ଅକ୍ଷର-ଶିକ୍ଷା ପ୍ରାୟ ସଂସ୍କୃତ ସଦୃଶ ହୋଇଥିଲା ହେଁ, ଭାଷା ଶିକ୍ଷା ବେଳକୁ ଏହା ସ୍ବତନ୍ତ୍ର ହୋଇଯାଇଥିଲା । ସଂସ୍କୃତ ଭାଷା-ଶାସିତ ବିଦ୍ୟାଳୟ ସବୁରେ ଓଡ଼ିଆ ଭାଷା ପାଇଁ କୌଣସି ସ୍ଥାନ ନଥିଲା । ଏ ଦିଗରେ ବଳରାମ ହିଁ ପ୍ରଥମେ ଶିଶୁ-ଶିକ୍ଷା ପାଇଁ ରଚନା କଲେ କମଳ ଲୋଚନ ଚଉତିଶା ଓ ଅନ୍ୟାନ୍ୟ କବିତା । ବିଂଶ ଶତାବ୍ଦୀର ପ୍ରାରମ୍ଭ ପର୍ଯ୍ୟନ୍ତ ଏହି ଚଉତିଶା ହିଁ ଥିଲା ପ୍ରାଥମିକ ଶିକ୍ଷାର ପ୍ରଧାନ ପାଠ । ବଳରାମଙ୍କୁ ହିଁ ଏ ଆହ୍ୱାନର ସମ୍ମୁଖୀନ ହେବାକୁ ପଡ଼ିଥିଲା ।

ଷୋଡ଼ଶ ଶତାବ୍ଦୀ ବେଳକୁ ହିନ୍ଦୁମାନଙ୍କର ସାମାଜିକ ବ୍ୟବସ୍ଥା ପୂର୍ବପରି ଆଉ ସୁଦୃଢ଼ ନଥିଲା । ସେତେବେଳକୁ ମୁଖ୍ୟ ଚାରିଜାତି ବ୍ୟତୀତ ବହୁ ଉପଜାତିର ସୃଷ୍ଟି

ହୋଇସାରିଥିଲା । ବ୍ରାହ୍ମଣମାନେ ମଧ୍ୟ ବେଦକୁ ଅନୁସରଣ କରି, ଯେପରି ନିଜକୁ  
 ସାମବେଦୀୟ, ଯଜୁର୍ବେଦୀୟ, ରକ୍ତବେଦୀୟ ଓ ଅଥର୍ବ ବେଦୀୟ କହୁଥିଲେ, ସେହିପରି  
 ଜାମ୍ୟବୈଦ୍ୟାୟ, ଶାସ୍ତ୍ରଜ୍ଞ, ଶ୍ରୋତ୍ରୀୟ ଓ ବଳଭଦ୍ର ଗୋତ୍ରୀୟ ପ୍ରଭୃତି ନାମରେ ନାମିତ  
 କରୁଥିଲେ । ପରସ୍ପର ମଧ୍ୟରେ ବୁଝାମଣାର ଅଭାବ ପରିଲକ୍ଷିତ ହେଉଥିଲା । ସେମାନେ  
 ନିଜର କୁଳ ବୃତ୍ତିକୁ ପରିତ୍ୟାଗ କରି ବିଭିନ୍ନ ଭାବେ ନିଜର ପ୍ରୋତ୍ସାହ ପ୍ରକାଶ କରୁଥିଲେ ।  
 ବାଲ୍ୟବିବାହକୁ ପ୍ରଚଳନ କରି ଓ ବିଧବା ବିବାହକୁ ବିରୋଧ କରି ସେମାନେ ସମାଜରେ  
 ବ୍ୟକ୍ତିତ୍ବରୁ ପ୍ରଶ୍ନୀୟ ଦେଇଥିଲେ । ଅନ୍ୟ ଜାତିମାନଙ୍କ ଉପରେ ସେମାନଙ୍କ କର୍ତ୍ତୃତ୍ବ ହ୍ରାସ  
 ପାଇଥିଲା । କେବଳ ବ୍ରାହ୍ମଣମାନେ ନୁହନ୍ତି, ଅନ୍ୟ ଜାତିମାନେ ମଧ୍ୟ ନିଜର କୁଳୋଚିତ  
 କାର୍ଯ୍ୟରୁ ଦୂରେଇ ଯାଇଥିଲେ । ହିନ୍ଦୁମାନଙ୍କ ମଧ୍ୟରେ ଜାତି ବ୍ୟବସ୍ଥା ଯେଉଁ ମହତ୍ବକାର୍ଯ୍ୟ  
 ପାଇଁ ପ୍ରଚଳିତ ହୋଇଥିଲା, ବିଭିନ୍ନ ସାମାଜିକ, ରାଜନୈତିକ ଓ ସାଂସ୍କୃତିକ କାରଣରୁ  
 ତାହା ନଷ୍ଟ ହେବାରେ ଲାଗିଥିଲା । ବ୍ରାହ୍ମଣମାନେ ଆଦର୍ଶରୂପ ହୋଇଥିଲେ । ରାଜାମାନେ  
 ବିଜାୟରେ ଲିପ୍ତ ଥିଲେ । ତଥାକଥିତ ମୁନି, ଋଷି ଓ ତପସ୍ବୀମାନେ ସମାଜକୁ ପ୍ରତାରିତ  
 କରି ସୁଦରା ଜନ୍ମା ସନ୍ତାନରେ ଲିପ୍ତ ଥିଲେ । ସମସ୍ତ ଉଚ୍ଚ ଜାତିର ଏକମାତ୍ର ଧ୍ୟେୟ  
 ଥିଲା, ଶୂଦ୍ର ଜାତିର ନିଷ୍ଠେଷଣ । ସେମାନଙ୍କୁ ଶିକ୍ଷା ଓ ସତ୍ୟତାରୁ ଦୂରେଇ ଦେଇ ଲୁଣ୍ଠିତ  
 କରିବା ଥିଲା ଉଚ୍ଚ ଜାତିର ମହାନ କାର୍ଯ୍ୟ । ବଳରାମଙ୍କୁ ଏକପକ୍ଷରେ ଏଥିରେ ମଧ୍ୟ  
 ନେବୃତ୍ ନେବାକୁ ପଡ଼ିଥିଲା । ସେ ସମାଜରେ ଶ୍ରେଷ୍ଠ ବୋଲାଉଥିବା ବ୍ରାହ୍ମଣ ଓ  
 ତପସ୍ବୀମାନଙ୍କର ଇଣ୍ଡ୍ରା ତଥା ଅର୍ଥଲୋଭୀ ବ୍ରାହ୍ମଣମାନଙ୍କର ନୀଚତାକୁ ଯେପରି  
 ସର୍ବସମକ୍ଷରେ ପ୍ରକାଶ କରିଥିଲେ, ସେହିପରି ଶୂଦ୍ର ବାଉରାକୁ ଗୀତା ପାଠ ଅଧିକାର  
 ଦେଇ, ଜଡ଼ ହରିଦାସ ପରି ମୂଢ଼, ନିଷ୍ଠେଷିତ ଜନତାକୁ ବେଦାନ୍ତ ପାଠ କରାଇ, ବେଶ୍ୟାସକ୍ତ  
 ଇନ୍ଦ୍ରକୁ ଉଗ୍ରବାନଙ୍କ ବିଶ୍ବାସ ପାତ୍ର ରୂପେ ପ୍ରତିଷ୍ଠିତ କରି ଏବଂ ବ୍ରାହ୍ମଣକଠାରୁ ନୀଚ  
 ଜାତିର ଇନ୍ଦ୍ରକୁ ଉଚ୍ଚସ୍ଥାନ ଦେଇ ସେ ତତ୍କାଳୀନ ସମାଜରେ ଏକ ପ୍ରଚଣ୍ଡ ବିଦ୍ରୋହର  
 ସୂତ୍ରପାତ କଲେ । ଶ୍ଲୋକ, ସ୍ମୃତି, ଦୋହା, ସାକ୍ଷୀ ଓ ଶବ୍ଦକୁ କଣ୍ଠସ୍ଥ କରି ପାଣ୍ଡିତ୍ୟ  
 ପ୍ରଦର୍ଶନ କରୁଥିବା ତଥାକଥିତ ପଣ୍ଡିତମାନଙ୍କୁ ସେ ଯେପରି ଚିରସ୍ମାର କରିଥିଲେ, ସେହିପରି  
 ଚିତା-ଚଇତନ ଜାତି ଜଣାୟ ବସନ ପରିଧାନ କରି ବା ଦିଗମ୍ବର ରହି ବା ହରିନାମ  
 ଉଚ୍ଚାରଣ କରି ଗ୍ରାମରୁ ଗ୍ରାମକୁ ବୁଲୁଥିବା ସାଧୁମାନେ ଯେ ପ୍ରକୃତ ଭଗବତପ୍ରେମୀ ନୁହନ୍ତି,  
 ଏକଥା ସର୍ବପ୍ରଥମେ ବଳରାମଙ୍କ ଅତି ଦୃଢ଼ କଣ୍ଠରେ ଘୋଷଣା କରିଥିଲେ ।

ହିନ୍ଦୁସଂସ୍କୃତିର ମୂଳତତ୍ତ୍ବ ହେଲା- ତ୍ୟାଗ, ପରୋପକାର ଓ ସମସ୍ତ ଜଗତର ମଙ୍ଗଳ  
 କାମନା । ଷୋଡ଼ଶ ଶତାବ୍ଦୀ ବେଳକୁ ହିନ୍ଦୁ ଜାତିର ଏହିସବୁ ମହାନ ଆଦର୍ଶ ପୋଥିଗତ

ବିଦ୍ୟାରେ ପରିଣତ ହୋଇପାରିଥିଲା । ସେମାନେ ନିଜର ସ୍ୱାର୍ଥ ବ୍ୟତୀତ ଆଉ କିଛି ଦେଖିପାରୁ ନଥିଲେ । ଦେଶ ପାଇଁ, ଜାତି ପାଇଁ ବା ପରିବାର ପାଇଁ ଆବଶ୍ୟକ ବେଳେ ପ୍ରାଣତ୍ୟାଗ କରିବାର ପରମ୍ପରାକୁ ଭୁଲି, ସେମାନେ ନିଜର ସ୍ୱାର୍ଥସାଧନ ପାଇଁ ଆକୃଷ୍ଟମାନଙ୍କୁ ହତ୍ୟା କରିବା ପାଇଁ ପସାଡ଼ପଦ ହେଉନଥିଲେ । ଏହା ପ୍ରାୟ ସବୁ ଜାତି ଓ ସବୁ ପରିବାରରେ ଦେଖିବାକୁ ମିଳୁଥିଲେହେଁ, ରାଜପରିବାରରେ ଏହାର ବିଭାଷିକା ଲୋକମାନଙ୍କୁ ବିସ୍ମିତ କରୁଥିଲା । କେବଳ ସେତିକି ନୁହେଁ, ରାଜାମାନେ ସେମାନଙ୍କର ବିଶ୍ୱାସୀ ମନ୍ତ୍ରୀ, ସାମନ୍ତ, ସେନାପତି ମାନଙ୍କୁ ସନ୍ଦେହ ଚକ୍ଷୁରେ ଦେଖୁଥିଲେ । ସେବକମାନେ ମଧ୍ୟ ନିଜ ନିଜର କର୍ତ୍ତବ୍ୟ ପାଳନରେ ଅବହେଳା ପ୍ରଦର୍ଶନ କରୁଥିଲେ । ରାଜାମାନେ ପ୍ରଜାପାଳନ ପରିବର୍ତ୍ତେ, ପ୍ରଜାମାନଙ୍କ ଉପରେ ଅକଥନୀୟ ଅତ୍ୟାଚାର କରିବାକୁ ନିଜ ରାଜପଦବାର ଶ୍ରେଷ୍ଠ କାର୍ଯ୍ୟ ରୂପେ ବିବେଚନା କରୁଥିଲେ । ଏସବୁ ଫଳରେ ହିନ୍ଦୁ ସଂସ୍କୃତି ପାଇଁ ଯେଉଁ ସକଟ ସୃଷ୍ଟି ହୋଇଥିଲା, ସେଥିରେ ମୁସଲମାନମାନଙ୍କ ଭାରତ ଆକ୍ରମଣର ଆଉ ଏକ ନୂଆ ବିପଦ ସୃଷ୍ଟି କଲା । ମୁସଲମାନ ସେନାର ପ୍ରତିରୋଧ କରିବାରେ ଅସାମ୍ୟ ବୀରତ୍ୱର ପରିଚୟ ଦେଉଥିଲେହେଁ, ମୁସଲମାନମାନଙ୍କ ପ୍ରବଣ ଆକ୍ରମଣରେ ପ୍ରତିହତ ହେବାପାଇଁ ବାଧ୍ୟ ହେଉଥିଲେ । ଏହିପରି ଭାବେ ସୁଯୋଗ ଉଠି ମୁସଲମାନ ଶାସକମାନେ ଗୋଟିକ ପରେ ଗୋଟିଏ ରାଜ୍ୟକୁ ନିଜ ସାମ୍ରାଜ୍ୟର ଅନ୍ତର୍ଭୁକ୍ତ କରି ଏକ ବିଶାଳ ସାମ୍ରାଜ୍ୟର ଗଠନ କରିବାକୁ ସମର୍ଥ ହୋଇପାରିଥିଲେ । କଳହ ହେଉଛି କଳିଯୁଗର ଧର୍ମ । ଏଥିରୁ ଦେଶକୁ ଉଦ୍ଧାର କରିବାପାଇଁ ହିନ୍ଦୁମାନେ ରାମଙ୍କ ଆଦର୍ଶକୁ ଗ୍ରହଣ କରିଥିଲେ । ଗୃହ ବିବାଦରୁ ଖଣ୍ଡ-ବିଖଣ୍ଡିତ ହେବାକୁ ଯାଉଥିବା ଅଯୋଧ୍ୟାକୁ ଶ୍ରୀରାମ ନିଜର ତ୍ୟାଗପୂର୍ଣ୍ଣ ଜୀବନ ଦ୍ୱାରା ଯେପରି ରକ୍ଷା କରିଥିଲେ, ସେହି ମହାନ ଆଦର୍ଶକୁ ଦେଶ ସମ୍ମୁଖରେ ଦେଖାଇବା ପାଇଁ, ବଳରାମ ରଚନା କଲେ ସୁଯୋପଯୋଗୀ ଜଗମୋହନ ରାମାୟଣ ।

ବଳରାମ ଥିଲେ କ୍ଷୋଦ୍ରଣ ଶତାବ୍ଦୀ ଓଡ଼ିଶାରେ ଉତ୍ପତ୍ତିଥିବା ସକଟର ଦ୍ରାଶକର୍ତ୍ତା । ଯୁଗ ଯୁଗ ଧରି ଭାରତରେ ପ୍ରଚଳିତ ଥିବା ସାମାଜିକ ଓ ସାଂସ୍କୃତିକ ବ୍ୟବସ୍ଥାକୁ ଧ୍ୱଂସ ମୁଖରୁ ରକ୍ଷା କରି ସେ ଦେଶକୁ ଏକ ନୂତନ ପଥ ପ୍ରଦର୍ଶନ କରିଥିଲେ । ସଂସ୍କୃତ ଭାଷା ଓ ସାହିତ୍ୟରେ ଅଗାଧ ପାଣ୍ଡିତ୍ୟ ଅର୍ଜନ କରିଥିଲେ ହେଁ, ସେ ଓଡ଼ିଆ ଭାଷାକୁ ଜାତିର ପ୍ରକୃତ ଭାଷା ରୂପେ ସ୍ୱୀକାର କଲେ । ଯୋଗୀ, ରଷି, ମୁନି, ବ୍ରାହ୍ମଣ ଓ ପଣ୍ଡିତମାନଙ୍କ ପ୍ରତି ତାଙ୍କ ହୃଦୟରେ ଅସାମ୍ୟ ସମ୍ମାନ ଥିଲେହେଁ, ଜାତି ବିଚାର ନ କରି ସେ ଭଗବାନଙ୍କ ପ୍ରକୃତ ଭକ୍ତମାନଙ୍କୁ ସମାଜରେ ଶ୍ରେଷ୍ଠ ବୋଲି ଗ୍ରହଣ କରିଥିଲେ । ଶାସନ କ୍ଷେତ୍ରରେ ରାଜାମାନଙ୍କ ଆଧିପତ୍ୟକୁ ଅସ୍ୱୀକାର କରୁନଥିଲେ ହେଁ, ସେମାନଙ୍କ ଅନ୍ୟାୟ ବିଚାରକୁ

ମୁଣ୍ଡପାତି ସହିନେବାକୁ ସେ ପ୍ରସ୍ତୁତ ନଥିଲେ । ସେ ଜାଣିଥିଲେ, ସବୁପ୍ରକାର ଜାତି, ସବୁପ୍ରକାର ସମାଜ ଓ ସବୁପ୍ରକାର ସାମାଜିକ ନିୟମର ଉର୍ଦ୍ଧ୍ବରେ ଜଗମୋହନ ଜଗନ୍ନାଥ ହିଁ ବିରାଜିତ । ତାଙ୍କରି ଉପରେ ଅଖଣ୍ଡ ବିଶ୍ୱାସ ରଖି, ନିର୍ଭୀକ ବଳରାମ ଅଟଳ ମହାମେରୁ ସଦୃଶ ଜାତି-ନନ୍ଦାଘୋଷର ସାରଥୀ ଭାବେ ଜାତିକୁ ସଙ୍କଟ କାଳରେ ରକ୍ଷା କରିବା ଲାଗି ଆବିର୍ଭୂତ ହୋଇଥିଲେ । ସେଥିପାଇଁ ଲୋକଙ୍କ ମନରେ ଆତ୍ମ-ପ୍ରତ୍ୟୟ ଭାବ ଜାଗ୍ରତ କରିବା ପାଇଁ ସେ ଘୋଷଣା କଲେ, “ମୁଁ ଶ୍ରୀଜଗନ୍ନାଥଙ୍କ ବେଟା ।”

## କବି ବଳରାମଙ୍କ ଜନ୍ମ, ପିତାମାତା ଓ ବାସସ୍ଥାନ

ଓଡ଼ିଶାରେ ଯେତେବେଳେ ସୁଦୃଢ଼ ଗଜପତି ଶାସନ ପ୍ରତିଷ୍ଠିତ ଥିଲା, ସେତିକିବେଳେ ପୁରୁଷୋତ୍ତମ ଦେବଙ୍କ ରାଜତ୍ବ କାଳରେ ଏକ ଧର୍ମପ୍ରାଣ ରାଜକର୍ମଚାରୀଙ୍କ ଗୃହରେ ମହାପୁରୁଷ ବଳରାମଙ୍କ ଆବିର୍ଭାବ ହୋଇଥିଲା ।

ଭାରତର କବିମାନେ ସାଧାରଣତଃ ନିଜ ସମ୍ପର୍କରେ ନାରବ ରହୁଥିଲେ । ନିଜ କଥା ନିଜେ କହୁନଥିଲେ । ଗ୍ରନ୍ଥ ମଧ୍ୟରେ ନିଜ ନାମ ମଧ୍ୟ ଉଲ୍ଲେଖ କରୁନଥିଲେ । କର୍ମ କରୁଥିଲେ; କିନ୍ତୁ କର୍ମଫଳର ବିଚାରକ ଥିଲେ ସର୍ବନିୟନ୍ତ୍ରା ଭଗବାନ । ଗୀତାର ଏହି ମହାନବାଣୀ ଥିଲା ଭାରତୀୟ ସଂସ୍କୃତିର ମୂଳ ସ୍ୱରୂପ । ଷୋଡ଼ଶ ଶତାବ୍ଦୀ ବେଳକୁ ଏଥିରେ କିଛିତ ପରିବର୍ତ୍ତନ ହୋଇଥିଲା । କବିମାନେ ଭଣିତା ଅଂଶରେ ନିଜ ନାମକୁ ଲିପିବଦ୍ଧ କରୁଥିଲେହେଁ, ଜନ୍ମକାଳ, ପିତାମାତା ଓ ପରିବାରଙ୍କ ସମ୍ପର୍କରେ ପ୍ରାୟ ନାରବ ରହୁଥିଲେ । ବଳରାମ ଥିଲେ ସେହି ପରମ୍ପରାର କବି । ସେଥିପାଇଁ ତାଙ୍କର ଗ୍ରନ୍ଥରାଜିରୁ ତାଙ୍କ ସମ୍ପର୍କରେ ସବିଶେଷ ବିବରଣୀ ମିଳେ ନାହିଁ । ତେବେ ଭଗବାନଙ୍କ ସ୍ମୃତିଗାନ କଲାବେଳେ, ଆତ୍ମନିବେଦନ ରୂପକ ଉକ୍ତିସବୁ ରଚନା କଲାବେଳେ, ସେ ଯେଉଁ କେତେକ ପଂକ୍ତି ନିଜ ସମ୍ପର୍କରେ କହିଥିଲେ, ତାହାହିଁ ତାଙ୍କ ଜୀବନୀର ମୁଖ୍ୟ ମୁଦ୍ରାବାନ ଉପାଦାନ । ସେହିସବୁ ପଂକ୍ତି ଉପରେ ନିର୍ଭର କରି ପରବର୍ତ୍ତୀ ଯୁଗରେ କବିଙ୍କ ସମ୍ପର୍କରେ ପ୍ରଚଳିତ ଥିବା କିମ୍ବଦନ୍ତୀ ଓ ଅନ୍ୟାନ୍ୟ କବିଙ୍କ ଉକ୍ତିକୁ ଆଧାର କରି ନିମ୍ନରେ ମହାପୁରୁଷ ବଳରାମଙ୍କ ଏକ ସ୍ଥୁଳ ପରିଚୟ ପ୍ରଦାନ କରାଯାଉଛି ।

କବି ବଳରାମଙ୍କର ପ୍ରସିଦ୍ଧ ଗ୍ରନ୍ଥ ‘ଜଗମୋହନ ରାମାୟଣ’ । କବିଙ୍କ ମତରେ ଏହାର ପ୍ରକୃତ ସ୍ରଷ୍ଟା ନୀଳାଚଳ ପତି ଜଗନ୍ନାଥ । ସେ କବିଙ୍କ ହୃଦୟରେ ବସି କବିଙ୍କୁ

ରାମାୟଣର ପଦ ସବୁକୁ କହୁଥିଲେ । କବି କେବଳ ଜଣେ ବିଦ୍ୱାନ୍ ମୋକ୍ଷଦାନୁକାର ଭାବେ  
ସେହିସବୁ ପଂକ୍ତିକୁ ଜଗତର ମଙ୍ଗଳ ପାଇଁ ଲେଖିଲେ ତାଳସଂସ୍କୃତି ପରେ ମଧ୍ୟ କଥା  
କହିବାବେଳେ କବି ନିଜ ନାମକୁ ଗ୍ରନ୍ଥ ମଧ୍ୟରେ ବାରମ୍ବାର ଉଲ୍ଲେଖ କଲେ ।

ଏହିପରି କେତେକ ପଂକ୍ତି ଉତ୍ତରାକାଣ୍ଡରୁ ମିଳିଥାଏ । ସେଥିରୁ କବି କହିଛନ୍ତି

“ଜନ୍ମରୁ ମୁରୁଖ ମୋର ଅଳପ ବୟସ  
ଗ୍ରନ୍ଥ କଲାବେଳେ ମୋତେ ବରଷ ବଢ଼ିଷ ।  
ଦାରା ସୁତ ଧନ ଜନ ସୁଖଭୋଗ ଶିରୀ  
ଅଳପେ ଆପଣେ ଦେଇଅଛନ୍ତି ତା ହରି ।  
ଏ ମର୍ତ୍ତ୍ୟଲୋକେ ଯେ ମୁହିଁ ଜଗନ୍ନାଥ ସେବି  
ଜାଣା ହୋଇଲେ ମୁଁ ବରକୁଣ୍ଡକୁ ଯେ ଯିବି ।  
ସ୍ୱାମୀର ସେବକ ମୁଁ ସନ୍ନିଧେ ଖଟିଥାଇଁ  
ଏ ଭବସାଗରେ ମୋତେ କିଛି ଚିନ୍ତା ନାହିଁ ।

ଏହାହିଁ ହେଉଛି କବିଙ୍କ ସାଂସାରିକ ଜୀବନର ସଂକ୍ଷିପ୍ତ ପରିଚୟ । ‘ସ୍ୱାମୀର  
ସେବକ ମୁଁ ସନ୍ନିଧେ ଖଟିଥାଇଁ’ ପଂକ୍ତିରୁ ଜଣାଯାଏ ଯେ କବି ଥିଲେ ସ୍ୱାମୀ ଜଗନ୍ନାଥଙ୍କର  
ସେବକ । ‘ସନ୍ନିଧେ ଖଟିଥାଇଁ’ରୁ କବି ପୁରୀରେ ରହୁଥିବାର ସୂଚନା ମିଳେ ।

କବିଙ୍କର ଏହି ଉକ୍ତି ଆହୁରି ସ୍ପଷ୍ଟଭାବେ ପ୍ରକାଶିତ ହୁଏ ‘ଭାବସମୁଦ୍ର’ରେ ।  
ନିମ୍ନରେ ‘ଭାବସମୁଦ୍ର’ର କେତୋଟି ପଂକ୍ତି ଉଦ୍ଧାର କରାଯାଇଛି ।

(୧) “ନାଳକନ୍ଦରେ ମୋତେ ରୁହାଇଲୁ  
ଯେତେ ସୁଖ ମୋତେ ପ୍ରଥମେ ଦେଲୁ ।  
ନାଥ ମୁଁ ସେହି ମତି ଜାଣିଥିଲି,  
ତୋର ପାଦପଦ୍ମେ ସେବା ମୁଁ କଲି ।

(୨) ତୋ ତହିଁ କ୍ଷେତ୍ର ଶ୍ୟା ଗୁଣେ ବଡ଼  
ତିନି ତ୍ରଜାଲୋକେ ଅଟଇ ଗାଡ଼ ।  
ନାଥ ତୁମେ ଯେ କ୍ଷେତ୍ର ଦୁହେଁ ସରି  
ସାନ ବଡ଼ ଯେ ବୋଲିଣ ନ ପାରି ।  
ତେଣୁକରି କ୍ଷେତ୍ରେ ରହିଲି ମୁହିଁ

ବଳି ଦାସକୁ ଘଉଡ଼ିଣ ଦେଇ ।

ଏଥରେ ଥିବା ଦୁଇଟି ପଂକ୍ତିରୁ କବିଙ୍କ ଜନ୍ମ ତଥା ବାସସ୍ଥାନ ସମ୍ପର୍କରେ ସୂଚନା ମିଳେ । ‘ନୀଳକନ୍ଦରେ ମୋତେ ରୁହାଇଲୁ’ ଏବଂ ‘ତେଣୁକରି କ୍ଷେତ୍ରେ ରହିଲି ମୁହିଁ’ ପଂକ୍ତିରୁ କବି ପୁରୀବାସୀ ଥିବା ସ୍ପଷ୍ଟ ଭାବେ ଜଣାଯାଏ ।

କବିଙ୍କ ଭକ୍ତ ଜୀବନର ନିପିକାର ଦାଢ଼୍ୟତାଭକ୍ତିର ଲେଖକ ରାମଦାସ ମଧ୍ୟ କବିଙ୍କୁ ପୁରୀବାସୀ ରୂପେ ଉଲ୍ଲେଖ କରିଛନ୍ତି ।

“ପୁରୁଷୋତ୍ତମ ତା’ର ଘର  
କୁରୁମ୍ଭ ଘେନି ସଙ୍ଗତର  
ଉତ୍ତମ ଜନେ ଆଶ୍ରା କରି  
ନିତି ବୁଲଇ ଭିକ୍ଷାକରି”

ଏହି ପ୍ରସଙ୍ଗରେ ବାଳିଙ୍ଗା ଦାସଙ୍କ ‘ଅଗତ ଭବିଷ୍ୟ ମାଳିକା’ରୁ କେତେକ ପଂକ୍ତି ଉଦ୍ଧାର କରାଯାଇପାରେ ।

“ବୋଲେ ମହାପ୍ରଭୁ ଶୁଣେ ନାରାୟଣ  
କାଲି ଗଲି ବାକି ମୁହାଣକୁ ଶ୍ରୀଗୁରୁଙ୍କୁ ଦର୍ଶନ କରିଣ ।  
ବାହୁଡ଼ି ଅଜଲି ମୁହିଁ ଅର୍ଦ୍ଧ ଶୋଷେନାକ ଯାଏ  
ଦେଖିଲି ଚଉଷଠୀ ଭକ୍ତଗଣ ବିଚାର କରନ୍ତି ଥୋକାଏ ।  
ସମସ୍ତଙ୍କୁ ସେବିଲି ବହୁତ ଜଳି ନମସ୍କାର  
ବଳରାମ ଅନନ୍ତ ଶିଶୁ ଚାହିଁଲେ ଆବର ।  
ମୋତେ ବଳରାମ ଦାସେ ବୋଇଲେ ତୁମ୍ଭର ନାମ କିଏ  
ମୁହିଁ କହିଲି ମୋର ନାମ ମା ବାପ ଦେଲେ ବାଳିଙ୍ଗା ଦାସ ।”

ବାଳିଙ୍ଗା ଦାସଙ୍କ ଏହିସବୁ ପଂକ୍ତିରେ ଥିବା ‘କାଲି, ଗଲି,’ ‘ବାହୁଡ଼ି ଅଜଲି’ ‘ଦେଖିଲି’ ‘ସମସ୍ତଙ୍କୁ ସେବିଲି’ ‘ବହୁତ ଜଳି ନମସ୍କାର’ ‘ବଳରାମ ଅନନ୍ତ ଶିଶୁ ଚାହିଁଲେ’ ‘ମୋତେ ବଳରାମ ଦାସେ ବୋଇଲେ’ ‘ମୁହିଁ କହିଲି’ ପ୍ରଭୃତି ପ୍ରୟୋଗରୁ କବି ସ୍ବଚକ୍ଷୁରେ ବଳରାମଙ୍କୁ ପୁରୀର ଅର୍ଦ୍ଧଶୋଷେନାଳଠାରେ ଦେଖି ତାଙ୍କ ସହ କଥାବାର୍ତ୍ତା କରିଥିବା ପରି ମନେହୁଏ । ବାଳିଙ୍ଗା ଦାସ ନିଜକୁ ବଳରାମଙ୍କ ଶିଷ୍ୟ ରୂପେ ପ୍ରଚାର କରିଥିଲେହେଁ, ସେ ଥିଲେ ପରବର୍ତ୍ତୀ କାଳର କବି ଏବଂ ଏ ସବୁ ପଂକ୍ତିକୁ ଆଧ୍ୟାତ୍ମିକ ଜୀବନର ଭବ୍ୟ ଅନୁଭବ ଭାବେ ଗ୍ରହଣ କରାଯାଇପାରେ । ତେବେ ବି ଏଥରେ କବି

ବଳରାମଙ୍କୁ ପୁରାବାସୀ ରୂପେ ଗ୍ରହଣ କରାଯାଇଛି ।

କବି ପୁରାବାସୀ ଥିଲେହେଁ, ସେ ଅନେକ ସମୟରେ ପୁରୀ ଛାଡ଼ି ଓଡ଼ିଶାର ଅନ୍ୟ ସ୍ଥାନରେ ମଧ୍ୟ ରହୁଥିଲେ । ଏହାର ପ୍ରଥମ ସୂଚନା ମିଳେ ‘ଜଗମୋହନ ରାମାୟଣ’ର ଲଙ୍କାକାଣ୍ଡରୁ-

“ପୁଣି ବିଚାରଇ ଜଣାଇବି ଜଗନ୍ନାଥ  
ତେବେ ସେ କହିବି ଲଙ୍କାକାଣ୍ଡ ଅର୍ଥ ।  
ଏତେକ ବିଚାରିଣୀ ଶ୍ରୀପୁରୁଷୋତ୍ତମ ଗଳି,  
ଗୁଣିତା ବିଜେ ଯାଇ ରଥରେ ଦେଖିଲି ।”

କବିଙ୍କର ଏହି ଉକ୍ତିରୁ ଜଣାଯାଏ, ଲଙ୍କାକାଣ୍ଡ ରଚନା କଲାବେଳକୁ କବି ପୁରୀରେ ନଥିଲେ । ରଥଯାତ୍ରା ଦିନ ସେ ପୁରୀ ଆସି ବଡ଼ଦାଣ୍ଡରେ ଜଗନ୍ନାଥଙ୍କୁ ଦର୍ଶନ କରି ଓ ତାଙ୍କର ଆଜ୍ଞା ପାଇ ନିଜ ବାସସ୍ଥାନକୁ ଫେରିଯାଇଥିଲେ । ଲଙ୍କାକାଣ୍ଡରୁ ଏପରି ଉଲ୍ଲେଖ ମିଳୁଥିଲେହେଁ, ଉତ୍ତରାକାଣ୍ଡରେ କବି ପୁଣି ପୁରୀରେ ଜଗନ୍ନାଥଙ୍କ ସେବକ ଭାବେ ରହୁଥିବା ଜଣାଯାଏ । କବିଙ୍କର ଏହି ବିରୋଧାତ୍ମକ ଉକ୍ତିରୁ ‘ଶ୍ରୀପୁରୁଷୋତ୍ତମ ଗଳି’ର ଅର୍ଥ ଅସ୍ପଷ୍ଟ ହୋଇଯାଏ ।

କବିଙ୍କ ପ୍ରସିଦ୍ଧି ଦେଶରେ ବୃଦ୍ଧି ପାଇବା ପରେ ଓଡ଼ିଶାର ବହୁ ଅଞ୍ଚଳ ବିଶେଷକରି ପୁରୀର ଆଖପାଖ ଅଞ୍ଚଳକୁ ସଂପୃକ୍ତ କରି କବିଙ୍କ ବିଷୟରେ ବହୁ କିମ୍ବଦନ୍ତୀ ଗଢ଼ିଉଠେ । ଶିଶୁ ଅନନ୍ତଙ୍କ ‘ଗରୁଡ଼ ସମ୍ବାଦ’ ଗ୍ରନ୍ଥରେ କବିଙ୍କୁ ‘ସୁଆଙ୍ଗ ମୁଣୋହି’ରେ ରହୁଥିବା କୁହାଯାଇଛି । ଜନୈକ ଦାସଙ୍କ ‘ଭକ୍ତି ଚନ୍ଦ୍ରିକା’ରେ କବିଙ୍କୁ ସମଗରା ଗ୍ରାମବାସୀ ରୂପେ ଚିହ୍ନିତ କରାଯାଇଛି ।

ସମଗରା ଗ୍ରାମ ଦାସ ବଳରାମ  
ନିମାନନ୍ଦ ମଠେ ଖେଳି,  
ଷୋଳ ଶିଷ୍ୟ ଘେନି ରସ ଭାବରେ ସେ  
ମୋତେ ଦେଉଥିବ ଗାଳି ।

ଏଥିରେ ଥିବା ‘ରସ ଭାବରେ ସେ ମୋତେ ଦେଉଥିବ ଗାଳି’ରେ କବିଙ୍କ ରଚିତ ‘ଭାବସମୁଦ୍ର’ର ପ୍ରତିଧ୍ବନି ଶୁଣିବାକୁ ମିଳେ । ଈଶ୍ବର ଦାସଙ୍କ ଚୈତନ୍ୟ ଭାଗବତ’ରେ ବଳରାମଙ୍କୁ ଚନ୍ଦ୍ରପୁର ନିବାସୀ ଭାବେ ଉଲ୍ଲେଖ କରାଯାଇଛି । ଏହା ଯାଜପୁର ନିକଟବର୍ତ୍ତୀ । ଏହିଠାରେ ବଳରାମ ଶ୍ରୀଚୈତନ୍ୟଙ୍କ ସହ ମିଳିତ ହୋଇଥିଲେ ।



ଜନଶ୍ରୁତିରୁ ମିଳୁଥିବା ଚାରୋଟି ସ୍ଥାନ ହେଲା:- (୧) ବକୁ ଗ୍ରାମ, (୨) ଏବରଙ୍ଗ  
(୩) ଢେଞ୍ଜଣ ଗ୍ରାମ ଏବଂ (୪) ଯମରା ଗ୍ରାମ ।

ବକୁ ଗ୍ରାମ- ନିରାକାରପୁରଠାରୁ ୫ କି:ମି:ର ପୂର୍ବରେ ଅବସ୍ଥିତ ଏହି ଗ୍ରାମରେ  
ସିଦ୍ଧ ବଳଦେବଙ୍କ ମନ୍ଦିର ବିଦ୍ୟମାନ । ଏହି ମନ୍ଦିରକୁ କେହି କେହି ବଳରାମଙ୍କ ସହ  
ସଂପୃକ୍ତ କରିଥାନ୍ତି । କଥା ଅଛି, କବି ଏହି ଗ୍ରାମର ଜମିଦାରଙ୍କ ଦ୍ଵାରା ନିମନ୍ତ୍ରିତ ହୋଇ  
ଏହି ଗ୍ରାମରେ କିଛି କାଳ ଅତିବାହିତ କରିଥିଲେ ଓ କବିଙ୍କ ପୂଜାର୍ଚ୍ଚନାର ସୁବିଧା ପାଇଁ ଏହି  
ମନ୍ଦିରଟି ନିର୍ମିତ ହୋଇଥିଲା । ଏପରି କିମ୍ବଦନ୍ତୀ ସତ୍ତ୍ୱେ ଏଥିରେ ସତ୍ୟତା ନାହିଁ । ମନ୍ଦିର  
ବେଶି ପ୍ରାଚୀନ ନୁହେଁ । ବୋଧହୁଏ ସିଦ୍ଧ ବଳଦେବ ଓ ସିଦ୍ଧ ବଳରାମଙ୍କ ନାମ ସାଦୃଶ୍ୟରୁ  
ଏ କିମ୍ବଦନ୍ତୀର ସୃଷ୍ଟି ।

ଏରବଙ୍ଗ- କୋଣାର୍କ ନିକଟବର୍ତ୍ତୀ ଏରବଙ୍ଗ ଗ୍ରାମ କବିଙ୍କ ବାସସ୍ଥାନ ରୂପେ ପ୍ରସିଦ୍ଧ ।  
ଏଠାରେ ମଧ୍ୟ ଏକ ସିଦ୍ଧ ବଳଦେବ ମନ୍ଦିର ବିଦ୍ୟମାନ । କବି ଜୀବନର ଶେଷକାଳରେ  
ଏହିଠାରେ ଅତିବାହିତ କରିଥିଲେ । ଏହାର ଅନତିଦୂରରେ ଅବସ୍ଥିତ ବେଗୁନିଆ ଗ୍ରାମରେ  
ଥିବା ‘ବଳରାମ ସମାଧି’ କବିଙ୍କ ଶେଷ ଜୀବନର ସାକ୍ଷୀରୂପେ ଅଦ୍ୟାପି ସମ୍ମାନିତ ।

ଢେଞ୍ଜଣ ଗ୍ରାମ- ଢେଙ୍କାନାଳ ନିକଟବର୍ତ୍ତୀ ଢେଞ୍ଜଣ ଗ୍ରାମରେ ବଳରାମଙ୍କ ପ୍ରତିଷ୍ଠିତ  
ମଠ ଦେଖିବାକୁ ମିଳେ । ପଣ୍ଡିତ ମୃତୁଞ୍ଜୟ ରଥଙ୍କ ମତରେ ଏହାର ସ୍ଥାପୟିତା ହେଉଛନ୍ତି  
ଦ୍ଵିତୀୟ ବଳରାମ ।

ଯମରା ଗ୍ରାମ- ଗୋପ ନିକଟବର୍ତ୍ତୀ ଯମରା ଗ୍ରାମରେ ଥିବା ଗାଦି ‘ବଳରାମ  
ଗାଦି’ ଭାବେ ପରିଚିତ ।

ଉପରେ ପ୍ରଦତ୍ତ ସ୍ଥାନସବୁ ମଧ୍ୟରୁ ଚନ୍ଦ୍ର ପୁର ଓ ଢେଞ୍ଜଣ ବ୍ୟତୀତ ଅନ୍ୟ ସମସ୍ତ  
ସ୍ଥାନ ପୁରୀର ନିକଟବର୍ତ୍ତୀ । ଚନ୍ଦ୍ରପୁର ଜେବଳ ଯେ ପୁରୀଠାରୁ ଦୂରରେ ଅବସ୍ଥିତ ତାହା  
ନୁହେଁ, ଏହା ବୋଧହୁଏ ବଙ୍ଗୀୟ ବୈଷ୍ଣବ ବଳରାମଙ୍କ ଜନ୍ମସ୍ଥାନ ଚାନ୍ଦପୁରର ପରିବର୍ତ୍ତିତ  
ଓଡ଼ିଆ ରୂପ । ଈଶ୍ଵର ଦାସ ଉତ୍କଳୀୟ ବଳରାମଙ୍କ କଥା ଲେଖିବାବେଳେ ବଙ୍ଗୀୟ  
ବଳରାମଙ୍କ ଜନ୍ମସ୍ଥାନ ଚାନ୍ଦପୁରକୁ ଚନ୍ଦ୍ରପୁର ଭାବେ ଉଲ୍ଲେଖ କରିଛନ୍ତି । ଉଭୟ ବଳରାମ  
ଶ୍ରୀଚୈତନ୍ୟଙ୍କ ସମକାଳୀନ ଥିବା ହେତୁ ଏପରି ଭ୍ରମ ସୃଷ୍ଟିହେବା ଅସ୍ଵାଭାବିକ ନୁହେଁ ।  
ଢେଞ୍ଜଣ ମଠ ପ୍ରାୟ ଅଷ୍ଟାଦଶ ଶତାବ୍ଦୀରେ ପ୍ରତିଷ୍ଠିତ ହୋଇଥିବା ହେତୁ ଆଲୋଚ୍ୟ କବି  
ବଳରାମ ଏହା ସହ ସଂପୃକ୍ତ ନୁହନ୍ତି ।

ପୁରୀ ଓ ଏହାର ନିକଟବର୍ତ୍ତୀ ସ୍ଥାନ ସବୁକୁ ଦୁଇ ଭାଗରେ ବିଭକ୍ତ କରାଯାଇପାରେ ।

(୧) ଜନ୍ମସ୍ଥାନ, (୨) ବାସସ୍ଥାନ ।

ଜଗମୋହନ ରାମାୟଣ, ଭାବସମୁଦ୍ର, ବୀର୍ଯ୍ୟତା ଉକ୍ତି ଅନୁଯାୟୀ ପୁରୀହିଁ କବିଙ୍କ ଜନ୍ମସ୍ଥାନ ଓ ବାସସ୍ଥାନ । କବିଙ୍କ ଜୀବନର ବହୁ ବିଶିଷ୍ଟ ଘଟଣା ପୁରୀ ସହ ସଂପୃକ୍ତ । ପୁରୀରେ ଥିବା ସମାଧି ଗମ୍ଭୀରକୁ କେହି କେହି ବଳରାମଙ୍କ ସାଧନାସ୍ଥଳ ରୂପେ ଚିହ୍ନିତ କରିଥାନ୍ତି । ବଟ ଅବକାଶ, ବେଦାନ୍ତସାର, ଗୁପ୍ତଗୀତା, ବ୍ରହ୍ମଗୀତା ଓ ଗୀତାବକାଶ ପ୍ରଭୃତିରେ ବର୍ଣ୍ଣିତ ଘଟଣାସବୁ ମୁକ୍ତିମଣ୍ଡପ ସହ ସଂପୃକ୍ତ । ଭାବସମୁଦ୍ର ଓ ଗୀତାବକାଶରେ କବିଙ୍କୁ ପଣ୍ଡାମାନେହିଁ ବିରୋଧ କରିଛନ୍ତି । ବଟ ଅବକାଶ ଓ ପଣସ ତୋରୀରେ କବିଙ୍କର ଜଗନ୍ନାଥଙ୍କ ସହ ଲଳାୟାତ୍ରା ବା ପଣସ ତୋରୀ କେବଳ ସମ୍ଭବ ହୋଇଛି । କବି ଜଗନ୍ନାଥଙ୍କ ପାଖରେ ପୁରୀରେ ଥିବା ହେତୁ ଏ ସବୁ ଗଞ୍ଜରେ ଅଲୌକିକତାର ପୁଟ ରଞ୍ଜିତ ହୋଇ କବିଙ୍କ ମହିମା ପ୍ରଚାର କରାଯାଇଥିଲେ ହେଁ, କବି ଯେ ପୁରୀ ସହ ନିବିଡ଼ ଭାବେ ସଂଶ୍ଳିଷ୍ଟ ଥିଲେ, ଏହାହିଁ ସ୍ପଷ୍ଟ ହୋଇଥାଏ । ଏବରଙ୍ଗ, ସମଗରା, ସୁଆଙ୍ଗ ମଣୋହି ଓ ଯମରା ପ୍ରଭୃତି ସ୍ଥାନ ସହ କବିଙ୍କୁ ସଂପୃକ୍ତ କରାଯିବାର କାରଣ ହେଲା, କବିଙ୍କ ପ୍ରସିଦ୍ଧି । ଏ କଥା ମଧ୍ୟ ଅନୁମାନ କରାଯାଇପାରେ ଯେ କବି ଶେଷ ବୟସରେ କୌଣସି କାରଣରୁ ପୁରୀ ତ୍ୟାଗକରି ସମୟେ ସମୟେ ଏହି ସବୁ ସ୍ଥାନରେ ରହି ଶେଷ ବୟସରେ ଏରବଙ୍ଗ ନିକଟବର୍ତ୍ତୀ ବେଗୁନିଆ ଗ୍ରାମରେ ସମାଧିସ୍ଥ ହୋଇଥିଲେ ।

କେବଳ ବେଗୁନିଆସ୍ଥିତ ବଳରାମଙ୍କ ସମାଧି ନୁହେଁ, ପ୍ରଚଳିତ ଏକ କିମ୍ବଦନ୍ତୀରୁ କବି ଶେଷ ବୟସରେ ପୁରୀରେ ନଥିବା ଜଣାଯାଏ । ଶ୍ରୀ ଜଗବନ୍ଧୁ ସିଂହଙ୍କ ଦ୍ଵାରା ସଂଗୃହୀତ ଲୋକକଥା ହେଲା, “ଆହୁରି ଗୋଟିଏ ପ୍ରବାଦ ଅଛି ଯେ, ଦାସେ ଲକ୍ଷ୍ମୀଙ୍କୁ କାଶୀ ତଟାଳି କହନ୍ତି । ଏହା ଶୁଣା ଲକ୍ଷ୍ମୀଙ୍କ ମନରେ ବଡ଼ କ୍ରୋଧ ହୋଇଥିଲା ଏବଂ ଲକ୍ଷ୍ମୀ ଶାପ ଦେଲେ ଯେ ଦାସେ କ୍ଷେତ୍ରଭାର କରିପାରିବେ ନାହିଁ । ଦାସେ ଶେଷ ଜୀବନ ପୁରୀ ଜିଲ୍ଲାନ୍ତର୍ଗତ ଏରବଙ୍ଗ ଗ୍ରାମରେ କଟାଇଥିଲେ । ସେଠାରେ ମୃତ୍ୟୁକାଳରେ ଜଗନ୍ନାଥଙ୍କୁ ସ୍ମରଣ କରିବାକୁ ଲକ୍ଷ୍ମୀ ସହିତ ପ୍ରଭୁ ସେ ସ୍ଥାନକୁ ବିଜେ କଲେ । ଦାସେକ କହିଲେ- କିଲୋ କାଶୀ, ଏବେ କ’ଣ ହେଲା ? ଲକ୍ଷ୍ମୀ ଉତ୍ତରଦେଲେ, କଣ ହେଲା ? ଏ କ’ଣ କ୍ଷେତ୍ର କି ? ଦାସେ କହିଲେ- କିଲୋ, କ୍ଷେତ୍ର ଆଉ କାହାକୁ କହନ୍ତି ? ତୁ ଯେଉଁଠି ସେ ଯେଉଁଠି କ୍ଷେତ୍ର ତ ସେହି । କ୍ଷେତ୍ର କେଉଁଠି ?” ଲକ୍ଷ୍ମୀ ନିରୁତ୍ତର ହେଲେ ।

ଲକ୍ଷ୍ମୀ ଓ ବଳରାମଙ୍କ ଏହି କୌତୁହଳପୂର୍ଣ୍ଣ କଥାବାର୍ତ୍ତା ପରେ କବି ବଳରାମ ଶେଷ ନିଃଶ୍ଵାସ ତ୍ୟାଗ କରିଥିଲେ । ଏରବଙ୍ଗ ଗ୍ରାମର ଜନୈକ ଅଧିବାସୀ ଭାବଗଦଗଦ୍ କଣ୍ଠରେ ଏହି କଥାକୁ କିଣ୍ଡିତ ପରିବର୍ତ୍ତନ କରି କହନ୍ତି ଯେ, ସେ ଶେଷ ବୟସରେ ପୁରୀ ଯାଇ ନପାରିବାରୁ ଏରବଙ୍ଗଠାରେ ସିଦ୍ଧ ବଳଦେବ ମନ୍ଦିର ପ୍ରତିଷ୍ଠା କରି ସେଠାରେ ଜଗନ୍ନାଥ, ବଳଭଦ୍ର ଓ ସୁଭଦ୍ରାଙ୍କର ପ୍ରତ୍ୟହ ଦର୍ଶନ କରୁଥିଲେ । ଦିନେ ପୁରୀ ଯିବାକୁ ମନସ୍ଥ କରି କିଛି ପଥ ଯିବାପରେ ତାଙ୍କର ଶେଷ ସମୟ ଉପସ୍ଥିତ ହୋଇଥିଲା ଓ ସେ ଏହା ଜାଣିପାରି ଜଗନ୍ନାଥଙ୍କୁ ସ୍ମରଣ କରିଥିଲେ । ଜଗନ୍ନାଥ ଲକ୍ଷ୍ମୀଙ୍କ ସହ ସେଠାରେ ଉପସ୍ଥିତ ହୋଇ କବିଙ୍କୁ ଶେଷ ଦର୍ଶନ ଦାନ କଲେ । ସେହିଠାରେ ଲକ୍ଷ୍ମୀ ଓ କବି ବଳରାମଙ୍କ ମଧ୍ୟରେ ଉପରୋକ୍ତ କଥାବାର୍ତ୍ତା ସମାହିତ ହୋଇଥିଲା ।

## ପିତାମାତା :

ଜଗମୋହନ ରାମାୟଣ, ଶ୍ରୀମଦ୍ ଭଗବତ୍ ଗୀତା, ବଟ ଅବକାଶ, ଭାବସମୁଦ୍ର ଓ ବ୍ରହ୍ମାଣ୍ଡ ଭୂଗୋଳ ପ୍ରଭୃତି ଗ୍ରନ୍ଥରେ କବି ନିଜକୁ ସୋମନାଥ ବା ସୋମନାଥ ମହାପାତ୍ରଙ୍କ ପୁତ୍ର ରୂପେ ଉଲ୍ଲେଖ କରିଛନ୍ତି ।

“ସୋମନାଥ ମହାପାତ୍ର କୋଳେ ହୋଇଲି ସମ୍ଭୂତ  
ଯହୁଁ ପିତା ମୋର ବିଷ୍ଣୁରେ ଭକତ,  
ତେଣୁ ଜଗନ୍ନାଥ ଦୟା ମୋତେ କଲେ  
ରାମାୟଣ ଗ୍ରନ୍ଥ ମୋ ମୁଖେ ବଖାଣିଲେ ।”

ଅନ୍ୟସ୍ଥାନରେ କୁହାଯାଇଛି,

‘ମହା ମନ୍ତ୍ରାବର ସୋମନାଥ ମହାପାତ୍ର  
ବଳରାମ ଦାସ ମୁଁ ଯେ ତତ୍ତ୍ଵାଙ୍କର ପୁତ୍ର’

ଶ୍ରୀମଦ୍ ଭଗବତ୍ ଗୀତାରେ ଅଛି,

“ମହାପାତ୍ର ସୋମନାଥ ତନୟେ  
ବଳରାମ ଦାସ ଗୀତାରେ କହେ”

‘ବ୍ରହ୍ମାଣ୍ଡ ଭୂଗୋଳ’ରେ ପିତାଙ୍କ ନାମ ଥିବା ପଦସବୁ ହେଲା—

- (୧) କହଇ ସମନାଥ ସୁତ । ବ୍ରହ୍ମାଣ୍ଡ ଭୋଗୋଳର ଅର୍ଥ । ୧୦ମ ଅଧ୍ୟାୟ
- (୨) କହଇ ସମନାଥ ସୁତ । ଉଧର ମୋତେ ପଦ୍ମନେତ୍ର । ୧୫ଶ ଅଧ୍ୟାୟ
- (୩) ନିର୍ଗୁଣ ଅର୍ଥ ଯେ ବିଚାର । ଭଣେ ସମନାଥ କୁମର । ୪୪ ଅଧ୍ୟାୟ

‘ବଟଅବକାଶ’ରେ କବି କହିଛନ୍ତି,

“ଯେଶୁକରି ମୋହର ଯେ ବଳିକା ସାହସ,  
ସୋମନାଥ ତନୟ ମୁଁ ବଳରାମ ଦାସ” ।୯।

‘ଭାବସମୁଦ୍ର’ରେ ମଧ୍ୟ କବି ନିଜ ପିତାଙ୍କୁ ସ୍ମରଣ କରି କହିଛନ୍ତି,

“ସୋମନାଥ ମହାପାତ୍ର ତନୟେ  
ବଳରାମ ଦାସ ଗୀତରେ ଗାଏ ।” ।୭୪୪।

ଏହିସବୁ ପଂକ୍ତିରେ କବି ନିଜ ପିତାଙ୍କ ସମ୍ପର୍କରେ ଦୁଇଟି ସୂଚନା ଦେଇଛନ୍ତି । ପ୍ରଥମଟି ହେଲା ସେ ‘ମହା ମନ୍ତ୍ରାବର’ ଓ ଦ୍ଵିତୀୟଟି ହେଲା ସେ ‘ବିଷ୍ଣୁରେ ଭକତ’ । ‘ପିତାଙ୍କ ସ୍ମୃତିରୁ ପୁତ୍ର ହୋଏ ସୁଖୀ’ ଅନୁଯାୟୀ କବି ପିତାଙ୍କ ବିଷ୍ଣୁଭକ୍ତି ଯୋଗୁଁ ରାମାୟଣର କବି ହେବାର ସୌଭାଗ୍ୟ ପାଇଥିଲେ ।

କବିଙ୍କ ଉପରୋକ୍ତ ଭକ୍ତିଚୟକୁ ଆଧାର କରି ପରବର୍ତ୍ତୀ ଯୁଗରେ କବିଙ୍କ ପିତାଙ୍କୁ ବହୁଭାବେ ଚିତ୍ରଣ କରାଯାଇଛି । ‘ଛତ୍ରଶ ଗୁପ୍ତଗୀତା’ ନାମକ ଗ୍ରନ୍ଥରେ ସେ ହୋଇଛନ୍ତି, ‘ପ୍ରତାପରୁଦ୍ରଙ୍କ ପାତ୍ର’ ।

“ପ୍ରତାପରୁଦ୍ର ନାମେ ହେବ ରାୟ  
କହଇ ତୋତେ ସେ କଳି ସମୟ ।  
ସୋମନାଥ ନାମେ ପାତ୍ର ତାହାର  
ଅନିରୁଦ୍ଧ ହେବ ତାହାର ପର ।”

‘ଦାର୍ଢ୍ୟତା ଭକ୍ତି’ରେ ସେ ହେଲେ ‘ମହନ୍ତ ସୋମନାଥ ।’

“ନାମ ତା ବଳରାମ ଦାସ  
ମହନ୍ତ ସୋମନାଥ ଶିଷ୍ୟ ।”

ସୋମନାଥଙ୍କୁ ରାଜାଙ୍କର ପାତ୍ର ବା ମହନ୍ତ କହିବା ଫଳରେ ମୂଳ ଭକ୍ତିରେ ବିଶେଷ ପରିବର୍ତ୍ତନ ହୋଇନାହିଁ । ‘ମହାମନ୍ତ୍ରାବର’ ମଧ୍ୟ ଜଣେ ରାଜକର୍ମଚାରୀ, ପାତ୍ର ମଧ୍ୟ ସେହିପରି । ମହନ୍ତମାନେ ମଧ୍ୟ ବିଷ୍ଣୁଭକ୍ତ । ଏହିପରି ଜଣେ ସୁଯୋଗ୍ୟ ପିତାଙ୍କର ପୁତ୍ର ଥିଲେ କବି ବଳରାମ ଦାସ ।

ପରବର୍ତ୍ତୀ ଯୁଗରେ ପିତାଙ୍କ ଗୁଣ ଓ ଉପାଧିରେ ପରିବର୍ତ୍ତନ କରାଯାଇଥିବାବେଳେ

ମାତାଙ୍କ ନାମକୁ ସମ୍ପୂର୍ଣ୍ଣ ରୂପେ ବଦଳେଇ ଦିଆଯାଇଥିଲା । ଉତ୍ତରା କାଣ୍ଡରେ ଥିବା ଉକ୍ତି ଅନୁଯାୟୀ ତାଙ୍କ ମାତାଙ୍କ ନାମ ଥିଲା ‘ମନମାୟା’ । “ମନମାୟା ନାମେ ଜନନୀର ଗର୍ଭୁ ଜନ୍ମ ହୋଇଣ ମୁଁ ଚିହ୍ନିଲି ମହାପ୍ରଭୁ ।” ଏ ନାମ ପ୍ରତି କବିଙ୍କର ବିଶେଷ ଶ୍ରଦ୍ଧା ଥିବାରୁ ସେ ସାତାଙ୍କ ବିଶ୍ୱସ୍ତା ସଖୀଙ୍କ ନାମ ମଧ୍ୟ ‘ମନମାୟା’ ରଖିଥିଲେ । କିନ୍ତୁ ‘ଛତ୍ରଶ ଗୁପ୍ତଗୀତା’ରେ ଏହି ନାମ ‘ଜୟ’ ବା ‘ଯମୁନା’ ନାମରେ ଉଲ୍ଲିଖିତ ।

ଇତିହାସରୁ ପ୍ରତାପରୁଦ୍ରଙ୍କ ମନ୍ତ୍ରୀମାନଙ୍କ ନାମ ସମ୍ପର୍କରେ ବିଶେଷ ବିବରଣୀ ମିଳେ ନାହିଁ । ତେବେ ମହାପାତ୍ର ସାଙ୍ଗିଆ ଥିବା ଲୋକେ ଯେ ମନ୍ତ୍ରୀ ଥିଲେ, ଏହାର ପ୍ରମାଣ ମିଳେ କପିଳେନ୍ଦ୍ର ଦେବଙ୍କ ସମୟରେ । କପିଳେନ୍ଦ୍ରଙ୍କ ମନ୍ତ୍ରୀ ଗୋପାନାଥ ମହାପାତ୍ର ଗୋପାନାଥପୁରର ପ୍ରତିଷ୍ଠାତା ଥିଲେ । ପଣ୍ଡିତ ବିନାୟକ ମିଶ୍ରଙ୍କ ମତରେ ସେ ହେଉଛନ୍ତି, ସୋମନାଥ ମହାପାତ୍ରଙ୍କ ପୂର୍ବ ବଂଶଧର । ଅନ୍ୟ ପକ୍ଷରେ ଶ୍ରୀ ନଗେନ୍ଦ୍ର ନାଥ ବସୁ ସୋମନାଥ ମହାପାତ୍ରଙ୍କୁ ‘ବାଉରୀ ଜାତୀୟ ମନ୍ତ୍ରୀ’ ଭାବେ ଗ୍ରହଣ କରିଛନ୍ତି । ମୟୂରଭଞ୍ଜରେ ବସବାସ କରୁଥିବା ବାଉରୀ ମହାପାତ୍ରମାନଙ୍କର ବିଶ୍ୱାସ ଯେ ସେମାନଙ୍କର ପୂର୍ବପୁରୁଷମାନେ ରାଜମନ୍ତ୍ରୀ ହେବାର ସୁଯୋଗ ପାଇଥିଲେ । ପ୍ରତାପରୁଦ୍ରଙ୍କ ସମୟରୁ ସେମାନେ ଏହି ଅଧିକାରରୁ ବଞ୍ଚିତ ହେଲେ । କିନ୍ତୁ ଏସବୁ କେବଳ ଅନୁମାନ । ଏହାକୁ ପ୍ରମାଣ କରିବା ସମ୍ଭବ ନୁହେଁ ।

ମହାମନ୍ତ୍ରୀ ସୋମନାଥ ମହାପାତ୍ରଙ୍କ ତନୟ ହେଲେ ବି କବି ଥିଲେ ଜଣେ ସାଧାରଣ ବୈଷ୍ଣବ । ଉଦାନନ୍ଦ ପଟ୍ଟନାୟକଙ୍କ ପୁତ୍ରମାନଙ୍କ ପରି ରାଜ୍ୟର ଗୁରୁଦାୟିତ୍ୱ ବହନ କରି ହରିନାମ ଜପରେ ସେ କାଳାତିପାତ କରୁନଥିଲେ । ହରିନାମ ଜପ କରିବା ପାଇଁ ସେ ପୈତୃକ ସମ୍ପଦ ପରିତ୍ୟାଗ କରି ଭିକ୍ଷାକୁ ଜୀବିକା ନିର୍ବାହର ଏକମାତ୍ର ଅବଲମ୍ବନ ରୂପେ ଗ୍ରହଣ କରିଥିଲେ । କବିଙ୍କ ଏହି ବେପରୁଆ ଭାବର ପରିଚୟ ମିଳେ ଈଶ୍ବର ଦାସଙ୍କ ‘ଚୈତନ୍ୟ ଭାଗବତ’ରୁ ସେ ବୈଷ୍ଣବ ଥିଲେ ବି କୌଣସି ନିର୍ଦ୍ଦିଷ୍ଟ ସମ୍ପ୍ରଦାୟକୁ ନିଜର କରିପାରିନଥିଲେ । ସେଥିପାଇଁ ଈଶ୍ବର ଦାସ ଲେଖିଛନ୍ତି,

“ମାଳା ତିଳକ ଯାର ନାହିଁ  
ପେ ପୁଣି ବୈଷ୍ଣବ ବୋଲାର”

ବୈଷ୍ଣବ ହୋଇ ରାଜସମ୍ପଦ ତ୍ୟାଗ କରିବା ଫଳରେ ତାଙ୍କର ପ୍ରସିଦ୍ଧି ଦେଶ ମଧ୍ୟରେ ଅତି ଶୀଘ୍ର ପ୍ରସାରିତ ହୋଇଥିଲା । ଏହାହିଁ ଥିଲା ଭାରତୀୟ ସଂସ୍କୃତିର ମହାନ

ଆଦର୍ଶ । ଦେଶର ମଙ୍ଗଳପାଇଁ ମାନବ ଜାତିର ଉଦ୍ଧାର ପାଇଁ ଶ୍ରୀରାମ ତ୍ୟାଗ କଲେ ଅଯୋଧ୍ୟା ନବର । ବୁଦ୍ଧଦେବ ତ୍ୟାଗ କଲେ କପିଳବାସୁର ରାଜସିଂହାସନ ଓ ଗୋବିନ୍ଦଚନ୍ଦ୍ର ପରିତ୍ୟାଗ କଲେ ଅନେଶ୍ୱର ରାଣୀ ଓ ବଙ୍ଗଦେଶର ପ୍ରଭୁତ୍ୱ । ବଳରାମ ଥିଲେ ଏହି ମହାନ ପଥର ବିନୟୀ ପଥିକ । ଐଶ୍ୱର୍ଯ୍ୟକୁ ଦୂଳ୍ଲକରି ସେ ହେଲେ ଦାଣ୍ଡର ଭିକାରୀ । ମନକୁ ନିର୍ମଳ କରି ଭଗବାନଙ୍କ ନାମ ଜପ କରିବା ପାଇଁ ଅନୁକୁଳ ପରିବେଶ ସୃଷ୍ଟି କରିବା କେବଳ ତ୍ୟାଗ ଦ୍ୱାରାହିଁ ସମ୍ଭବ । ଏଥିପାଇଁ କବିଙ୍କ ମନରେ ଆଦୌ ଦୁଃଖ ନଥିଲା; ବରଂ ଭଗବାନଙ୍କ ନିକଟରେ ସେ ନିଜ କଥା କହିବାବେଳେ ଭଗବାନଙ୍କ ଦାନ ପାଇଁ ସେ ନିଜର ଅସୀମ କୃତଜ୍ଞତା ଜଣାଇ କହିଛନ୍ତି,

‘ଦାରା ସୁତ ଧନ ଜନ ସୁଖଭୋଗ ଶିରୀ,  
ଅଳପେ ଆପଣେ ଦେଇଅଛନ୍ତି ତା ହରି  
ସ୍ୱାମୀର ସେବକ ମୁଁ ସନ୍ନିଧେ ଖଟିଥାଉ  
ଏ ଭବସାଗରେ ମୋତେ କିଛି ଚିନ୍ତା ନାହିଁ ।’

**ପରିବାର :**

କବି ବିଷ୍ଣୁଭକ୍ତ ଅର୍ଥାତ୍ ବୈଷ୍ଣବ ହେଲେ ବି ସନ୍ନ୍ୟାସୀ ନଥିଲେ । ସେ ସାଧାରଣ ଗୃହସ୍ଥ ପରି ‘ଦାରା, ସୁତ, ଧନ, ଜନ, ଧରି କୁଟୁମ୍ବ ଜଞ୍ଜାଳରେ ବ୍ୟସ୍ତ ରହୁଥିଲେ । ଦୀର୍ଘ୍ୟତା ଭକ୍ତିରେ ମଧ୍ୟ କବି ‘କୁଟୁମ୍ବ ଘେନି ସଙ୍ଗତରେ’ ରହୁଥିବା କଥା ଜୁହାଯାଇଛି । ଜଗନ୍ନାଥଙ୍କ କୃପାରୁ କବି ‘ଅଳପକେ’ ସବୁଷ୍ଟି ରହୁଥିଲେ । କବିଙ୍କର ଭରସା ଥିଲେ ପୁରୀ ନଗରର କେତେକ ମହତଜ୍ଜନ । ଏଥିରୁ କବି ପରିବାର ସହ ସୁଖେ ଦୁଃଖେ ଚଳିଯାଉଥିବାର ସୂଚନା ମିଳୁଥିଲେହେଁ, କବି ଅପବାଦରୁ ମୁକ୍ତ ନଥିଲେ । ତାଙ୍କରି ନାଁରେ ଭଣିତା ହୋଇଥିବା ‘ଦୀପ୍ତିସାଗ ଗୀତା, ବ୍ରହ୍ମକୁଣ୍ଡଳୀ, ଭାବ ସମୁଦ୍ର ଓ ଦୀପ୍ତିସାଗ ଗୀତାରେ ସେହି ବେଶ୍ୟାର ନାମ ଚାରୁ ରଖାଯାଇଛି ।

ଭାବସମୁଦ୍ର ଓ ଦୀର୍ଘ୍ୟତାଭକ୍ତି ଅନୁଯାୟୀ କବି ସେହି ବେଶ୍ୟା ସହ ଥିବାବେଳେ ବଡ଼ଦାଣ୍ଡରେ ରଥଯାତ୍ରା ଉତ୍ସବ ଆରମ୍ଭ ହୁଏ । ଘଣ୍ଟ, ଘଣ୍ଟା ଓ କାହାଳୀ ନାଦରେ ବଡ଼ଦାଣ୍ଡ ଉଛୁଳି ପଡ଼େ । କବି ଏହି ଶବ୍ଦ ଶୁଣି କୁକୁମ୍ଭ ଜରଜର ଦେହରେ ବଡ଼ଦାଣ୍ଡକୁ ଆସି ରଥ ଉପରେ ଆରୋହଣ କରନ୍ତି । ପଣ୍ଡା ଓ ପଢ଼ିଆରୀମାନେ କବିଙ୍କର ଏତାଦୃଶ ଅବସ୍ଥାରେ ହତଚକିତ ହେଇ ତାଙ୍କୁ ରଥ ଉପରକୁ ଠେଲିଦିଅନ୍ତି । କବି ଅଭିମାନରେ ବାଲିଖଣ୍ଡକୁ

ଯାଇ ସେଠାରେ ବାଲିରେ ରଥ ନିର୍ମାଣ କରି ଜଗନ୍ନାଥ, ବଳଭଦ୍ର ଓ ସୁଭଦ୍ରାଙ୍କୁ ସେଥିରେ ବିଜେ କରିବା ପାଇଁ ଅନୁରୋଧ କରନ୍ତି । ଭକ୍ତର ଅନୁରୋଧ ରକ୍ଷାକରି ଜଗନ୍ନାଥ ବାଲିରଥରେ ବିଜେ କରନ୍ତି । ବଡ଼ଦାଣ୍ଡରେ ରଥ ଅଟଳ ହୋଇଯାଏ । ଏହାପରେ ପଣ୍ଡା, ପତିଆରାମାନେ ନିଜର ଭୁଲକୁ ହୃଦୟଙ୍ଗମ କରି ରାଜାଙ୍କ ସହ ଭକ୍ତ ବଳରାମଙ୍କ ନିକଟରେ ଉପସ୍ଥିତ ହୁଅନ୍ତି । ଭକ୍ତର ଅଭିମାନ ଦୂରହୁଏ ଓ ରଥଯାତ୍ରା କାର୍ଯ୍ୟ ପୁନର୍ବାର ଆରମ୍ଭ ହୁଏ ।

ଏହି ଗଳ୍ପରେ ଦୁଇଟି ତଥ୍ୟ ନିହିତ । ପ୍ରଥମ ହେଲା-ବଳରାମଙ୍କର ବେଶ୍ୟା ସମ୍ପର୍କ ଓ ଦ୍ଵିତୀୟଟି ହେଲା- ଭକ୍ତ ବଳରାମଙ୍କ ମହିମା ପ୍ରଚାର ।

ରସିକ କବିମାନଙ୍କୁ କୌଣସି ସୁନ୍ଦରୀ ନାରୀ ବିଶେଷକରି ବେଶ୍ୟା ସହ ସଂପୃକ୍ତ କରିବା ଏକ ପ୍ରାଚୀନ ଭାରତୀୟ ପରମ୍ପରା । କାଳିଦାସ, ସୁରଦାସ, ତୁଳସୀ ଦାସ, ବିଲ୍ଵମଙ୍ଗଳ ପ୍ରଭୃତି ଭାରତର ପ୍ରସିଦ୍ଧ କବିମାନେ ଏହି ଅପବାଦରୁ ମୁକ୍ତ ନୁହଁନ୍ତି । ପୁଣି ଷୋଡ଼ଶ ଶତାବ୍ଦୀରେ ପ୍ରସିଦ୍ଧିଲାଭ କରିଥିବା ସଦୁ ଓ ବୈଷ୍ଣବମାନଙ୍କର ଏହିପରି ଗୋଟିଏ ଗୋଟିଏ ସାଧନା-ସଙ୍ଗିନୀ ଥିବା ସହଜମାର୍ଗୀ ବୈଷ୍ଣବମାନଙ୍କ ଗ୍ରନ୍ଥରୁ ଉପଲବ୍ଧ ହୁଏ । ସେମାନେ ଶ୍ରୀଚୈତନ୍ୟ, ରାମାନନ୍ଦ ରାୟ, ଜଗନ୍ନାଥ ଦାସ, ରୂପଗୋସ୍ଵାମୀ ଓ ଜୀବଗୋସ୍ଵାମୀଙ୍କ ସାଧନା-ସଙ୍ଗିନୀ ଭାବେ କୌଣସି ନା କୌଣସି ନାରୀର ଉଲ୍ଲେଖ କରିଥାନ୍ତି । ବଳରାମଙ୍କ ସହ ତାରୁ ବେଶ୍ୟାକୁ ଯୋଡ଼ିବା ମୂଳରେ ଏହିପରି ଏକ ଉଚ୍ଚତ ଜଞ୍ଜନା କାମ କରିଥିବା ଅସମ୍ଭବ ନୁହେଁ ।

ଏହି ଗଳ୍ପର ଅନ୍ୟତମ ଉଦ୍ଦେଶ୍ୟ ହେଲା ଭକ୍ତର ମହିମା ପ୍ରଚାର । ଭକ୍ତ ନିକଟରେ ପବିତ୍ର ଓ ଅପବିତ୍ରର ପ୍ରଶ୍ନ ନାହିଁ । ସେ ଯେଉଁ ଅବସ୍ଥାରେ ଥିଲେ ବି ଭଗବାନ ସବୁବେଳେ ଭକ୍ତ ଅଧୀନ । ପଣ୍ଡା ଓ ପତିଆରାଙ୍କ ତଥାକଥିତ ପବିତ୍ରତା ଉପରେ ଏହା ହେଲା ଭକ୍ତମାନଙ୍କର ପ୍ରବଳ ଅଭିଯୋଗ । ଜଗମୋହନ ରାମାୟଣର ଲଙ୍କାକାଣ୍ଡରେ ସେଥିପାଇଁ ବଳରାମ ସୁଗ୍ରୀବ, ବିଭୀଷଣ ଓ ହନୁମାନଙ୍କ ପରି ଶ୍ରୀରାମଙ୍କ ଭକ୍ତମାନଙ୍କର ପଦରଜ୍ଜୁ ବର୍ଣ୍ଣିତ ମଞ୍ଚଠାରୁ ଶ୍ରେଷ୍ଠ ଭାବେ ଘୋଷଣା କରିଛନ୍ତି । ଏହି ଗଳ୍ପ ମୂଳରେ ବଳରାମଙ୍କର ବ୍ରାହ୍ମଣମାନଙ୍କ ପ୍ରତି ବିରୋଧ ଭାବନା ହିଁ ପ୍ରକଟିତ ।

ବଳରାମଙ୍କୁ ବେଶ୍ୟା ସହ ସଂପୃକ୍ତ କରିବାର ଅନ୍ୟତମ କାରଣ ରୂପେ ଜଗମୋହନ ରାମାୟଣର ବେଶ୍ୟା ବର୍ଣ୍ଣନାକୁ ଗ୍ରହଣ କରାଯାଇପାରେ । ରମ୍ଭା, ଉର୍ବଶୀ, ମେନକା ଜରତୀ



ଓ କାମମୋହିନୀ ପ୍ରଭୃତି ବେଶ୍ୟାଙ୍କ ପ୍ରସଙ୍ଗ ବର୍ଣ୍ଣନା କଲାବେଳେ ବଳରାମ ଯେପରି ଆତ୍ମବିତୋର ହୋଇପଡ଼ିଛନ୍ତି, ସେଥିରୁ ବେଶ୍ୟାମାନଙ୍କ ପ୍ରତି କବିଙ୍କର ବିଶେଷ ଆସକ୍ତି ଥିବା ଅନୁମାନ କରାଯାଇପାରେ । ହିନ୍ଦୀ ସାହିତ୍ୟରେ ବିଶିଷ୍ଟ କବି ଜେଶବ ଦାସଙ୍କ ବେଶ୍ୟା ପ୍ରୀତିରୁ ହିଁ ‘ରସିକ ପ୍ରିୟା’ ଓ ‘କବି ପ୍ରିୟା’ ଗ୍ରନ୍ଥଦ୍ୱୟର ସୃଷ୍ଟି ।

କବିଙ୍କ ସମ୍ପର୍କରେ ରଚିତ କେତେକ ଗ୍ରନ୍ଥ ଏପରିକି କବିଙ୍କ ଭଣିଜା ଥିବା ଗ୍ରନ୍ଥରେ ଏପରି ଉଲ୍ଲେଖ ଦେଖିବାକୁ ମିଳୁଥିଲେ ହେଁ, କବି ନିଜର ସାଧନା ଓ ଭକ୍ତିମତ୍ତା ବଳରେ ଏ ସବୁକୁ ଅତିକ୍ରମ କରି ଜଗନ୍ନାଥଙ୍କ ପରମ ଭକ୍ତ ରୂପେ ସମାଜରେ ପରିଚିତ ହୋଇଥିଲେ ।

## ପଞ୍ଚସଖା ଓ ବଳରାମ :

୫ ଓଡ଼ିଶାରେ ବଳରାମ, ଅନ୍ୟ ଚାରିଜଣ ମହାପୁରୁଷ ଅର୍ଥାତ୍ ଅରୁନ୍ଧତ, ଅନନ୍ତ, ଯଶୋବନ୍ତ ଓ ଜଗନ୍ନାଥଙ୍କ ସଖା ଭାବରେ ପରିଚିତ । ଏପରିକି ଓଡ଼ିଶାର କେତେକ ସ୍ଥାନରେ ପଞ୍ଚସଖାମାନେ ମିଳିତ ହୋଇ ଶାସ୍ତ୍ର ଆଲୋଚନା କରୁଥିବା କଥା ଲୋକମୁଖରେ ପ୍ରଚାରିତ । ସୁଦର୍ଶନ ଦାସଙ୍କ ରଚିତ ‘ଚଉରାଶି ଆଜ୍ଞା’ ପୁସ୍ତକରେ ଏହିପରି ଏକ ଗଳ୍ପ ଦେଖିବାକୁ ମିଳେ । ସେଥିରୁ ଜଣାଯାଏ ଯେ ପଞ୍ଚସଖାମାନେ ଦିନେ ଶ୍ରୀଚୈତନ୍ୟ ଓ ପ୍ରତାପରୁଦ୍ରଙ୍କ ସମ୍ମୁଖରେ ପଣସ ମଞ୍ଜିରୁ, ବୃକ୍ଷ, ଶାଖା ଓ ଫଳ ସୃଷ୍ଟିକରି ନିଜ ନିଜର ସିଦ୍ଧିର ପରୀକ୍ଷା ଦେଇଥିଲେ । ଶୂନ୍ୟ ସଂହିତାରେ ମଧ୍ୟ ଏପରି ଏକ ଗଳ୍ପ ଲିପିବଦ୍ଧ । ପଞ୍ଚସଖାଙ୍କ ସାଧନା ମାର୍ଗ, ମନ୍ତ୍ର, ସମ୍ପ୍ରଦାୟ ପ୍ରଭୃତିର ଉଲ୍ଲେଖ କଲାବେଳେ ମଧ୍ୟ ସେମାନଙ୍କୁ ପରସ୍ପର ସହ ସଂପୃକ୍ତ କରାଯାଇଛି । ଈଶ୍ବର ଦାସଙ୍କ ଚୈତନ୍ୟ ଭାଗବତରେ ସେମାନେ କଟକରେ ଅନୁଷ୍ଠିତ ହେଉଥିବା ପ୍ରତାପରୁଦ୍ରଙ୍କ ଦ୍ୱାରା ଆୟୋଜିତ ମହୋତ୍ସବରେ ମିଳିତ ହୋଇଥିବାର ସୂଚନା ମିଳେ । ଏହିପରି ଭାବେ ଷୋଡ଼ଶ ଶତାବ୍ଦୀର ପଞ୍ଚମହାପୁରୁଷଙ୍କୁ ପଞ୍ଚସଖା ଭାବେ ବୀରମ୍ଭାର ସମ୍ମାନିତ କରାଯାଇଥିଲେହଁ, ଏହାକୁ ଐତିହାସିକ ଦୃଷ୍ଟିକୋଣରୁ ପ୍ରମାଣିତ କରିବା ସହଜ ନୁହେଁ । ଦିବାକର ଦାସ ଜଗନ୍ନାଥ ‘ଚରିତାମୃତ’ ଗ୍ରନ୍ଥରେ ବଳରାମଙ୍କୁ ଜଗନ୍ନାଥ ଦାସଙ୍କ ଗୁରୁରୂପେ ଉଲ୍ଲେଖ କରିଛନ୍ତି । ବଳରାମ ମଧ୍ୟ ‘ବ୍ରହ୍ମସ୍ଥ ଭୂଗୋଳ’ ଗ୍ରନ୍ଥରେ ଜଗନ୍ନାଥ ଦାସଙ୍କ ଭାଗବତର ଏକାଦଶ ସ୍କନ୍ଧରୁ କେତେକ ପଂକ୍ତିର ବ୍ୟାଖ୍ୟା ପ୍ରଦାନ କରି ଜଗନ୍ନାଥ ଦାସଙ୍କ ପ୍ରତି ନିଜର ସମ୍ମାନ ପ୍ରଦର୍ଶନ କରିଛନ୍ତି ।

ଜନୈକ ଜଗନ୍ନାଥ ଦାସଙ୍କ ରଚିତ ‘ଭକ୍ତି ଚନ୍ଦ୍ରିକା’ରେ ବଳରାମଙ୍କର ଷୋଳ ଶିଷ୍ୟ ଥିବାର ଉଲ୍ଲେଖ ମିଳେ । ବଳରାମଙ୍କ ପରବର୍ତ୍ତୀ ଦ୍ଵାରକା ଦାସ, ବାଲିଙ୍ଗା ଦାସ ଓ କୃଷ୍ଣ ଦାସ ପ୍ରଭୃତି କବି ନିଜକୁ ବଳରାମଙ୍କ ସହ ସଂପୃକ୍ତ କରିଛନ୍ତି । ଏହିପରି କେତେକ ଉଲ୍ଲେଖ ବ୍ୟତୀତ ବଳରାମଙ୍କ ବନ୍ଧୁବାନ୍ଧବଙ୍କ ସମ୍ପର୍କରେ ବିଶେଷକିଛି ଉପାଦାନ ଉପଲବ୍ଧ ହୁଏନାହିଁ ।

ବେଦାନ୍ତସାର ଗୁପ୍ତଗୀତା, ଶୂନ୍ୟସଂହିତା, ଚଉରାଶୀ ଆଜ୍ଞା, ଜଗନ୍ନାଥ ଚରିତାମୃତ, ଜ୍ୟୋତିଷ ବଳରାମଙ୍କ ଅମରକୋଷ ଗୀତା, ଚୈତନ୍ୟ ଭାଗବତ ଓ ଅନ୍ୟ କେତେକ ଗ୍ରନ୍ଥରେ ବଳରାମଙ୍କୁ ଶ୍ରୀଚୈତନ୍ୟଙ୍କ ସହ ସଂପୃକ୍ତ କରାଯାଇଛି । ଶ୍ରୀଚୈତନ୍ୟ ଓ ବଳରାମ ଉଭୟେ ଷୋଡ଼ଶ ଶତାବ୍ଦୀର ବିଶିଷ୍ଟ ବ୍ୟକ୍ତି । ପୁଣି ଉଭୟେ ଥିଲେ ପୁରାବାସୀ । ଏପରି ସ୍ଥଳେ ସେମାନେ ପରସ୍ପର ସହ ପରିଚିତ ହୋଇଥିବା ଅସମ୍ଭବ ନୁହେଁ । ଶ୍ରୀଚୈତନ୍ୟଙ୍କ ଆଦେଶରେ ହିଁ ବଳରାମ ଜଗନ୍ନାଥ ଦାସଙ୍କ ଗୁରୁ ହେବାର ସୌଭାଗ୍ୟ ଜାତ କରିଥିଲେ ।

ଗଜପତି ପ୍ରତାପରୁଦ୍ରଙ୍କ ସହ ବଳରାମଙ୍କ ସଂପର୍କରେ ଦୁଇପ୍ରକାର ଚିତ୍ର ମିଳେ । ପ୍ରତାପରୁଦ୍ର ବହୁ ସମୟରେ ବେଦାନ୍ତ ସାର ଗୁପ୍ତ ଗୀତା, ଚଉରାଶୀ ଆଜ୍ଞା, ବ୍ରହ୍ମ ଗୀତା, ଗୀତାବକାଶ, ବ୍ରହ୍ମକୁଣ୍ଡଳୀ ପ୍ରଭୃତି ଗ୍ରନ୍ଥର ବିବରଣୀ) ବଳରାମଙ୍କ ସିଦ୍ଧି ଓ ସାଧନାର ପରୀକ୍ଷା କରିଥିଲେହେଁ, କବିଙ୍କୁ ଅନେକ କ୍ଷେତ୍ରରେ (ଚୈତନ୍ୟ ଭାଗବତ, ଭାବସମୁଦ୍ର, ବେଦାନ୍ତସାର ଗୁପ୍ତଗୀତା) ସମ୍ମାନିତ କରିଥିଲେ । ଜଗନ୍ନାଥଙ୍କ ଭକ୍ତ ଓ ସେବକ ଭାବେ କବିଙ୍କର ପ୍ରସିଦ୍ଧି ସମାଜରେ ପ୍ରଚାରିତ ହେବାପରେ ଗଜପତି ପ୍ରତାପରୁଦ୍ର ତାଙ୍କୁ ସମ୍ମାନ ପ୍ରଦର୍ଶନ କରିଥିବା ଅନୁମାନ କରାଯାଇପାରେ ।

ବଳରାମ ନିଜର ସିଦ୍ଧି, ସାଧନା, ଭକ୍ତି ଓ କବିତ୍ଵ ବଳରେ ଷୋଡ଼ଶ ଶତାବ୍ଦୀର ଜଣେ ଶ୍ରେଷ୍ଠ ପୁରୁଷ ଭାବେ ଯେ ସମ୍ମାନିତ ହେଉଥିଲେ, ଏହାର ପ୍ରମାଣ ମିଳେ ଦେବକୀ ନନ୍ଦନଙ୍କ ବୈଷ୍ଣବ ବନ୍ଦନାରୁ । ଦେବକୀନନ୍ଦନ ଷୋଡ଼ଶ ଶତାବ୍ଦୀର ଶେଷ ଭାଗରେ ବଳରାମଙ୍କ ସମ୍ପର୍କରେ ଲେଖିଛନ୍ତି,

ବନ୍ଧ ଉଡ଼ିଯା ବଳରାମ ଦାସ ମହାଶୟ

ଜଗନ୍ନାଥ ବଳରାମ ଯାର ବନ୍ଧ ହୟ ।

ଜାତି :

କବି ଜାତିରେ ଶୂଦ୍ର ଥିବା ଜଣାଯାଏ । ଲଙ୍କାକାଣ୍ଡରେ କବି ନିଜ ଜାତି ସମ୍ପର୍କରେ କହିଛନ୍ତି-

“ମୁହିଁ ହାନ ପାପୀ ବିଶେଷେ ଶୂଦ୍ର ଯୋନି ।

କବି ଶୂଦ୍ର ଜାତିରେ ଜନ୍ମଗ୍ରହଣ କରି ବେଦ, ବେଦାନ୍ତ, ଗୀତା, ଭାଗବତ, ଉପନିଷଦ ଓ ପୁରାଣ ସାହିତ୍ୟରେ ଅଗାଧ ପାଣ୍ଡିତ୍ୟ ଅର୍ଜନ କରିଥିଲେ । ସେ ପର୍ଯ୍ୟନ୍ତ ଏସବୁ ଗ୍ରନ୍ଥର ଅଧ୍ୟୟନ, ଅଧ୍ୟାପନା ଓ ଆଲୋଚନା କରିବାର ଅଧିକାର କେବଳ ବ୍ରାହ୍ମଣମାନଙ୍କର ଥିଲା । ସେଥିପାଇଁ ବଳରାମଙ୍କୁ ବ୍ରାହ୍ମଣମାନେ ପ୍ରବଳ ବିରୋଧ କରୁଥିଲେ ଓ ସୁଯୋଗ ଉଠି ରାଜାଙ୍କ ନିକଟରେ ଅଭିଯୋଗ କରୁଥିଲେ । ‘ଗୀତାବିକାଶ’, ‘ବ୍ରହ୍ମଗୀତା’ ‘ବେଦାନ୍ତସାର ଗୁପ୍ତଗୀତା,’ ‘ବଟ ଅବକାଶ’, ‘ପଣସ ଚୋରୀ’, ‘ଭାବସମୁଦ୍ର’ ଓ ‘ଦାସ୍ତସାର ଗୀତା’ ପ୍ରଭୃତି ଗ୍ରନ୍ଥରେ ବଳରାମ-ବିରୋଧ ବ୍ରାହ୍ମଣମାନଙ୍କ କାହାଣୀହିଁ କୁହାଯାଇଛି । ଜଗନ୍ନାଥଙ୍କ ଅସୀମ କରୁଣା ଯୋଗୁଁ କବି ପ୍ରତ୍ୟେକ ଥର ବ୍ରାହ୍ମଣମାନଙ୍କୁ ଅପମାନିତ କରି ଜୟଯୁକ୍ତ ହୋଇଛନ୍ତି । )

‘ବେଦାନ୍ତସାର ଗୁପ୍ତଗୀତା’ରେ ବ୍ରାହ୍ମଣମାନେ ବଳରାମଙ୍କୁ ଅପମାନିତ କରିବାକୁ ଯାଇ ଯେତେବେଳେ କହିଥିଲେ,

ତୁ ସୋମନାଥ ଶୂଦ୍ର ସୁତ

ତୁ କହୁ ବେଦାନ୍ତ ଚରିତ ।

ସେତେବେଳେ କବି ଦବି ନଯାଇ ଜଡ଼ ହରିଦାସ ମୁଖରୁ ସମସ୍ତଙ୍କୁ ବେଦାନ୍ତ ଶୁଣାଇ ଚମତ୍କୃତ କରିଥିଲେ । ସେହିପରି ଗୀତା ଆଲୋଚନା ଶୁଣିବାକୁ ଯାଇ ସେ ବ୍ରାହ୍ମଣମାନଙ୍କ ଦ୍ଵାରା ଅପଦସ୍ତ ହୋଇ ଶ୍ରୀମଦ୍ ଭଗବଦ୍‌ଗୀତା ଅନୁବାଦ କରି ନିଜର ବିଦ୍‌ବତ୍ତାର ପରିଚୟ ଦେଇଥିଲେ । ବ୍ରହ୍ମଗୀତାରେ ସେହିପରି ସେ ବ୍ରହ୍ମବିଦ୍ୟା ଆଲୋଚନା

କରି ଏ ବିଷୟରେ ବ୍ରାହ୍ମଣମାନଙ୍କ ସାର୍ବଭୌମତ୍ୱରେ ଆଘାତ କରିଥିଲେ । ଏହିପରି ଜୀବନରେ ବହୁ ସଂଘର୍ଷକୁ ଅତିକ୍ରମ କରି ଶେଷରେ ସେ ହେଲେ ବ୍ରାହ୍ମଣ ଜଗନ୍ନାଥଙ୍କର ଗୁରୁ ଏବଂ ଦେଶର ଅନ୍ୟତମ ଶ୍ରେଷ୍ଠ ଗୁରୁ ଜଗମୋହନ ରାମାୟଣର ପ୍ରସିଦ୍ଧ କବି ।

## ଆବିର୍ଭାବ ଓ ତିରୋଧାନର ସମୟ :

ବଳରାମଙ୍କ ଆବିର୍ଭାବ ଓ ତିରୋଧାନ କାଳ ସମ୍ପର୍କରେ ଆଲୋଚକମାନେ ଅତ୍ୟାବଧି କୌଣସି ସ୍ଥିର ସିଦ୍ଧାନ୍ତରେ ଉପନୀତ ହୋଇପାରି ନାହାନ୍ତି । ଆଧ୍ୟାପକ ଆର୍ତ୍ତବଲ୍ଲଭଙ୍କ ମତରେ କବି ୧୪୭୪ ଖ୍ରୀଷ୍ଟାବ୍ଦରେ ଜନ୍ମଗ୍ରହଣ କରିଥିଲେ । ପଣ୍ଡିତ ସୂର୍ଯ୍ୟନାରାୟଣ କବିଙ୍କ ଆବିର୍ଭାବ କାଳ ପାଇଁ ତିନୋଟି ବର୍ଷର ଉଲ୍ଲେଖ କରିଛନ୍ତି । ସେ ସବୁ ହେଲା- ୧୪୭୩, ୧୪୮୭ ଓ ୧୪୮୪ । ଏ ପ୍ରସଙ୍ଗରେ କୃଷ୍ଣ ଦାସଙ୍କ ରଚିତ ‘ଆଗତ ଭବିଷ୍ୟ ମାଳିକା’ର ଉଦ୍ଧୃତ ବିଚାର କରାଯାଇପାରେ । ତଦନୁଯାୟୀ କବି ବଳରାମ ପ୍ରତାପରୁଦ୍ରଙ୍କ ୧୦ଅଙ୍କ ବେଳକୁ କବି ଭାବରେ ପ୍ରସିଦ୍ଧି ଲାଭ କରିସାରିଥିଲେ । ପ୍ରତାପରୁଦ୍ରଙ୍କ ୧୦ଅଙ୍କ ହେଲା ୧୪୦୪ ଖ୍ରୀଷ୍ଟାବ୍ଦ । ଯଦି ଅନୁମାନ କରାଯାଏ ଯେ କବି ଏତେବେଳକୁ ଜଗମୋହନ ରାମାୟଣ ରଚନା କରିସାରିଥିଲେ, ତା’ହେଲେ କବିଙ୍କୁ ଏତେବେଳକୁ ପ୍ରାୟ ବର୍ତ୍ତିଷ ବର୍ଷ ହୋଇଥିଲା । ଏହି ହିସାବରେ କବିଙ୍କ ଜନ୍ମ ସମୟ ୧୪୭୩ ଖ୍ରୀଷ୍ଟାବ୍ଦ ବୋଲି ଅନୁମାନ କରାଯାଇପାରେ । ଏହି ଅନୁମାନ ଈଶ୍ବର ଦାସଙ୍କ ଚୈତନ୍ୟ ଭାଗବତ ଦ୍ୱାରା କେତେକାଂଶରେ ସମର୍ଥିତ ହୋଇଥାଏ । ଚୈତନ୍ୟ ଭାଗବତରୁ ଜଣାଯାଏ ଯେ କବି କଟକରେ ଅନୁଷ୍ଠିତ ହୋଇଥିବା ମହୋତ୍ସବରେ ଉପସ୍ଥିତ ଥିଲେ । ଏହାର ସମୟ ୧୪୧୬ ଖ୍ରୀଷ୍ଟାବ୍ଦ । ସେତେବେଳେ କବିଙ୍କୁ ରାମାୟଣ ଓ ଶ୍ରୀମଦ୍ ଭଗବତ୍ ଗୀତାର କବି ଭାବେ ସମ୍ମାନିତ କରାଯାଇଥିଲା । ଏହିସବୁ ଉଲ୍ଲେଖ ଉପରେ ନିର୍ଭର କରି କବି ୧୪୭୩ ଖ୍ରୀଷ୍ଟାବ୍ଦରେ ଜନ୍ମଗ୍ରହଣ କରିଥିବା ଆପାତତଃ ଅନୁମାନ କରାଯାଇପାରେ ।

କବିଙ୍କ ତିରୋଧାନ ସମ୍ପର୍କରେ ମଧ୍ୟ କୌଣସି ନିର୍ଦ୍ଦିଷ୍ଟ ସମୟରେ ସୂଚନା ମିଳେ ନାହିଁ । କିମ୍ବଦନ୍ତୀରୁ ଜଣାଯାଏ ଯେ, କବି ଅକ୍ଷୟତୃତୀୟା ଦିନ ଇନ୍ଦ୍ରଧାମ ତ୍ୟାଗ କରିଥିଲେ । ବେଗୁନିଆ ଗ୍ରାମ ନିକଟବର୍ତ୍ତୀ ସମାଧି ପୀଠରେ ଏହି ଦିନ ଏକ ମେଳା ଅନୁଷ୍ଠିତ ହୁଏ । କବିଙ୍କ ସ୍ମନାମଧ୍ୟରୁ ଶିଷ୍ୟ ଭାଗବତ ପ୍ରଣେତା ଜଗନ୍ନାଥ ଦାସଙ୍କର ୬୦ ବର୍ଷରେ ତିରୋଧାନ ହୋଇଥିବା ଜଗନ୍ନାଥ ଚରିତାମୃତରୁ ଜଣାଯାଏ । କବି ଜଗନ୍ନାଥଙ୍କ ଆବିର୍ଭାବ କାଳ ୧୪୯୮ ଖ୍ରୀଷ୍ଟାବ୍ଦ । ତେଣୁ ତାଙ୍କର ତିରୋଧାନ କାଳ ୧୫୪୮ ଖ୍ରୀଷ୍ଟାବ୍ଦ । କୋଙ୍କେ

କହିଛି, ଏକାଦଶ ସୂକ୍ଷ୍ମ ହିଁ କବିଙ୍କ ଶ୍ରେଷ୍ଠ ରଚନା । ଏହି ଏକାଦଶ ସୂକ୍ଷ୍ମର କେତେକ ପଂକ୍ତିକୁ ଗ୍ରହଣ କରି ବଳରାମ ତାଙ୍କର ‘ବ୍ରହ୍ମାଣ୍ଡ ଭୂଗୋଳ’ ରଚନା କଲେ । ତେଣୁ ଅନୁମାନ କରାଯାଇପାରେ ଯେ ବଳରାମ ୧୫୫୮ ଖ୍ରୀଷ୍ଟାବ୍ଦର ପରବର୍ତ୍ତୀ କାଳରେ ତାଙ୍କ ମର ଶରୀର ତ୍ୟାଗ କରିଥିଲେ । ତେବେ କୌଣସି ନିର୍ଦ୍ଦିଷ୍ଟ ସମୟ ଦେବା ସମ୍ଭବ ନୁହେଁ । ପ୍ରତାପରୁଦ୍ର, ଶ୍ରୀଚୈତନ୍ୟ ଓ ଜଗନ୍ନାଥ ଦାସଙ୍କ ମୃତ୍ୟୁ ଜନିତ ଦୁଃଖରେ ବ୍ୟଥିତ ହୋଇ କବି ପୁରୀ ତ୍ୟାଗ କରି ଏବରଙ୍ଗପାରେ ଶ୍ରେଷ୍ଠ ସମୟ ଅତିବାହିତ କରିଥିବା ବିଶେଷ ସମ୍ଭବ ।

ମାଧବ ପଟ୍ଟନାୟକ ରଚିତ ‘ବୈଷ୍ଣବ ଲୀଳାମୃତ’ ଅନୁଯାୟୀ ବଳରାମ ଖ୍ରୀ: ୧୫୩୩ ଫାଲଗୁନ ଶୁକ୍ଳ ଦଶମୀରେ ଭଜନ କାର୍ତ୍ତବୀ କରୁ କରୁ ପୁରୀଠାରେ ଦେହତ୍ୟାଗ କରିଥିଲେ । ଶ୍ରୀଚୈତନ୍ୟଙ୍କ ତିରୋଧାନ ପ୍ରାୟ ୫୩ ଦିନ ପୂର୍ବରୁ ବଳରାମ ଦେହତ୍ୟାଗ କରିଥିବା ମାଧବ ପଟ୍ଟନାୟକ ଉଲ୍ଲେଖରୁ ଜଣାଯାଏ । ‘ବୈଷ୍ଣବ ଲୀଳାମୃତ’ର ରଚନାକାଳ ୧୫୩୫ ଖ୍ରୀଷ୍ଟାବ୍ଦ । ଏଥିରେ ଦିନ, ପକ୍ଷ, ମାସ ଓ ବର୍ଷର ଉଲ୍ଲେଖ ଆଖିଦେଖା କଥା ପରି ଲେଖାଯାଇଛି । ତେବେ ବି ଏହା ପ୍ରମାଣସାପେକ୍ଷ ।

## ଭକ୍ତ ବଳରାମ :

ମାଳା ତିଳକ ଯାର ନାହିଁ

ସେ ପୁଣି ବୈଷ୍ଣବ ବୋଲାଇ (ଚୈତନ୍ୟ-ଭାଗବତ-ଶ୍ରେଣୀ ଦାସ)

ଅଷ୍ଟାଦଶ ଶତାବ୍ଦୀରେ ଏହା ହିଁ ଥିଲା ବଳରାମଙ୍କର ପ୍ରସିଦ୍ଧି । ବଳରାମ ତାଙ୍କ ଜୀବନ କାଳରେ ବୈଷ୍ଣବମାନଙ୍କର ମାଳା, ତିଳକ ଓ ଅନ୍ୟାନ୍ୟ ବାହ୍ୟାଚାରର ବିରୋଧ କରିଥିଲେ । କେବଳ ବୈଷ୍ଣବ ନୁହନ୍ତି, ସେ ସମୟରେ ପ୍ରଚଳିତ ପ୍ରାୟ ସବୁପ୍ରକାର ସମ୍ପ୍ରଦାୟ ତାଙ୍କ ଆଲୋଚନାର ଶରବ୍ୟ ଥିଲେ । ଭାରତର ପ୍ରସିଦ୍ଧ ଗ୍ରନ୍ଥ କବୀର ମଧ୍ୟ ମାଳା-ତିଳକ-ଧାରୀ ବୈଷ୍ଣବମାନଙ୍କୁ ପରିହାସ କରୁଥିଲେ । କେବଳ କବୀର ଓ ବଳରାମ ନୁହନ୍ତି, ଅଚ୍ୟୁତ, ଅନନ୍ତ, ଯଶୋବନ୍ତ ଓ ଜଗନ୍ନାଥଙ୍କ ପରି ଷୋଡ଼ଶ ଶତାବ୍ଦୀର ସବୁ ସାଧକ ଗୋଟିଏ ସ୍ତରରେ ସାଧକମାନଙ୍କର ଅଥଥା ଆଡ଼ମ୍ବରକୁ ଘୁଣା କରୁଥିଲେ । ବଳରାମ ‘ବ୍ରହ୍ମାଣ୍ଡ ଭୂଗୋଳ’ରେ ଧର୍ମ ନାମରେ ସାଧାରଣ ଜନତାକୁ ପ୍ରତାରିତ କରୁଥିବା ବିଭିନ୍ନ ପ୍ରକାର ସାଧକଙ୍କୁ ନିନ୍ଦା କରି ଲେଖିଛନ୍ତି,

ସାକ୍ଷୀ ଶବଦ ଶିଖିଥାନ୍ତି । ପ୍ରାଣୀକ ଦେଖିଲେ ପକ୍ୱନ୍ତି ।  
 ଦୁହାରେ କେ ତାହା ଶିଖିଣ । ମିଛେହେଁ କହୁଥାନ୍ତି ଟାଣ ।  
 କେ ଅବା ଶ୍ଳୋକ ସ୍ମୃତି କରେ । ଭାଷାଉଥାନ୍ତି ନାନାକାରେ ।  
 ଗୀତା କବିତା ଯନ୍ତ୍ର ଜାଣି । ନାନା ପ୍ରକାରେ ବିଦ୍ୟାବାଣୀ ।  
 କେ ଅବା ସଂସାର ସାଗରେ । ବୈଷ୍ଣବ ବେଶ ନିରନ୍ତରେ ।  
 ମାଳା ତିଳେଖ ଧରିଥାନ୍ତି । ବିଅର୍ଥେ ସଂସାରେ ଭ୍ରମନ୍ତି ।  
 ଜଟା ବିଭୂତି କେ ଭୂଷଣ । କେ ଫଳ ଆହାର କରିଣ ।  
 କେ ବ୍ରତ ବାର ନିଅମରେ । କେ ତୀର୍ଥ ସାଗରକୁ ଗଲେ ।  
 କେ ନାନା ତୀର୍ଥରେ ଭ୍ରମଇ । କେବା ନିଶୋହା ହୋଇ ରହି ।  
 କପିଳ ବାସ କେ କର୍ପାସ । କେ ଉର୍ଧ୍ବରେଣ ବନବାସ ।

ଏମାନେ ସମସ୍ତେ ଅସତ୍ୟ । ସଂସାରରେ ଏକମାତ୍ର ସତ୍ୟ ହେଉଛି, ‘ଜ୍ଞାନୀ ନିର୍ଗୁଣ’ । ଅତ୍ୟୁତାନନ୍ଦ ‘ଚାରିଖାନି’ରେ, ଜଗନ୍ନାଥ ‘ନାରଦ ସଂହିତା’ରେ ଯଶୋବନ୍ତ, ‘ଗୋବିନ୍ଦ ଚନ୍ଦ୍ର ଓ ଆତ୍ମପରତେ ଗୀତା’ରେ ଓ ଶିଶୁ ଅନନ୍ତ ‘ବ୍ରହ୍ମ ପାର୍ଥବ ଡକ୍ଟର ଗୀତା’ରେ ଏହି ନିର୍ଗୁଣ ଜ୍ଞାନ ତତ୍ତ୍ୱ ମହିମାକୁ ପ୍ରଶଂସା କରି ଅନ୍ୟ ସବୁ ମତବାଦକୁ ବ୍ୟର୍ଥ ରୂପେ ଘୋଷଣା କରିଛନ୍ତି । ଓଡ଼ିଶାର ସବୁ ସମାଜରେ ଅତ୍ୟନ୍ତ ଲୋକପ୍ରିୟ ଗ୍ରନ୍ଥ ‘ଅମର କୋଷ’ରେ ମଧ୍ୟ ସେହି ଭାବନା ପ୍ରକାଶିତ ।

ଅପାର ମଧୁର ଗୁଣ ଯେ କହଇ ସାକ୍ଷୀ ଶବଦ  
 ଅମରକୋଷ କହିଅଛି ସେ ନୋହଇ ଗ୍ୟାନ ବନ୍ଧ ।

ସଂସାରରେ ପ୍ରଚଳିତ ସବୁ ପ୍ରକାର ମତବାଦକୁ ହେୟଜ୍ଞାନ କରି କବି ଯାହାକର ଆଶ୍ଚର୍ଯ୍ୟ ନେଲେ, ସେ ହେଉଛନ୍ତି, ନୀଳାଚଳ କ୍ଷେତ୍ରର ‘ଅପାର କାଳର ବୁଦ୍ଧାଦିଅଁ ଗୋଟି’ । କବି ତାଙ୍କର ଦାସ, ସେବକ ଓ ଶରଣଜନ । କବି ବଳରାମଙ୍କ ପାଇଁ ସେ ହେଉଛନ୍ତି ସବୁ-ପିତା, ମାତା ଓ ଗୁରୁ । ତାଙ୍କରି ସହ ଆତ୍ମାୟତା ପ୍ରତିଷ୍ଠା କରି ନିଜକୁ ‘ଜଗନ୍ନାଥଙ୍କ ବେଟା’ ଭାବେ ପ୍ରଚାର କରି କବି ଧନ୍ୟ ହୋଇଛନ୍ତି ।

ଜଗମୋହନ ରାମାୟଣର ପ୍ରତ୍ୟେକ କାଣ୍ଡ ଆରମ୍ଭରେ କବି କିନ୍ତୁ କେବଳ ଜଗନ୍ନାଥଙ୍କୁ ବନ୍ଦନା କରିନାହାନ୍ତି । ବଳଭଦ୍ରଙ୍କୁ ବନ୍ଦନା କଲାବେଳେ ସେ ଦେଖିଛନ୍ତି ଶିବଙ୍କୁ । ସୁଭଦ୍ରା କବିଙ୍କୁ ଦେଖାଦେଇଛନ୍ତି ଲକ୍ଷ୍ମୀ ଓ ଦୁର୍ଗା ପ୍ରଭୃତି ଶକ୍ତିଙ୍କର ବିଭିନ୍ନ ରୂପରେ ।

ସେହିପରି ସୁଦର୍ଶନ ହୋଇଛନ୍ତି ତେଜର ପ୍ରତୀକ । ସୂର୍ଯ୍ୟ, ଅଗ୍ନି ପ୍ରଭୃତି ଦେବତା ସେଥିରେ ପ୍ରକାଶିତ । ଏହିପରି ହିନ୍ଦୁମାନଙ୍କ ଦ୍ଵାରା ପୂଜିତ ସବୁ ଦେବତାଙ୍କୁ ବନ୍ଦନା କରିଥିଲେହେଁ, ଜଗନ୍ନାଥଙ୍କୁ ନେଇ ଜଗମୋହନ ରାମାୟଣର ପରିକଳ୍ପନା । କବିଙ୍କ ହୃଦୟରେ ଜଗନ୍ନାଥ ହିଁ ବିରାଜିତ । ତାଙ୍କରି ଆଜ୍ଞାକୁ ଶିରୋଧାର୍ଯ୍ୟ କରି କବି ଏହି ମହାନ ଗ୍ରନ୍ଥ ରଚନାରେ ହାତ ଦେଇଛନ୍ତି । ରାମାୟଣ ରଚନା କାଳରେ କବି ଯେତେବେଳେ କୌଣସି ଅସୁବିଧାର ସମ୍ମୁଖୀନ ହୋଇଛନ୍ତି, ସେତେବେଳେ ସେ ପୁଣି ଥରେ ଜଗନ୍ନାଥଙ୍କୁ ବନ୍ଦନା କରି ତାଙ୍କର ସହାୟତା ପାଇଁ ଆକୁଳ ନିବେଦନ କରିଛନ୍ତି । ଜଗନ୍ନାଥ ବି କବିଙ୍କ ଆକୁତି ମିନତିରେ ବିଚଳିତ ହୋଇ ତାଙ୍କୁ ସାହାଯ୍ୟ କରିବା ପାଇଁ ଆଗେଇ ଆସିଛନ୍ତି । ଭଗବାନଙ୍କ ସହ ଏହି ଆତ୍ମାୟତା ଓ ଆତ୍ମସମର୍ପଣ ଭାବ ହିଁ ଜଗମୋହନ ରାମାୟଣର ପ୍ରକୃତ ନିର୍ଯ୍ୟାସ । ଭକ୍ତର ଭକ୍ତି ଭାବନାରେ ଏହା ରସାଶିତ । କାବ୍ୟ ମଧ୍ୟରୁ ଏହାର କେତେକ ଦୃଷ୍ଟାନ୍ତ ଅନୁସନ୍ଧାନ କରାଯାଇପାରେ ।

କବି ଓ ଭଗବାନଙ୍କ କଥାବାର୍ତ୍ତାର ଏକ ଅପୂର୍ବ ଦୃଶ୍ୟ ଲଙ୍କାକାଣ୍ଡର ପ୍ରାରମ୍ଭରେ ଦେଖିବାକୁ ମିଳେ । ଜଗତ୍ ଜନନୀ ପରମ ଲକ୍ଷ୍ମୀ, ଶ୍ରୀରାମ-ବିରହିଣୀ ସୀତା ଲଙ୍କାର ଅଶୋକ ବନରେ ବନ୍ଦିନୀ । ଏକ ପକ୍ଷରେ ସୂର୍ଯ୍ୟ ପରଂବ୍ରହ୍ମ, ବିଷ୍ଣୁ, ପୁଣି ବିଷ୍ଣୁଙ୍କ ସପ୍ତମ ଅବତାର ଶ୍ରୀରାମ ଓ ଅନ୍ୟ ପକ୍ଷରେ ପ୍ରବଳ ପରାକ୍ରମୀ ଲଙ୍କାର ରାଜା, ପୁଣି ବିଷ୍ଣୁଙ୍କର ପରମ ଭକ୍ତ ରାବଣ । ଏହି ଦୁଇ ମହାଶକ୍ତି ମଧ୍ୟରେ ଯେଉଁ ସମର ସଂଘଟିତ ହୋଇଥିଲା, ତାହା ଜଣେ ସାଧାରଣ ମାନବ-କବି ପକ୍ଷରେ ବର୍ଣ୍ଣନା କରିବା ଯେ ଆଦୌ ସହଜ ନଥିଲା, କବି ଏ କଥା ହୃଦୟଙ୍ଗମ କରି ଜଗନ୍ନାଥ କ୍ଷେତ୍ରରେ ରଥଯାତ୍ରା ଉତ୍ସବ ବେଳେ ଉପସ୍ଥିତ ହେଲେ । କବିଙ୍କର ଦୃଢ଼ ବିଶ୍ଵାସ ଥିଲା ଯେ ସେହି ଜଗନ୍ନାଥହିଁ କେବଳ ତାଙ୍କୁ ଏହି ମହାବିପଦରୁ ରକ୍ଷା କରିପାରିବେ, ତା’ ନହେଲେ ଜଗମୋହନ ରାମାୟଣ ସମ୍ପୂର୍ଣ୍ଣ ହେବା ସମ୍ଭବ ନୁହେଁ । କବି-ମନର ଏହି ଭାବନା ଜଗମୋହନ ରାମାୟଣର ଲଙ୍କାକାଣ୍ଡରେ ନିମ୍ନଭାବେ ପ୍ରକାଶିତ ।

ରାମ ରାବଣର ହୋଇବାକ ସମର  
ଅସକ୍ଷ କଥା ଅତି ଅଗୋଚର ।  
ଦେଖିଲାର କଥା ସହିତ ନୁଆରି  
ମୁହିଁ କେହ୍ନେ କହିବି ମାନବ ତନୁ ଧରି ।



ପୁଣି ବିଚାରଇ କହିବେ ଶ୍ରୀଜଗନ୍ନାଥ  
ତେବେ ସେ କହିବି ସିନା ଲଙ୍କାକାଷ୍ଠ ଅର୍ଥ ।

ଜଗନ୍ନାଥକୁ ସ୍ମରଣ କରି କବି ପୁଡ଼ା ପୁରୁଳି ବାନ୍ଧି ଯାଇ ପହଞ୍ଚିଲେ ଶ୍ରୀକ୍ଷେତ୍ରରେ ।  
ସେ ଦିନ ଗୁଣ୍ଡିଚା ଯାତ୍ରା; ଆଗରେ ବଳରାମ, ମଝିରେ ସୁଭଦ୍ରା ଓ ପଛରେ ବିଜେ  
କରିଛନ୍ତି ନନ୍ଦିଘୋଷ ରଥରେ ମହାବାହୁ ଶ୍ରୀଜଗନ୍ନାଥ ।

ସେହି ନବ ଦୁର୍ବାଦଳ ସମ କଳାମେଘ ସଦୃଶ ଶରୀରକୁ ଅବଲୋକନ କରିବା  
କ୍ଷଣି କବିଙ୍କ ହୃଦୟରେ ଅପୂର୍ବ ପୁଲକ ଜାତ ହେଲା । ସ୍ପଷ୍ଟ ଦିବାନୋକ ପରି କବିଙ୍କ  
ହୃଦୟ ଉଭାସିତ ହୋଇଉଠିଲା । କବି ଜାଣିପାରିଲେ ସତେ ଯେପରି ଜଗନ୍ନାଥ ତାଙ୍କୁ ହିଁ  
ଚାହିଁ ହସ୍ତଛାନ୍ତି ।

ଆଖି ନ ପିଛାଡ଼ନ୍ତି ଭୃତ୍ୟଜନ ଚାହୁଁ ।  
ଅଧର ବିକାଶଇ ହସି କଥା କହୁଁ ।।

ଏହି ହସିବା ଠାଣିରୁ କବି ଭଗବାନଙ୍କ ଅନୁଗ୍ରହ ଥିବା ଜାଣିପାରି ଲେଖିଲେ,

ତାହା ବଖାଣି କରଇ ତରିବାର ହିତେ  
ଯହୁଁ ଅନୁଗ୍ରହ କଲେ ଜଗନ୍ନାଥେ ।

ଜଗମୋହନ ରାମାୟଣର ଉତ୍ତରାକାଣ୍ଡରେ ଶ୍ରୀରାମ କର୍ତ୍ତୃକ ସୀତା-ନିର୍ବାସନ ପ୍ରସଙ୍ଗ  
ବର୍ଣ୍ଣନା କଲାବେଳେ କବିଙ୍କ ପାଇଁ ଏହିପରି ଆଉ ଏକ ସଙ୍କଟ କାଳ ଉପସ୍ଥିତ ହୁଏ ।  
ଯେତେବେଳେ କବିଶ୍ରେଷ୍ଠ ବାଲ୍ମୀକି ମୁନି ଏହାର ବର୍ଣ୍ଣନା କରିଥିଲେ, ସେତେବେଳେ  
ସେ ଜପତପ ପର୍ଯ୍ୟନ୍ତ ପରିତ୍ୟାଗ କରିଦେଇଥିଲେ । ଏପରି ଅବସ୍ଥାରେ ମାନବତନ୍ତ୍ରଧାରୀ  
ବଳରାମ ଏହାକୁ କିପରି ବର୍ଣ୍ଣନା କରିବେ ? ଅଥଚ ବର୍ଣ୍ଣନା ନକଲେ ରାମାୟଣ ଚିରଦିନ  
ପାଇଁ ଅପୂର୍ଣ୍ଣ ରହିଯିବ । ସେ ଥରେ ଲକ୍ଷ୍ମୀ ପୁରାଣରେ ଲକ୍ଷ୍ମୀଙ୍କ କଷଣ କଥା ବର୍ଣ୍ଣନା  
କରିଥିଲେ । ସେ ବେଳ କଥା ଅଲଗା । ଲକ୍ଷ୍ମୀଙ୍କୁ ଗୃହରୁ ଡଢ଼ିଦେଇ ଜଗନ୍ନାଥ ଓ ବଳରାମ  
ଅଶେଷ ଦୁଃଖର ଭାଗୀ ହେଲେ ଏବଂ ଶେଷକୁ ବାଧ୍ୟ ହୋଇ ଲକ୍ଷ୍ମୀଙ୍କର ଶରଣାପନ୍ନ  
ହେଲେ । ବହୁ କାକୁଟି ମିନତି କରି ଶେଷରେ ଲକ୍ଷ୍ମୀଙ୍କୁ ମନ୍ଦିରକୁ ଫେରାଇ ଆଣିଥିଲେ ।  
କିନ୍ତୁ ଏଥର ପରମଲକ୍ଷ୍ମୀ ସୀତାଙ୍କର ନିର୍ବାସନ ହେବ ଚିରଦିନ ପାଇଁ । ସୀତା ଅଯୋଧ୍ୟା  
ଫେରିବେ ସତ; କିନ୍ତୁ ଫେରିବା ସଙ୍ଗେ ସଙ୍ଗେ ପୁଣି ପାତାଳରେ ପ୍ରବେଶ କରିବେ ।

ଲକ୍ଷ୍ମୀଙ୍କ କଷଣଠାରୁ ଏହା ଆହୁରି କରୁଣ, ଆହୁରି ହୃଦୟ-ବିଦାରକ । ଏଥିରେ ବିଷୁକ ପାଟରାଣୀ ଲକ୍ଷ୍ମୀହିଁ କେବଳ କବିଙ୍କୁ ସାହାଯ୍ୟ କରିପାରିବେ । କବି ସେଥିପାଇଁ ଏହି ପ୍ରସଙ୍ଗ ପୂର୍ବରୁ କମଳାଙ୍କର ଏକ ବନ୍ଦନା ସଂଯୋଜନା କଲେ । କବିଙ୍କ ଆକୃଳ ପ୍ରାର୍ଥନାରେ ଶ୍ରୀଜଗନ୍ନାଥ ବିଗଳିତ ହୋଇ କବିଙ୍କ ପାଇଁ ଲକ୍ଷ୍ମୀଙ୍କର ହାତଧରି କବିଙ୍କୁ ଅନୁଗ୍ରହ ଆଜ୍ଞା ପ୍ରଦାନ କରିବାପାଇଁ ଅନୁରୋଧ କଲେ ।

କବିଙ୍କର ଭାଲେଣି, କମଳାସ୍ତବ, ଜଗନ୍ନାଥଙ୍କର ଲକ୍ଷ୍ମୀଙ୍କୁ ଅନୁରୋଧ ପ୍ରଭୃତି ଘଟଣା କାବ୍ୟର ଏକ ଏକ ଅବିଚ୍ଛେଦ୍ୟ ଅଙ୍ଗ ରୂପେ ସ୍ଥାନ ପାଇଁ ଜଗନ୍ନାଥଙ୍କ ସହ କବିଙ୍କର ଆତ୍ମାୟତାକୁ ସ୍ପଷ୍ଟ କରିଦେଲା ।

ବନ୍ଦଇ କମଳା ଯେ ବିଷୁର ପାଟରାଣୀ ।  
 ଦୈତ୍ୟବଳ-ଧୂସିନୀ ଜଗତ ଠାକୁରାଣୀ ।  
 ତାହା କହିବାକୁ ଯେ କରଇ ବଡ଼ ଭୟେ  
 ତୁ ମୋତେ ସଦୟା କର ଆଗୋ ମହାମାୟେ ।  
 ନ କହିଲେ ଏହି ଗ୍ରନ୍ଥ ନୁହଇ ସଂପୂର୍ଣ୍ଣ  
 ତେଣୁ ବ୍ୟାକୁଳରେ ମୁଁ ଭାଳଇ ମନେ ମନ ।  
 ଶୁଣି ପୁଣି ଅନୁଗ୍ରହ କଲେ ଜଗନ୍ନାଥ  
 ମୋହ ପାଇଁ ଧଇଲେ ମହାଲକ୍ଷ୍ମୀଙ୍କ ହାତ ।  
 ସିନ୍ଦୂର ଦୁଇଣୀ ଯେ ସୁପ୍ରସନ୍ନ ହୋଇଲେ  
 ରାମାୟେଣ ଗ୍ରନ୍ଥ ତୁହି କହସି ବୋଇଲେ ।  
 ଲକ୍ଷ୍ମୀନାରାୟଣ ଅନୁଗ୍ରହ ଆଜ୍ଞା ପାଇ  
 ରାମାୟଣ ମହାଗ୍ରନ୍ଥ ବଖାଣଇ ମୁହିଁ । (ଉତ୍ତରାକାଣ୍ଡ)

ରାମ କଥାକୁ ଜଗନ୍ନାଥଙ୍କ ସହ ମିଶାଇ ଗାଇବାର ଏହି ଅପୂର୍ବ ପ୍ରଚେଷ୍ଟା କେବଳ ଭକ୍ତ ବଳରାମଙ୍କ ଦ୍ଵାରାହିଁ ସମ୍ଭବ ଥିଲା ।

ଜଗନ୍ନାଥ ସହ କବି ବଳରାମଙ୍କ କଥୋପକଥନର ଅନ୍ୟ ଏକ ଦୃଶ୍ୟ ମିଳେ ‘ଉତ୍ତର ଗୀତା’ରେ । ସେଦିନ ମଧ୍ୟ ରଥଯାତ୍ରା । କବି ଶ୍ରୀଜଗନ୍ନାଥଙ୍କର ସୁନ୍ଦର ଶ୍ରୀମୁଖକୁ ଅନାଇ ଭାବବିହ୍ୱଳ କଣ୍ଠରେ ପଚାରିଛନ୍ତି :-

ଶ୍ରୀଜଗନ୍ନାଥ ସୁନ୍ଦର ଶ୍ରୀମୁଖ ବଳରାମ ଦାସ ଅନାଗ  
କରପତ୍ର ଯୋଡ଼ି ବୋଲଇ,  
ଭୋ ସ୍ବାମୀ ! ତୁମ୍ଭେ ଯେ ଗୋପେ ହୋଇଥିଲ କହ୍ନାଇ  
କାଳେ ଯେ ମଥୁରାକୁ ଗଲ  
ତହିଁ କଲ କେବଣ ବିଧାନ  
ତାହା ମୋତେ ସଞ୍ଚି କହିବାକୁ ଆଜ୍ଞା ହଉ  
କହ ବୋଲି କହିଲେ ଭଗବାନ ।

ଭଗବାନଙ୍କ ଅନୁଗ୍ରହ ଓ ଆଜ୍ଞା ପାଇ କବି ‘ଉଷବ ଗୀତା’ ରଚନା କଲେ ଏବଂ  
ଗୁଣ୍ଡିଚାଯାତ୍ରାର ସାତ ଦିନ ଯାକ କବି ଗୁଣ୍ଡିଚା ଯାତ୍ରା ପାଇଁ ରୁଷ୍ଟ ହୋଇଥିବା ଭକ୍ତମାନଙ୍କୁ  
ଆନନ୍ଦ ପ୍ରଦାନ କଲେ ।

“ଶ୍ରୀଜଗନ୍ନାଥ ଚଢ଼ିଣ ରଥ ଗୁଣ୍ଡିଚା ଘରକୁ ଆସ ।  
ସାତଦିନ ତହିଁ ରାଉତ କାଛେଣି ବଳରାମ ଦାସ ଗାଏ ।”

ଭକ୍ତ ଓ ଭଗବାନଙ୍କର ଏହି ଆତ୍ମୀୟତା ଗ୍ରନ୍ଥ ମଧ୍ୟରେ ବହୁ ଭାବେ ପ୍ରକାଶିତ ।  
କବି କେତେବେଳେ ଭଗବାନଙ୍କ ଦାସ, ସେବକ ବା ଭୃତ୍ୟ ଭାବେ ପରିଚିତ ତ  
କେତେବେଳେ ଭଗବାନ ତାଙ୍କର ସଖା, ସୋଦର, ଗୋସାଇଁ, ଠାକୁର ଓ ପ୍ରାଣବନ୍ଧୁ ।  
ଜଗନ୍ନାଥଙ୍କଠାରେ ସବୁମତେ ଆତ୍ମସମର୍ପଣ କରିଦେବାପରେ କବି ନିଜକୁ ‘ଜଗନ୍ନାଥଙ୍କ  
ବେଟା’ ଭାବେ ପରିଚୟ ଦେଲେ । ଉଷବଗୀତାରେ କବି କହିଛନ୍ତି,

ନୀଳଗିରି ଜଗନ୍ନାଥ ବେଟା ବଳରାମ ଦାସ  
ଉଷବ ଗୀତା ଯେ ମୁହିଁ କଲଇଁ ପ୍ରକାଶ ।

କବିଙ୍କ ରଚିତ ଅନ୍ୟ ଏକ କ୍ଷୁଦ୍ର କବିତାରେ ମଧ୍ୟ ଏହି ଭାବନା ଦେଖିବାକୁ  
ମିଳେ ।

ବେଳେ କହିଁ ସହିବା ପ୍ରଭୁଙ୍କୁ ନ କହିବା  
ତୁହି ତ ସର୍ବେ ଇନ୍ଦ୍ର ଗୋଟା

ଭଣେ ବଳରାମ ଦାସ ତୋଳାଇବା ନୂଆ ଉଆସ  
ମୁଁ ଶ୍ରୀଜଗନ୍ନାଥଙ୍କର ବେଟା ।

‘ମୁଁ ଶ୍ରୀଜଗନ୍ନାଥଙ୍କ ବେଟା’ରୁ କବି ଜଗନ୍ନାଥଙ୍କଠାରେ ସମ୍ପୂର୍ଣ୍ଣ ଭାବେ ଆତ୍ମସମର୍ପଣ କରିଥିବା ଭାବ ନିହିତ । ଭକ୍ତି ମାର୍ଗରେ ସମ୍ପୂର୍ଣ୍ଣ ସମର୍ପଣହିଁ ସର୍ବଶ୍ରେଷ୍ଠ ତତ୍ତ୍ୱ । ଯେତେବେଳେ ପର୍ଯ୍ୟନ୍ତ ଭକ୍ତ ଭଗବାନଙ୍କଠାରେ ନିଜକୁ ସମ୍ପୂର୍ଣ୍ଣଭାବେ ସମର୍ପଣ ନ କରିଛି, ସେତେବେଳେ ପର୍ଯ୍ୟନ୍ତ ତା’ର ଭକ୍ତି ଅପୂର୍ଣ୍ଣ । ସେ ଅହଂଭାବରୁ ମୁକ୍ତ ନୁହେଁ । ସମ୍ପୂର୍ଣ୍ଣଭାବେ ସମର୍ପଣ କରିଦେବାପରେ ଭକ୍ତ ଓ ଭଗବାନ ଅଭେଦ ହୋଇଯାଆନ୍ତି । ସେତେବେଳେ ଭକ୍ତ ଓ ଭଗବାନ ମଧ୍ୟରେ କୌଣସି ପାର୍ଥକ୍ୟ ରହେନାହିଁ । ଭଗବାନ ଭକ୍ତରେ ବସି ହୁଏ ଓ ଭକ୍ତ ଭଗବାନଙ୍କର ଅଧୀନ ହୋଇଯାଏ । ଶ୍ରୀମଦ୍ ଭଗବତ୍ ଗୀତାରେ କୁହାଯାଇଛି-

ଯୋ ମା ପଶ୍ୟତି ସର୍ବତ୍ର ସର୍ବ ଚ ମୟି ପଶ୍ୟତି ।  
ତସ୍ୟାହିଂ ନ ପ୍ରଣଶ୍ୟାମି ଚ ମେ ନ ପ୍ରଣଶ୍ୟତି । (ଗୀତା ୬/୩୦)

ଆତ୍ମସମର୍ପଣ ଭାବନାର ଅନ୍ୟ ଏକ ମହତ୍ତ୍ୱପୂର୍ଣ୍ଣ ତତ୍ତ୍ୱ ମଧ୍ୟ ଜଗମୋହନ ରାମାୟଣରୁ ମିଳିଥାଏ । ଭଗବାନ ଶ୍ରୀକୃଷ୍ଣ ଗୀତାରେ କହୁଛନ୍ତି, ତଦିଦ୍ୱଦାନ ପ୍ରଦାୟୈତ୍ୟା ଯୋ ଭୁଂକ୍ତେ ସ୍ତେନ ଏବଂ ସଃ” ୩/୧୨ । ଅର୍ଥାତ୍ ଯାହାଙ୍କ ସହଯୋଗରେ କାମ ସମ୍ପନ୍ନ ହେଲା ତାକୁ ତାର ଅଂଶ ନ ଦେଇ ଏକୁଟିଆ ଭୋଗ କରିବା ଚୋରର କାର୍ଯ୍ୟ ।

ଜଗନ୍ନାଥଙ୍କ ଅସୀମ କୃପାରୁ ମୁର୍ଖ, ଅକ୍ଷୟ ବଳରାମ ହେଲେ ଭକ୍ତକବି ବଳରାମ । ତାଙ୍କରି ଦୟାରୁ ସେ ରଚନା କଲେ ଜଗମୋହନ ରାମାୟଣ ସଦୃଶ ଜଗତ୍ ମଙ୍ଗଳକାରୀ ମହାନ ଗ୍ରନ୍ଥ । ଭଗବାନଙ୍କ ଏହି ଦାନର ପ୍ରତିଦାନ ହେଲା ଜଗନ୍ନାଥଙ୍କ ପାଦତଳେ ‘ଜଗମୋହନ ରାମାୟଣ’ ରୂପୀ ପୁଷ୍ପାଞ୍ଜଳି । ଯାହାର ଦାନ ତାକୁ ଫେରାଇଦେଇ କବି କୃତାର୍ଥ ହୋଇଗଲେ ।

ନୀଳଗିରି ଜଗନ୍ନାଥ ଦୟା ମୋତେ କଲେ  
ତେଣୁ ସେ ଗ୍ରନ୍ଥ ମୋର ଶରୀରୁ ପ୍ରସରିଲେ  
ଜଗତର ହିତେ ମୁଁ ଯେ ଗ୍ୟାନ କହିଲି  
ପାପୀଜନଙ୍କର ପୁଣ୍ୟ କରାଇଲି ।

ଜଗମୋହନ ରାମାୟଣ ଯେଥି କବି ଜଗନ୍ନାଥ,  
ତାହାର ଆଜ୍ଞାରେ ଲିହିଲି ମୋହୋର ହାଥ । ।

ଜଗମୋହନ ରାମାୟଣ, ଉଦ୍ଧବ ଗୀତା ଓ ଶ୍ରୀମଦ୍ ଭଗବଦ୍ ଗୀତାକୁ ଜଗନ୍ନାଥଙ୍କଠାରେ ସମର୍ପଣ କରିବା ଦ୍ଵାରା ହିନ୍ଦୁ ଧର୍ମର ଅନ୍ୟ ଏକ ଲକ୍ଷ୍ୟ ମଧ୍ୟ ସାଧୁତ ହୋଇଥିଲା । ହିନ୍ଦୁ ପରମ୍ପରାର ବୈଶିଷ୍ଟ୍ୟ ହେଲା, ଭୋଜନ ପୂର୍ବରୁ ସବୁ ଖାଦ୍ୟ ପଦାର୍ଥ ଭବନଙ୍କଠାରେ ସମର୍ପଣ କରିବା । ନୈବେଦ୍ୟ ପୂର୍ବରୁ ଭୋଜ୍ୟ ପଦାର୍ଥ ସାଧାରଣ ଖାଦ୍ୟ ଥାଏ । ଅଥଚ ଭୋଗ ଲାଗିବା ପରେ ସେ ସବୁ ହୁଏ ମହାପ୍ରସାଦ । ସେହିପରି ମାନବ-କବି କୃତ କାବ୍ୟ ହେଲା ପ୍ରାକୃତ । ଭଗବାନଙ୍କଠାରେ ସମର୍ପିତ ହେଲାପରେ ଏହା ହୁଏ ଅପ୍ରାକୃତ, ଓ ଦିବ୍ୟ ଭାବାପନ୍ନ ମହାନ କାବ୍ୟ । ସେତେବେଳେ ଏହା ମହାପ୍ରସାଦ ପରି ମଣିଷକୁ ମୋକ୍ଷ ଦାନ କରେ ।

“ମୁଁ ଶ୍ରୀ ଜଗନ୍ନାଥଙ୍କ ବେଟା” କହିବା ଦ୍ଵାରା କବି ବଳରାମ ନିଜକୁ କେବଳ ଜଗନ୍ନାଥଙ୍କ ସନ୍ତାନ ଭାବେ ପ୍ରତିପାଦିତ କରିନାହାନ୍ତି, ମାନବ ସୃଷ୍ଟି ଜାତିଭେଦ ପ୍ରଥାକୁ ବିଲୋପ କରି ସମସ୍ତଙ୍କୁ ମାନବଜାତିର ସନ୍ତାନ ରୂପେ ଗ୍ରହଣ କରିଛନ୍ତି । ସମାଜର ଛୋଟ ଓ ବଡ଼ ଜାତିର ପାର୍ଥକ୍ୟକୁ ଦୂର କରି ସେ ସମସ୍ତଙ୍କୁ ସମାନ ଅଧିକାର ଦେଇଛନ୍ତି । ସାଧାରଣ ମନୁଷ୍ୟ ଓ ଭଗବାନଙ୍କ ଭକ୍ତ ମଧ୍ୟରେ ଥିବା ପାର୍ଥକ୍ୟ ଏଇଠି ସ୍ପଷ୍ଟଭାବେ ବାରି ହୋଇଯାଏ । ସାଧାରଣ ଭୋଜ୍ୟ ପଦାର୍ଥ ପ୍ରସାଦରେ ପରିଣତ ହେବା ପରେ ଜାତି ଓ ବର୍ଣ୍ଣ ନିର୍ବିଶେଷରେ ଏହା ଯେପରି ସମସ୍ତଙ୍କ ଦ୍ଵାରା ଆଦୃତ ହୁଏ, ସେହିପରି ସାଧାରଣ ମନୁଷ୍ୟ ଭକ୍ତରେ ପରିଣତ ହେବା ପରେ ସେ କେବଳ ଏକ ସ୍ଵତନ୍ତ୍ର ଜାତି ନୁହେଁ, ପରମ ଜାତିରେ ପରିଣତ ହୁଏ । ବୈଷ୍ଣବ ଧର୍ମର ଆଚାର୍ଯ୍ୟ ସେଥିପାଇଁ ନିଜକୁ “ଦାସ” ଅର୍ଥାତ୍ ଭଗବାନଙ୍କ ଦାସ ଉପାଧିରେ ଭୂଷିତ କରୁଥିଲେ ଏବଂ ଭକ୍ତ ହେବାପାଇଁ ଜାତିର ଯୋଗ୍ୟତାକୁ ଅସ୍ଵୀକାର କରୁଥିଲେ । “ଉଦ୍ଧବ ଗୀତା”ରେ ନିଜର ଏହି ମହାନ ଆଦର୍ଶକୁ ପ୍ରଚାର କରି କବି କହିଛନ୍ତି-

ଯାହା ତହିଁ ଶ୍ରୀ ବାସୁଦେବର କଥା ନାହିଁ ।  
ବ୍ରାହ୍ମଣ ହୋଇଲେହେଁ ତାହାକୁ ପୂଜା କାହିଁ ।  
ଚଣ୍ଡାଳ ହୋଇଣ ଯେବେ ବିଷ୍ଣୁ ପୂଜା କରି  
କେହୁଣି ହିଁ ଜାତି ତାକୁ ନୋହୁଇ ନା ସରି ।

ବିଷ୍ଣୁ ଭକ୍ତି ଲୋକର ଜାତିରେ କିଏ କାର୍ଯ୍ୟ  
ଜାତି ବୋଲିବାକୁ ତାହାକୁ ବଡ଼ ନାଜ ।।

‘ଶ୍ରୀଚୈତନ୍ୟ ଚରିତାମୃତ’ର ଅତ୍ୟଳାଳାରେ ଶ୍ରୀ ମହାପ୍ରଭୁ ମଧ୍ୟ ଅନୁରୂପ  
ଉପଦେଶ ଦେଇ କହିଛନ୍ତି,

“ନୀଚ ଜାତି ନହେ କୃଷ ଭଜନେ ଅଯୋଗ୍ୟ  
ସତକୁଳ ବିପ୍ର ନହେ ଭଜନେର ଯୋଗ୍ୟ ।  
ଯେଉଁ ଭଜେ ସେଇ ବଡ଼ ଅଭକ୍ତ ହୀନ ଛାର  
କୃଷ ଭଜନେ ନାହିଁ ଜାତି କୁଳାଦି ବିଚାର ।”

କବିଙ୍କ ‘ମୁଁ ଶ୍ରୀ ଜଗନ୍ନାଥଙ୍କ ବେଟା’ ଭକ୍ତି ଅଭିମାନର ଦ୍ୟୋତକ ନୁହେଁ, ଦୀନତାର  
ପ୍ରକାଶକ । ‘ଜଗନ୍ନାଥଙ୍କ ବେଟା’ କହି ସମସ୍ତଙ୍କ ସହ ସମାନ ହେବାର ଆକୁଳ ନିବେଦନ ।  
ଭଗବାନ କୁଳାନ, ପଣ୍ଡିତ, ଧନୀ ଅପେକ୍ଷା ଦୁଃଖୀ, ଦରିଦ୍ରଙ୍କୁ ଅଧିକ ଦୟା ପ୍ରକାଶ  
କରିଥାନ୍ତି ।

ଦୀନେର ଅଧିକ ଦୟା କରେ ଭଗବାନ  
କୁଳାନ ପଣ୍ଡିତ ଧନୀର ବଡ଼ ଅଭିମାନ ।

କଳିଯୁଗରେ ଧ୍ୟାନ, ଯଜ୍ଞ ଓ ଅର୍ଚ୍ଚନା ପ୍ରଭୃତି ମାର୍ଗ ପ୍ରକୃତ ଯୋଗ୍ୟତା ଅଭାବରୁ  
ନିଷ୍ଠୁଳ ହୋଇଯାଏ । ଏହି ଅଭାବର ପୂରଣ ହୁଏ ଭଗବାନଙ୍କ ନାମ ସଂକୀର୍ତ୍ତନରେ ।  
‘ବୃହତ୍ ନାରଦୀୟ ପୁରାଣ’ରେ ନାମସଂକୀର୍ତ୍ତନର ମାହାତ୍ମ୍ୟ ପ୍ରଚାର କରାଯାଇ କୁହାଯାଇଛି,

ହରେନାମ ହରେନାମ ହରେନାମମୈବ କେବଳମ୍ ।

ବଳରାମ ରାମ ନାମ ଜପରେ ମର ଥିବାର ସୂଚନା ଅନ୍ୟତ୍ର ମିଳୁଥିଲେହେଁ,  
“ଜଗମୋହନ ରାମାୟଣ”ରେ ସେ ଜଗନ୍ନାଥ ଭଜନକୁ ପ୍ରାଧାନ୍ୟ ଦେଇଛନ୍ତି । ଲଙ୍କାକାଣ୍ଡ  
ଶେଷରେ ଥିବା ‘ଜଗନ୍ନାଥ ଭଜନ’ ଏହାର ପରିଚାୟକ ।

ଜଗନ୍ନାଥ ଦେଖିବି ଚାହିଁବି ଜଗନ୍ନାଥ  
ଜଗନ୍ନାଥ ଛାମୁରେ ଯୋଡ଼ିବି ଦୁଇ ହାତ ।

ଜଗନ୍ନାଥ ବୋଲି ମୁଁ ବଞ୍ଚିଛି ଯାଦେ ଦିନ ।  
 ଜଗନ୍ନାଥ ବିନ୍ଦୁ ଆନେ ନ ବଳଇ ମନ ।  
 ଜଗନ୍ନାଥ ଶରଣ ମୁଁ ଜଗନ୍ନାଥ ଶାଖା  
 ଜଗନ୍ନାଥ ବିନ୍ଦୁ ମୋର ଆନେ ନାହିଁ ଲେଖା ।  
 ଜଗନ୍ନାଥ ମୋହର ପ୍ରାଣର ଆଦିପତି  
 ଜଗନ୍ନାଥ ବିନ୍ଦୁ ମୁଁ ଆନେ ନ ପାଇବି ମୁଗତି ।  
 ଜଗନ୍ନାଥ ବିତର୍କେ ନାହିଁ ଆନ ସୁଖ  
 ଜଗନ୍ନାଥ ମୋହର ଅଟନ୍ତି ପଞ୍ଚଭୂତ ।  
 ଜଗନ୍ନାଥ ସୁନ୍ଦର ମୁଖ ଚାହିଁ ଚାହିଁ  
 ହୋଇଲି ଚକ୍ଷ ମୁଁ ଆନେ କାର୍ଯ୍ୟ ନାହିଁ ।।

ଜଗନ୍ନାଥଙ୍କ ନାମଭଜନ, ରୂପଦର୍ଶନ ଓ ଜଗନ୍ନାଥଙ୍କଠାରେ ସମ୍ପୂର୍ଣ୍ଣ ଆତ୍ମସମର୍ପଣ ପୁଣି ସବୁପ୍ରକାର ସାଧନାଠାରୁ ନିର୍ଗୁଣ ବ୍ରହ୍ମ ସାଧନାର ଶ୍ରେଷ୍ଠତ୍ୱ ପ୍ରତିପାଦନ ମଧ୍ୟରେ ଆପାତତଃ ପରସ୍ପର ବିରୋଧୀ ଭାବନା ନିହିତ ଥିବା ଜଣାଯାଇଥିଲେହେଁ, ବଳରାମ ଦାସ ଭକ୍ତି ଓ ଗ୍ୟାନକୁ ପରସ୍ପରର ପରିପୂରକ ଭାବେ ଗ୍ରହଣ କରିଥିଲେ । ‘ବୃହଦାରଣ୍ୟକ ଉପନିଷଦ’ରେ କୁହାଯାଇଛି ଯେ ଯେଉଁ ଉପାସକ ଆପଣାର ଆରାଧ୍ୟ ଈଶ୍ବରଙ୍କ ସହ ନିଜର ଅଭେଦତ୍ୱ ସ୍ଥାପନ କରେ, ସେ ଈଶ୍ବରଙ୍କ ଅଭିନ୍ନାତ୍ମା ହୋଇଯାଏ- ‘ଆତ୍ମା ହେୟଷା ସ ଭବତି ।”

ଏଭଳି ଅଭେଦୋପାସକଙ୍କୁ ସଗୁଣ ଈଶ୍ବର ସର୍ବୋଚ୍ଚ ଜ୍ଞାନ, ଅଖଣ୍ଡ ନିର୍ଗୁଣ ବ୍ରହ୍ମର ସାକ୍ଷାତକାର କରାନ୍ତି । ସେତେବେଳେ ଉପାସକ ନିଜର ବ୍ୟକ୍ତିତ୍ୱକୁ ସବୁବେଳେ ପାଇଁ ପରିତ୍ୟାଗ କରି ସାଗରରେ ନଦୀ ମିଶିବା ପରି ମିଶିଯାଏ ।

ଯଥା ନଦଃ ସ୍ୟନ୍ଦମାନାଃ ସମୁଦ୍ରେ  
 ତସ୍ମିଁ ଗଚ୍ଛନ୍ତି ନାମ ରୂପେ ବିହୀୟ  
 ତଥା ବିଦ୍ୱାନ ନାମ ରୂପାଦ୍ ବିମୁକ୍ତ  
 ପରାତ୍ପରଂ ପୁରୁଷ ମୁପେତି ଦିବ୍ୟମ୍ ।।

କବି ଏହି ଚିନ୍ତାଧାରାକୁ “ବ୍ରହ୍ମାଣ୍ଡ ଭୂଗୋଳ”ରେ ନିମ୍ନଭାବେ ପ୍ରକାଶ କରିଛନ୍ତି,

ନଦୀମାନେ ଯେ ମାର୍ଗେ ଯାନ୍ତି । ଏକା ସମୁଦ୍ର ଯେସନେ ମିଳନ୍ତି ।

ସେହିପରି ମନ ନିରୋଧ କଲେ । ପରମ ସୁଖ ପାଇ ସେ କାଲେ ।

ତୃତୀୟ ଅଧ୍ୟାୟ-୩୧/୩୨ ପଦ ।

ଅର୍ଥାତ୍ ନଦୀ ଯେପରି ନିଜର ରୂପକୁ ପରିତ୍ୟାଗ କରି ସମୁଦ୍ରରେ ନାନ ହୋଇଯାଏ, ସେହିପରି ସାଧକମାନେ ନିଜର ନାମ, ରୂପର ବନ୍ଧନରୁ ମୁକ୍ତ ହୋଇ ପରାପୁର ଦିବ୍ୟପୁରୁଷ ସହ ଏକାକାର ହୋଇଯାନ୍ତି । ସାଧନାଲାଭ୍ୟ ଜ୍ଞାନ କେବଳ ସାଧକର ବୌଦ୍ଧିକ କଳ୍ପନା ବିଳାସ ନୁହେଁ, ଏକ ଅନିବର୍ତ୍ତନୀୟ ଅନୁଭୂତି । ବ୍ରହ୍ମର ସାକ୍ଷାତ୍‌କାର ଏବଂ ତରମ ଅନୁଭୂତି ରୂପ ଏହି ଜ୍ଞାନ ବ୍ୟତୀତ ଇଶ୍ଵରଙ୍କ କୃପା ମିଳେ ନାହିଁ । କବି ‘ବ୍ରହ୍ମାଣ୍ଡ ଭୂଗୋଳ’ ଗ୍ରନ୍ଥର ବିଦେହ ରାଜନ ଉପାଖ୍ୟାନରେ ଜ୍ଞାନଯୋଗ ଓ ଭକ୍ତିଯୋଗର ଅନୁଭୂତି ମଧ୍ୟରେ ଏକ ସମନ୍ୱୟ ଆଣିଛନ୍ତି ।

ଷଡ଼ଚକ୍ର ସାଧନା ପରି ନିଷ୍ପାମ କର୍ମ ମଧ୍ୟ ସାଧକର ଅହଂକାରକୁ ଧୀରେ ଧୀରେ କ୍ଷୀଣ କରି ତା’ର ହୃଦୟ ଓ ବୁଦ୍ଧିକୁ ନିର୍ମଳ କରେ । ଏହି ଅବସ୍ଥାରେ ଚିତ୍ତ ତାତ୍ପର୍ଯ୍ୟ ଦୂର ହୋଇ ଭକ୍ତିର ହୃଦୟ ହୁଏ । ଭକ୍ତି ଦ୍ଵାରା ଆକୃଷ୍ଟ ହୋଇ ଯେତେବେଳେ ଭଗବାନଙ୍କ କୃପା ଭକ୍ତକୁ ପ୍ଲାବିତ କରେ, ସେତେବେଳେ ସେ ବ୍ରହ୍ମଜ୍ଞାନରେ ନିମଜ୍ଜିତ ହୋଇଯାଏ । ବ୍ରହ୍ମଜ୍ଞାନର ପୂର୍ଣ୍ଣତା ହିଁ ଭଗବତ୍ କୃପା । ବଳରାମ ଏହାକୁ ହିଁ ଭଗବାନଙ୍କ ଆଜ୍ଞା ଓ ନିର୍ମଳ ଆତ୍ମାରେ ହରି ଦେଖିବା ବୋଲି କହିଛନ୍ତି । ଏହି ମାର୍ଗରେ କର୍ମ ଓ ଭକ୍ତି ବ୍ରହ୍ମଜ୍ଞାନର ଅଧାନ । “ଉଦ୍ଧବ ଗୀତା”ରେ କବି କହିଛନ୍ତି,

ମୋହ ବାଧାଏ ବଣା ହୋଇଥିଲେ

ଏହା ଶୁଣିଣ ଚେତନା ପାଇଲେ ।

ଦର୍ପଣ ମାଜିଲେ କଳଙ୍କ ଗଲ ।

ଉଦ୍ଧବ ଗୋପାଳି ତେମନ୍ତ କଲ ।

ନିର୍ମଳ ଆତ୍ମାରେ ଦେଖିଲେ ହରି

ଆନନ୍ଦ ହୋଇ ଗୋପୀ ଦୁଃଖି କରି ।

‘ନାରଦ ଭକ୍ତି ସୂତ୍ରରେ ଭକ୍ତିକୁ ସର୍ବଫଳସ୍ଵରୂପା ରୂପେ ଉଲ୍ଲେଖ କରାଯାଇଛି । ବ୍ରହ୍ମାକୁମାର ନାରଦଙ୍କ ମତରେ ଭକ୍ତି କାହାରି ଅଧାନ ନୁହେଁ ।



ତସ୍ୟା ଜ୍ଞାନମେବ ସାଧନାମିତ୍ୟେକେ

ଅନ୍ୟୋନ୍ୟାଶ୍ରୟମିତ୍ୟନେ।

ସ୍ୱୟଂ ଫଳ ରୂପ ତେଽତି ବ୍ରହ୍ମକୁମାରଃ । (ଭକ୍ତି ସୁତ୍ର, ୨ ଟ/୩୦)

ଅର୍ଥାତ୍ କାହାରି କାହାରି ମତରେ ଭକ୍ତିର ସାଧନ ଜ୍ଞାନ । ଅନ୍ୟ ଆଚାର୍ଯ୍ୟଙ୍କ ମତରେ ଭକ୍ତି ଓ ଜ୍ଞାନ ପରସ୍ପରର ଆଶ୍ରୟ । ଅଥଚ ବ୍ରହ୍ମାକୁମାର ନାରଦଙ୍କ ମତରେ ଭକ୍ତି ସର୍ବଫଳରୂପା- ଏହା ସାଧନ ପୁଣି ସାଧ । ଏହି ମାର୍ଗର ଆଦର୍ଶ ଭକ୍ତ ହେଲେ ଗୋପାମାନେ । ଭାଗବତକୁ ଅନୁସରଣ କରି ବଳରାମ ଗୋପାମାନଙ୍କ ଭକ୍ତିମତାର ପ୍ରଶଂସା କରି କହିଛନ୍ତି,

ନାନା ପୁଣ୍ୟମାନ କରି ତ୍ରିପୁଟି ନୋହନ୍ତି ହରି  
ମୁନିମାନେ ନ ପାରନ୍ତି ଯାହାକୁ ସାଧୁ  
ସେ ଭାବ ତୁମ୍ଭେ ପାଇଲ ସଂସାରେ ସାର ହୋଇଲ  
ବିଷ୍ଣୁଭକ୍ତ ଲୋକ ତୁମ୍ଭେ ଏଡ଼େ ସୁବୁଦ୍ଧି ।

ଗୋପାମାନଙ୍କର ସାଧୁସଙ୍ଗ, ସତ୍, ଶାନ୍ତିବିଚାର ନଥିଲା । ସେମାନଙ୍କର ଶିକ୍ଷା-ଦାକ୍ଷା ବି ନଥିଲା । ବଶମଣିଷ ପରି ସେମାନେ ଥିଲେ ଅଜ୍ଞ ଓ ଅନାଚାରୀ । ଅଥଚ ଭଗବାନଙ୍କ କୃପାରୁ ସେମାନେ ଜ୍ଞାନୀ, ତପୀ ଓ ସନ୍ନ୍ୟାସୀମାନଙ୍କର ଦୁର୍ଲ୍ଲଭ ଭଗବାନଙ୍କୁ ଅତି ନିକଟରେ ପାଇପାରିଥିଲେ । ତେଣୁ ଭକ୍ତିମାର୍ଗର ପଥକ ନିକଟରେ ଜ୍ଞାନ-ସାଧନା ମୂଲ୍ୟହୀନ । ଭକ୍ତିହିଁ ଭକ୍ତିମାର୍ଗର ପଥପ୍ରଦର୍ଶକ ।

ବୈଷ୍ଣବ ପୂର୍ବୀଚାର୍ଯ୍ୟମାନଙ୍କର ଏ ପ୍ରକାର ଯୁକ୍ତି ସତ୍ତ୍ୱେ ଭାଗବତର ଗୋପାମାନେ ବହୁସ୍ଥଳରେ ନିଜର ଜ୍ଞାନଗାରିମାର ପରିଚୟ ଦେଇଛନ୍ତି । ଗୋପାମାନେ ଶ୍ରୀକୃଷ୍ଣଙ୍କୁ କହିଛନ୍ତି,

ନ ଖଲୁ ଗୋପାକା ନନ୍ଦନୋ ଭବା  
ନଖିଳ ଦେହିନାମନ୍ତରାତ୍ମ ବୃକ୍  
ବିଞ୍ଚନ ସାର୍ଥତୋ ବିଶ୍ୱଗୁପ୍ତୟେ  
ସଖ ଉଦେୟିବାନ୍ ସାତ୍ତ୍ୱତଂ କୁଳେ ।

ଅର୍ଥାତ୍ ଏକଥା ନିଶ୍ଚିତ ଯେ ଆପଣ କେବଳ ଯଶୋଦାଙ୍କ ପୁତ୍ର ନୁହନ୍ତି; ବରଂ ସମସ୍ତ ଦେହଧାରୀମାନଙ୍କର ଅନ୍ତଃକରଣର ସାକ୍ଷୀ । ହେ ସଖା ! ବ୍ରହ୍ମାଙ୍କ ପ୍ରାର୍ଥନା ଯୋଗୁଁ ଆପଣ ସମ୍ପୂର୍ଣ୍ଣ ଜଗତର ରକ୍ଷାକର୍ତ୍ତା ଭାବେ ଯଦୁକୁଳରେ ଅବତାର ଗ୍ରହଣ କରିଅଛନ୍ତି ।

ବଳରାମ ‘ଜଗନ୍ନାଥନ ରାମାୟଣ’ରେ ଗୋପୀନାଥଙ୍କ ପୂର୍ବଜନ୍ମ ସମ୍ପର୍କରେ ଯେଉଁ ସୂଚନା ଦେଇଛନ୍ତି, ସେଥିରୁ ଦୃଷ୍ଟକାରଣ୍ୟର ରକ୍ଷି ଥିବା ଜଣାଯାଏ । ଗଗନବାନ ଶ୍ରୀରାମଙ୍କ ଦୟାରୁ ସେମାନେହିଁ ଦ୍ଵାପର ଯୁଗରେ ଗୋପୀ ରୂପେ ଜନ୍ମଗ୍ରହଣ କରି ଶ୍ରୀକୃଷ୍ଣଙ୍କ ସହ ରାସକ୍ରୀଡ଼ାରେ ମଗ୍ନ ହୋଇଥିଲେ । ଶ୍ରୀରାମଙ୍କର ରମଣୀୟ ରୂପ ମୁନିମାନଙ୍କ ମନରେ ଯେଉଁ କାମନା ଜାଗ୍ରତ କରିଥିଲା, ତାହା ପରିତୃପ୍ତ ହେଲା, କୃଷ୍ଣ ରୂପରେ ।

ଗୋପୀମାନେ ଶ୍ରୀକୃଷ୍ଣଙ୍କୁ ପାଇଥିଲେ ଅତି ନିକଟରେ । ତେବେ ବି ମାୟା ମୋହରେ ବଶାହୋଇ ସେମାନେ ସାଂସାରିକ ସୁଖ ଆଶାରେ ଶ୍ରୀକୃଷ୍ଣଙ୍କ ପ୍ରକୃତ ସ୍ଵରୂପକୁ ଭୁଲି ଯାଇଥିଲେ । ଉତ୍ସବକ ଆଗମନ ଓ ଉପଦେଶ ଫଳରେ ସେମାନେ ଗଗନବାନଙ୍କ ସ୍ଵରୂପ ସମ୍ପର୍କରେ ସଚେତନ ହୋଇଗଲେ । ‘ଉତ୍ସବ ଗୀତା’ରେ କୁହାଯାଇଛି ।

ଧୂରୁଁ ଦେଖିଲେ ପାୟେ ପଡ଼ି ଶୋଭା  
କତିରେ ଥିଲେ ଓଳଟି ନୋହଇ ।।

ରୂପଗୋସ୍ଵାମୀ ଓ ଜୀବ ଗୋସ୍ଵାମୀ ପ୍ରମୁଖ ବୈଷ୍ଣବଚାର୍ଯ୍ୟମାନେ ଭକ୍ତିକୁ ‘କର୍ମଜ୍ଞାନ ଯଦୃତାମ୍’ ରୂପେ ଗ୍ରହଣ କରୁଥିବାବେଳେ ବଳରାମ ଆତ୍ମଜ୍ଞାନରୁ ଭକ୍ତି ଉଦ୍ରେକ ହେଉଥିବା କହିଛନ୍ତି । ଏହା ହିଁ ଥିଲା, ଗୀତା, ଭାଗବତ ଓ ଉପନିଷଦର ମହାନ ବାଣୀ । ‘ନାରଦ ଭକ୍ତି ସୁତ୍ର’ ଓ ଅନ୍ୟାନ୍ୟ କେତେକ ବୈଷ୍ଣବ (ବିଶେଷକରି ଚୈତନ୍ୟ ପରମ୍ପରା)ଙ୍କ ବ୍ୟତୀତ ଭାରତର ଅନ୍ୟ ଅଞ୍ଚଳର ବୈଷ୍ଣବମାନେ ଜ୍ଞାନରୁ ଭକ୍ତି ଉଦୟ ହେଉଥିବା ସ୍ଵୀକାର କରିଛନ୍ତି । ଓଡ଼ିଶାରେ କେବଳ ବଳରାମ ନୁହନ୍ତି, ତାଙ୍କର ଅନ୍ୟ ସଖାମାନେ ମଧ୍ୟ ଜ୍ଞାନକୁ ଭକ୍ତିର ସୋପାନ ରୂପେ ଉଲ୍ଲେଖ କରିଛନ୍ତି । ଯଶୋବନ୍ତ ଦାସଙ୍କ ଭକ୍ତି ଏ ସମ୍ପର୍କରେ ବିଶେଷ ଭାବେ ପ୍ରଶିଧାନଯୋଗ୍ୟ ।

ଜ୍ଞାନୀ ପରିପାକ ଲକ୍ଷ୍ୟ ଯେମନ୍ତ  
ନଳ କଦଳୀ ବାଏଁଶ ଯେମନ୍ତ ।

ଏମାନେ ଯେହ୍ନେ ଫଳି ଫୁଲି ମରି  
 ଜ୍ଞାନ ଫୁରିଲେ ହରି କଥା ସୁମରି ।  
 ସୁଜନ ଜ୍ଞାନୀର ଭାବ ଭଗତି  
 ସୁଜ୍ଞାନୀ ଲୋକର ଏମନ୍ତ ଗତି ।  
 ଜ୍ଞାନୀର ଉଠାଣି ଭଗତି ଯାଏ  
 ଭଗତି ଫୁରିଲେ ସରଜ କାଏ ।  
 ଭରମ ଜ୍ଞାନୀର ହେବୁ ଏମନ୍ତ  
 ଆପଣେ ତରି ତାରିଲା ଜଗତ ।  
 ପରମ ଗୋପ୍ୟାନ ମୁଖେ କହିଲା  
 ଏ ଭାବେ ସବୁରି ମିତ୍ର ହୋଇଲା ।  
 ସବୁରି ମନେ ପୁରି ସମତୁଳ  
 ଭଗତ ବାସନା ପୁରିଲା ଫୁଲ ।  
 ବାସନା ତ୍ରିଣା ବି ଅବଧେ ଧନ  
 ସଂପୂର୍ଣ୍ଣାନନ୍ଦ ସବୁରି ଜୀବନ ।  
 ଭଗତି ଭାବ ଅବଧେ ଅମୃତ  
 ପିବନ୍ତେ କ୍ଷୁଧା ନ ଲାଗଇ ଚିତ ।  
 ଜୀବନ ମୁକତି କଲୁଷ ଗଲା  
 ବାସନା ପୁରିଲା ବନ୍ଧିଆ ମଲା ।

ବଳରାମ ମଧ୍ୟ ନିଜେ ତରି ଜଗତକୁ ତାରିବାକୁ ଚାହିଁଥିଲେ । ସେ କ୍ଷତ୍ରଚକ୍ର  
 ସାଧନା କରୁଥିଲେହେଁ, ଯୋଗୀ ନଥିଲେ । ସେ ଥିଲେ ଗୃହସ୍ଥ । ଘରେ ରହି ସାଧନା  
 କରିବା ଥିଲା ତାଙ୍କର କାମ୍ୟ ।

କବି ନିଜକୁ ‘ମୁଁ ଶ୍ରୀ ଜଗନ୍ନାଥଙ୍କ ବେଟା’ କହି ଭଗବାନଙ୍କ ସହ ବିଭିନ୍ନ ଭାବେ  
 ଆତ୍ମୀୟତା ପ୍ରତିଷ୍ଠା କରି, ସାଧାରଣ ଲୋକଙ୍କ ପରି ଭଗବାନଙ୍କ ସହ କଥାବାର୍ତ୍ତା କରି  
 ତାଙ୍କ ଅଲୌକିକତାର ଯେଉଁ ବୀଜବିପନ କରିଥିଲେ, ତାହା ବିଭିନ୍ନ ଭାବେ ବିକଶିତ ଓ  
 ପଲ୍ଲବିତ ହୋଇ ବହୁ ଗ୍ରନ୍ଥର ସୃଷ୍ଟି ପାଇଁ ସହାୟକ ହେଲା । କବିଙ୍କ ଅଲୌକିକତା ପ୍ରଚାର  
 କରୁଥିବା ବିଭିନ୍ନ ଗ୍ରନ୍ଥକୁ ଦୁଇ ଭାଗରେ ବିଭକ୍ତ କରାଯାଇପାରେ ।

୧-କବିକ ଭଣିତା ଥିବା ଗ୍ରନ୍ଥ

୨-କବିକ ଜୀବନୀମୂଳକ ଗ୍ରନ୍ଥ

ପ୍ରଥମ ପର୍ଯ୍ୟାୟରେ ନିମ୍ନୋକ୍ତ ଗ୍ରନ୍ଥସବୁର ଗଣନା କରାଯାଇପାରେ:-

(୧) ଗୀତାବଳୀ

(୨) ଦୀପ୍ତିସାର ଗୀତା

(୩) ପଣସ ଚୋରା

(୪) ବଟ ଅବଳାଶ

(୫) ବେଦାନ୍ତ ସାର ଗୁପ୍ତଗୀତା

(୬) ବ୍ରହ୍ମ ଗୀତା (ଗଦ୍ୟ)

(୭) ବ୍ରହ୍ମ କୁଣ୍ଡଳୀ

(୮) ଭାବସମୁଦ୍ର

ଦ୍ୱିତୀୟ ବିଭାଗର ଗ୍ରନ୍ଥସବୁ ହେଲା :-

(୧) ଅମରକୋଷ ଗୀତା (ଦୈବଜ୍ଞ ବଳରାମ)

(୨) ଚଉରାଶୀ ଆଜ୍ଞା (ସୁଦର୍ଶନ ଦାସ)

(୩) ଚୈତନ୍ୟ ଭାଗବତ (ଶଶ୍ୱର ଦାସ)

(୪) ଦୀର୍ଘତା ଭକ୍ତି (ରାମ ଦାସ)

(୫) ଭକ୍ତ ମାଳିକା (ଜଗନ୍ନାଥ ଦାସ)

ଏହିସବୁ ଗ୍ରନ୍ଥରେ ବର୍ଣ୍ଣିତ ଉପାଖ୍ୟାନ କବିକ ଜୀବନର କୌଣସି ସତ୍ୟ ଘଟଣା ଉପରେ ଆଧାରିତ ନୁହେଁ । ଭାରତର ପ୍ରାୟ ସବୁ ଭକ୍ତଙ୍କ ସମ୍ପର୍କରେ ଏହିପରି ଗନ୍ଧସବୁ ସୃଷ୍ଟିହୋଇ ପ୍ରଚାରିତ ହୋଇଥାଏ । ଭକ୍ତଙ୍କ ଜୀବନରେ ହୁଏତ ଏପରି ଘଟଣା ଘଟି ନଥାଇପାରେ; କିନ୍ତୁ ଘଟିବା ଅସମ୍ଭବ ନୁହେଁ । ଭକ୍ତମାନେ ଆଲୌକିକ ପ୍ରତିଭାର ଅଧିକାରୀ । ଭଗବାନଙ୍କ ପରି ସେମାନେ ଗଢ଼ା କଲେ ବହୁ ଅସମ୍ଭବ କଥା ସମ୍ଭବ ହୋଇଥାଏ । ଭକ୍ତର ସ୍ୱର୍ଣ୍ଣରେ ମୃତ ବ୍ୟକ୍ତି ଜୀବନ ପାଏ, କୁଷ୍ଠରୋଗୀ ରୋଗମୁକ୍ତ ହୁଏ ଏବଂ ଭକ୍ତ ଗଢ଼ା କଲେ ଆତ୍ମଚାକ୍ଷୁଆ ଓ ପଣସ ମଞ୍ଜିରୁ ସମସ୍ତଙ୍କ ଆଖି ଆଗରେ ଗଛ ଫଳ ଫଳେ, ଫଳି ପାଚେ ଓ ଉପସ୍ଥିତ ଥିବା ଲୋକଙ୍କେ ସେହି ଫଳ ଭକ୍ଷଣ କରି ଚମତ୍କୃତ ହେବା ସଙ୍ଗେ ସଙ୍ଗେ ଭକ୍ତର ମହିମା ଗାନ କରନ୍ତି । ଏସବୁ ଗନ୍ଧ ଏତେ ଜୀବନ୍ତ ଭାବେ ପ୍ରକାଶିତ

ଯେ ଏସବୁକୁ ଅସ୍ୱୀକାର କରିବା ସମ୍ଭବ ନୁହେଁ । ଲୋକଙ୍କର ସାଧାରଣ ବିଶ୍ୱାସ ଯେ ସାଧକ ସିଦ୍ଧି-ଲାଭ କଳାପରେ ତାଙ୍କର ପ୍ରତ୍ୟେକ କାର୍ଯ୍ୟରେ ଅଲୌକିକତା ପ୍ରକାଶ ପାଏ । ସେତେବେଳେ ସାଧକ ନିକଟରେ ରାଜା, ମହାରାଜାମାନଙ୍କର ବୀରତ୍ୱ ଦିଗ୍‌ବିଜୟୀ ପଣ୍ଡିତମାନଙ୍କର ପାଣ୍ଡିତ୍ୟର ଦର୍ପ ଚୂର୍ଣ୍ଣ ହୁଏ । ସେମାନେ ଭକ୍ତି ଓ ସାଧକ ନିକଟରେ ଶରଣ ପଶି ସେମାନଙ୍କର ଜୀବନକୁ ସାର୍ଥକ କରନ୍ତି । ମଧ୍ୟକାଳରେ ଭକ୍ତମାନଙ୍କର ମହିମା ଏପରି ବୃଦ୍ଧି ପାଇଥିଲା ଯେ ରାଜାମାନେ ନିଜର ସୁରକ୍ଷା ପାଇଁ ରାଜନବର ନିକଟରେ ସଚ୍ଚମାନଙ୍କ ପାଇଁ ମଠସବୁ ନିର୍ମାଣ କରିଥିଲେ । ଏହିସବୁ ଚରିତ ଗ୍ରନ୍ଥକୁ ଅନୁଶୀଳନ କଲେ ଏଥିରେ ଦୁଇଟି ବିଶିଷ୍ଟ ପ୍ରବୃତ୍ତି ପରିଲକ୍ଷିତ ହୁଏ । (୧) ପାଷାଣ ଦଳନ (୨) ସାଧାରଣ ଲୋକଙ୍କ ଦୁଃଖ ଦୁର୍ଦ୍ଦଶାର ନିରାକରଣ ଅର୍ଥାତ୍ ପତିତ ଉଦ୍ଧାରଣ ।

ବଳରାମଙ୍କ ଭଣିତା ଥିବା ଗ୍ରନ୍ଥ ଓ ଅନ୍ୟାନ୍ୟ ଲେଖକଙ୍କ ରଚିତ ଜୀବନ-ଚରିତରୁ ପ୍ରାୟ ଏହିସବୁ ପ୍ରବୃତ୍ତି ଦେଖିବାକୁ ମିଳେ । ଭକ୍ତ ବଳରାମଙ୍କ ଅଲୌକିକ ମହିମା, ଭକ୍ତର ଭଗବାନଙ୍କୁ ବଶ କରିବାର କ୍ଷମତା, ଗୁଣ୍ଡିଚାଯାତ୍ରା ପ୍ରତି କବିଙ୍କର ଶ୍ରଦ୍ଧା, ପୁଣି କବିଙ୍କର ରସିକ ମନୋବୃତ୍ତି- ଏହିସବୁ ଉପାଦାନକୁ ନେଇ ପ୍ରାୟ ପ୍ରତ୍ୟେକ ଗ୍ରନ୍ଥ ରଚିତ ହୋଇଥିଲେହେଁ, ଏଥିମଧ୍ୟରେ ଭାବସମୂହ ଓ ଦାର୍ଢ୍ୟତା ଭକ୍ତି ପ୍ରସିଦ୍ଧ । ପ୍ରଥମର କବି ନିଜେ ବଳରାମ ଦାସ ଓ ଦ୍ୱିତୀୟ ଗ୍ରନ୍ଥର କବି ରାମ ଦାସ । କବିଙ୍କ ଭକ୍ତିମତ୍ତାର ଦୃଢ଼ତା ପ୍ରଦର୍ଶନ କବିଙ୍କ ମହିମା ପ୍ରଚାର ପାଇଁ ଏହି ଗ୍ରନ୍ଥଦ୍ୱୟ ରଚିତ ।

କବିଙ୍କ ଜୀବନର ଏହି ଘଟଣାଟି କୌଣସି ଏକ ରଥଯାତ୍ରା ଦିନ ଘଟିଥିବା ଉଭୟ ‘ଭାବସମୂହ’ ଓ ଦାର୍ଢ୍ୟତା ଭକ୍ତି’ରୁ ଜଣାଯାଏ । ‘ଦାର୍ଢ୍ୟତା ଭକ୍ତି’ର ଲେଖକ ଏହାର ସୂଚନା ଦେଇ ଲେଖିଛନ୍ତି,

ଅଶେଷ ଜନଙ୍କର ହିତେ  
ବିଜୟ ନନ୍ଦିଘୋଷ ରଥେ ।  
ଶ୍ରୀ ନନ୍ଦିଘୋଷ ଚଳିବାର  
ଆନନ୍ଦ କେ କହୁ ସଂସାର ।  
ଅଶେଷ ବାଦ୍ୟନାଦ ଶୁଣି  
ଆନନ୍ଦ ହୋଇଲା ଧରଣୀ ।

ପୁରୀର ବଡ଼ଦାଣ୍ଡରେ ରଥଯାତ୍ରାର ଏହି ଅପୂର୍ବ ମହୋତ୍ସବ ଚାଲିଥିବାବେଳେ ଭକ୍ତ ବଳରାମ ଗଣିକା ମନ୍ଦିରରେ ମଉ ଥିଲେ । ରଥ ଚଳିବାର ଧ୍ୱନି ତାଙ୍କୁ ଶ୍ରୀକୃଷ୍ଣଙ୍କ

ବଂଶୀ ଧ୍ବନି ପରି ବିମୋହିତ କଲା । ସେ ନିଜର ବାସ୍ତବ ସ୍ଥିତିକୁ ଭୁଲିଗଲେ । ଶୁଚି ଓ  
ଅଶୁଚିର ପ୍ରଶ୍ନ ତାଙ୍କ ନିକଟରେ ଲୋପ ପାଇଗଲା । ବେଶ୍ୟାର ରୂପ ଓ ମମତା, ଜଗନ୍ନାଥଙ୍କ  
ଆକର୍ଷଣ ନିକଟରେ ତୁଳ ହୋଇଗଲା । ସେ ବେଶ୍ୟାର ଆଲିଙ୍ଗନକୁ ତ୍ୟାଗକରି ସେହି  
ବେଶରେ ନନ୍ଦିଘୋଷ ରଥ ଉପରେ ଆରୋହଣ କଲେ ।

ଉଠିଲା ନନ୍ଦିଘୋଷ ରଥେ  
କର ନିବେଶି ଅଛି ମାଥେ ।  
କଳାଶ୍ରୀମୁଖକୁ ଅନାଇ  
ଅନେକ ମତେ ବାହୁନଇ ।  
ସେବକ ଅନାଇଣ ଦେଲେ  
କ୍ରୋଧରେ ଦାସକୁ ବୋଇଲେ ।

ବଳରାମ ସମସ୍ତଙ୍କର ଚିହ୍ନାଲୋକ । ଜ୍ଞାନୀ ଓ ଭକ୍ତ ଭାବରେ ସେ ସମ୍ମାନିତ ।  
ଅଥଚ ଗଣ୍ଡଦେଶରେ ତାମ୍ବୁଲର ଗାର ଓ ଦେହରେ କୁକୁମର ଦାଗ ଲଗାଇ ପୁଣି ଶୁଚି ନ  
ହୋଇ ସେ ରଥ ଉପରେ ଆରୋହଣ କରିବାକୁ ପଶ୍ୟାମାନେ କ୍ରୋଧାନ୍ବିତ ହୋଇ ତାଙ୍କୁ  
ଗାଳିଦେଲେ ଓ ରଥ ଉପରୁ ଗଳାଧକ୍ତା ଦେଇ ତଳକୁ ଠେଲିଦେଲେ । ସେହି ସମୟର  
ବର୍ଣ୍ଣନା ଦେଇ ରାମ ଦାସ ଲେଖିଛନ୍ତି,

ଗଣ୍ଡେ ତୋ ତାମ୍ବୁଲର ଗାର	କୁକୁମେ ଦେହ ଜରଜର ।
ଅତି କଦର୍ଯ୍ୟ ତୋର କାୟେ	ଦିଶୁଛି ଖଣ୍ଡ ଚିତ୍ର ପ୍ରାୟେ ।
ସ୍ନାନ ଶଉଚ ତୋର ନାହିଁ	ଥିଲୁ ତୁ ବେଶ୍ୟାଘରେ ଶୋଇ ।
କିମ୍ପା ତୁ ଚଢ଼ିଲୁ ରଥର	ଭକତ ପଣ ପୋତୁ ତୋର ।
କେ ତୋତେ ବୋଲେ ଜ୍ଞାନବନ୍ତ	ଦେଖୁ ହୋ ପ୍ରଭୁ ଜଗନ୍ନାଥ ।
ବ୍ରହ୍ମା ଇନ୍ଦ୍ରାଦି ଯା'ର ପାଦେ	ସେବା କରନ୍ତି ଅପ୍ରମାଦେ ।
ତାହାଙ୍କୁ ତୋର ଭୟ ନାହିଁ	ଆସିବୁ ଶୁଚିବନ୍ତ ନୋହି ।
ଏମନ୍ତ ବୋଲି କୋପ ଭରେ	ସେବକମାନେ ଯେ ଯାହାରେ ।
ଗଲେ ଅନେକ ଧକ୍କା ଦେଲେ	ରଥରୁ ପେଲି ପକାଇଲେ ।
ନାନା କୁବାକ୍ୟ ଗାଳି ଦେଇ	କହ ତୋ ବାପ ଆଗେ ଯାଇ ।
ସବୁରି ମୁଖରୁ ନିରାଶ	ପାଇଲା ବଳରାମ ଦାସ ।

ଭକ୍ତ ବଳରାମଙ୍କର ଅଭିମାନର ସାମା ରହିଲା ନାହିଁ । ସେ କଳାଶ୍ରୀମୁଖକୁ ଅନାଇ  
ଅତ୍ୟନ୍ତ କରୁଣ ସ୍ଵରରେ ନିଜ ହୃଦୟର ବ୍ୟଥା ଜଣାଇ, ସେ ସ୍ଥାନ ତ୍ୟାଗ କରି ସମୁଦ୍ରକୂଳକୁ  
ଚାଲିଗଲେ । ଯିବାବେଳେ ଅଭିମାନଭରା କଣ୍ଠରେ ଭଗବାନଙ୍କୁ ନିଜ ଦୁଃଖ ଜଣାଇ  
କହିଲେ,

ମୁଁ ଯେବେ ତୋହର ସେବକ     । ତୁ ଯେବେ ମୋ ପ୍ରାଣନାୟକ  
ଅନ୍ୟ ଶରଣ ମୋର ଥିଲେ     । ତାହା ବୁଝିବୁ ତୁହି ଭଲେ ।  
ଆବର କହୁଅଛି ଯାହା     । ଶୁଣ ପ୍ରତନା ପ୍ରାଣଶିଆ ।  
କୋଟିଏ ବ୍ରହ୍ମାଣ୍ଡ ହୋଇବ     । ଗୋଟିଏ ପ୍ରଭୁ ହୋଇଥିବ ।  
ତା'ର ସେବକ ହାନି ନାହିଁ     । ସେ ପ୍ରଭୁ ଯେବେ ନବୁଝିବ ।  
ସେ ନଜା ହେବଟି କାହାର     । ତୋ ହୃଦ-ପଦ୍ମରେ ବିଚାର ।  
ଅଧିକ କି କହିବି ମୁହିଁ     । ତୁମ୍ଭେ ମୋ ଜୀବର ଗୋସାଇଁ ।  
ଯେ ଦଣ୍ଡ ଉଚିତ ମୋହର     । ବୋଲି ଚଳିଲା କ୍ରୋଧଭର ।

କବିଙ୍କର ଏକମାତ୍ର ଭରସା ଥିଲେ ନୀଳାଚଳପତି ଜଗନ୍ନାଥ । ତାଙ୍କ ଦୁଃଖ ଦୁର୍ଦ୍ଦଶା  
ବେଳେ ସେ ତାଙ୍କୁ ହିଁ ତାଙ୍କି ବିପଦମୁକ୍ତ ହେଉଥିଲେ । ଅଥଚ ତାଙ୍କରି ସମ୍ମୁଖରେ ସେ  
ପାଇଲେ ଏହି ଦାରୁଣ ଅପମାନ । କବି ସହ୍ୟ କରିନପାରି ଗର୍ଜା ବିରୁଦ୍ଧରେ ସମୁଦ୍ରକୂଳର  
ବାକିମୁହାଣସ୍ଥିତ ବାଲିକୁଦରେ ପହଞ୍ଚିଲେ । ବାଲିକୁଦ ହିଁ ଥିଲା କୃଷ୍ଣ ଓ ଗୋପାଙ୍କ ବିରହ  
ଓ ମିଳନର ସ୍ଥାନ । ସେଠାରେ ତିନୋଟି ରଥ ବାଲିରେ ତିଆରି କରି ଭଗବାନଙ୍କୁ ଧ୍ୟାନ  
କଲେ । ସେଠି ହୃଦୟ ହେଲା ଭଗବାନଙ୍କ ଚକ୍ରାସନ । ଧର୍ମାର୍ଥ ହେଲା ଓଷ୍ଠ । ମନ  
ହେଲା ପାଟତୋର । ଆନନ୍ଦ ହେଲା ଦାଣ୍ଡ, କଞ୍ଚନା ହେଲା ଦଉଡ଼ି, ପ୍ରକୃତି ହେଲେ  
ବେଠିଆ, ସୁଗୁଣ ହେଲା ସାରଥୀ, ସୁବୁଦ୍ଧି ହେଲା ରାଜା, ମହତ ଗୁଣ ହେଲା ଘଣ୍ଟା,  
ଆଦୂର ଶବ୍ଦ ହେଲା ଶଙ୍ଖ ଧ୍ବନି, ଜାଗ୍ରତ ଭାବ ହେଲା ପରୀକ୍ଷା, ପଞ୍ଚପ୍ରାଣ ହେଲେ  
ବିପ୍ରଗଣ, ସୁବୁଦ୍ଧି ହେଲା ପଣ୍ଡା । କଞ୍ଚାନାମାର୍ଗରେ ପୂଜା ଆରମ୍ଭ ହେଲା । ଏହି ଦିବ୍ୟରଥରେ  
ଭୟ, କ୍ରୋଧ, ତାମସ, କୁଟିଳତା, କପଟତା, ହାନତା, କୁମତି, ମିଥ୍ୟା, ଲୋଭ, ମଦ,  
ମସ୍ତର, ଦାୟିକତା ତଥା ନାସ୍ତିକତାର ସ୍ଥାନ ନଥିଲା । ଏହି ରଥକୁ ତିଆରି କରି କବି ତାଙ୍କୁ  
ଧ୍ୟାନଚକ୍ଷୁରେ ନିରୀକ୍ଷଣ କଲେ,

କେବଳ ଅଭିମାନ ଧରି     । ଚାହିଁ ଯେ ଅଛି ବକ୍ରକରି ।  
ହୃଦେ ଆନନ୍ଦ ମୁଖେ ଦୁଃଖ     । ତାହା ଜାଣିଲେ ପଦ୍ମମୁଖ ।

ଜଗନ୍ନାଥ ଆସି ଏହି ଦିବ୍ୟରଥରେ ବିଜେ କଲେ । ବଡ଼ଦାଣ୍ଡରେ ରଥ ଅଟଳ ହୋଇଗଲା । ଶ୍ରୀକ୍ଷେତ୍ରରେ ସମସ୍ତ ଲୋକ ଏକଜୁଟ ହୋଇ ରଥକୁ ଟାଣିବାକୁ ଆରମ୍ଭ କଲେ । ନିଜେ ଗଜପତି ପ୍ରତାପରୁଦ୍ର ଆସି ରଥ ଟାଣିଲେ । ମଉହସ୍ତୀ ସବୁକୁ ନିୟୋଜିତ କରାଗଲା । କୌଣସିପକ୍ଷେ ରଥ ନ ଚଳିବାରୁ ରାଜା କୁଶାସନ କରି ଭଗବାନଙ୍କ ନିକଟରେ ଶରଣ ଗଲେ । ଭଗବାନଙ୍କର ଦୟା ହେଲା, ସେ ରାଜାଙ୍କୁ ସମୋଧାନ କରି କହିଲେ,

ଏବେ ମୁଁ କହୁଅଛି ତୋତେ । ହେ ରାଜା ଶୁଣ ଶୁଣ ଚିତ୍ତେ  
ମୋର ଭକତ ଯେଉଁ ଜନ । ମୋହର ନାମ କରେ ଗାନ  
ସେ କେବେ ଅଶ୍ରୁତି ନୁହଇ । ସର୍ବଦା ଶ୍ରୁତିମତ ଦେହୀ ।

ଭକ୍ତର ଜୟ ହେଲା । ଅପରାଧୀମାନେ ଦଣ୍ଡିତ ହେଲେ । ରାଜାଙ୍କ ଅନୁରୋଧକ୍ରମେ ବଳରାମ ରଥରେ ଆସି ବସିବାରୁ ରଥ ଟାଣିବାକୁ ଆରମ୍ଭ କଲା । ବଳରାମ ଦାସ ଆନନ୍ଦରେ ଭଗବାନଙ୍କୁ ସ୍ମୃତି କରିବାକୁ ଲାଗିଲେ ।

ବୋଇଲେ ନମୋ ମହାବାହୁ । ଭକତ ବସୁଙ୍କ ବୋଇଭାଉ ।  
ନାମ କରୁଣା ମହାମେରୁ । କିହ୍ନେ ଦୁବ କରୁ ଦାରୁ ।  
ଏବେ ମୁଁ କହୁଅଛି ତୋତେ । ହୋ ପ୍ରଭୁ ବିଜେ କର ରଥେ ।  
ଦୂରିତେ ରଥ ଚଳିଯାଉ । ପ୍ରଭୁ ମହିମା ରହିଥାଉ ।

ରାମ ଦାସଙ୍କ ବର୍ଣ୍ଣିତ ଉପାଖ୍ୟାନରେ ସତ୍ୟତା ନଥାଇପାରେ; କିନ୍ତୁ ଭକ୍ତି ସାହିତ୍ୟ ଦୃଷ୍ଟିରୁ ଏହାର ପ୍ରତ୍ୟେକ ପଂକ୍ତି ଅତ୍ୟନ୍ତ ଉପାଦେୟ । ଭଗବାନ ସବୁବେଳେ ଭକ୍ତର ଅଧୀନ । ଭକ୍ତର କରୁଣା ନିବେଦନ ନିକଟରେ ସବୁପ୍ରକାର ପୂଜା, ଅର୍ଚ୍ଚନା ଚାଲୁ । ଭକ୍ତି ଧର୍ମର ଏହାହିଁ ମୁଖ୍ୟ ଡ଼ଗ୍ ।

ବଳରାମଙ୍କ ଭଣିତା ଥିବା ‘ଭାବସମୁଦ୍ର’ରେ ଏହି ଉପାଖ୍ୟାନ ବର୍ଣ୍ଣିତ ହୋଇଥିଲେହେଁ, ଏଥିରେ ଘଟଣା ଅପେକ୍ଷା ଭାବ-ଭକ୍ତି ଉପରେ ବିଶେଷ ଗୁରୁତ୍ବ ଦିଆଯାଇଛି । ଭକ୍ତିଯୋଗର କାକୁତି, ମିନତି, ଆତ୍ମନିବେଦନ, ଆତ୍ମସମର୍ପଣ, ଭଗବାନଙ୍କ ମହିମା ଗାନ, ନାମକୀର୍ତ୍ତନ, ସ୍ମୃତି, ଭଗବାନଙ୍କ ସହ ଆତ୍ମାୟତା ଓ ଅଭିମାନ ପ୍ରଭୃତି ବହୁ ରୂପରେ ସେ ଭଗବାନଙ୍କଠାରେ ନିଜର ଅଭିମାନ ଜଣାଇଛନ୍ତି । ଏଥିରେ ପ୍ରେମଭକ୍ତି ବିଭିନ୍ନ ଧାରାରେ ପ୍ରବାହିତ । ପ୍ରେମଭକ୍ତି ଦୃଷ୍ଟିରୁ ଏହା ଏକ ସୁନ୍ଦର ଗ୍ରନ୍ଥ । ପଞ୍ଚସଖାମାନେ



ସାଧନାର ଯେଉଁ ମାର୍ଗ ଅବଲମ୍ବନ କରିଥିଲେ, ଧର୍ମ ସମ୍ପର୍କରେ ସେମାନେ ଯେଉଁ ଭାବେ ଚିନ୍ତା କରୁଥିଲେ, ସେ ସବୁର ବହୁ ନିଦର୍ଶନ ‘ଭାବସମୁଦ୍ର’ରୁ ମିଳେ । ବଳରାମଙ୍କ ଜୀବନ-ଦର୍ଶନ ଜାଣିବା ପାଇଁ ଏହା ଏକ ଉପାଦେୟ ଗ୍ରନ୍ଥ ।

ବଳରାମ ଜଗନ୍ନାଥଙ୍କ ବ୍ୟତୀତ ଆଉ କୌଣସି ଦେବତାଙ୍କୁ ପୂଜା କରୁନଥିଲେ । ବ୍ରତ, ଉପାସନାର ମଧ୍ୟ ସେ ବିରୋଧୀ ଥିଲେ । ମାଳା, ତିଳକ ଧାରଣ କରି ବୈଷ୍ଣବ ରୂପରେ ସଂସାର-ଜ୍ରମଣ ପାଇଁ ସେ ଚାହିଁନଥିଲେ । ଏହି ଭାବନାକୁ ପ୍ରକାଶ କରି ‘ଭାବସମୁଦ୍ର’ରେ ଲେଖାଯାଇଛି,

ନ କଲି ବ୍ରତ ମୁଁ ନ କଲି ତପ  
ନ ସେବିଲି ଆଉ ଦେବତା ରୂପ ।  
ନାଥ ମୁଁ ତୋହ ବିନ୍ଦୁ ଆନେ ନାହିଁ  
କାହାକୁ ବେଦନା କହିବି ଯାଇ ।

ସାଧାରଣତଃ ସାଧକମାନେ ମୁକ୍ତି କାମନା କରି ବିଭିନ୍ନ ମାର୍ଗରେ ଭଗବାନଙ୍କ ଅର୍ଚ୍ଚନା କରିଥାନ୍ତି । ବଳରାମ ‘ଜଗମୋହନ ରାମାୟଣ’ରେ ଏ ସମ୍ପର୍କରେ କହିବାକୁ ଯାଇ ଉଲ୍ଲେଖ କରିଛନ୍ତି ଯେ, ସେ ଚାହିଁଲେ ବୈକୁଣ୍ଠକୁ ଯାଇପାରିବେ; କିନ୍ତୁ ସେ ତା’ ନ ଚାହିଁ ଚାହିଁଛନ୍ତି, ଭଗବାନଙ୍କ ସାନ୍ନ୍ଦିଧ୍ୟ । ‘ଭାବସମୁଦ୍ର’ରେ ମଧ୍ୟ ଅଛି-

ଭକ୍ତି ଦେଲେ ମୁକ୍ତି ମାଗଇ ନାହିଁ  
ବଳରାମ ଦାସ ଭକ୍ତି ସାଧଇ ।

ବଳରାମ ଜଗନ୍ନାଥଙ୍କୁ ଅବତାରୀ ରୂପେ ଗ୍ରହଣ କରିଥିଲେ । ସେଥିପାଇଁ ସେ ରାମଙ୍କୁ ଜଗନ୍ନାଥଙ୍କ ‘ସପ୍ତମ ଅବତାର’ ବୋଲି କହୁଥିଲେ । ଅନ୍ୟ ଅବତାରସବୁ ଜଗନ୍ନାଥଙ୍କଠାରୁ ଜନ୍ମ । ପୁଣି ପ୍ରତି ଅବତାରରେ ବଳରାମ ହିଁ ତାଙ୍କର ଦାସ ।

ବୌଦ୍ଧ କଳଙ୍କି ନାନା ରୂପେ ହେଉ  
ବଳରାମକୁ ପାଦରେ ଖଟାଉ ।

ବଳରାମ ଭଗବାନଙ୍କ ପ୍ରତ୍ୟେକ ଅବତାରରେ ତାଙ୍କ ସହ ରହି, ତାଙ୍କ ଲୀଳା

ଦର୍ଶନର ସୌଭାଗ୍ୟ ଲାଭ କରିଥିଲେ ।

ତୋତେ କି ବୋଲିବି ମୋର କରମ  
ତୋ ବୋଲେ କିମ୍ପା ହେଉଛି ନରମ ।  
ନାଥ ତୁ କେତେ ମତେ ବୁଝାଇଲୁ  
ଘେନିଶ ଅବତାର ଭିଆଇଲୁ ।

ଷୋଡ଼ଶ ଶତାବ୍ଦୀରେ ଭଗବାନଙ୍କ ନାମ କାର୍ତ୍ତନକୁ ସବୁପ୍ରକାର ସାଧନା ମାର୍ଗଠାରୁ  
ଶ୍ରେଷ୍ଠ ଭାବେ ବିଚାର କରାଯାଉଥିଲା । ଭଗବାନଙ୍କ ଗୋଟିଏ ନାମ ଥରେ ଜପ ବା  
ସ୍ମରଣ କଲେ କୋଟି କୋଟି ପାପ କ୍ଷଣକେ ନାଶ ହୋଇଯାଏ । ଏହାର ସୂଚନା ମିଳେ  
ବହୁ ବୈଷ୍ଣବ ଗ୍ରନ୍ଥରେ । ‘ଭାବସମୁଦ୍ର’ରେ ରହିଛି,

କୋଟିଏ ତୀର୍ଥରେ କୋଟିଏ ଧନ,  
କୋଟିଏ ଭୂମି ଦେବା ମହାଦାନ ।  
ନାଥ ତୋ ଗୋଟିଏ ନାମ ଜପିବା,  
କୋଟିଏ ବେଳ କାଶୀରେ ଝାସିବା ।

ଭଗବାନ ଜଗନ୍ନାଥଙ୍କ ସେବକ ଥିଲେ ଓ ଜଗନ୍ନାଥଙ୍କ ନାମ ଜପ କରୁଥିଲେ ବି  
ତାରକ ବ୍ରହ୍ମନାମ ଅର୍ଥାତ୍ ରାମନାମକୁ ଅତ୍ୟଧିକ ଶ୍ରଦ୍ଧା କରୁଥିଲେ । ଜଗମୋହନ ରାମାୟଣ  
ପ୍ରାରମ୍ଭରେ ସେ ସେଥିପାଇଁ ରାମନାମର ମହିମା ଗାନ କରିଛନ୍ତି । ‘ଭାବ ସମୁଦ୍ର’ରେ ବି  
ଅଛି,

ତାରକା ନାମଟି ଗୋବିନ୍ଦ ନାମ  
ବଳରାମ ଦାସ ଭାବେ ଶ୍ରୀରାମ ।

ବଳରାମଙ୍କ ମତରେ ଜଗନ୍ନାଥ ଧାମ ସବୁଠାରୁ ଶ୍ରେଷ୍ଠ । ପଞ୍ଚସଖାମାନେ ଏହି  
କଥାରେ ବିଶ୍ୱାସ ରଖିଥିଲେ । ଦିବାକାର ଦାସ ‘ଜଗନ୍ନାଥ ଚରିତାମୃତ’ ଗ୍ରନ୍ଥରେ ଓ  
ବଳରାମ ‘ବେଦାନ୍ତସାର ଗୁପ୍ତଗୀତା’ରେ ଓ ଜଗମୋହନ ରାମାୟଣ’ରେ ଜଗନ୍ନାଥ ଧାମର  
ସାର୍ବଭୌମତ୍ୱ ସ୍ୱୀକାର କରିଛନ୍ତି । ‘ଭାବସମୁଦ୍ର’ରେ ଏହି ଭାବଧାରା ନିମ୍ନୋକ୍ତ ପଦ୍ଧତିରେ  
ପ୍ରକାଶିତ-

ଅପାର କାଳର ବୁଢ଼ାଦିଅଁ ଗୋଟି  
 ସବୁ ଦେବଦେବୀ ତୋ ବେଟା ବେଟୀ ।  
 ନାଥ ତୁ ଅନେକ କାଳ ପୁରୁଣା  
 ତୋତେ ନ ଜାଣିଣ ହୁଅନ୍ତି ବଣା ।

କବି ବଳରାମଙ୍କ ଜୀବନ ସମ୍ପର୍କରେ ଏଥିରୁ କେତେକ ସୂଚନା ମିଳେ । ଏହି  
 ଗ୍ରନ୍ଥ ଅନୁଯାୟୀ କବି ବାଲ୍ୟକାଳରୁ ଭଗବାନଙ୍କ ଅସୀମ କରୁଣା ଜାଣି କରି ଶ୍ରୀକ୍ଷେତ୍ରରେ  
 ସୁଖରେ ରହୁଥିଲେ । ଭଗବାନଙ୍କ ମାୟାମୋହରେ ଆବଦ୍ଧ ହୋଇ ସେ ଆଉ କାହାରିକୁ  
 ଭ୍ରଷ୍ଟେପ କରୁନଥିଲେ । ଆଜି ସେ କିନ୍ତୁ ଅପମାନିତ ସାମାନ୍ୟ ରାଜା ଦ୍ଵାରା । ଏଥିପାଇଁ  
 କବି ଦାୟୀ କରିଛନ୍ତି ଜଗନ୍ନାଥଙ୍କୁ ।

ବାଳୁତ କାଳହୁଁ ଜଗାଉ ମୋହ  
 ଏବେ କିମ୍ପା ଆଉ ନୋହିବ କୋହ ।  
 ନାଥ ତୁ ଦୟାରେ ମାୟା ଜଗାଉ  
 ଏବେ କିସ ପାଇଁ ମୋହ କରାଉ ।  
 x                      x                      x  
 ଯେତେବେଳେ ଦଶ ବରଷୁଁ ସାନ  
 ମନରେ କିମ୍ପା ନ ପାଇଲୁ ଆନ ।  
 ନାଥ ତୁ ଏତେହେଁ କି କି ବିଚାରୁ  
 ନିଶାପ ହୋଇଲେ ନ ପୁଣି ହାରୁ ।

‘ଦାର୍ଢ଼୍ୟତା ଭକ୍ତି’ ଓ ‘ଭାବସମୁଦ୍ର’ରେ ପ୍ରାୟ ଏକା ଉପାଖ୍ୟାନ ବିଭିନ୍ନ ଭାବେ  
 ବର୍ଣ୍ଣିତ ହୋଇଥିଲେହେଁ ଏଥିରେ ତଥ୍ୟଗତ ପାର୍ଥକ୍ୟ ପରିଦୃଷ୍ଟ ହୁଏ । ‘ଦାର୍ଢ଼୍ୟତା ଭକ୍ତି’  
 ଅନୁଯାୟୀ ବଳରାମଙ୍କୁ ଅପମାନିତ କରିଥିବାରୁ ସେବକମାନେ ଦଣ୍ଡିତ ହୋଇଥିଲେ ।

ସେବକମାନଙ୍କୁ ରାଜଣ । ଦାସ ଦୋରେହା ଯେତେ ଜନ ।  
 ବନ୍ଧାଜା ଯୋଡ଼ି ଯୋଡ଼ି କରି । ଗଲେ କୁଠାରଛନ୍ତି ଧରି ।।  
 ଦଣ୍ଡେ ଡିରଣି ଧରାଇଲେ । ପଛ ହାବୁକା ତାଙ୍କୁ ଦେଲେ ।

ଅଥଚ ‘ଭାବସମୁଦ୍ର’ରେ ନିଜେ ରାଜା ଏହି ଦଣ୍ଡରେ ଦଣ୍ଡିତ ହୋଇଥିଲେ ।

ଗଳଥା ମାରି ଆଣନ୍ତି ରାଜାକୁ  
 ଦୁଇ ହାତ ବନ୍ଧା ପଛ ଆଡ଼କୁ ।  
 ପହଞ୍ଚିଲେ ସେ ପଡ଼ିଲା ଭୂମିର  
 ବୁକୁ ଥୋଡ଼ି ଯେ ବାଲି ଜରଜର ।  
 ଦନ୍ତେ ଡିରଣ ଗଳାରେ କୁଠାର  
 ଦେଖି ବଳି ଚିତ୍କାର ଚକ୍ରଧର ।

‘ଦାର୍ଢ୍ୟତା ଭକ୍ତି’ରେ ରାଜାଙ୍କ ନାମ ପ୍ରତାପରୁଦ୍ର ଥିବାବେଳେ ‘ଭାବସମୁଦ୍ର’ରେ କୌଣସି ନା ନାହିଁ । ତେବେ ବଳରାମଙ୍କ ସମକାଳୀନ ଭାବେ ପ୍ରତାପରୁଦ୍ରଙ୍କୁ ଗ୍ରହଣ କରାଯାଇପାରେ । ରଥଯାତ୍ରାବେଳେ ସେ ଗଜପତି ନୁହନ୍ତି । ଛାର ଚଣ୍ଡାଳ ପରି ସେ ଛେରାପହଁରା କାର୍ଯ୍ୟ କରନ୍ତି । କୃଷ୍ଣ ଦାସ କବିରାଜ କୃତ ‘ଚୈତନ୍ୟ ଚରିତାମୃତ’ ଗ୍ରନ୍ଥରୁ ଜଣାଯାଏ ଯେ ପ୍ରତାପରୁଦ୍ର ବଡ଼ଦାଣ୍ଡରେ ଠିଆହୋଇ ଜଗନ୍ନାଥଙ୍କ ରଥଯାତ୍ରା ଦେଖୁଥିବାବେଳେ ଶ୍ରୀନିବାସ ମଧ୍ୟ ତାଙ୍କୁ ଏହିଭାବେ ଅପମାନିତ କରିଥିଲେ । ଗଜପତି ପ୍ରତାପରୁଦ୍ରଙ୍କୁ ଅପମାନିତ କରିବାହିଁ ଥିଲା ସତେଯେପରି ସେ ଯୁଗର ବୈଷ୍ଣବମାନଙ୍କ ମହାନ ଧର୍ମ । ବୈଷ୍ଣବମାନଙ୍କୁ ଏ ସମ୍ପର୍କରେ ପଚାରି ଲାଭ ନାହିଁ । ସେମାନେ ତ ଏହାକୁ ନିଶ୍ଚିତଭାବେ ସତ୍ୟ କଥା କହିବେ । ପ୍ରମାଣ ବି କରିବାକୁ ପଛାଇବେ ନାହିଁ । କିନ୍ତୁ ସାଧାରଣ ଦୃଷ୍ଟିରୁ ଏହା ଅସମ୍ଭବ ମନେହୁଏ । ହେଲା ପ୍ରତାପରୁଦ୍ର ଗଳଥା ଖାଇଲେ; କିନ୍ତୁ କିଏ ଦେଲା ? ତାଙ୍କରି ସେବକମାନେ ତାଙ୍କୁ ଏପରି ଦୁର୍ଭିକ୍ଷା ଦେଇଥିବେ କି ? ପୁଣି ସବୁଠାରୁ ମଜା କଥା ହେଉଛି, ଏ ସବୁ ଘଟଣା ଘଟୁଥିବାବେଳେ ରାଣୀ, ଜେମା, ଯାତ୍ରାକାରୀ ଓ ଚତୁରଙ୍ଗ ସେନା ଦର୍ଶକ ଭାବେ ଉପସ୍ଥିତ ଥିଲେ ଓ ସମସ୍ତଙ୍କ ସମ୍ମୁଖରେ ରାଜାଙ୍କୁ ଏହିପରି ଅପମାନିତ କରି ବଡ଼ଦାଣ୍ଡକୁ ଅଣାଯାଇଥିଲା ।

ବଳରାମଙ୍କ ଅଲୌକିକତା ପ୍ରଚାର କରୁଥିବା ଅନ୍ୟ ଏକ ଗ୍ରନ୍ଥ ହେଉଛି, ବଟ ଅବକାଶ । ଏଥିରେ ଜଗନ୍ନାଥଙ୍କ ସହ କବି ଲଙ୍କା ଯାଇ ବିଭୀଷଣର ଅଭ୍ୟର୍ଥନା ଗ୍ରହଣ କରି ନୀଳାଚଳକୁ ଫେରିଆସିଛନ୍ତି । ଏସବୁ ଘଟଣା ଗୁପ୍ତରେ ହୋଇଥିଲେହେଁ କବିଙ୍କ ଦୁର୍ଭାଗ୍ୟକୁ ଜଗନ୍ନାଥଙ୍କ ସୁନାଝରିଟି ଭୁଲକ୍ରମେ କବିଙ୍କ ପାଖରେ ରହିଯାଇଛି । ପରଦିନ ପଣ୍ଡାମାନେ ସୁନାଝରିକୁ ନଦେଖି ଏହାର ଅନୁସନ୍ଧାନ କରିଛନ୍ତି । ଶେଷରେ ଏହା ବଳରାମଙ୍କ ପାଖରୁ ମିଳିଛି । ପଣ୍ଡାମାନେ କାଳ ବିଳମ୍ବ ନକରି ବଳରାମଙ୍କୁ ଚୋରର ଅପବାଦ ଦେଇ

ରାଜାଙ୍କ ନିକଟରେ ଫେରାଦ ହୋଇଛନ୍ତି । ବଳରାମଙ୍କର ପରୀକ୍ଷା ପୁଣି ଆରମ୍ଭ ହୋଇଛି । ସବୁଥର ପରି ଏଥର ମଧ୍ୟ ଜଗନ୍ନାଥ କବିଙ୍କୁ ବିପଦରୁ ରକ୍ଷାକରି ତାଙ୍କ ଆର୍ତ୍ତତ୍ରାଣ ନାମକୁ ସାଥୀକ କରୁଛନ୍ତି ।

ଏହି ଗ୍ରନ୍ଥର ଅନ୍ୟ ଏକ ତତ୍ତ୍ୱ ହେଲା ଲକ୍ଷ୍ମୀ ତଥା ତାଙ୍କ କ୍ଷେତ୍ର ପୁରୁଷୋତ୍ତମର ସାର୍ବଭୌମତ୍ୱ ପ୍ରଚାର । ଜଗନ୍ନାଥ ଯେପରି ସବୁ ଦେବତାଙ୍କର ଜନକ, ଲକ୍ଷ୍ମୀ ସେହିପରି ସବୁ ଦେବୀଙ୍କର ମାତା । ସେଥିପାଇଁ ଓଡ଼ିଶାର ସବୁଦେବୀ ଉପହାର ସାମଗ୍ରୀମାନ ଆଣି ଲକ୍ଷ୍ମୀଙ୍କୁ ଭେଟି ଦେଇ ଦର୍ଶନ କରିଛନ୍ତି । ତତ୍ତ୍ୱର ଆର୍ତ୍ତବଲ୍ଲଭ ଦେବୀମାନଙ୍କର ଏହି ମିଳନ ପର୍ବକୁ ଶାନ୍ତ ଧର୍ମର ପ୍ରଭାବ କହୁଥିଲେହେଁ, ଏଥିରୁ କବିଙ୍କ ଜୀବନ ଦର୍ଶନ ତଥା ଭକ୍ତିମତ୍ତାର ପରିଚୟ ମିଳେ । ଲକ୍ଷ୍ମୀଙ୍କ ପ୍ରତି କବିଙ୍କର ବିଶେଷ ଶ୍ରଦ୍ଧା ଥିବା ‘ଜଗମୋହନ ରାମାୟଣ’ ତଥା ‘ଲକ୍ଷ୍ମୀ ପୁରାଣ’ରୁ ମିଳିଥାଏ । ତାଙ୍କ ରାମାୟଣର ସୀତା ହେଉଛନ୍ତି, ସୁୟା ଲକ୍ଷ୍ମୀ । ସୀତାଙ୍କ କନକପ୍ରତିମା ପୁରୁଷୋତ୍ତମ କ୍ଷେତ୍ରର ଲକ୍ଷ୍ମୀଙ୍କ ପରି ପୂଜିତା । କେବଳ ଲକ୍ଷ୍ମୀ ନୁହନ୍ତି, ପାର୍ବତୀଙ୍କ ବନ୍ଦନା ମଧ୍ୟ ଜଗମୋହନ ରାମାୟଣର ଏକ ବୈଶିଷ୍ଟ୍ୟ । ସୁଭାଦ୍ରା ଏକ ପକ୍ଷରେ ଲକ୍ଷ୍ମୀ ଓ ଅନ୍ୟ ପକ୍ଷରେ ଦୁର୍ଗା । ରାମ ବନବାସ ଗଲାବେଳେ ଯେଉଁ ତିନୋଟି ଦେବତାଙ୍କୁ ସ୍ମରଣ କରିଥିଲେ, ସେମାନେ ହେଲେ, ବିଷ୍ଣୁ, ଶିବ ଓ ଦୁର୍ଗା । ଏ ସବୁରୁ ଏ କଥା ସ୍ପଷ୍ଟ ଯେ କବି ସଂକୀର୍ତ୍ତମନା ବୈଷ୍ଣବଙ୍କ ପରି କେବଳ ବିଷ୍ଣୁପୂଜକ ନଥିଲେ । ସବୁ ଦେବଦେବୀଙ୍କୁ ଆଦର କରିବା ତାଙ୍କର ଧର୍ମ ଥିଲା । ତେବେ ବି ଜଗନ୍ନାଥଙ୍କ ଗୌରବର ଅଧିକାରୀ ସେମାନେ ନଥିଲେ । ‘ଭାବସମୁଦ୍ର’ ପରି ଜଗନ୍ନାଥ କ୍ଷେତ୍ରର ସାର୍ବଭୌମତ୍ୱ ପ୍ରଚାର କରିବାର ଏହା ଥିଲା ଆଉ ଏକ କୌଶଳ । ‘ବଟ ଅବକାଶ’ର କଥାବସ୍ତୁକୁ କବି ‘ଭାବସମୁଦ୍ର’ରେ ସଂକ୍ଷିପ୍ତ ଭାବେ ବର୍ଣ୍ଣନା କରିଛନ୍ତି ।

ଗରୁଡ଼ ପିଠିରେ ବିଜେ ଲଙ୍କାକୁ  
ସଙ୍ଗେ ଥାଇ ଗର୍ବ କଲି ମନକୁ ।  
ନାଥ ମୁଁ ଖସିପଡ଼ିଲି ସିନ୍ଧୁର  
ହରି ଯେ ଆସ ବୋଇଲି ସଧାର ।

‘ବଟ ଅବକାଶ’ରେ ଏହି କଥାକୁ ବିସ୍ତୃତ ରୂପେ ବର୍ଣ୍ଣନା କରାଯାଇଛି ।  
ବିଭୀଷଣ ବଚନ ପ୍ରଭୁ ମନରେ ସୁମରି  
ଗରୁଡ଼ ପିଠିରେ ପ୍ରଭୁ ସଧାରେ ବିଜେ କରି

ମୋତେ ଆଜ୍ଞା ଦେଲେ ହୋ ଦେଖିବୁ ଆଜି ନିଜା  
 ଥୁକୁଟି କି ଗହଣରେ ମନରେ ନ ରଖିବୁ ଶଙ୍କା  
 ମୁହିଁ ଯାଉ ଯାଉ ବାଟରେ ବିଚାରିଲି ଚିତ୍ତେ  
 ମୋହୋସରି ଭାଗ୍ୟବନ୍ତ ନାହିଁ ନା ଜଗତେ  
 ମନେ ବିଚାରିଲି ମୋହୋ ସମ ସରି ନାହିଁ କେହି  
 ମୁହିଁ ନିଜାକୁ ଯାଉଛି ମାନବ ଦେହ ବହି ।  
 ଗରବ ନ ସହନ୍ତି ପ୍ରଭୁ ପଡ଼ିଲି ତଳେ ଯାଇ  
 ତାକିଲି ରଖ ରଖ ମୋତେ ଜଗନ୍ନାଥ ଗୋସାଇଁ  
 ହସି ଆଜ୍ଞା ଦେଲେ ଆସ ଆସ ବୋଲି  
 ଶରଣ ସମ୍ଭାଳି ନିଜାପୁରକୁ ମୁହିଁ ଗଲି ।

ଜଗନ୍ନାଥଙ୍କ ସହ ନିଜାଯାତ୍ରା କରିବା ପରି କବି ଦିନେ ତାଙ୍କ ପ୍ରଭୁଙ୍କ ସହ ପଣସ  
 ଚୋରା କରିବାକୁ ଯାଇଥିଲେ । କୃଷ୍ଣ ଅବତାରରେ ‘ନବଶା ଚୋରା’ କରି ଖାଇବାର  
 ଅଭ୍ୟାସ ଜଗନ୍ନାଥଙ୍କର ହୁଏତ ମନେପଡ଼ିଲା । ସେ ସାଙ୍ଗରେ ନେଲେ ବଳରାମଙ୍କୁ । ପଣସ  
 ତ ଖିଆହେଲା । କିନ୍ତୁ ସେତିକିବେଳେ ଭକ୍ତକବିଙ୍କ ମନରେ ଗର୍ବ ଭାବ ଉଦୟ ହେବାରୁ  
 ତା’ର ଗଞ୍ଜନ ବି ହେଲା । ସବୁଥର ପରି ଏଥର ମଧ୍ୟ କବି ଚୋର ଅପବାଦ ପାଇ  
 ରାଜାଙ୍କ ଦ୍ଵାରା ବନ୍ଦୀ ହେଲେ ଏବଂ ଜଗନ୍ନାଥଙ୍କ ସ୍ଵପ୍ନାଦେଶରେ ମୁକ୍ତିଲାଭ କଲେ । ଭକ୍ତର  
 ବିଜୟ ହେଲା । ଏସବୁ ଉପାଖ୍ୟାନ ଗର୍ବଗଞ୍ଜନ ଓ ଭକ୍ତ ଉଦ୍ଧାରଣ ଭାବନାକୁ ମନରେ ରଖି  
 ଲେଖାଯାଇଛି । ଘଟଣାର ସତ୍ୟତା ଅପେକ୍ଷା ଭକ୍ତି ଚତୁର ଗୁରୁତ୍ଵ ଏଥିରେ ବେଶୀ ।

ଅସମ୍ଭବକୁ ସମ୍ଭବ କରିପାରୁଥିବା ବିଶ୍ଵାସରୁ ‘ବେଦାନ୍ତସାର ଗୁପ୍ତଗୀତା’ରେ ଜଡ଼  
 ହରିଦାସ, “ବ୍ରହ୍ମଗୀତା’ରେ ପାଷାଣ ଓ ‘ଗୀତାବଳୀ’ରେ ବାଉରା ଜାତିର ଜନୈକ  
 ବ୍ୟକ୍ତି କବିଙ୍କ କାଉଁରୀ ପୃଷ୍ଠରେ ଅସମ୍ଭବକୁ ସମ୍ଭବ କରିଛନ୍ତି । ଜଡ଼ ହରିଦାସ ବେଦାନ୍ତର  
 ବ୍ୟାଖ୍ୟା କରି ପଣ୍ଡିତମାନଙ୍କୁ ଚମକିତ କରିଛି । ପାଷାଣ ବ୍ରହ୍ମଜ୍ଞାନର ବିଶ୍ଳେଷଣ କରିଛି ଓ  
 ବାଉରା କରିଛି ସଂସ୍କୃତ ଗୀତାର ଓଡ଼ିଆ ଅନୁବାଦ । ଏସବୁ ଘଟଣାରେ ବିଶେଷ ପାର୍ଥକ୍ୟ  
 ନାହିଁ । ପତିତ ଉଦ୍ଧାରଣ କରି ଭକ୍ତକବି ସାର୍ଥକ ହୋଇଛନ୍ତି । ଭାରତର ପ୍ରତ୍ୟେକ ସନ୍ଥ,  
 ସାଧୁ, ସାଧକ ଓ ଭକ୍ତଙ୍କ ଜୀବନ ଚରିତର ଲେଖକମାନେ ଏପରି ବହୁ ଘଟଣାର ଉଦ୍ଧାବନ  
 କରିଛନ୍ତି । ବଳରାମଙ୍କ ପରି ମହାରାଷ୍ଟ୍ରର ପ୍ରସିଦ୍ଧ ସନ୍ଥ ଜ୍ଞାନେଶ୍ଵର ମଞ୍ଜିଷି ମୁଣ୍ଡରେ ହାତ

ଦେଉ ଗୀତାର୍ଥ କରାଇଥିଲେ ବୋଲି ଲୋକମୁଖରେ ପ୍ରଚାରିତ । ମଗହସ୍ତୀ ଦମନ କଥା ଏକାଧିକ ଉକ୍ତକ ଚରିତରୁ ମିଳିଥାଏ ।

ଉକ୍ତକ କଷଣ ବେଳେ ଭଗବାନ ବିଭିନ୍ନ ଉପାୟରେ ଉକ୍ତକୁ ରକ୍ଷା କରିଥାନ୍ତି । କେତେବେଳେ ସ୍ୱପ୍ନାଦେଶ ଦେଇ ତ ପୁଣି କେତେବେଳେ ନିଜେ ଆବିର୍ଭାବ ହୋଇ । ‘ବ୍ରହ୍ମଗୀତା’ରେ ନିଜେ ଭଗବାନ ଆବିର୍ଭୂତ ହୋଇ କବିକୁ ବିପଦରୁ ରକ୍ଷା କରିଥିଲେ । ‘ବ୍ରହ୍ମଗୀତା’ରୁ ଏହାର ସୂଚନା ମିଳେ । “ପ୍ରତାପରୁଦ୍ର ଦେବ ବଳରାମ ଦାସ କଟାଳ କଲେ । ବ୍ରାହ୍ମଣମାନେ ଉପହାସ କଲେ, ଏ ଆତ୍ମ ବାନା । ପାଷାଣମାନଙ୍କୁ ନ କହି କହିଦେଲୁ । ବ୍ରାହ୍ମଣମାନଙ୍କଠାରେ ବଳରାମ ଦାସେ ବଖାଣ କଲେ । ବ୍ରାହ୍ମଣମାନେ ଲଜ୍ଜା ପାଇଲେ । ଉକ୍ତକୁ ସେବା କଲେ । ବ୍ରାହ୍ମଣ ମାନ୍ୟ କଲେ । ଉକ୍ତର ଅପମାନ ମୁଁ ନ ସହଇ, ଉକ୍ତକୁ କଷଣ ପଡ଼ିଲେ ପ୍ରସନ୍ନ ହୁଅଇ । ଅର୍ଜୁନ ଶୁଣି ସତୋଷ ହୋଇଲେ ।”

ଅସାଧ୍ୟ ସାଧନ କରୁଥିବା ପ୍ରବୃତ୍ତିରୁ ‘ଚୌରାଶୀ ଆଜ୍ଞା’ର ଥିବା ପଣସ ଉପାଖ୍ୟାନର ସୃଷ୍ଟି । ଏହି ଗ୍ରନ୍ଥ ମୁଖ୍ୟତଃ ଯଶୋବନ୍ତଙ୍କ ମହିମା ପ୍ରଚାର ପାଇଁ ଉଦ୍ଦିଷ୍ଟ ହେଲେ ହେଁ ଏଥିରେ ପ୍ରସଙ୍ଗକ୍ରମେ ଅନ୍ୟାନ୍ୟ ସଖାଙ୍କ କଥା ମଧ୍ୟ ରହିଛି । ସେଦିନ ପୁରୀକ୍ଷେତ୍ରରେ ପ୍ରତାପରୁଦ୍ର ଓ ଶ୍ରୀଚୈତନ୍ୟଙ୍କ ସମ୍ମୁଖରେ ଏହି ନାଟକୀୟ ପରୀକ୍ଷା ଆରମ୍ଭ ହୁଏ । ସମସ୍ତଙ୍କ ଆଖି ଆଗରେ ପଣସ ମଞ୍ଜିରୁ ଶାଖାପତ୍ର ଶୋଭିତ ବିଶାଳ ବୃକ୍ଷ ଉତ୍ପନ୍ନ ହୋଇ ଫଳ ଫଳେ । ସେ ଫଳ ପାଟି ତୋଳା ହୁଏ । ଉପସ୍ଥିତ ଉକ୍ତବୃନ୍ଦ ଏହି ଫଳର ରସାସ୍ବାଦ କରି ନିଜ ଜୀବନକୁ ଧନ୍ୟ କରନ୍ତି । ଏହିପରି ଏକ ଘଟଣାର ଉଲ୍ଲେଖ ମିଳେ ସାରଳା ମହାଭାରତରେ । ସେଠି ପଞ୍ଚସଖାଙ୍କ ବଦଳରେ ଥିଲେ ପଞ୍ଚପାଣ୍ଡବ ଓ ସେମାନଙ୍କର ଜାୟା ଦ୍ରୌପଦୀ । ପଣସ ସ୍ଥାନରେ ଥିଲା ଆମ୍ବ । ପୁଣି ଏହି ଗଛ ମିଳେ ଲୋଚନ ଦାସଙ୍କ ‘ଚୈତନ୍ୟ ମଙ୍ଗଳରେ ଏବଂ କୃଷ୍ଣଦାସ କବିରାଜଙ୍କ ଚୈତନ୍ୟ ଚରିତାମୃତ’ ଗ୍ରନ୍ଥରେ । ଏସବୁ କେବଳ କାଳ୍ପନିକ ଉପାଖ୍ୟାନ ନୁହେଁ । ତନ୍ତ୍ରସାଧନା ବଳରେ ତାନ୍ତ୍ରିକମାନେ ଏସବୁ ଅସମ୍ଭବ କାର୍ଯ୍ୟ କରୁଥିବା ଜାହାଙ୍ଗୀରଙ୍କ ଦରବାରରେ ଉପସ୍ଥିତ ଥିବା ଜଣେ ଇଂରେଜ ପରିବ୍ରାଜକଙ୍କ ଭ୍ରମଣ କାହାଣୀରୁ ଜଣାଯାଏ । ସିଦ୍ଧି ବଳରେ ଏପରି କରିବା ଅସମ୍ଭବ ବି ନୁହେଁ । ଉକ୍ତକ ଚରିତ ଗ୍ରନ୍ଥ ସବୁରେ ଏପରି ବହୁ ଘଟଣାର ଉଲ୍ଲେଖ ମିଳେ । ସତ୍ୟାସତ୍ୟ ପ୍ରତି ଦୃଷ୍ଟି ନରଖି ଲୋକେ ଏପରି ଗଛର ଅବତାରଣା କରୁଥିଲେ । କହିବା ଲୋକ ଅତି ଦମ୍ଭରେ କହିବା ପରି ଶୁଣିବା ଲୋକ ବିନା ଦ୍ୱିଧାରେ ଶୁଣୁଥିଲେ ।

ମରହସ୍ତୀ ଉପାଖ୍ୟାନ ଏହିପରି ଆଉ ଏକ ପ୍ରସଙ୍ଗ । ଶ୍ଵର ଦାସଙ୍କ ‘ଚୈତନ୍ୟ ଭାଗବତ’ ଅନୁଯାୟୀ ବଳରାମ ମରହସ୍ତୀକୁ ଦମନ କରି ‘ମରବଳରାମ’ ନାମରେ ପରିଚିତ ହୋଇଥିଲେ । ବଙ୍ଗଳାରେ ଆଉ ମଧ୍ୟ ଜଣେ ‘ମର ବଳରାମ’ ଥିବା ଜଣାଯାଏ । ‘ଚୈତନ୍ୟ ଚରିତାମୃତ’ରେ ମରହସ୍ତୀ ଟାଣିପାଲୁ ନଥିବା ରଥକୁ ଶ୍ରୀଚୈତନ୍ୟ ଟାଣିବାକୁ ସକ୍ଷମ ହୋଇ ନିଜ ଅନୌକିକ ଶକ୍ତିର ପରିଚୟ ଦେଇଥିଲେ । ‘ଜଗନ୍ନାଥ ଚରିତାମୃତ’ରେ କବି ବଳରାମ ନାମରେ ମର ହେଉଥିବା କଥା କୁହାଯାଇଛି । ଯୋଗଶାସ୍ତ୍ରରେ ମନରୂପୀ ମରହସ୍ତୀକୁ ଦମନ କରି ସାଧକ ସିଦ୍ଧିଲାଭ କରେ । ଏହିପରି ବିଭିନ୍ନ ପରଂପରା ମରହସ୍ତୀ ଦମନ କଥାର ସୃଷ୍ଟି ହୋଇ ବଳରାମଙ୍କ ପାଇଁ ପ୍ରୟୋଗ କରାଯାଇଛି । ସବୁ ଗଞ୍ଜ ପରି ଏଥିରେ ବି ସତ୍ୟତା ନାହିଁ କି ଐତିହାସିକତା ନାହିଁ; କିନ୍ତୁ ଅଛି କେବଳ ଭକ୍ତ ମହିମା ବଳରାମଙ୍କର ଅନୌକିକ ମହିମା ।

ଭକ୍ତ ବଳରାମ ନିଜର କବିତ୍ଵ ଓ ସାଧନା ବଳରେ ଏତେ ପ୍ରସିଦ୍ଧ ହୋଇଯାଇଥିଲେ ଯେ, ତାଙ୍କ ପାଇଁ ଭକ୍ତମାନେ ବହୁ ଅନୌକିକ ଗଞ୍ଜର ସୃଷ୍ଟି କରିଥିଲେ । ତାଙ୍କ ପାଇଁ ଶୁଚି ଅଶୁଚିର ପ୍ରଶ୍ନ ନଥିଲା । ଯେକୌଣସି ଅବସ୍ଥାରେ ଥିଲେ ବି ସେ ଭଗବାନଙ୍କର ପ୍ରିୟ ହୋଇ ପାରୁଥିଲେ । ସାଧାରଣରେ ଅନୌକିକ ରୂପେ ଜଣାଯାଉଥିବା ବହୁ ଘଟଣା ଭକ୍ତ ନିକଟରେ ବାସ୍ତବରେ ପରିଣତ ହେଉଥିଲା । ଘଟଣା ଦୃଷ୍ଟିରୁ ଏହାର ଐତିହାସିକତାରେ ସନ୍ଦେହ ପ୍ରକାଶ ପାଉଥିଲେ ହେଁ, ଭକ୍ତଙ୍କ ପାଇଁ ଏହା ଥିଲା ନିରାଟ ସତ୍ୟ । ବଳରାମ ତଥା ଭାରତର ଅନ୍ୟାନ୍ୟ ସବୁ ଓ ଭକ୍ତଙ୍କ ପାଇଁ ଏହା ପ୍ରଚାରିତ ହୋଇ ଭକ୍ତ ଜୀବନର ଆଦର୍ଶ ତଥା ଭକ୍ତିତତ୍ତ୍ଵକୁ ପ୍ରଚାରିତ କରୁଥିଲା ।

ବଳରାମଙ୍କ ପାଇଁ ପ୍ରଚାରିତ ଉପାଖ୍ୟାନ ସବୁରୁ ‘ପାଷାଣ ଦଳନ’, ‘ପତିତ ଉଦ୍ଧାରଣ’, ‘ଆତ୍ମ ନିବେଦନ’ ଭଗବାନଙ୍କ ସହ ଆତ୍ମୀୟତା ସ୍ଥାପନ, ‘ଭଗବାନ’ଙ୍କ ଠାରେ ସଂପୂର୍ଣ୍ଣ ଆତ୍ମସମର୍ପଣ । ଭଗବାନଙ୍କ ଅନୌକିକ ଲୀଳାରେ ଯୋଗଦାନ, ଭଗବାନଙ୍କ ବିଭିନ୍ନ ଅବତାର ସହ ସମ୍ପର୍କ ସ୍ଥାପନ ଓ ‘ବ୍ରାହ୍ମଣଠାରୁ ଭକ୍ତର ଶ୍ରେଷ୍ଠତା’ ପ୍ରଭୃତି ତତ୍ତ୍ଵ ପ୍ରତିପାଦିତ ହୋଇଛି । ପୁଣି କୁହାଯାଇଛି, ଭକ୍ତ ଭଗବାନଙ୍କର ସୃଜନ ହୋଇଥିବାରୁ, ସେ ସାଂସାରିକ ତଥା ସାମାଜିକ ବନ୍ଧନରୁ ମୁକ୍ତ ଏକ ଶ୍ରେଷ୍ଠ ମାନବ ।





## ବଳରାମଙ୍କ ବ୍ୟକ୍ତିତ୍ବ ଓ ଜୀବନ ଦୃଷ୍ଟି

ଓଁ ଭକ୍ତ ଭାବରେ ବଳରାମଙ୍କ ପ୍ରସିଦ୍ଧି ତାଙ୍କ ବ୍ୟକ୍ତିତ୍ବର ପରମ ପରାକାଷ୍ଠା । ସେ ନିଜ ସାଧନା ବଳରେ ଜୀବନର ଏପରି ଏକ ସୋପାନକୁ ଉନ୍ନାତ ହୋଇଯାଇଥିଲେ ହେଁ ଯେ, ଯେଉଁଠି ଭଗବାନଙ୍କ ସହ ତାଙ୍କର ପ୍ରତ୍ୟକ୍ଷ ସମ୍ପର୍କ ସ୍ଥାପିତ ହୋଇପାରିଥିଲା । ‘ବ୍ରହ୍ମାଣ୍ଡ ଭୁଗୋଳ’ର ବିଦେହ ରାଜନଙ୍କ ପରି ସେ ଆଉ ସାଧାରଣ ମାନବ ନଥିଲେ । ସାଧାରଣ ଦୃଷ୍ଟିରେ ସେ ଜଣେ ଶରୀରଧାରୀ ମାନବ ଥିଲେ ହେଁ, ସେ ପ୍ରକୃତରେ ଥିଲେ ବିଦେହ । ସାଧାରଣ ଜୀବନର ସୁଖ-ଦୁଃଖ, ମାୟାମମତା, ପ୍ରଭୃତି ତାଙ୍କୁ ଆଉ ସ୍ପର୍ଶ କରିପାରୁ ନଥିଲା । ଜୀବନର ଏହି ଅବସ୍ଥାରେ ସେ ଯେ କେବଳ ଜୀବନମୁକ୍ତ ଅବସ୍ଥା ପ୍ରାପ୍ତ ହୋଇଥିଲେ ତାହା ନୁହେଁ, ସେ ଭଗବାନଙ୍କ ସହ ସିଧାସଳଖ କଥାବାର୍ତ୍ତା କରୁଥିଲେ ଓ ଭଗବାନଙ୍କ ଲୀଳାଖେଳରେ ଭାଗ ନେଉଥିଲେ । ସେ ଯେପରି ଭଗବାନଙ୍କର ବନ୍ଧ ଥିଲେ, ସେ ମଧ୍ୟ ସେହିପରି ଭଗବାନଙ୍କୁ ବନ୍ଧୀଭୂତ କରିପାରିଥିଲେ । ସାଧନାର ଏହି ଚରମ ଅବସ୍ଥାରେ ସେ ଭଗବାନଙ୍କ ସହ ମିଶି ଏକାକାର ହୋଇଯାଇଥିଲେ । ଏହିପରି ଏକ ଅବସ୍ଥାରେ ରହି ସେ କେବଳ କହିପାରୁଥିଲେ, ‘ଭକ୍ତି ଦେଲେ ମୁକ୍ତି ମାଗଇ ନାହିଁ, ‘ଇଚ୍ଛା କଲେ ମୁଁ ବଳକୁଣ୍ଡକୁ ଯିବି’ ପ୍ରଭୃତି ଜୀବନର ଶେଷ କଥା । ସାଧନାର ଏହି ଚରମ ପରିଣତିରେ ସାଧକ ଯେଉଁ ଭାବଦକ୍ଷାରେ ଉପସ୍ଥିତ ହୁଏ, ତାହାକୁ ଉଲ୍ଲେଖ କରି ବଳରାମ ଦାସ କହିଛନ୍ତି-

ଦଳବା ମାୟାରୁ ସେ ଯେ ହୋଇବ ଉଦାସ

ଜୀବନକୁ ଖଟାଇବ ପରମହଂସ ପାଶ ।

ଶୁଣି ନ ଶୁଣିବ ପୁଣି ଦେଖି ନ ଦେଖିବ

ଅନୁକ୍ଷଣେ ପରମହଂସକୁ ଗୁଣୁଥିବ ।

(ଉତ୍ତର କାଣ୍ଡ-ପୃ: ୧୪୪)

‘ବ୍ରହ୍ମାଣ୍ଡ ଭୁଗୋଳ’ର ବିଦେହ ଉପାଖ୍ୟାନରେ ଏହି କଥା କୁହାଯାଇଛି । ବଳରାମ ଯାହାକୁ ‘ଉଦାସ’ କହିଛନ୍ତି, ତାହାକୁ ହିଁ ଗୀତାରେ ‘ଜୀବନମୁକ୍ତ’ ଅବସ୍ଥାରେ କୁହାଯାଇଛି ।

ସାଧାରଣତଃ ସାଧକମାନେ ଆତ୍ମା ଓ ପରମାତ୍ମାକୁ ଏକାକାର କରିବା ବା ପିଣ୍ଡ ଓ ବ୍ରହ୍ମାଣ୍ଡର ସମନ୍ୱୟ କରିବାକୁ ସାଧନାର ଶ୍ରେଷ୍ଠ ଅବସ୍ଥା ରୂପେ ଗ୍ରହଣ କରିଥାନ୍ତି । ଏହି ଅବସ୍ଥାରେ ସାଧକ ସଂସାରରେ ଥାଇ ମଧ୍ୟ ନ ଥିବା ପରି ରହୁଥିଲେ । ସବୁ ଦେଖି, ଦେଖି ପାରୁ ନଥିଲେ ଏବଂ ସବୁ ଶୁଣି, ଶୁଣି ପାରୁ ନଥିଲେ । ଭକ୍ତ ବଳରାମଙ୍କ ଜୀବନର ଏହି ଅବସ୍ଥା ପାଇବା ହିଁ ଥିଲା ଆଦର୍ଶ । ସାଧାରଣତଃ ସବୁ ଓ ମହାତ୍ମାମାନେ ଏହି ଅବସ୍ଥାର କାମନା କରିଥାନ୍ତି । ‘ଜଗମୋହନ ରାମାୟଣ’ରେ ମହାତ୍ମା ‘କର ଚିତ୍ର ପ୍ରଦାନ କରି କବି କହିଛନ୍ତି,

ଅଜପା ଜପିଲା ଯେ ନଚିହିଁଲା ଆତ୍ମା  
ତାହାକୁ କେମତେ ଆମେ ବୋଲିବ ମହାତ୍ମା ।  
ଆତ୍ମା ପରତେ କରିଣ ସିଦ୍ଧ ଯେବେ ମିଶି  
ତାହାକୁ ପରମଯୋଗୀ ବୋଲି ଯେ ପ୍ରକାଶି ।

ବଳରାମଙ୍କ ଏହି ଉକ୍ତିରେ ‘ମହାତ୍ମା’ଙ୍କ ଜୀବନର ଆଦର୍ଶ ରୂପେ ‘ଆତ୍ମା ପରତେ’ କରି ସିଦ୍ଧ ଦେହ ପ୍ରାପ୍ତି ଉପରେ ଗୁରୁତ୍ୱ ଦିଆଯାଇଛି । ସାଧକ ସ୍ତରରେ ସେ ‘ଆତ୍ମା ପରତେ’ କରି ମହାତ୍ମା ହୋଇଥିଲେ ହେଁ, ସାଧାରଣ ମାନବ ଭାବେ ସେ ଥିଲେ ଜଣେ ବିଶିଷ୍ଟ ସବୁ । ମଣିଷ ସମାଜରେ ମଣିଷ ହୋଇ ରହିବାକୁ ହେଲେ କେତେଗୁଡ଼ିଏ ସବୁଗୁଣର ଆବଶ୍ୟକ ହୁଏ । ଏ ଦୃଷ୍ଟିରୁ ଶ୍ରୀରାମ ଥିଲେ ବଳରାମଙ୍କର ଆଦର୍ଶ । ଏପରି ଆଦର୍ଶମାନବର ଗୁଣ ସବୁର ଉଲ୍ଲେଖ କରି ବଳରାମ ଲେଖିଛନ୍ତି,

ସତ୍ୟ ପୁରୁଷଙ୍କର ନୋହଇ ଯେସନେକ ବାଣୀ  
ଧର୍ମ ସେ ତାହାଙ୍କର ଅଟଇ କାରେଣୀ ।  
ସତ୍ୟ ନ ଛାଡ଼ିବ ନ କରିବ ପ୍ରାକର୍ମ  
ପ୍ରାଣୀମାନଙ୍କୁ ନ କହିବ ମର୍ମ ।  
ସର୍ବଦା ଶୀତଳ ବଚନ ଭାଷିବ  
ଗରୁ ଗଉରୋବ ଲୋକଙ୍କୁ ନ ହସିବ ।  
ଦେବତା ଅତିଥି କରିବାକ ପୂଜା  
ଆବର ଭଗତି ହୋଇବ ଦେବରାଜା ।  
ତାହାକୁ ସେବା ସବୁଜନଙ୍କର ଗତି  
ଏ ମାର୍ଗେ ଗଲେ ସେ ସର୍ଗରେ ବସନ୍ତି ।

(ଅଯୋଧ୍ୟା କାଣ୍ଡ, ୩୦୩)-୩୦୪ ପଦ

ବଳରାମଙ୍କ ଏହି ଉକ୍ତିରୁ ସବୁ ଜୀବନର ନିମ୍ନ କେତେକ ଆଦର୍ଶ ପ୍ରତିଫଳିତ

- (୧) ଧର୍ମ ପଥରେ ଚଳିବା
- (୨) ସତ୍ୟ କହିବା
- (୩) ଗର୍ବ ବା ଅଭିମାନ ନ କରିବା
- (୪) ଶୀତଳ ବଚନ କହିବା
- (୫) ଅନ୍ୟ ମନରେ କଷ୍ଟ ନଦେବା
- (୬) ଗୁରୁଜନଙ୍କୁ ଉପହାସ ନ କରିବା
- (୭) ଅତିଥି ଓ ଦେବତାଙ୍କ ପୂଜା କରିବା
- (୮) ଦେବରାଜା (ଜଗନ୍ନାଥ)ଙ୍କୁ ସେବା ବା ଭକ୍ତି କରିବା ଇତ୍ୟାଦି ।

ଜଗମୋହନ ରାମାୟଣର ପ୍ରତ୍ୟେକ ଚରିତ୍ରରେ, ପ୍ରତ୍ୟେକ ପ୍ରସଙ୍ଗରେ, କବି ଏହି ସବୁ ଗୁଣ ଉପରେ ଗୁରୁତ୍ୱ ଆରୋପ କରିଥିବାରୁ କବିଙ୍କ ବ୍ୟକ୍ତିତ୍ୱର ଏହା ଆଧାର ଥିଲା ବୋଲି ଅନୁମାନ କରାଯାଇପାରେ । କିନ୍ତୁ ଏହା ହେଉଛି, ପ୍ରକୃତ ବ୍ୟକ୍ତିତ୍ୱର ଏକ ଅଙ୍ଗ ମାତ୍ର । ମନୁଷ୍ୟ ଯେତେ ଚେଷ୍ଟା କଲେ ବି ମନ ଓ ବଚନ, କଥା ଓ କର୍ମର ସମନ୍ୱୟ ଆଣିପାରେ ନାହିଁ । ବହୁ ବଡ଼ ବଡ଼ ଆଦର୍ଶ ପ୍ରଚାର କରୁଥିବା ବହୁ ବ୍ୟକ୍ତି ନିଜ ଜୀବନରେ ବହୁ ଦୃଶ୍ୟ ଘଟଣାର ନାୟକ ହେଉଥିବା, ବାରମ୍ବାର ଦେଖିବାକୁ ମିଳେ । ମହାପୁରୁଷ ଓ ସବୁ ମନୁଷ୍ୟ ଜୀବନର ଏହି ସହଜ ଓ ସ୍ୱାଭାବିକ ପ୍ରବୃତ୍ତିକୁ ଅଭିଆର କରି ନିଜକୁ ଦେବତାସମ୍ପନ୍ନ ବ୍ୟକ୍ତିରେ ପରିଣତ କରୁଥିଲେ । ସେମାନଙ୍କ କଥା ଓ କର୍ମରେ ବିଭିନ୍ନତା ପ୍ରାୟ ଦେଖିବାକୁ ମିଳୁନଥିଲା । ବଳରାମ ଥିଲେ ଓଡ଼ିଶାର ଏହିପରି ଜଣେ ଭକ୍ତ ତଥା ମହାପୁରୁଷ ।

ବ୍ୟକ୍ତିତ୍ୱର ପ୍ରଥମ ଝଲକ ମିଳେ ମନୁଷ୍ୟର ରୂପ ବା ଚେହେରାରୁ । ବଳରାମ ଦାସ କଳା ଥିଲେ କି ଗୋରା ଥିଲେ, ମୋଟା ଥିଲେ କି ପତଳା ଥିଲେ, ଗୋଡ଼ା ଥିଲେ କି ଡେଙ୍ଗା ଥିଲେ, କହିବା ପାଇଁ କୌଣସି ପ୍ରମାଣ ଆମ ନିକଟରେ ନାହିଁ । ବଡ଼ ଓଡ଼ିଆ ମଠରେ ମହତମାନଙ୍କର ଯେଉଁ ଚିତ୍ରପଟ ରଖାଯାଇଛି, ସେଥିରୁ ଗୋଟିଏ ଚିତ୍ରପଟ ବ୍ୟତୀତ ଆଉ ସମସ୍ତଙ୍କର ନାଁ ଅଛି । ନାଁ ନଥିବା ଚିତ୍ରପଟକୁ ବଳରାମ ବୋଲି ଅନୁମାନ କରାଯାଇପାରେ । କାରଣ ସେ ଥିଲେ ଏହି ପରଂପରାର ଆଦିଗୁରୁ । ଅତ୍ୟୁଚ୍ଚାନ୍ତ ଦାସଙ୍କ ରଚିତ ‘ଡୋଳା ମାଳିକା’ ବା ‘ଦଶ ପଟଳ ମାଳିକା’ରେ କୌଣସି ଜଣେ ବଳରାମଙ୍କରୂପ ଓ ଗୁଣ ସମ୍ପର୍କରେ ଏକ ସଂକ୍ଷିପ୍ତ ବର୍ଣ୍ଣନା ମିଳିଥାଏ । ନିମ୍ନରେ ସେହି ପଂକ୍ତିଗୁଡ଼ିକ ଉଦ୍ଧାର କରାଯାଇଛି ।

ବଳରାମ ଦାସ ସେ ଯେ ଜନମ । ଗୋବିନ୍ଦ ତହୁଁ ସେ ଯେ ଉତପନ ।  
 କଳଙ୍କି ରୂପକୁ ଧାଇଁ ନିଶ୍ଚଳେ । ଯେକାମର ବନେ ବାହାଡ଼ା ମୂଳେ ।  
 ବାହାଡ଼ା ବୃକ୍ଷ ମୂଳେ ତାର ବାସ । ଗଉର ବର୍ଷ ବାଙ୍ଗର ମନୁଷ୍ୟ ।  
 ମନୁଷ୍ୟ ଦେଖିଲେ ସେ ଯେ ତରଞ୍ଜ । କୃଷ୍ଣ ନାମ ଧରି ସୁତି କରଇ ।  
 ନିରତେ କିଶୋରୀ ଦର୍ଶନ କରେ । ଗତ ବାସନାକୁ ହୃଦରେ ଧରେ ।  
 ତାରକ ମନ୍ତ୍ର ସେ କରେ ଭଜନ । ବେନି ଗୋଟି ପତ୍ର କରେ ଭୋଜନ ।  
 ସଦା ଆନନ୍ଦ ବ୍ୟଥା ନ ଘେନଇ । ନିରତେ ନୟନେ ହରି ଦେଖଇ ।

ଅତ୍ୟୁତାନନ୍ଦଙ୍କ ବର୍ଣ୍ଣନାରୁ ‘ତାରକ ମନ୍ତ୍ର ସେ କରେ ଭଜନ’ ପଂକ୍ତିଟି ଜଗମୋହନ ରାମାୟଣର ରତୟିତା କବି ବଳରାମଙ୍କ ଚରିତ୍ରର ଅନୁକୂଳ । ‘ଗୋବିନ୍ଦ ତହୁଁ ସେ ଯେ ଉତପନ’ ପଂକ୍ତିର ଗୋବିନ୍ଦକୁ ଜଗନ୍ନାଥ ଅର୍ଥରେ କଲେ, ଏହା ମୁଁ ଶ୍ରୀ ଜଗନ୍ନାଥଙ୍କ ବେଦା ପଂକ୍ତି ସହ ସାମ୍ୟରକ୍ଷା କରେ । ଏହା ବ୍ୟତୀତ ଏଥିରେ ଥିବା ଅନ୍ୟ ସବୁ ପଂକ୍ତି, ଅର୍ଥାତ୍ ‘କୃଷ୍ଣନାମ ଧରି ସୁତି କରଇ’, ‘ଗତ ବାସନାକୁ ହୃଦରେ ଧରେ’ ‘ନିରତେ ନୟନେ ହରି ଦେଖଇ’ ଓ ‘ସଦା ଆନନ୍ଦ ବ୍ୟଥା ନ ଘେନି’ ପ୍ରଭୃତି ପଂକ୍ତି ବଳରାମ ବିଷୟରେ ପ୍ରଚଳିତ ଧାରଣାସବୁର ବିରୋଧ କରେ ନାହିଁ । କିନ୍ତୁ ‘କଳଙ୍କି’ ରୂପକୁ ଧାଇଁ ନିଶ୍ଚଳେ । ଯେକାମର ବନେ ବାହାଡ଼ା ମୂଳେ’ ପଦଟି କବିଙ୍କ ସମ୍ପର୍କରେ ପ୍ରଚଳିତ ଧାରଣାଠାରୁ ସ୍ପଷ୍ଟ । କାରଣ ସାଧାରଣତଃ କବିଙ୍କୁ ପୁରାବାସୀ ଓ ସେ ଜଗନ୍ନାଥଙ୍କ ସେବକ ଥିବା ଗ୍ରହଣ କରାଯାଏ । କବିଙ୍କ ଜୀବନାରୁ ଜଣାଯାଇଥାଏ ଯେ ସେ ସମୟ ସମୟରେ ଓଡ଼ିଶାର ଅନ୍ୟ ସ୍ଥାନମାନଙ୍କରେ ମଧ୍ୟ ରହୁଥିଲେ । ସେ ହୁଏତ କିଛିଦିନ ପାଇଁ ଏକାମର ବନରେ ବାସ କରିଥିବେ । ଏହିସବୁ ଉପାଦାନକୁ ବିଚାରକୁ ନେଇ ଅନ୍ତତଃପକ୍ଷେ ଏତିକି ବିଶ୍ୱାସ କରାଯାଇପାରେ ଯେ କବି ‘ଗଉର ବର୍ଷ ବାଙ୍ଗର ମନୁଷ୍ୟ’ ଥିଲେ ।

ମଣିଷର ଆକୃତି, ପ୍ରକୃତି, ରୂପ ଓ ରଙ୍ଗ, ତା’ ବ୍ୟକ୍ତିତ୍ୱର ବହିଃପ୍ରକାଶ ମାତ୍ର । ମଣିଷ ମୃତ୍ୟୁବରଣ କରିବା ସଙ୍ଗେ ସଙ୍ଗେ, ସେ ସବୁ ମାଟିରେ ମିଶିଯାଏ । ଦେଖିବା ଲୋକେ ସେହି ଚେହେରାକୁ କିଛି ଦିନ ମନେପକାନ୍ତି ସତ; କିନ୍ତୁ ପରେ ତାହା ମଧ୍ୟ ପାଶୋରି ହୋଇଯାଏ । କିନ୍ତୁ ଯାହା ମନେରହେ, ସେସବୁ ହେଲା ତାଙ୍କର କାର୍ତ୍ତି ରାଜି ଓ ସମାଜ ସହ ତାଙ୍କର ସମ୍ପର୍କ । ବିଧିବଦ୍ଧ ଜୀବନୀ ଅଭାବରେ ସେସବୁ ଜାଣିବା ସମ୍ଭବ ନହେଲେ ବି ଲୋକମୁଖରୁ ଓ କବିଙ୍କ ରଚନାରୁ ବହୁ ତଥ୍ୟ ଜାଣିହୁଏ । କବି ତାଙ୍କ ରଚନାବଳୀର ବିଭିନ୍ନ ଘଟଣାର ବର୍ଣ୍ଣନା କଲାବେଳେ, ବିଭିନ୍ନ ଚରିତ୍ର ଚିତ୍ରଣ କଲାବେଳେ,

ମନୁଷ୍ୟର ବିଭିନ୍ନ ପ୍ରକାର ଗୁଣ ଉପରେ ଗୁରୁତ୍ୱ ଆରୋପ କରିଥାନ୍ତି । ସେସବୁକୁ କବିଙ୍କ ଜୀବନର ପ୍ରଚ୍ଛନ୍ନ ପ୍ରତିବିମ୍ବ ଭାବେ ଗ୍ରହଣ କରି ତାଙ୍କ ବ୍ୟକ୍ତିତ୍ୱର ଏକ ରୂପରେଖ ପ୍ରଦାନ କରିବା ପାଇଁ ଚେଷ୍ଟା କରାଯାଇଛି ।

ମନୁଷ୍ୟ ଜୀବନ କେବଳ ସଦ୍‌ଗୁଣର ଆଧାର ନୁହେଁ । ମନୁଷ୍ୟ ଭଲହେବା ପାଇଁ ଯେତେ ଚେଷ୍ଟାକଲେ ବି ବଦ୍‌ଗୁଣସବୁକୁ ପରିତାପ କରିବା ତା'ପକ୍ଷରେ ସମ୍ଭବ ହୁଏ ନାହିଁ । ମଣିଷ ଜୀବନର ଏହାହିଁ ସ୍ୱାଭାବିକ ପ୍ରକ୍ରିୟା । କବି ବଳରାମ ଦାସ ଶ୍ରୀରାମଙ୍କ ମୁଖରେ ସଂସାରର ଏ ବିଚିତ୍ର ଗୁଣ ଉପରେ ଗୁରୁତ୍ୱ ଦେଇ ଲେଖିଛନ୍ତି ।

ଏ ପୁଣ୍ୟ ମେଦିନୀ ଯେ ମେଳଇ ଜନ ବହେ  
ସକଳ ପ୍ରାଣୀ ଏମନ୍ତ ଏକା ଜଣେ ନୋହେ  
ଅବଶ୍ୟ ଦୋଷ କିଛି ଥାଇ ଯେ ଗୁଣ ଥିଲେ  
ମନ୍ଦ ନ ମଣଇ ମୁହିଁ ସ୍ୱରୂପ କହିଲେ ।  
(ସୁନ୍ଦରା କାଣ୍ଡ)

ଗୁଣ ଓ ଅବିଗୁଣକୁ ନେଇ ମନୁଷ୍ୟ ଚରିତ୍ର ବିକଶିତ ହେଉଥିଲେହେଁ, ସବୁମାନେ ସଦ୍‌ଗୁଣର ଆଦର କରିଥାନ୍ତି । ସଦ୍‌ଗୁଣ ସବୁ ମଧ୍ୟରୁ ସତ୍ୟ କହିବା ଅନ୍ୟତମ । ସତ୍ୟ ଉପରେ ବଳରାମଙ୍କର ପ୍ରଗାଢ଼ ବିଶ୍ୱାସ ଥିଲା ।

ସତ୍ୟ ପାଇଲେଟି ନର ସ୍ୱର୍ଗେ ବସେ ଯାଇ  
ସତ୍ୟ ଲଘନ କଲେ ବହୁତ ପାପ ପାଇ ।

ସତ୍ୟରକ୍ଷା କରି ଶ୍ରୀରାମ ଅଯୋଧ୍ୟାର ରାଜସିଂହାସନ ତ୍ୟାଗ କରି ଚଉଦ ବର୍ଷ ବନକୁ ଗମନ କରିଥିଲେ । ସତ୍ୟ ପାଇଁ ବଳୀ, ହରିଷ୍ଚନ୍ଦ୍ର ପ୍ରଭୃତି ରାଜା ପ୍ରସିଦ୍ଧ । କବି ବଳରାମ ମଧ୍ୟ ସତ୍ୟପଥକୁ ଅନୁସରଣ କରୁଥିବା 'ବଟ ଅବକାଶ'ରୁ ଜାଣିହୁଏ ।

ପରୋପକାରୀ ବିଭୀଷଣକୁ ଦର୍ଶନ କରିବା ପାଇଁ ଭକ୍ତ ବଳରାମ ବହୁ ଦିନ ଆଶା ରଖିଥିଲେ । ନୀଳାଚଳପତି ଜଗନ୍ନାଥ ଗଭୀର ମନକଥା ଜାଣି ଦିନେ ତାଙ୍କୁ ସଙ୍ଗରେ ଘେନି ଲଙ୍କା ଯାତ୍ରା କଲେ । ଯିବାବେଳେ ବଳରାମଙ୍କ ହାତରେ ସୁବର୍ଣ୍ଣ ଝରିଟିଏ ଦେଲେ । ଲଙ୍କାରୁ ଫେରି ଜଗନ୍ନାଥ ମନ୍ଦିରକୁ ଚାଲିଗଲେ । ସୁବର୍ଣ୍ଣ ଝରିଟି ବାଉଳାରେ ବଳରାମଙ୍କ

ଠାରେ ରହିଗଲା । ପରଦିନ ଖୋଜା ହେବାରୁ ବଳରାମ ନିଜେ ସୁବର୍ଣ୍ଣ ଝରିଟି ନେଇ  
 ସେବକମାନଙ୍କୁ ଫେରାଇଦେଲେ । ରାଜା ଏ ସବୁ ଶୁଣି ବଳରାମଙ୍କୁ ସତ୍ୟକଥା କହିବାକୁ  
 ଅନୁରୋଧ କଲେ । ମନୁଷ୍ୟ ଦେହରେ ଲଙ୍କା ଯିବା ଅତି ଆତମ୍ଭିତ କଥା ଲୋକେ  
 ଶୁଣିଲେ ହସିବେ । କେବଳ ଝରିଟୋର ହେବା ସାର୍ଥକ ହେବ । ଏ ସବୁ ଭାବି ବଳରାମ  
 ଅତି କାତର ଭାବେ ଜଗନ୍ନାଥଙ୍କୁ ଜଣାଇବାରୁ

ହରି ଆଜ୍ଞା ଦେଲେ ତୁ ହୋ ତରୁକୁ କାହିଁକି  
 ଲଙ୍କା ବିଜେ କଥା ମିଛ ହୋଇବ ନିକି ।  
 ଲଙ୍କା ବିଜେ କାରଣ କହିବୁ ସବୁ ସତ ।  
 ଯଥାର୍ଥ କଥାକୁ ଏ ଆମର ସନମତ ।।

ଜଗନ୍ନାଥଙ୍କ ଆଜ୍ଞା ଅନୁଯାୟୀ ବଳରାମ ସତକଥା କହି ଏକ ବିପଦରୁ ରକ୍ଷା  
 ପାଇଥିଲେ ।

ସତ କହି ମନୁଷ୍ୟ ସ୍ୱର୍ଗପ୍ରାପ୍ତି କଲା ପରି ଅସତ ପୁରୁଷ ଯେତେ ଶ୍ରେଷ୍ଠ ଜାତିର  
 ହେଲେ ବି ଚାଣ୍ଡାଳରେ ପରିଣତ ହୁଏ । ଏହାହିଁ ଥିଲା ବଳରାମଙ୍କର ଦୃଢ଼ ବିଶ୍ୱାସ ।  
 ସେଥିପାଇଁ ଲକ୍ଷ୍ମଣ ମୁଖରେ ଦକ୍ଷରଥଙ୍କ କାର୍ଯ୍ୟକୁ ନିନ୍ଦା କରି ସେ କହିଛନ୍ତି,  
 ଅସତ୍ୟ ପୁରୁଷ ସେ ଆମର କିଏ ପିତା  
 ସତ୍ୟ ଥିଲେ ବୋଲିବା ଚଣ୍ଡାଳ ଦେବତା-୧୩୨୫

ନିସତ ପ୍ରାଣୀକି ମାଇଲେ ଦୋଷ ନାହିଁ  
 ବେଦ ପୁରାଣେ ଏହା ଅଛି ନିର୍ଭା ହୋଇ-୧୩୨୮  
 (ଅଯୋଧ୍ୟାକାଣ୍ଡ)

ସତ୍ୟ ପାଳନ ହେଉଛି, ପୁଣ୍ୟ ଲୋକର ପ୍ରକୃତ ଧର୍ମ । ଅସତ୍ୟ ଲୋକଠାରୁ  
 ଦୂରରେ ରହିବା ଆବଶ୍ୟକ ।

ସତ୍ୟ ପ୍ରତି ପାଳନ୍ତି ପୁନ୍ୟ ଲୋକମାନେ  
 ଅସତ୍ୟ ଲୋକଙ୍କର ନ ଯାଇ ସନ୍ନିଧ୍ୟାନେ-୧୧୧୯  
 (ଅଯୋଧ୍ୟାକାଣ୍ଡ)

ସତ୍ୟ ଲଂଘନ କଲେ ମନୁଷ୍ୟ ଅଶେଷ ପାପର ଭାଗୀ ହୁଏ । ହିନ୍ଦୁଧର୍ମର ପୁରାଣ  
ଆଗମ ଓ ଧର୍ମଶାସ୍ତ୍ରରେ ପୁଣି ବ୍ରାହ୍ମଣମାନଙ୍କ ମୁଖରେ ସତ୍ୟର ପ୍ରଶଂସା କରି କୁହାଯାଇଛି,

ସତ୍ୟ ଲଂଘିଲେଣ ଯେତକ ପାପ ପାଇ  
ତହିଁର କଥା ହାଦେ କହଣା ନ ଯାଇ ।  
ସତ୍ୟ ପାଳିଲେଣ ଯେତେକ ପୁଣ୍ୟ ଗତି  
ସାବଧାନ ହୋଇ ତୁ ଶୁଣ ହୋ ଧୃପତି ।

(ଅଯୋଧ୍ୟା କାଣ୍ଡ, ୧୦୭୬-୭୭)

ସତ୍ୟ ପାଇଁ ବଳି ରାଜା ନିଜର ନମସ୍ୟା ଗୁରୁ ଶୁକ୍ରଙ୍କ ଉପରେ କ୍ରୋଧ ପ୍ରକାଶ  
କରିବା ପାଇଁ କୁଣ୍ଡିତ ହୋଇ ନ ଥିଲେ ।

ଯେବଣ ଗୁରୁଙ୍କ ପାଦ ବଳକଲେ ପୋଛି  
ପ୍ରଳମ୍ବ କରି କରି କପାଳ ଫଳିଅଛି ।  
ଯାହାର ପ୍ରସାଦେ ସାଧୁଲା ତିନିପୁର  
ସତର ଛଳେ ତାକୁ କୋପିଲେ ନୃପବର ।

(ଅଯୋଧ୍ୟାକାଣ୍ଡ-୧୧୪୪-୪୫)

ସତ୍ୟର ଶକ୍ତି ଅସାମାନ୍ୟ । ସତ୍ୟ ବଳରେ ସୃଷ୍ଟି ତଳେ । ଗନ୍ଧ ବର୍ଷା କରେ । ସୂର୍ଯ୍ୟ  
ଆକାଶରେ ଉଦୟ ହୁଏ । ମେରୁ ପୃଥିବୀକୁ ଧାରଣ କରେ । ପବନ ପ୍ରବାହିତ ହୁଏ ।  
ସତ୍ୟରୁ ଷଡ଼ରତ୍ନ ହୁଏ । ସତ୍ୟ ହେଉଛି ପ୍ରାଣୀମାନଙ୍କର ପରମ ଦେବତା । କେବଳ  
ବାଇ ଓ ବାହୁଲ୍ୟମାନେ ସତ୍ୟ ଲଂଘନ କରିଥାନ୍ତି । କବି ବଳରାମ ସତ୍ୟର ମହିମା ଘୋଷଣା  
କରି କୈକୟୀ ମୁଖରେ କହିଛନ୍ତି,

ଆଜ୍ଞହିଁ ପ୍ରଭାତେ ସୁମରି କଳି ଦାତା  
ସତ ପ୍ରାଣୀଙ୍କର ପରମଦେବତା ।  
ସତ୍ୟେଶ ସିନ୍ଧୁ ଯେ ନ ଲଂଘଇ କୁଳ  
ସତ୍ୟେଶ ମାଧବ ଯେ ହୁଅନ୍ତି ଅବତାର ।  
ସତ୍ୟେଶ ଗରଳ ଭକ୍ଷିଲେ ଦେବ ହର ।  
ସତ୍ୟ ପାଳି ପୃଥୁ ଯେ ନ ପଡ଼ଇ ତଳ ।

ସତ୍ୟେଣ ଇନ୍ଦ୍ର ଯେ କରଇ ଜଳ ବୃଷ୍ଟି ।  
 ସତ୍ୟେଣ ଷଡ଼ଗତୁ ଆଜ୍ଞାଦର ସୃଷ୍ଟି ।  
 ସତ୍ୟେଣ ମଉଷୋଧୁ କରଇ ବ୍ୟାଧି ନାଶ  
 ସତ୍ୟେଣ ଦିନକର ଉଦୟେ ଆକାଶ-ଚତ୍ୟାଦି

(ଅଯୋଧ୍ୟାକାଣ୍ଡ-୧୧୫୦-୧୧୬୩)

ସତ୍ୟ ପରି ପରୋପକାର ପ୍ରତି କବିଙ୍କର ବିଶେଷ ଶ୍ରଦ୍ଧା ଥିଲା । ଏହା ବି ଥିଲା ଭାରତୀୟ ସଂସ୍କୃତିର ଏକ ବିଶିଷ୍ଟ ଗୁଣ । କବି ‘ଜଗମୋହନ ରାମାୟଣ’ର ବହୁ ସ୍ଥଳରେ ପରୋପକାରର ମହିମା ପ୍ରତି ପାଠକମାନଙ୍କର ଦୃଷ୍ଟି ଆକୃଷ୍ଟ କରିଛନ୍ତି,

ପରଉପକାରୀ ଅଟନ୍ତି ଯେବଣ ପ୍ରାଣୀ  
 ଗମନ୍ତି ସୁରଯୁରେ ଯେ ପୁରାଣ ବଞ୍ଚାଣି ।

ପରଉପକାର କରିବାରେ, ବିଭୀଷଣ, ସୁଗ୍ରୀବ ଓ ହନୁମାନ ଥିଲେ କବିଙ୍କର ଆଦର୍ଶ । ସେମାନଙ୍କର ଏହି ଗୁଣ ଯୋଗୁଁ ସେମାନଙ୍କର ପଦରଜ ବ୍ରାହ୍ମଣଙ୍କ ଯଜ୍ଞ ଅପେକ୍ଷା ଶ୍ରେଷ୍ଠ ଥିଲା । ଅଯୋଧ୍ୟା ନଗରର ପୁନଃନିର୍ମାଣ ହେବାପରେ ବଶିଷ୍ଠ ଯଜ୍ଞ ଦ୍ଵାରା ଏହାକୁ ପ୍ରତିଷ୍ଠା କରିବାର କଥା । ଅଥଚ ଶ୍ରୀରାମ ପ୍ରଥମେ ପଠାଇଲେ ବିଭୀଷଣ, ସୁଗ୍ରୀବ ଓ ହନୁମାନଙ୍କୁ । ଏହାପରେ ସେ ନିଜେ ଘୋଡ଼ା ଚଢ଼ି ଅଯୋଧ୍ୟାକୁ ଯିବାକୁ ବାହାରିଲେ । ଏଥିରେ ବଶିଷ୍ଠ ଓ ଭରତ ବାଧାଦେଇ କହିଲେ ଯେ ଅଯୋଧ୍ୟା ବିଧିବଦ୍ଧ ଭାବେ ଯଜ୍ଞ ଦ୍ଵାରା ପ୍ରତିଷ୍ଠିତ ହୋଇନାହିଁ । ସେତେବେଳେ ଶ୍ରୀରାମ ସେମାନଙ୍କୁ ଉତ୍ତର ଦେଇ କହିଲେ, ଯେହେତୁ ବିଭୀଷଣ, ସୁଗ୍ରୀବ ଓ ହନୁମାନଙ୍କ ପରି ପରୋପକାରୀ ବ୍ୟକ୍ତି ଯେଉଁମାନେ କି କୌଣସି ବର୍ତ୍ତନ ନନେଇ ନିଜ ଜୀବନକୁ ପାଣି ଛଡ଼େଇ ମୋତେ ସାହାଯ୍ୟ କରିଥିଲେ, ସେମାନଙ୍କ ପରଦରଜହିଁ ଯଜ୍ଞଠାରୁ ଶ୍ରେଷ୍ଠ ।

୩୩ ବଳରାମ ହିଂସାର ବିରୋଧୀ ଥିଲେ । ସେଥିପାଇଁ ସେ କହୁଥିଲେ, ଜୀବ ନାଶ କଲେ ବଡ଼ ଦୋଷ ହୁଏ । (ଅଯୋଧ୍ୟା-୧୦୮୮) ଏପରିକି ହିଂସା ଭାବ ମନରେ ପୋଷଣ କଲେ ପାପ ହୁଏ (ଅଯୋଧ୍ୟା-୧୨୫୭) । ଏହା ସତ୍ତ୍ୱେ ହିଂସା କରିବା ହେଉଛି ସଂସାରରେ ବହୁ ଜୀବଙ୍କର ଜୀବନର ଗତି । ଯେପରିକି ଶେଣା ପକ୍ଷୀର ଖାଦ୍ୟ ହେଉଛି କାପଡ଼ା । ଏହା ବିଧାତାର ନିୟମ । ଶ୍ରୀରାମ ବାଳୀ ବଧ ପରେ ନିଜ କାର୍ଯ୍ୟରେ ସଫେଇ ଦେବାକୁ ଯାଇ ଏହି କଥାହିଁ କହିଛନ୍ତି । ବନରେ ଜୀବ ଶାଳାର କରିବା ରାଜାଙ୍କର ଧର୍ମ । ବଳରାମଙ୍କ



ଶ୍ରୀରାମ ଥିଲେ ସାଧାରଣ କ୍ଷତିଯଜ୍ଞ ପରି ଜଣେ ମାଂସଭୋଜୀ ରାଜା । କଥାରେ ପ୍ରବାହରେ ବଳରାମ ଏହାକୁ ବାରମ୍ବାର ଉଲ୍ଲେଖ କରୁଥିଲେହେଁ ଏବଂ କ୍ଷତିଯମାନଙ୍କର ଏହା ଜୀବନର ଗତି ବୋଲି ଜାଣିଥିଲେହେଁ, ଭଗବାନ ଶ୍ରୀରାମଙ୍କ ପକ୍ଷରେ ପଶୁବଧ କରିବା ବଳରାମଙ୍କ ମତରେ ଏକ ଅନୁଚିତ କାର୍ଯ୍ୟ ଥିଲା । ସେଥିପାଇଁ ଚିତ୍ରକୂଟ ବାସ ବେଳେ ସେ ଏହି ପ୍ରସଙ୍ଗରେ ଅବତାରଣା କଲେ । ରାମ ହାତରେ ଧନୁଶର ଧରି ମୃଗ, ସମ୍ବର ପ୍ରଭୃତି ଜୀବ ବଧ କରୁଥିବା ଦେଖି ରକ୍ଷିମାନଙ୍କ ମନରେ ଭୟର ସଞ୍ଚାର ହେଲା । ସେମାନେ ଶ୍ରୀରାମଙ୍କୁ କହିଥିଲେ,

ତଥା ବୋଇଲେ ଆମ୍ଭେ ଚୋତେ ଭଏ କଲୁ  
ତେଣୁ ମହାତ୍ମା ଶଙ୍କା ମନ ଧଳଲୁ  
ଧନୁ ଶସ୍ତ୍ର ଧରି ବନରେ ବିହରୁ  
ମୃଗ ଶୁକର ହରିଣ ବଧ କରୁ  
ସନୁଜନକର ନୋହଇ ଏ ଗତି  
ଦୁଷ୍ଟେ ସେ ବହନ୍ତି ଏସନ ପ୍ରକୃତି । (ଆରଣ୍ୟକ କାଣ୍ଡ)

ଶ୍ରୀରାମ ରକ୍ଷିମାନଙ୍କୁ ଖୁସି କରିବା ପାଇଁ ସେତେବେଳେ କହିଥିଲେ,

ଆମେ ତିନିଜଣ ଦୁଇର ପାଶେ ଥାଇ  
କନ୍ଦମୂଳ ଖାଇ ଦୁଃଖେଣ ଦିନ ନେଇ ।  
(ଆରଣ୍ୟକ କାବ୍ୟ)

ସାତା ମଧ୍ୟ ସେହି ମର୍ମରେ କହିଛନ୍ତି,  
କହମୁଳ ଫଳ କରୁଥାଉଁ ଗ୍ରାସ  
ପର୍ବତ ନିର୍ଭର ପାଣିକି ଆମର ଆଶା ।

(ଆରଣ୍ୟକ କାଣ୍ଡ)

ରାମ ଓ ସୀତାଙ୍କର ଏପରି ଉକ୍ତି ସତ୍ତ୍ୱେ ସେମାନେ ପଞ୍ଚବଟୀରେ ଥିବାବେଳେ ମୃଗ ମାରି ତା'ର ମାଂସକୁ ରନ୍ଧନ କରି ଭୋଜନ କରୁଥିବାର ଦୃଶ୍ୟ ବର୍ଣ୍ଣିତ ହୁଏ ।

“ଏଥୁ ଅନନ୍ତରେ ଶୁଣ ଗୋ ପାର୍ବତୀ  
ମୁଗ ମାଂସ ରନ୍ଧନ କଲେ ମହାସ୍ୟାମୀ ।

X X X

(ଆରମ୍ଭ କାଣ୍ଡ)

98

ଲାଞ୍ଜରେ ସେ କାର୍ଯ୍ୟ ମାଂସରେ କାର୍ଯ୍ୟ ନାହିଁ

ସାତା ବୋଲ ଶୁଣି ହସିଲେ ରଘୁସାଜଂ ।

(ଆରଣ୍ୟକ କାଣ୍ଡ)

ସାତାଙ୍କ କଥା ଶୁଣି ଶ୍ରୀରାମ ମୁଗର କେବଳ ଲାଞ୍ଜ କାଟି ଆଣିବା ପାଇଁ ଅନ୍ୟ  
ଏକ ଶର ସନ୍ଧାନ କଲେ । ସେତେବେଳେ ସେହି ଶରକୁ ଉଦ୍ଦେଶ୍ୟ କରି ସେ କହିଥିଲେ,

‘ଅକାରଣେ ମାଜଲେ ପାଜବା ନା ଦୋଷ ।’

(ଆରଣ୍ୟକ କାଣ୍ଡ)

ପରବର୍ତ୍ତୀ ଶର ପୂର୍ବରୁ ମୃଗକୁ ବଧ କରିବା ପାଇଁ ପ୍ରେରିତ ହୋଇଥିବା ଶରକୁ  
ପାଇ କହିଲା,

ତୁ ହୋ ଜୀବ ବଧ ନ କର ନାରାୟ

ଖୋଷା ଖୋଷିବେ ସାତ୍ୟା ତାମରେ ହିଁ କାର୍ଯ୍ୟ ।

(ଆରଣ୍ୟକ କାଣ୍ଡ)

ଅକାରଣରେ ଜୀବ ବଧ କଲେ ପାପରେ ଭାଗୀ ହେବା କଥା ଶ୍ରୀରାମ, ସାତା ଓ ଏପରିକି  
ନିର୍ଜୀବ ଶର କହୁଥିଲେହେଁ ଶ୍ରୀରାମଙ୍କର ସ୍ପଷ୍ଟ ମତ ହେଲା,

ହୋଇ ହୋଇ ବୋଲି ବୋଇଲେ ରଘୁବଞ୍ଚି

ସୁଧାବେଳେ ମାଜଲେ ଦୋଷ ନାହିଁ କିଛି ।

(ଆରଣ୍ୟକ କାଣ୍ଡ)

ବ୍ରାହ୍ମଣମାନଙ୍କୁ କବି କେବେହେଲେ ଅନାଦର କରୁନଥିଲେ । ପ୍ରତ୍ୟେକ ଶତ  
ଅବସରରେ ବ୍ରାହ୍ମଣମାନଙ୍କୁ ପ୍ରଚୁର ଦାନ ଦିଆଯାଉଛି । କାରଣ କବି କହୁଥିଲେ,  
ବ୍ରାହ୍ମଣମାନଙ୍କୁ ଦାନ ଦେଲେ ଧର୍ମ ହୁଏ । ବ୍ରାହ୍ମଣ ହେଉଛି ଦ୍ଵିତୀୟ ବ୍ରହ୍ମା । କିନ୍ତୁ ବ୍ରାହ୍ମଣ  
କହିଲେ କେବଳ ପତଙ୍ଗ ପକେଇଥିବା ମୂର୍ଖ ବ୍ରାହ୍ମଣ ନୁହନ୍ତି, ବେଦ ଧର୍ମ ଜାଣିଥିବା ଓ  
ସତ୍‌କର୍ମରେ ଲିପ୍ତ ଥିବା ବ୍ରାହ୍ମଣ । ଯେତେବେଳେ ବ୍ରାହ୍ମଣ ବେଦ ଅଧ୍ୟୟନ, ପରଉପକାର  
ପ୍ରଭୃତି ସତ୍‌କର୍ମ ତ୍ୟାଗ କରି ଲୋଭର ବଶବର୍ତ୍ତୀ ହୁଏ, କାମରେ ଅଧୀନ ହୁଏ,  
ସେତେବେଳେ ସେ ଚାଷ୍ଟାଳ ସହିତ ସରିହୁଏ । ଆରଣ୍ୟକ କାଣ୍ଡରେ ଗୟାତୀର୍ଥର  
ବ୍ରାହ୍ମଣମାନଙ୍କୁ କବି ଯେଉଁ ନିନ୍ଦା କରିଛନ୍ତି, ତାହା ମୂଳରେ କବିଙ୍କ ଜୀବନର ଆଦର୍ଶ ହିଁ  
ପ୍ରତିଭାତ । ସେଥିପାଇଁ ଲୋଭୀ, ତୀର୍ଥବାସୀ ବ୍ରାହ୍ମଣମାନଙ୍କୁ କବି ଶ୍ରୀରାମଙ୍କ ମୁଖରେ

ଅଭିଶାପ ପ୍ରଦାନ କରିଛନ୍ତି ।

ବ୍ରାହ୍ମଣକୁ ବୋଇଲେ ରେ ଯେତେ ଅରଜିବ  
ଆରଦିନକୁ ଗଣ୍ଡାଏ ମାଣେହେଁ ନ ଥିବ ।

x                      x                      x  
ଯଦ୍ୟପି ତୁମର ଥିବ ଲକ୍ଷ ଲକ୍ଷ ଧନ  
ତଥାପି ବୋଲାଜାବ ଭିକ୍ଷୁକ ବିଦୁଳନ ।  
ମୁଠିକର ପାତ୍ରଂ ଯେ ବୁଲିବ ଦେଇ ଦେଇ  
ଅବଶିକାର ହୋଇଣ ନ ଥିବାକ କେହି ।  
ବାଳ-ବୃଦ୍ଧ-ଯୁବା ସବୁ କରିବେ ବାଣିଜ୍ୟ  
ନାଭ ପାଇଲେଣ ତୁମେ ବିକିବ ତନୁଜ ।”

(ଆରଣ୍ୟକ କାଣ୍ଡ)

କବିଙ୍କର ଏହି ଉକ୍ତି କେବଳ ଗୟାର ବ୍ରାହ୍ମଣମାନଙ୍କ ପାଇଁ କୁହାଯାଇନଥିଲା,  
ଦେଶର ସବୁ ବ୍ରାହ୍ମଣଙ୍କ ପାଇଁ ଏହାଥିଲା, ବଳରାମଙ୍କ ଉକ୍ତି ।

କବି ଚଣ୍ଡାଳ ଓ ବ୍ରାହ୍ମଣ ମଧ୍ୟରେ କୌଣସି ପାର୍ଥକ୍ୟ ଦେଖୁନଥିଲେ । ଉଭୟେ  
ମନୁଷ୍ୟ । କେବଳ ନୀଚ କର୍ମ କରି ସେଥିରୁ କେତେକ ଚାଣ୍ଡାଳରେ ପରିଣତ ହେଉଥିବା  
ପରି, ଉଚ୍ଚ କର୍ମ କରି ଆଉ କେତେକ ବ୍ରାହ୍ମଣ ସଙ୍ଗେ ସମାନ ହୁଅନ୍ତି । ଲୋକେ କୁହନ୍ତି  
ଚାଣ୍ଡାଳକୁ ଛୁଇଁଲେ ବ୍ରାହ୍ମଣ ଅପବିତ୍ର ହୁଏ । ବଳରାମ ଯେ ଏଥିରେ ବିଶ୍ୱାସ କରୁନଥିଲେ  
ତାହା ତାଙ୍କ ରାମାୟଣର କେତେକ ଘଟଣାରୁ ଜଣାଯାଏ । ଗୁହଙ୍କ ଜାତିର ଶବର ହେଲେ  
ବି ଶ୍ରୀରାମ ତାକୁ ନିଜ ପ୍ରାଣର ଦୋସର ବୋଲି କହିଛନ୍ତି । ଗୁହଙ୍କ ଘରେ ରହି ଅନୁପାଣି  
ଗ୍ରହଣ କରିବାରେ ମଧ୍ୟ ତାଙ୍କର ଆପତ୍ତି ନଥିଲା । କେବଳ ପିତାମାତାଙ୍କର ସତ୍ୟରକ୍ଷା  
କରିବା ପାଇଁ ସେ ଗୁହଙ୍କଠାରୁ ବିଦାୟ ମାଗିଥିଲେ । ନିଜାରୁ ରାବଣ ବଧ କରି ଅଯୋଧ୍ୟା  
ଫେରିବାବେଳେ ତାଙ୍କର ପ୍ରଥମ କର୍ତ୍ତବ୍ୟ ଥିଲା, ଗୁହଙ୍କୁ ସମ୍ମାନ ଦେବା । ଅଶ୍ୱମେଧ  
ଯଜ୍ଞ ସମୟରେ ସେ ଗୁହଙ୍କ ଓ ତାଙ୍କ ଜାତିଭାଇଙ୍କ ପାଇଁ ସ୍ୱତନ୍ତ୍ର ବ୍ୟବସ୍ଥା କରିଥିଲେ ।

ଗୁହଙ୍କ ନାମେ ଖବର ପାଇଁ ଯେ ଦିବ୍ୟ ଘର  
ସବୁ ଘରଠୁଁ ସେ ଘର ଦିଶଇ ସୁନ୍ଦର ।

(ନଳାକାଣ୍ଡ)

ଶବରାର ଉଦ୍ଦିଷ୍ଟ ଶ୍ରଦ୍ଧା କରିବାରେ କେବଳ ଶ୍ରୀରାମଙ୍କ ମହିମା ପ୍ରକାଶ ପାଇନାହିଁ, ଏ ଗଳ୍ପକୁ ‘ଜଗନ୍ନାଥନ ରାମାୟଣ’ରେ ଯଥୋଚିତ ସ୍ଥାନ ଦେଇ କରି ବଳରାମ ଶବର ଜାତି ପ୍ରତି ନିଜର ଶ୍ରଦ୍ଧା ପ୍ରକାଶ କରିଛନ୍ତି । ଭଗବାନଙ୍କ ନିକଟରେ ଜାତି, ଅଜାତିର ପ୍ରଶ୍ନ ନାହିଁ । ‘ବଟ ଅବକାଶ’ରେ ମଧ୍ୟ କୁହାଯାଇଛି,

ଦୂରେ ଥାଇ ଚିନ୍ତା କଲେ ନିକଟେ ହିଁ ଥାନ୍ତି  
ବଡ଼କୁଳ ନ ବାନ୍ଧନ୍ତି ଜାତି ଏ ଅଜାତି ।

ଶୂଦ୍ରଙ୍କ ମୁନି ତପସ୍ୟା କରିବାରୁ ବ୍ରାହ୍ମଣର ପୁଅ ମରିବା ରାମାୟଣର କଥା । ତପସ୍ୟା କରିବାରେ ବ୍ରାହ୍ମଣ, କ୍ଷତ୍ରିୟ ଓ ବୈଶ୍ୟ ଜାତିର ଅଧିକାର । ଶୂଦ୍ର ତପସ୍ୟା କଲେ ସଂସାରର ଅନ୍ଧିତ ହୁଏ । କବି ବଳରାମ ଏହି ଉପାଖ୍ୟାନକୁ ଯେଉଁଭଳି ଭାବେ ପରିବର୍ତ୍ତନ କରିଛନ୍ତି, ସେଥିରୁ ଶୂଦ୍ର ଜାତି ପ୍ରତି ତାଙ୍କର ଦୃଷ୍ଟିକୋଣ ଅତି ସ୍ପଷ୍ଟ । ତପସ୍ୟା ବଳରେ ଶୂଦ୍ର ବ୍ରହ୍ମ ଜାତିରେ ପରିଣତ ହେବା କଥା ପୁରାଣରୁ ଶୁଣି ଶୂଦ୍ର ତପସ୍ୱୀ ଭୟିୟ ନିଗ୍ରହ କରି କାହା ଶୁଖାଇ ଇନ୍ଦ୍ରପଦ ଲାଭ ପାଇଁ ତପସ୍ୟା କରେ । ତାହାର ଏହି ଅନୁଧିକାର କାର୍ଯ୍ୟ ଯୋଗୁଁ ସେ ଶ୍ରୀରାମଙ୍କ ଦ୍ୱାରା ଦଣ୍ଡିତ ହୁଏ । କିନ୍ତୁ ଫଳ ହେଲା ବିପରୀତ । ଇନ୍ଦ୍ରପଦ ତ ଚିରସ୍ଥାୟୀ ନୁହେଁ, କିଛିଦିନ ଇନ୍ଦ୍ରପଦ ଭୋଗ କରିବା ପରେ ତପସ୍ୟାର ଫଳ ସରିଯାଇଥାନ୍ତା ଓ ତାକୁ ଇନ୍ଦ୍ରପଦ ଚ୍ୟାଗ କରିବାକୁ ହୋଇଥାନ୍ତା । ଅଥଚ ଭଗବାନଙ୍କ ମାନବ-ଅବତାର ଶ୍ରୀରାମଙ୍କ ଦ୍ୱାରା ବଧ ହେବାରୁ ସେ ଅଜ୍ଞାନର କନ୍ଦ ହେଲା ଓ ଲାହୁଠାରୁ ବଡ଼ ପଦ ପାଇଲା । କେବଳ ସେତିକି ନୁହେଁ, ଘଟଣା ଏକ ସୁରଣୀୟ ଦିବସରେ ପରିଣତ ହେଲା । ସେଥିପାଇଁ ଭୀଷ୍ମ ଶୁକୁପଥ ପଞ୍ଚମାର ନାମ ହେଲା ରକ୍ଷି ପଞ୍ଚମା । ସେଦିନ ଯେଉଁ ଲୋକମାନେ ଶୂଦ୍ରମୁନିଙ୍କୁ ସେବା କରିବେ, ସେମାନେ ସ୍ୱାମୀ ସୌଭାଗ୍ୟ ହେବେ । ଦୋଷୀଗୁଣୀ ହେଲେ ବି ବୈକୁଣ୍ଠ ପାଇବେ । “ଗୀତା ଅବକାଶ” ରେ ଥିବା କିମ୍ବଦନ୍ତୀ ଅନୁଯାୟୀ କବି ବାଉରୀ ଜାତିକୁ ଗୀତାପାଠ କରିବାର ଅଧିକାର ପ୍ରଦାନ କରିଥିଲେ । ଶୂଦ୍ର ଜାତିର ମହିମା ବୁଝି କରିବା ପାଇଁ କବି ବଳରାମ ରଚନା କଲେ ‘ଲକ୍ଷ୍ମୀ ପୁରାଣ’ । ଶୂଦ୍ରକୁ ଅନାଦର କରିବା ହେତୁ ଜଗନ୍ନାଥ ଓ ବଳରାମଙ୍କ ପରି ଦେବତା ମଧ୍ୟ ଖାଇବାକୁ ନ ପାଇ ବାରଦାଣ୍ଡ ଶୁଣିପିଣ୍ଡା ହୋଇଥିଲେ । ସେମାନେ ନିଜର ଅପରାଧ ବୁଝିବା ପରେ ସେମାନଙ୍କ ମନାପ୍ରସାଦ ସେବନରେ ଜାତି, ଅଜାତିର ବିଚାର ରହିନଥିଲା । ଏସବୁ ଉପାଖ୍ୟାନରୁ ବଳରାମ ଯେ ଶୂଦ୍ର ଜାତିକୁ ସମାଜରେ ଉଚ୍ଚ ସ୍ଥାନ ଦେବା ପାଇଁ ସତତ ଚେଷ୍ଟା କରୁଥିଲେ ତାହା ଜଣିହୁଏ ।

କେବଳ ଶୁଦ୍ର ଜାତି ନୁହନ୍ତି, ସମାଜରେ ଅବହେଳିତ ସ୍ତ୍ରୀ ଜାତି ପ୍ରତି ମଧ୍ୟ କବି ସଂବେଦନଶୀଳ ଥିଲେ । ତାଙ୍କ ମତରେ ସ୍ତ୍ରୀ ଜାତିର ଗୁଣ ଅଛି, ଅବିଗୁଣ ବି ଅଛି । ଗୋଟିଏ ଦୃଷ୍ଟିରୁ ସମାଜରେ ସ୍ତ୍ରୀ ହେଉଛି, ବିପଦରୁ ହେତୁ । ଚଉଦ ଭୁବନରେ ସ୍ତ୍ରୀମାନେ ସେମାନଙ୍କ ଅନ୍ୟାୟ ଓ ଅନାଚାର ପାଇଁ ପ୍ରସିଦ୍ଧ । କେବଳ ସ୍ତ୍ରୀ ପାଇଁ ବାଳି, ରାବଣ, ମନ୍ଦିଷାସୁର ପ୍ରଭୃତି ପୃଥିବୀର ବଡ଼ ବଡ଼ ବୀର ନାଶଗଲେ । ଏହି ସ୍ତ୍ରୀଲୋଭରେ ପଡ଼ି ଇନ୍ଦ୍ର ସହସ୍ର ଯୋନି ହେଲେ । ସ୍ତ୍ରୀମାନେ ମନ୍ଦ ପ୍ରାଣୀ, ଏକଥା ଜାଣିପାରି ନଳ ବସ କାଟି ସ୍ତ୍ରୀଠାରୁ ନିଜକୁ ଅଲଗା କରି ନେଇଥିଲେ । ସମାଜରେ ଲୋକେ ସ୍ତ୍ରୀମାନଙ୍କୁ ଏହିପରି ନିନ୍ଦା କରୁଥିଲେ ହେଁ, ସ୍ତ୍ରୀ ବିନା ସୃଷ୍ଟି ଶୋଭାପାଏ ନାହିଁ । ସ୍ତ୍ରୀ ହେଉଛି ଧର୍ମ, ସ୍ତ୍ରୀ ହେଉଛି କର୍ମ । ସ୍ତ୍ରୀ ଯେପରି ଯୋଗର ସହାୟକ ସେହିପରି ଭୋଗର ମଧ୍ୟ । ସେମାନେ ହେଉଛନ୍ତି ‘ଆଦି ବାଜ ବ୍ରହ୍ମା’ । ସ୍ତ୍ରୀ ବିନା ପୁରୁଷ ଶୋଭାପାଏ ନାହିଁ । ସେମାନେ ସାଧବୀ, କୁରୁମ୍ଭୀ । ସ୍ତ୍ରୀ ଯୋଗୁଁ ସଂସାର ଆତଙ୍କିତ ହୁଏ । ବ୍ରହ୍ମା ସେଥିପାଇଁ ସ୍ତ୍ରୀମାନଙ୍କୁ ଆଗ ସୃଷ୍ଟି କରିଛନ୍ତି । ସ୍ତ୍ରୀମାନଙ୍କ ମହିମା ଜାଣି ବ୍ରହ୍ମା ଗାୟତ୍ରୀଙ୍କୁ, ବିଷ୍ଣୁ ଜମ୍ଭାଙ୍କୁ, ଶିବ ପାର୍ବତୀଙ୍କୁ, ବରୁଣ ଗଙ୍ଗାଙ୍କୁ ହୃଦୟରେ ଧାରଣ କରିଛନ୍ତି । ସ୍ତ୍ରୀମାନେ ସଂସାରରେ ପ୍ରମଦା, ବାମା, ଯୁବତୀ, ବଲ୍ଲଭୀ, କୁରୁମ୍ଭୀ, ଅଙ୍ଗନା, ସଉଭାଗୀ, ଧର୍ମପତ୍ନୀ ଓ ଅବଳା ନାମରେ ପରିଚିତ । ଏହିପରି ବିଭିନ୍ନ ଭାବେ ସ୍ତ୍ରୀ ଜାତିକୁ ପ୍ରଶଂସା କରିବା ମୂଳରେ ସ୍ତ୍ରୀ ଜାତି ପ୍ରତି ବଳରାମଙ୍କ ଶ୍ରଦ୍ଧା ପ୍ରକଟିତ । ସ୍ତ୍ରୀ ସବୁ ଗୁଣ ତଥା ଶୋଭାର ଆଧାର ହୋଇଥିବାରୁ ସ୍ତ୍ରୀ ଲୋଭ ସମ୍ଭରଣ କରିବା ସାଧାରଣ ମନୁଷ୍ୟ ପକ୍ଷରେ ସମ୍ଭବ ନୁହେଁ । ସେଥିପାଇଁ କବି ‘ଜଗମୋହନ ରାମାୟଣ’ର ବହୁ ପ୍ରସଙ୍ଗରେ ସ୍ତ୍ରୀ ଜାତିର ଉଲ୍ଲସିତ ପ୍ରଶଂସା କରିଛନ୍ତି ।

ସ୍ତ୍ରୀ ସହ ରହି ଓ ସ୍ତ୍ରୀକୁ ଶ୍ରଦ୍ଧା କରି ଘର କରିବା ଗୃହସ୍ଥର ଧର୍ମ ହେଲେବି ଅତିଶୟ ଶୁଙ୍ଖାରିକତାକୁ ବଳରାମ ବିଭିନ୍ନ ନଜିର ଦେଇ ବାରଣ କରିଥିଲେ । ଗୃହସ୍ଥଙ୍କ ଅପେକ୍ଷା ଯତି, ସନ୍ନ୍ୟାସୀ ବା ଜଟାଧାରୀମାନଙ୍କ ପାଇଁ ସେ ଆହୁରି କଠୋର ଥିଲେ । ନାନା ସୁଖ-ଭୋଗରେ ଦିନ କାଳ ହରିବା ଗୃହସ୍ଥକୁ ଶୋଭାପାଏ । ଦେଶତ୍ୟାଗୀ ଓ ଯତିମାନଙ୍କ ପାଇଁ ଯୁବତୀ ମୋହ ବା କାମରସ ପ୍ରୀତି ଅତ୍ୟନ୍ତ ଦୋଷାବହ । ଶ୍ରୀରାମଙ୍କ ଚକ୍ରବାଜର ଗନ୍ତାରେ ଏହି ଭାବନାହିଁ ପ୍ରକାଶିତ ।

ବୋଇଲା ତୁ କିମ୍ପା ଦୁଃଖ ଦେଉ ଆସି  
ଯତି ହୋଇ ମରୁ କାମରସେ ପଶି ।  
ଦେଶ ଛାଡ଼ିଣ ତୁ କଲୁ ବନବାସ ।  
ଆବର ଯୁବତୀକି କରୁଛୁ ମୁହାଁସ ।

କନ୍ଦମୂଳ ଖାଇ ବକଳ ପରିହରଣ  
 ଯେତେ ମତେ ଥାଇ ତୁ ଚିହ୍ନୁଛୁ ରମଣ ।  
 ଆମେ ଗୁହବାସୀ ଗିରଫ ପଣ କରି  
 ନାନା ସୁଖଭୋଗେ ଦିନ କାଳ ହରି ।  
 ଆମେ ସେ ରମଣୀ କରୁଛୁ ଶରଧା  
 ତୋ ଅଙ୍ଗ କିମ୍ପାଇ କରଇ କାମ ବାଧା ।  
 ଯଦି ହୋଇଣ ତୁ ଧନୁ ଶସ୍ତ୍ର ଧରି  
 ଆବର ଯୁବତୀ ରୂପ ଅନୁସରି ।।  
 (ଆରଣ୍ୟକ କାଣ୍ଡ)

ଯଦି ଓ ଗୁହବାସୀଙ୍କ ପାର୍ଥକ୍ୟ ଉପରେ ଏତେ ଗୁରୁତ୍ୱ ଦେବା ଷୋଡ଼ଶ ଶତାବ୍ଦୀର  
 ସାମାଜିକ ପରିବେଶ ଦୃଷ୍ଟିରୁ ହୁଏତ ବିଶେଷ ଆବଶ୍ୟକ ଥିଲା । ସେତେବେଳର ବହୁ  
 ବୈଷ୍ଣବ ପ୍ରାୟ ଗୁହସ୍ଥ ଥିଲେ । ଯେଉଁମାନେ ଯଦିବ୍ରତ ଗ୍ରହଣ କରିଥିଲେ, ସେମାନଙ୍କ  
 ମଧ୍ୟରୁ ଅଧିକାଂଶ ବୈଷ୍ଣବର ସନ୍ନ୍ୟାସ ଧର୍ମକୁ କଠୋରଭାବେ ପାଳନ କରିପାରୁନଥିଲେ ।  
 ସେମାନଙ୍କର ଏହି ଅଧୋଗତି ବଳରାମଙ୍କ ପରି ସଚେତନ ନାଗରିକଙ୍କ ମନରେ କଷ୍ଟ  
 ଦେଉଥିଲା । ସେଥିପାଇଁ ସୁରାଭାଣ୍ଡେଶ୍ୱର ଉପାଖ୍ୟାନର ଭଣ୍ଡଯଦି କଥା, ଦକ୍ଷକାରଣ୍ୟର  
 ରକ୍ଷିମାନଙ୍କ ପ୍ରବଳ କାମଭାବନା ଓ ଶ୍ରୀରାମଙ୍କ ବିରହକାଳୀନ ସାତାନ୍ତରିତାଜନିତ ଦୁଃଖକୁ  
 କାମବାଧା ନାମଦେଇ ସେ ସମାଜର ସେହି ଭଣ୍ଡ ତପସ୍ୱୀମାନଙ୍କୁ ଡିରସ୍ତାର କରିଥିଲେ ।

ସମାଜକୁ ଏପରି ଚେତାବନୀ ଦେଉଥିବା ସତ୍ତ୍ୱେ କବି ନିଜେ ବେଶ୍ୟାସକ୍ତ  
 ଅପବାଦରୁ ମୁକ୍ତ ନଥିଲେ । କିନ୍ତୁ ଏ ଅପବାଦ ଯେ କବିଙ୍କୁ ସହ୍ୟ କରିପାରୁ ନଥିବା,  
 କୁତଳୀ କୁଟିଳ ଲୋକଙ୍କ କୁମନ୍ତୁଶୀର ପରିଶ୍ରାମ, ଏହା କବିଙ୍କ ଗ୍ରହ ପାଠକଲେ ଜଣାଯାଏ ।

କବି ଦାରା, ସୁତଙ୍କ ସହ ନାଳାଟଳରେ ବାସକରୁଥିବା ‘ଜଗମୋହନ ରାମାୟଣ’  
 ଓ ଦାର୍ଦ୍ଦ୍ୟତାଭକ୍ତିରୁ ଜଣାଯାଏ । ସେ ସବୁକୁ କବି ଭଗବାନଙ୍କ ଅସୀମ ଦୟା ଭାବେ  
 ସ୍ୱୀକାର କରିଛନ୍ତି । ଏପରିସ୍ଥଳେ ସେମାନଙ୍କୁ ହତାଦର କରି କବି ବେଶ୍ୟାସରେ ଦିନ  
 କାରୁଥିବା ଅସମ୍ଭବ ମନେହୁଏ । କବି ଯେ କେବଳ ପରିବାର ସହ ସୁଖରେ ରହୁଥିଲେ,  
 ତାହା ନୁହେଁ, ପରିବାର ପ୍ରତି ତାଙ୍କର ଦାୟିତ୍ୱ ସମ୍ପର୍କରେ ମଧ୍ୟ ସେ ବିଶେଷ ସଚେତନ  
 ଥିଲେ । ସେ କହିଛନ୍ତି,

କୁରୁମ୍ଭ ଲେଉଟିଣ ଯେ ଆନ ଧର୍ମ କରେ  
 ଅନ୍ତେ ସେ ନରକ ପାଇ କହି ପୁରାଣରେ ।  
 ସବୁ ପୁଣ୍ୟମାନଙ୍କର କୁରୁମ୍ଭ ଯେ ମୂଢ଼  
 କୁରୁମ୍ଭ ନ ପୋଷିଲେ ଯେ ନାଶ ଯାଇ କୁଢ଼ ।

କବି ଭଲ ଭାବରେ ଜାଣିଥିଲେ ଲୋଭରୁ ପାପ ଓ ପାପରୁ ମୁକ୍ତ୍ୟ । “ଲୋଭରୁ  
 ଯେ ପାପ ହୁଏ ପାପରୁ ନିଧନ ।” ସେଥିପାଇଁ ସେ ନିଜ ଜୀବନରୁ ଲୋଭକୁ ସଂପୂର୍ଣ୍ଣ  
 ରୂପେ ପରିହାର କରିଥିଲେ । ଭଗବାନ ଯେତିକି ଦେଇଛନ୍ତି, ସେତିକିରେ ସନ୍ତୁଷ୍ଟ ହେବା  
 ତାଙ୍କ ଜୀବନର ଲକ୍ଷ୍ୟ ଥିଲା । କବି ସେଥିପାଇଁ ବାମନ ଅବତାର ମୁଖରେ କହିଛନ୍ତି,  
 “ଧନ ରତ୍ନରେ ମୋହର ପ୍ରୟୋଜନ ନାହିଁ ।” ଅନ୍ୟ ସ୍ଥଳରେ କବି ନିଜ ସଂପର୍କରେ  
 ସୂଚନା ଦେଲାବେଳେ ‘ଅଳପକେ ସନ୍ତୁଷ୍ଟ’ ଥିବା କଥା କହିଛନ୍ତି,  
 ଦାରା ସୁତ ଧନ ଜନ ସୁଖଭୋଗ ଶିରୀ  
 ଅଳପେ ଆପଣେ ଦେଇଅଛନ୍ତି ତା ହରି ।

ଅଭାବବେଳେ ଲୋକେ ସାଧାରଣତଃ ରାଜଦ୍ବାରରେ ଯାଚନା କରିବାକୁ ଯାଇଥାନ୍ତି ।  
 ଅଥଚ ବଳରାମ ତାଙ୍କ ଜୀବନରେ ଯେତେବେଳେ ଯାହା ଦରକାର ପଡ଼ୁଥିଲା, ତାହା ସେ  
 କୌଣସି ରାଜାଙ୍କଠାରୁ ଚିକ୍ଷା ନକରି ଭଗବାନଙ୍କୁ ନିବେଦନ କରୁଥିଲେ । ‘ବଟ ଅବକାଶ’  
 ରେ କବି ଜୀବନର ଏହି ଆଦର୍ଶ ପ୍ରତିପଳିତ ରାଜା ଯେତେବେଳେ କବିଙ୍କୁ ଅଭାବ  
 ବେଳେ ରାଜାଙ୍କଠାରୁ ମାଗିବା କଥାର ସୂଚନା ଦେଇଛନ୍ତି, କବି ସେତେବେଳେ ଅତି  
 ଦୃଢ଼କଣ୍ଠରେ ଏହାର ପ୍ରତିବାଦ ଜଣାଇ କହିଛନ୍ତି,  
 ମୁଁ ବୋଇଲି ମୁଁ ଯେ ମାଗିବି କାହାକୁ  
 ମାଗିଲେ ମାଗଇ ଏକା ଶ୍ରୀଜଗନ୍ନାଥ ମହାପ୍ରଭୁକୁ ।

୧୨ କବି ବଳରାମଙ୍କ ବ୍ୟକ୍ତିତ୍ବର ଶ୍ରେଷ୍ଠ ଲୁକ୍ଷଣ ଥିଲା ‘ବାନପ୍ରତୀ’ । ‘ଜଗମୋହନ  
 ରାମାୟଣ’ର ପ୍ରତ୍ୟେକ ପଂକ୍ତିରେ ତାଙ୍କ କବିପ୍ରତିଭା ପ୍ରକାଶ ପାଇଥିଲେହେଁ, ସେ ଏହି  
 ମହାନ ଗ୍ରନ୍ଥର କବି ରୂପେ ଜଗନ୍ନାଥଙ୍କୁ ଗ୍ରହଣ କରିଛନ୍ତି ।  
 ଜଗମୋହନ ରାମାୟଣ କବି ଜଗନ୍ନାଥ  
 ତାହାଙ୍କର ଆଜ୍ଞାରେ ନିହିଲା ମୋର ହାଥ ।

କବି ଜଗନ୍ନାଥଙ୍କ ସଖା, ସୋଦର, ସେବକ, ବେଟା ଅନନ୍ୟ ଭକ୍ତ ଭାବରେ



ନିଜକୁ ପ୍ରାୟ ଉଲ୍ଲେଖ କରିଥିଲେହେଁ, ପ୍ରଚଳିତ କୌଣସି ଧର୍ମ ପ୍ରତି ତାଙ୍କ ମନରେ ବିଦେଶ ନଥିଲା । ‘ଜଗମୋହନ ରାମାୟଣ’ରେ ପ୍ରତ୍ୟେକ କାଣ୍ଡର ବର୍ଣ୍ଣନାରୁ ଏହାହିଁ ପ୍ରମାଣିତ ହୁଏ । ସେ ଜଗନ୍ନାଥଙ୍କ ବ୍ୟତୀତ ଶିବ, ଅଗ୍ନୀ, ଶକ୍ତିଦେବୀ ପ୍ରଭୃତିଙ୍କୁ ମଧ୍ୟ ବନ୍ଦନା କରିଛନ୍ତି । ଶ୍ରୀରାମ ବିଭୀଷଣଙ୍କୁ ଯେଉଁ ସବୁ ବ୍ରତ ପାଳନ କରିବାକୁ ଉପଦେଶ ଦେଇଛନ୍ତି, ସେଥିରୁ ମଧ୍ୟ ହିନ୍ଦୁଧର୍ମର ସବୁ ଦେବତାଙ୍କ ପାଇଁ କବିଙ୍କର ସମ୍ମାନ ଥିବା ସୂଚିତ ହୁଏ । କେବଳ ବୈଦିକ ଧର୍ମ ନୁହେଁ, ବୌଦ୍ଧଧର୍ମ ପ୍ରତି କବିଙ୍କର କୌଣସି ଅନାଦାର ନଥିଲା । ଷୋଡ଼ଶ ଶତାବ୍ଦୀରେ ଓଡ଼ିଶାର ଏହି ଦୁଇଟି ଧର୍ମ ଲୋକପ୍ରିୟ ଥିବା କବିଙ୍କ ଉଲ୍ଲେଖରୁ ଜଣାଯାଏ । କବି ଲଙ୍କାକାଣ୍ଡରେ କହିଛନ୍ତି,

ବେଦ ବଉଦ ମୋହର ଏହି ଦୁଇ ମତ

ମୁହିଁ ସିନା ଭିଆଇଲି ଦେବତା ଦଇତ ।

ବଳରାମ ଦାସ ସବୁପ୍ରକାର ଧର୍ମ ଓ ସବୁପ୍ରକାର ସାଧନାମାର୍ଗ ପ୍ରତି ସମ୍ମାନ ପ୍ରଦର୍ଶନ କରୁଥିଲେହେଁ, ଗର୍ବ, ଅଭିମାନ ଓ ବାହ୍ୟାଚାର ପ୍ରତି ତାଙ୍କର ଅଶେଷ ଘୃଣା ଥିଲା । ସାଧକ ସିଦ୍ଧି ହାସଲ କରି ଯେତେ ଅଲୌକିକ ପ୍ରତିଭାର ଅଧିକାରୀ ହେଲେ ବି, ତା’ର ସମସ୍ତ ସାଧନା ଜନତାଙ୍କ ମଙ୍ଗଳ ପାଇଁ ଅଭିପ୍ରେତ । ଲୋକଙ୍କୁ କେବଳ ଉପଦେଶ ଦେଇ ନୁହେଁ, ନିଜ ଜୀବନରେ ସେ ସବୁକୁ ପ୍ରଦର୍ଶନ କରି ସେ ହୁଏ ଆଦର୍ଶ ମାନବ । ଏହାର ବିଶିଷ୍ଟ ଉଦାହରଣ ହେଉଛି; ରାବଣ ବଧ ପରେ ଅଶୋକବନରୁ ସୀତାଙ୍କ ଆଗମନ । ସୀତା ଆସୁଥିବା ଶୁଣି ବାନର, ରକ୍ଷ, ରାକ୍ଷସ ଜାତିର ଲୋକେ ତାଙ୍କୁ ଦେଖିବା ପାଇଁ ବ୍ୟଗ୍ର ହୋଇପଡ଼ିଛନ୍ତି । ଯାହାପାଇଁ ଏତେ ଦିନର ଭୀଷଣ ଯୁଦ୍ଧ, ଏତେ ଲୋକ କ୍ଷୟ, ଏତେ କଷ୍ଟ, ଏତେ ଦୁର୍ଦ୍ଦଶା, ସେ ସୀତାଙ୍କ ଦର୍ଶନ ପାଇଁ ଲାଲାଇତ ହେବା ସମସ୍ତଙ୍କ ପକ୍ଷରେ ସ୍ବାଭାବିକ ଥିଲା । ଉପସ୍ଥିତ ଦର୍ଶକମାନେ ପରସ୍ପରକୁ ଠେଲି ଭିଡ଼ି ମଧ୍ୟରୁ ସୀତାଙ୍କୁ ଦେଖିବା ପାଇଁ ବ୍ୟଗ୍ର ଥିଲେ । ସବୁପ୍ରକାର ସତର୍କତା ସତ୍ତ୍ୱେ ଲୋକଙ୍କୁ ସମ୍ଭାଳିବା ସହଜ ହେଲା ନାହିଁ । ଭିଡ଼ ମଧ୍ୟରେ ଜାନକାଙ୍କ ହାତୋଳା ମଧ୍ୟ ଧାରେ ଆସୁଥିଲା ।

ଶ୍ରୀରାମ ଉପସ୍ଥିତ ଜନତାଙ୍କ ହୃଦୟର ଭାବ ବୁଝି ସୀତାଙ୍କୁ ପାଦରେ ଆସିବା ପାଇଁ ଆଦେଶ ଦେଲେ । ଏହି କଥା ‘ବାଲ୍ମୀକି ରାମାୟଣ’ରେ ଥିଲେ ବି ବଳରାମ ଏହାକୁ ଅତି ଜୀବନ୍ତ ଭାବେ ବର୍ଣ୍ଣନା କରିଛନ୍ତି । ରାଜା ହେଉଛନ୍ତି ମୁଖ୍ୟତଃ ପ୍ରଜାପାଳକ । ପ୍ରଜାଙ୍କ ଅର୍ଜିତ ଧନରେ ସେ ରାଜକାୟ ସୁଖ ଭୋଗ କରୁଥିଲେହେଁ, ସାଧାରଣ ଜନତାଙ୍କ ଠାରୁ ସେ ଆଦୌ ଅଲଗା ନୁହଁନ୍ତି । ଏହାହିଁ ଥିଲା ଜଗନ୍ନାଥ ଧର୍ମର ଆଦର୍ଶ । ଜଗନ୍ନାଥ ସେଥିପାଇଁ ମନ୍ଦିର ଛାଡ଼ି ବର୍ଷକେ ଥରେ ବାହାରକୁ ଆସିଥାନ୍ତି । ଉତ୍କଳର ଗଜପତି ମଧ୍ୟ ସେହି

ଆଦରରେ ନିଜର ରାଜକାୟ ପଦମାର୍ଯ୍ୟାଦାରୁ ଭୁଲି ତାହାଙ୍କର କାର୍ଯ୍ୟ କରି ନିଜକୁ ଜନତା ସହିତ ମିଶିବାର ସୁଯୋଗ ଦେଇଥାନ୍ତି । ବଳରାମ ଜଗନ୍ନାଥ ଧର୍ମର ଏହି ଆଦର୍ଶ ଓ ପରଂପରାକୁ ପ୍ରଦର୍ଶନ କରିଛନ୍ତି, ସାତାଳ ଆରମ୍ଭନକାଳୀନ ଦୃଶ୍ୟରେ ଓ ଶ୍ରୀରାମଙ୍କ ବାଣୀରେ ।

୧ ବଳରାମ ତାଙ୍କ ଜୀବନରେ ଏହିସବୁ ଆଦର୍ଶକୁ ପାଳନ କରି ଏକ ମହନୀୟ ଓ ଆଦର୍ଶ ବ୍ୟକ୍ତିତ୍ବରେ ପରିଣତ ହୋଇଛନ୍ତି । ସତ୍ୟ, ଅହିଂସା, ପରୋପକାର, ବିନୟ ପ୍ରଭୃତି ସଦ୍‌ଗୁଣକୁ ଜୀବନର ଭୂଷଣ କରି ସେ ହୋଇଛନ୍ତି ଓଡ଼ିଶାର ଶ୍ରେଷ୍ଠ ମହାପୁରୁଷ । କେବଳ ଆତ୍ମା ପରତେ କରି ସେ ମହାତ୍ମା ନୁହଁନ୍ତି । ସେ ଥିଲେ ସାକ୍ଷାତ ଧର୍ମଦେହ । ଜୀବନରେ ଧର୍ମପଥ ଅନୁସରଣ କରି ସେ ସମାଜରେ ନିଜର ଆଦର୍ଶ ବ୍ୟକ୍ତିତ୍ବକୁ ପ୍ରତିଷ୍ଠିତ କରିଥିଲେ । ମଧ୍ୟଯୁଗୀୟ ଓଡ଼ିଶା କହିଁକି, ସମସ୍ତ ଭାରତବର୍ଷର ସବୁସଂପ୍ରଦାୟ ଏହି ଆଦର୍ଶର ପଥକ ଥିଲେ । ସେମାନେ କେବଳ ବଡ଼ ବଡ଼ ଜଣା କହୁନଥିଲେ, ସେ ସବୁ କାର୍ଯ୍ୟରେ ମଧ୍ୟ ପରିଣତ କରି ଲୋକଙ୍କୁ ଦେଖାଇଥିଲେ । ଏହାହିଁ ଥିଲା ସେମାନଙ୍କ ଜୀବନର ଆଦର୍ଶ ।

ବଳରାମ କୌଣସି ବ୍ୟକ୍ତି, ପରିବାର ବା କୌଣସି ନିର୍ଦ୍ଦିଷ୍ଟ ସମାଜର ନଥିଲେ । ସମସ୍ତ ଜଗତ ମଙ୍ଗଳ କରିବା ଥିଲା ତାଙ୍କ ଜୀବନର ମହାନ ବ୍ରତ । ସେଥିପାଇଁ ସେ ତାଙ୍କ ରାମାୟଣର ନାମ ଦେଲେ ‘ଜଗନ୍ମୋହନ ରାମାୟଣ’ । ଜଗତର ମଙ୍ଗଳ ସମ୍ପାଦନା କରିବା ପାଇଁ ଏହା ଉତ୍ସର୍ଗାକୃତ ।

ବଳରାମଙ୍କ ବ୍ୟକ୍ତିତ୍ବକୁ ଜଙ୍ଗନା କରିବାର ଅନ୍ୟ ଏକ ଉପାୟ ହେଉଛି ସମାଜ ପ୍ରତି ତାଙ୍କର ମନୋଭାବ । ସମାଜ ସହ ତାଙ୍କର ମନ ଯେଉଁଠି ମିଶିନାହିଁ, ସମାଜରେ ସେ ଯେଉଁଠି ଦୋଷ, ଦୁର୍ବଳତା ଦେଖିଛନ୍ତି, ସେତେବେଳେ ବଳରାମ ସେ ସବୁର ନିରାକରଣ ପାଇଁ ଜଣେ ବିପ୍ଳବୀ ପରି ଚିହ୍ନିତ କରିଛନ୍ତି । ସମାଜର ବିଭିନ୍ନ ଗୋଷ୍ଠୀ ମଧ୍ୟରୁ ସେ ବିଶେଷକରି ଦୁଇଟି ଗୋଷ୍ଠୀର ଆଲୋଚନା କରିଛନ୍ତି । ସେଥିରୁ ଗୋଟିଏ ଗୋଟିଏ ହେଲେ ଶାସ୍ତ୍ରବିଶାରଦ ପଣ୍ଡିତଗୋଷ୍ଠୀ । ସେମାନେ ଧର୍ମର ପ୍ରକୃତ ସ୍ବରୂପ ନଜାଣି, କେବଳ ସାକ୍ଷୀ, ଶ୍ରବଦ, ଦୋଷୀ, ଶ୍ଳୋକ, ସ୍ମୃତି, ଗୀତ, କବିତା ଶିଖି ଏବଂ ଆବଶ୍ୟକ ବେଳେ ସେଥିରୁ ପଦେଅଥେ ଗାଇ, ଲୋକଙ୍କ ସମ୍ମୁଖରେ ନିଜର ପାଣ୍ଡିତ୍ୟର ପ୍ରଦର୍ଶନ କରୁଥିଲେ । ବିନପ୍ରତା ନୁହେଁ, ଅହମିଆ ହିଁ ଥିଲା ସେମାନଙ୍କ ଜୀବନର ଭୂଷଣ । ଏହିପରି ଆଉ ଗୋଟିଏ ବ୍ୟାଧିଗ୍ରସ୍ତ ଗୋଷ୍ଠୀ ହେଲା, ବିଭିନ୍ନ ଭେଦ ଧାରଣ କରିଥିବା ଶ୍ରେଣୀ ।

ସେମାନଙ୍କ ମଧ୍ୟରୁ କବି ବଳରାମ, ମାଳା ତିଳକ ଧାରଣ କରିଥିବା ବୈଷ୍ଣବ, ବିଭୂତି-  
ଭୂଷଣ ଭୂଷିତଯୋଗୀ, ସାଧନାର ଅହମିକାରେ ନିମଜ୍ଜିତ ଥିବା ସାଧକ ଆଦି ।

ଏମାନଙ୍କର ବାହ୍ୟାଚାର, ଭଣ୍ଡତା ଓ ଅହମିକା ଯେ ଭକ୍ତ ବଳରାମଙ୍କୁ ବିବ୍ରତ  
କରିଥିଲା ତାହା ନୁହେଁ, ସେମାନେ ହିଁ ଥିଲେ ସେ ସମୟର ପ୍ରତିଷ୍ଠିତ ବ୍ୟକ୍ତି । ସେମାନେ  
ସେମାନଙ୍କର ତଥାକଥିତ ପାଣ୍ଡିତ୍ୟ, ସାଧନା ଓ ଭେଦ ବଳରେ ସାଧାରଣ ଜନତାକୁ  
ବିଭିନ୍ନ ଭାବେ ନିର୍ଯ୍ୟାତ୍ତିତ କରୁଥିଲେ । ଦୋଷ ନ ଥାଇ ଦଣ୍ଡର ବ୍ୟବସ୍ଥା କରୁଥିଲେ ।  
ସେମାନଙ୍କ ଅତ୍ୟାଚାର ଫଳରେ ସମାଜର ବହୁ ବ୍ୟକ୍ତି ସର୍ବସ୍ୱାତ ହୋଇଯାଇଥିଲେ ।  
ରାଜାମାନେ ମଧ୍ୟ ଥିଲେ ସେମାନଙ୍କର କ୍ରୀଡ଼ାପୁରୁଷ । ସେମାନଙ୍କ ନିର୍ଦ୍ଦେଶକୁ ରାଜା  
ଅନେକ ସମୟରେ ମାନିବା ପାଇଁ ବାଧ୍ୟ ଥିଲେ । ଏହି ଦଳିତ, ନିଷ୍ପେଷିତ ଜନତାଙ୍କୁ  
ବିପଦରୁ ଉଦ୍ଧାର କରି ସେମାନଙ୍କୁ ପ୍ରକୃତ ସାଧକଙ୍କ ସହ ପରିଚିତ କରାଇବାକୁ ବଳରାମ  
ନିଜ ଜୀବନର ବ୍ରତ ରୂପେ ଗ୍ରହଣ କରିଥିଲେ । ଫଳରେ ପୁରୀର ପଣ୍ଡିତ ଓ ପଣ୍ଡାମାନେ  
ସମବେତ ହୋଇ ବଳରାମଙ୍କୁ ଆକ୍ରମଣ କରୁଥିଲେ । ବଳରାମ ନିଜ ସାଧନା ବଳରେ,  
ଜଗନ୍ନାଥଙ୍କ ଅଶେଷ କୃପାରୁ ଓ ନିଜ ପାଣ୍ଡିତ୍ୟ ଦ୍ୱାରା ଏହି ସମାଜପତିମାନଙ୍କ ଆକ୍ରମଣକୁ  
ପ୍ରତିହତ କଲେ । ସେମାନଙ୍କ ଦୋଷ ଦୁର୍ବଳତା ପ୍ରଦର୍ଶନ କରିବା ପାଇଁ ସେ ଲେଖିଲେ  
ବିଭାଷକ ଓ ଉର୍ବଶୀ ଉପାଖ୍ୟାନ, ସୁରା ଭାଣ୍ଡେଶ୍ୱର ଓ ସତୀ ଅନସୂୟା କଥା । ଏ ସବୁରେ  
ସେ ଦେଖାଇଲେ ଭଣ୍ଡ ତପସୀ ଓ କାମାତୁର ବ୍ରାହ୍ମଣ ଚରିତ୍ରର ଅସଲି ରୂପ । ଏଥିପାଇଁ  
କବିଙ୍କୁ ଜୀବନରେ ବହୁ କଷ୍ଟ ବରଣ କରିବାକୁ ହୋଇଥିଲା । ଏମାନଙ୍କ ଚକ୍ରାନ୍ତରେ ସେ  
ରାଜକର୍ମଚାରୀମାନଙ୍କ ଦ୍ୱାରା ବାରମ୍ବାର ବନ୍ଦୀ ହୋଇ ରାଜଦରବାରରେ ଉପସ୍ଥିତ  
ହେଉଥିଲେ । ବଳରାମଙ୍କ ପରି ଜଣାଶୁଣା ଭକ୍ତ ଯେତେବେଳେ ଏପରି ଭାବେ ଦଣ୍ଡିତ  
ହୋଇ ପାରୁଥିଲେ, ସେତେବେଳେ ଅନ୍ୟ ସାଧାରଣ ସାଧକଙ୍କ ଦୁର୍ଦ୍ଦଶା ସହଜରେ ଅନୁମାନ  
କରାଯାଇପାରେ ।

ବଳରାମଙ୍କ ସଂଘର୍ଷମୟ ଜୀବନର ପ୍ରକୃଷ୍ଟ ଉଦାହରଣ ରୂପେ ‘ଜଗମୋହନ  
ରାମାୟଣ’ର ବିଶ୍ୱାମିତ୍ର ଉପାଖ୍ୟାନକୁ ଗ୍ରହଣ କରାଯାଇପାରେ । ଏହାର ମୂଳକଥା ବାଲ୍ମୀକି  
ରାମାୟଣରୁ ଗୃହୀତ ହୋଇଥିଲେ ହେଁ, କବି ଏଥିରେ ମହାଭାରତ, ହରିବଂଶ ଓ  
ବିଷ୍ଣୁପୁରାଣରୁ କେତେକ କଥାଂଶ ଆଣି ଏହାକୁ ଆହୁରି ପଲ୍ଲବିତ କରିଛନ୍ତି । ଷୋଡ଼ଶ  
ଶତାବ୍ଦୀରେ ଯେପରି ଶୂଦ୍ର ଓ ନାରୀମାନେ ସାଧନା କରିବାର ଅଧିକାର ପାଇ ନଥିଲେ,  
ସେହିପରି ଅତୀତର କ୍ଷତ୍ରୀୟମାନେ ବ୍ରହ୍ମର୍ଷି ପଦରୁ ବଞ୍ଚିତ ହେଉଥିଲେ । ସେଥିପାଇଁ ବିଶ୍ୱାମିତ୍ର  
ବ୍ରହ୍ମର୍ଷି ବଶିଷ୍ଠଙ୍କ ବିରୁଦ୍ଧରେ ଅବିରତ ସଂଗ୍ରାମ କରି, ଜୀବନରେ ବହୁ କଷ୍ଟ ଭୋଗ କରି,

ନିଜ ପରିବାରକୁ ଅଶେଷ କଷ୍ଟ ଦେଇ, ଶେଷରେ ବ୍ରହ୍ମର୍ଷି ପଦ ଲାଭ କଲେ । ବଳରାମ ମଧ୍ୟ ସେହିପରି ବ୍ରାହ୍ମଣ ଓ ତଥାକଥିତ ସାଧକମାନଙ୍କ ଚକ୍ରାନ୍ତ ଓ ବ୍ୟୁତ୍ସ ମଧ୍ୟରୁ ନିଜକୁ ମୁକ୍ତ କରି ଶୁଦ୍ର ଓ ସ୍ତ୍ରୀମାନଙ୍କୁ ସେମାନଙ୍କ ମାନବ ଅଧିକାର ଦେବା ସଂଗେ ସଂଗେ ନିଜକୁ ମହାପୁରୁଷ ଭାବେ ପ୍ରତିଷ୍ଠିତ କରିପାରିଥିଲେ । ଏହି ଉପାଖ୍ୟାନ ମାଧ୍ୟମରେ ସେ ନିଜ ସମାଜକୁ କହିଥିଲେ, ମନୁଷ୍ୟର ମହାନତା ଏହାର ଜାତି, କୁଳ ଓ ବଂଶମର୍ଯ୍ୟାଦା ଉପରେ ନିର୍ଭର କରେ ନାହିଁ, ସାଧନା ହେଉଛି ଏହାର ପ୍ରକୃତ ମାନଦଣ୍ଡ । ସାଧନା ଦ୍ଵାରା ମନୁଷ୍ୟ ବଡ଼ ହୁଏ । ଅନବରତ କର୍ମ ଓ ଅତ୍ୟାସ ବଳରେ ମନୁଷ୍ୟ କାମ, କ୍ରୋଧ, ଲୋଭ ପ୍ରଭୃତି ମନୁଷ୍ୟ ଜୀବନର ଷଡ଼ରିପୁକୁ ଦମନ କରିପାରିଲେ ସେ ହୁଏ ପ୍ରକୃତ ସାଧକ ।

ବଳରାମ କେବଳ ନିଜ ସମୟର ଲୋକଙ୍କ ପାଇଁ ଚିନ୍ତିତ ନ ଥିଲେ, ସେ ନିଜର ଦିବ୍ୟଦୃଷ୍ଟି ବଳରେ ଦେଶର ଅନ୍ଧକାରାଙ୍କୁ ଉଦ୍‌ବିକ୍ଷିତକୁ ଦେଖିଥିଲେ ।

ବ୍ରାହ୍ମଣ, ନୃପତି ଓ ବହୁକୁରୁମ୍ଭୀ ଲୋକମାନେ କଳିଯୁଗରେ ଯେ ନିହିତ ହେବେ, ଏହା ଥିଲା କବିଙ୍କର ଉଦ୍‌ବିକ୍ଷିତବାଣୀ । ଏମାନେ କଳିଯୁଗରେ ନିଜର ଧର୍ମ, କର୍ମ ଛାଡ଼ି ପଡ଼ିତ ହେବେ, ଏହା କହିବା ପାଇଁ ସେ ବିଭୀଷଣଙ୍କୁ ବାଛିଥିଲେ । ବିଭୀଷଣ ଶ୍ରୀରାମଙ୍କ ପାଦତଳେ ଶରଣ ପଡ଼ିବା ବେଳେ କଳିଯୁଗର ଏହି ତିନୋଟି ଅଭୁକ୍ଷଣ ଉପରେ ଗୁରୁତ୍ଵ ଦେଇଛନ୍ତି । ବିଭୀଷଣଙ୍କ ମନ ପରୀକ୍ଷା ପାଇଁ ଲକ୍ଷ୍ମଣଙ୍କୁ ସାକ୍ଷୀ ରୂପେ ସମୁଦ୍ର କୁଳକୁ ପଠାଇ ଦିଆଗଲା । ବିଭୀଷଣ ନିଜ ହୃଦୟର ସ୍ଵଚ୍ଛତା ପ୍ରତିପାଦନ କରିବା ପାଇଁ ସମୁଦ୍ରରେ ତିନୋଟି ବୁଡ଼ ପକାଇଲେ । ପ୍ରଥମ ଥର ସେ କହିଲେ, ‘ମୁଁ ଯଦି ଶ୍ରୀରାମଙ୍କ ପ୍ରତି ହୃଦୟରେ ଦ୍ରୋହ ରଖିଥିବି, ତା’ହେଲେ ପରଜନ୍ମରେ ମୁଁ ବ୍ରାହ୍ମଣ ରୂପେ ଜନ୍ମଗ୍ରହଣ କରିବି ।’ ଦ୍ଵିତୀୟ ଥର ବୁଡ଼ ପକାଇ ସେ କହିଲେ, ‘ମୋ ହୃଦୟରେ ଯଦି ଶ୍ରୀରାମଙ୍କ ପ୍ରତି କୌଣସି କପଟ ଥାଏ, ତା’ହେଲେ ପରଜନ୍ମରେ ମୁଁ ରାଜକୁଳରେ ଜନ୍ମନେବି । ତୃତୀୟ ସ୍ଥାନ ପରେ ସେ କହିଲେ, ‘ଯଦି ରାମଙ୍କ ପାଇଁ ମୋ ହୃଦୟରେ କଳୁଷତା ଥାଏ, ତା’ହେଲେ ମୁଁ ହେବି ବହୁକୁରୁମ୍ଭୀ । ଲକ୍ଷ୍ମଣ ତିନୋଟି ଯାକ ଶପଥ ଶୁଣି କିଛି ବୁଝିପାରିଲେ ନାହିଁ । ସେ ଆସି ଶ୍ରୀରାମଙ୍କ ସମ୍ମୁଖରେ ସବୁ କଥା ପ୍ରକାଶ କଲେ । ସମସ୍ତଙ୍କୁ ବିସ୍ମିତ କରି ଶ୍ରୀରାମ କହିଲେ, ‘ବିଭୀଷଣର ଆତ୍ମା ପ୍ରକୃତରେ ନିର୍ମଳ । ସେ ଶରଣ ପାଇବାର ଯୋଗ୍ୟ । କାରଣ କଳିଯୁଗରେ ବ୍ରାହ୍ମଣ, ରାଜା ଓ ବହୁକୁରୁମ୍ଭୀ ଲୋକେ ବହୁଭାବେ ନିହିତ ହେବେ । ପ୍ରକୃତ ପାପୀମାନେ ହିଁ ଏହି ଜନ୍ମ ପାଇ ଅଶେଷ କଷ୍ଟ ଭୋଗ କରିବେ ।’ ଏ ଯୁଗକୁ ଚାହିଁଲେ, ବଳରାମଙ୍କ ଉଦ୍‌ବିକ୍ଷିତବାଣୀ ଯେ କେତେଦୂର ସତ୍ୟ ଥିଲା ତାହା ଜାଣିହୁଏ ।

## ରଚନାବଳୀ :

ବଳରାମ ଦାସଙ୍କ ଭଣିତା ଥିବା ବହୁ ଗ୍ରନ୍ଥ ଦେଖିବାକୁ ମିଳେ । ସେ ସବୁର ପ୍ରମୁଖତା ସମ୍ପର୍କରେ ଅନ୍ୟାନ୍ୟ କୌଣସି ଆଲୋଚକ ଆଲୋଚନା କରିନାହାନ୍ତି । ପଣ୍ଡିତ ବିନାୟକ ମିଶ୍ର କବିଙ୍କ ରଚନା ଭାବେ ୩୧ ଖଣ୍ଡ ଗ୍ରନ୍ଥର ଗଣନା କରିଥିଲେ ହେଁ, ସେଥିମଧ୍ୟରୁ କେବଳ ପାଞ୍ଚଖଣ୍ଡ ବ୍ୟତୀତ ଅନ୍ୟସବୁ ଗ୍ରନ୍ଥ ଅନ୍ୟ କବିଙ୍କ ଦ୍ୱାରା ରଚିତ ହୋଇଥିବା ଜଣାଯାଏ । ପଣ୍ଡିତ ପୂର୍ଣ୍ଣନାରାୟଣ ଦାସ ଦଶ ଖଣ୍ଡ ଗ୍ରନ୍ଥର ଏକ ତାଲିକା ତାଙ୍କ ‘ଡକ୍ଟର ସାହିତ୍ୟର ଇତିହାସ’ରେ ସନ୍ଦିଗ୍ଧିତ କରିଛନ୍ତି । ସେ ସବୁ ଗ୍ରନ୍ଥ ହେଲା-

- ୧ । ଜଗନ୍ନାଥନ ରାମାୟଣ
- ୨ । ଅମରକୋଷ ଗୀତା
- ୩ । ବେଦାନ୍ତସାର ଗୁପ୍ତଗୀତା
- ୪ । ବଟ ଅବତାରଣ
- ୫ । ଗୁପ୍ତ ଗୀତା
- ୬ । ବ୍ରହ୍ମଣ୍ଡ ଭୂଗୋଳ
- ୭ । ବେଢ଼ା ପରିକ୍ରମା
- ୮ । ସପ୍ତରାସ ଯୋଗସାର ଟୀକା
- ୯ । ଭାବସମୁଦ୍ର
- ୧୦ । ଶ୍ରୀ ଭଗବତ୍ ଗୀତା ଅର୍ଥ

ଅଧ୍ୟାପକ ଆର୍ତ୍ତବିହାର ମହାନ୍ତି ‘ପ୍ରାଚୀନ ଉଦ୍ୟପଦ୍ୟାଦର୍ଶ’ରେ ବଳରାମ ଦାସଙ୍କ ରଚିତ ଉଦ୍ୟଗ୍ରନ୍ଥ ‘ବ୍ରହ୍ମଗୀତା’ରୁ ଗୋଟିଏ ଅଧ୍ୟାୟ ଇଷ୍ଟାର କରିଛନ୍ତି । ଅଧ୍ୟାପକ ବଂଶୀଧର ମହାନ୍ତିଙ୍କ ଚାରିବିଶରେ ଆଉ କେତେକ ନୂତନ ଗ୍ରନ୍ଥର ନାମ ଦେଖିବାକୁ ମିଳେ ।

- ୧ । ଜ୍ଞାନ ଉଚ୍ଚକମଣି ଗୀତା
- ୨ । ବିରାଟ ଗୀତା
- ୩ । ଇଷ୍ଟା ପୁରାଣ
- ୪ । ଦୀପ୍ତିସାର ଗୀତା
- ୫ । ପଣସ ଚୋରୀ
- ୬ । ଏକ ଅଧ୍ୟାୟ ମହାଭାରତ
- ୭ । ମନୁ ଗୀତା

୮ । ଗୁପ୍ତ ଟୀକା

୯ । ମାଳ ଶ୍ରୀ

୧୦ । ଜ୍ଞାନ ପରତେ ବୃତ୍ତାମଣି (ଗଦ୍ୟ)

୧୧ । ମୁଗୁଣା ସୁତି ।

ଏହା ବ୍ୟତୀତ ଆଉ କେତେକ ଗ୍ରନ୍ଥରେ ବଳରାମ ଦାସଙ୍କ ଭଣିତା ଦେଖିବାକୁ ମିଳେ । ସେ ସବୁ ହେଲା,

୧ । କର୍ଣ୍ଣ ଦାନ

୨ । ପ୍ରଳୟସାର ଗୀତା-ଗଦ୍ୟ

୩ । ହନୁମାନ ଚଉତିଶା

୪ । ଛଅ ଚଉପଦୀ

୫ । ବ୍ରହ୍ମ କୁଣ୍ଡଳୀ

୬ । ଉଦ୍ଧବ ଗୀତା

୭ । ବାରମାସୀ ଗୀତ

୮ । କେତେକ କ୍ଷୁଦ୍ର କବିତା

୯ । ବୃନ୍ଦାବନ ପରିକ୍ରମା

୧୦ । ଶରଦଚନ୍ଦ୍ର ଚଉତିଶା

୧୧ । ଚାନ୍ଦ ଚଉତିଶା

୧୨ । ଉର୍ଦ୍ଧ୍ୱ ଚଉତିଶା

କବିଙ୍କ ଭଣିତା ଥିବା ବିଭିନ୍ନ ଗ୍ରନ୍ଥ ମଧ୍ୟରୁ ପଣ୍ଡିତ ନୀଳକଣ୍ଠ ‘ଓଡ଼ିଆ ସାହିତ୍ୟର କ୍ରମ ପରିଣାମ’ରେ ‘ବଟ ଅବକାଶ’ ଓ ‘ଭାବ ସମୁଦ୍ର’ ପ୍ରଭୃତି ଗ୍ରନ୍ଥର ପ୍ରାମାଣିକତା ଉପରେ ସନ୍ଦେହ ପ୍ରକାଶ କରିଛନ୍ତି । ତାଙ୍କ ମତରେ, ଏଥିରେ ଲିପିବଦ୍ଧ ହୋଇଥିବା ଅନୌକିଳ କାହାଣୀ ସବୁକୁ କବି ନିଜେ ଲେଖି ନିଜର ମହିମା ପ୍ରଚାର କରିବା ସମ୍ଭବ ନୁହେଁ । ପଣ୍ଡିତ ନୀଳକଣ୍ଠଙ୍କ ଏହି ଉକ୍ତି ଅତ୍ୟନ୍ତ ମହତ୍ତ୍ୱପୂର୍ଣ୍ଣ ହେଲେ ବି ଏ ସଂପର୍କରେ ବିଶେଷ ଅନୁସନ୍ଧାନ ନ ହୋଇ ଭଣିତା ଥିବା ସବୁ ଗ୍ରନ୍ଥକୁ ସ୍ୱୋତନ୍ତ୍ର ଶତାବ୍ଦୀର ବିଶିଷ୍ଟ କବି ବଳରାମଙ୍କ ରଚନାରୂପେ ଗ୍ରହଣ କରାଯାଇଛି । ଫଳରେ ବଳରାମଙ୍କ ଭାଷା, କବିତ୍ୱ, ଦର୍ଶନ ଓ ସାଧନାମାର୍ଗ ସମ୍ପର୍କରେ ବହୁ ବିରୋଧୀ ମତବାଦର ସୃଷ୍ଟି ହୋଇଛି ।

ବଳରାମ ଭଣିତା ଥିବା ଗ୍ରନ୍ଥ ମଧ୍ୟରୁ ‘ଛଅ ଚଉପଦୀ’ର ରଚୟିତା, ‘ଜଗନ୍ନାଥ

ଶିଷ୍ୟ ବଳରାମ’ । ‘ବ୍ରହ୍ମ କୁଣ୍ଡଳା’ର ରଚୟିତା ନିଜକୁ ଜ୍ୟୋତିଷ ବଳରାମ କହିଛନ୍ତି । ‘ଏକ ଅଧ୍ୟାୟ ମହାଭାରତ’ର ଅନ୍ୟ ନାମ ‘ଗୋଚର ଗୀତା’ ବା ‘ଗୋଚରାଚର ଗୀତା’ । ଏହାର ଦୁଇଟି ପାଣ୍ଡୁଲିପିରେ ‘ଛାର ଅରକ୍ଷିତ’ ଭଣିତା ଦେଖିବାକୁ ମିଳେ । ‘ସପ୍ତାଙ୍ଗ ଯୋଗସାର ଟୀକା’ର ପ୍ରକାଶିତ ଗ୍ରନ୍ଥରେ ବଳରାମଙ୍କ ନାମ ଥିଲେ ହେଁ, ପାଣ୍ଡୁଲିପିରେ ଏହା ଦେଖିବାକୁ ମିଳେ ନାହିଁ । ଏହାର ଶେଷ ପଦ ହେଲା,

ଗୋରେଖ ନାଥ କହିଲେ ମଲ୍ଲିକା ଶୁଣିଲେ  
ଗୁରୁଶିଷ୍ୟ ପରମହଂସ ଆତ୍ମା ବିହରିଲେ ।

‘ପଣସ ଚୋରା’ରେ ଜଣେ ବଳରାମ ଅନ୍ୟ ଜଣେ ବଳରାମ ଅର୍ଥାତ୍ ତାଙ୍କ ପୂର୍ବବର୍ତ୍ତୀ କୌଣସି ବଳରାମଙ୍କ ଅନୌକିକତା ପ୍ରଚାର କରିବା ପାଇଁ ଏହି ଉପାଖ୍ୟାନର ବର୍ଣ୍ଣନା କରିଛନ୍ତି । ‘ବ୍ରହ୍ମାଣ୍ଡ ଭୂଗୋଳ’ର ଦୁଇଟି ରୂପ ଦେଖିବାକୁ ମିଳେ । ସେଥିରୁ ଗୋଟିକରେ ‘ସୋମନାଥ ସତ’ ଭାବେ ବଳରାମଙ୍କର ଉଲ୍ଲେଖ ଥିବାରୁ ଏହାକୁ ହିଁ ପ୍ରାମାଣିକ ରଚନା ରୂପେ ଗ୍ରହଣ କରାଯାଇପାରେ । ‘ପ୍ରାଚୀନ ଗଦ୍ୟପଦ୍ୟାବର୍ଣ୍ଣ’ରେ ପ୍ରକାଶିତ ‘ବ୍ରହ୍ମଗୀତା’ର ଆଉ ଏକ ଅଂଶ ଅର୍ଥାତ୍ ଷଷ୍ଠ ଅଧ୍ୟାୟ ଦେଖିବାକୁ ମିଳେ । ଅଥଚ ଉଭୟ ଅଂଶର କଥା ପ୍ରାୟ ସମାନ । ସମ୍ପୂର୍ଣ୍ଣ ଗ୍ରନ୍ଥ ଆବିଷ୍କାର ନ ହେବା ପର୍ଯ୍ୟନ୍ତ ଏହାର ପ୍ରାମାଣିକତା ବିଚାର କରିବା ସମ୍ଭବ ନୁହେଁ । ‘ବେଦାନ୍ତ ସାର ଗୁପ୍ତଗୀତା’ରେ ବଳରାମଙ୍କ ସମ୍ପର୍କରେ ଦୁଇଟି ଗୁରୁତ୍ୱପୂର୍ଣ୍ଣ ଘଟଣାର ଉଲ୍ଲେଖ ଦେଖିବାକୁ ମିଳେ । ପ୍ରଥମଟି ହେଲା, କବି ବଳରାମ ‘ପ୍ରତାପରୁଦ୍ରଙ୍କ ସପ୍ତଦଶ ଅଙ୍କରେ ଅର୍ଥାତ୍ ୧୫୦୦ ଖଣ୍ଡାଞ୍ଚରେ ଜଡ଼ ହରିଦାସ ମୁଖରେ ବେଦାନ୍ତର ବ୍ୟାଖ୍ୟା କରିପାରିଥିଲେ । ଦ୍ୱିତୀୟଟି ହେଲା- ମୁକ୍ତି ମଣ୍ଡପରେ କବିଙ୍କର ଏହି ପରୀକ୍ଷା ହେଉଥିବା ବେଳେ ସେଠାରେ ଶ୍ରୀଚୈତନ୍ୟ ଓ ପ୍ରତାପରୁଦ୍ର ଉଭୟେ ଉପସ୍ଥିତ ଥିଲେ ଏବଂ ପ୍ରତାପରୁଦ୍ର ଶ୍ରୀଚୈତନ୍ୟଙ୍କୁ ଗୁରୁ ଏବଂ ବଳରାମଙ୍କୁ ‘ପରମଗୁରୁ’ ରୂପେ ସମ୍ମାନିତ କରିଥିଲେ । ଏହି ଘଟଣାକୁ ଏକ ଐତିହାସିକ ଏବଂ ସତ୍ୟଘଟଣା ରୂପେ ଗ୍ରହଣ କରି ଓଡ଼ିଆ ସାହିତ୍ୟର ଐତିହାସିକମାନେ ଏହାର ଉଲ୍ଲେଖ କରିଛନ୍ତି । ପୁରୀରେ ଥିବା ‘ଜଡ଼ା ମଠ’କୁ ମଧ୍ୟ ଜଡ଼ ହରିଦାସଙ୍କ ମଠ ରୂପେ ଗ୍ରହଣ କରାଯାଇଥାଏ ।

ଭାରତୀୟମାନଙ୍କର ବିଶ୍ୱାସ ଓ ପରମ୍ପରା ଅନୁଯାୟୀ ପ୍ରଥମ ଘଟଣାକୁ ଅସତ୍ୟ କହିବା ସମ୍ଭବ ନୁହେଁ । ମହାରାଷ୍ଟ୍ରର ମହାନ ସାଧକ ଜ୍ଞାନେଶ୍ୱର ଏକ ମଙ୍ଗିଷି ମୁହୂର୍ତ୍ତ ଗୀତା ଅର୍ଥ କରି ଶୁଣାଇଥିଲେ, ମହାପୁରୁଷମାନଙ୍କ ପାଇଁ ଏପରି ଅନୌକିକ ଘଟଣା ସବୁର

ଉଲ୍ଲେଖ ପ୍ରାୟ କରାଯାଇଥାଏ ।

ଦ୍ଵିତୀୟ କଥା ଅର୍ଥାତ୍ ୧୫୧୦ ଖ୍ରୀଷ୍ଟାବ୍ଦରେ ଶ୍ରୀଚୈତନ୍ୟ, ବଳରାମ ଓ ପ୍ରତାପରୁଦ୍ର ପୁରୀରେ ଏକତ୍ର ହେବା । ଶ୍ରୀଚୈତନ୍ୟ ୧୫୧୦ ଖ୍ରୀଷ୍ଟାବ୍ଦରେ ପୁରୀକୁ ଆସି, ସେଠାରେ ମାତ୍ର ଅଠର ଦିନ ରହି ତୀର୍ଥଯାତ୍ରା ଉଦ୍ଦେଶ୍ୟରେ ଦାକ୍ଷିଣାତ୍ୟ ଯାତ୍ରା କରିଥିଲେ । ଅନ୍ୟ ମତ ଥିଲେ ବି ତତ୍କୁର ବିମାନ ବିହାରୀ ମଙ୍ଗୁମଦାରଙ୍କ ପରି ପ୍ରମୁଖ ଆଲୋଚକ ଏହାକୁ ହିଁ ଗ୍ରହଣ କରି ଶ୍ରୀଚୈତନ୍ୟଙ୍କ ଜୀବନ ଚରିତର କାଳ ନିର୍ଣ୍ଣୟ କରିଛନ୍ତି । ସେତେବେଳେ ପ୍ରତାପରୁଦ୍ର ଉତ୍କଳର ଦାକ୍ଷିଣାତ୍ୟ ସୀମାରେ କୃଷ୍ଣଦେବ ରାୟଙ୍କ ସହ ଯୁଦ୍ଧରେ ବ୍ୟାପୃତ ଥିଲେ । ପ୍ରତାପରୁଦ୍ର ଓ ଶ୍ରୀଚୈତନ୍ୟଙ୍କ ସାକ୍ଷାତ ପାଇଁ ବହୁ ସମୟ ଲାଗିଥିଲା । ଶ୍ରୀଚୈତନ୍ୟ ପ୍ରଥମେ ବିଷୟୀ ପ୍ରତାପରୁଦ୍ରଙ୍କୁ ସାକ୍ଷାତ ଦେବା ପାଇଁ ଚାହିଁ ନଥିଲେ । ପରେ ବହୁଲୋକଙ୍କ ପ୍ରଚେଷ୍ଟାରେ ଏହି ମିଳନ ସମ୍ଭବ ହୋଇ ପାରିଥିଲା ଏବଂ ଯେତେଦୂର ସମ୍ଭବ ଏହି ମିଳନ ହୋଇଥିଲା ଶ୍ରୀଚୈତନ୍ୟ ଦାକ୍ଷିଣାତ୍ୟରୁ ଫେରିବା ପରେ ଅର୍ଥାତ୍ ୧୫୧୬ ଖ୍ରୀଷ୍ଟାବ୍ଦ ପରେ । ଏପରି ଅବସ୍ଥାରେ ୧୫୧୦ ଖ୍ରୀଷ୍ଟାବ୍ଦରେ ଗୁରୁ ଓ ‘ପରମ ଗୁରୁ’ କଥା କେବଳ କଳ୍ପନାର କଥା । ଜଗନ୍ନାଥ ଦାସଙ୍କ ‘ଅତିବଡ଼ୀ’ ଉପାଧି ପରି ବଳରାମଙ୍କର ଏହି ‘ପରମଗୁରୁ’ ପଦ । ଏସବୁ ସତ୍ୟ ଉପରେ ଆଧାରିତ ନୁହେଁ । ‘ଭାବ ସମୁଦ୍ର’ରେ ବର୍ଣ୍ଣିତ ହୋଇଥିବା ଉପାଖ୍ୟାନ ଚକ୍ରିତତ୍ତ୍ଵ ଦୃଷ୍ଟିରୁ ପୁଣି ଭକ୍ତ ବଳରାମଙ୍କ ଜୀବନ-ଦର୍ଶନ ଦୃଷ୍ଟିରୁ ଅତ୍ୟନ୍ତ ଉପାଦେୟ ହେଲେ ବି, ରାଜାଙ୍କୁ ରାଜକର୍ମଚାରୀ, ରାଣୀ, ଅମାତ୍ୟ, ରାଜପୁତ୍ରଙ୍କ ସମ୍ମୁଖରେ ବାକି ମୁହାଣରୁ ବଡ଼ଦାଣ୍ଡକୁ ଗଳାଥା ଦେଇ ଆଣିବା ଘଟଣାକୁ ବିଶ୍ୱାସ କରିହୁଏ ନାହିଁ । ‘ବଟ ଅବକାଶ’ର ଉତ୍ତର କଳ୍ପନା ଏହାର ଅପ୍ରମାଣିକତାକୁ ପୁଷ୍ଟ କରେ । ଏସବୁ କେବଳ ଚକ୍ରିର ମହିମା ପ୍ରଚାର ପାଇଁ ଉଦ୍ଦିଷ୍ଟ । ‘ଦୀପ୍ତିସାର ଗୀତା’ ଓ ‘ବ୍ରହ୍ମ କୁଣ୍ଡଳୀ’ରେ ଥିବା ବେଶ୍ୟା ବା ଚାରୁବେଶ୍ୟା ଉପାଖ୍ୟାନ ‘ଭାବ ସମୁଦ୍ର’ର ପୁନରାବୃତ୍ତି । ଏହାର ପ୍ରାମାଣିକତା ମଧ୍ୟ ସନ୍ଦେହାତ୍ମକ । ଏହା ବ୍ୟତୀତ ଭାଷା ଦୃଷ୍ଟିରୁ ବିଚାର କଲେ, ‘ଜଗନ୍ନାଥନ ରାମାୟଣ’, ‘ଉଦ୍ଧବ ଗୀତା’, ‘ଶ୍ରୀମଦ୍ ଭଗବଦ୍ ଗୀତା’ ଓ ‘ବ୍ରହ୍ମାଣ୍ଡ ଭୂଗୋଳ’ ଏକ ସ୍ୱତନ୍ତ୍ର ପର୍ଯ୍ୟାୟର ଅଧିକାରୀ । ‘ମୁଁ ଶ୍ରୀ ଜଗନ୍ନାଥଙ୍କ ବେଟା’ ଓ ଆଉ କେତେକ କ୍ଷୁଦ୍ର କବିତାରେ ବଳରାମଙ୍କ ସ୍ୱକାୟ ଶୈଳୀ ଅତ୍ୟନ୍ତ ମନୋରମ ଭଙ୍ଗରେ ପ୍ରକାଶିତ । ଅନ୍ୟ ଗ୍ରନ୍ଥସବୁରେ ଏ ଭାଷା ନାହିଁ । ସାଧନାମାର୍ଗ ବର୍ଣ୍ଣନା କରୁଥିବା ଭାଷାଶୈଳୀ ଆଶା କରାଯାଉ ନଥିଲେ ହେଁ, କିଛି ସାଦୃଶ୍ୟ ମିଳିବାର କଥା । କିନ୍ତୁ ତାହା ମିଳେ ନାହିଁ । ଏହିପରି ଭାବେ ବଳରାମଙ୍କ ଭଣିତା ଥିବା ବହୁ ଗ୍ରନ୍ଥ ଯେ ଷୋଡ଼ଶ ଶତାବ୍ଦୀର କବି ବଳରାମଙ୍କ ରଚିତ ନୁହେଁ, ଏହା ଅନୁମାନ କରାଯାଇ ପାରେ । ନିମ୍ନରେ କେବଳ କେତେକ ପ୍ରସିଦ୍ଧ ଗ୍ରନ୍ଥର ଆଲୋଚନା ପ୍ରଦାନ କରାଯାଇଛି ।



## ଜଗମୋହନ ରାମାୟଣ :

ବଳରାମ ‘ଜଗମୋହନ ରାମାୟଣ’ର ରଚୟିତା ଭାବେ ପ୍ରସିଦ୍ଧ । ଏହାର କବି ପ୍ରଦତ୍ତ ନାମ ‘ଜଗମୋହନ ରାମାୟଣ’ ହେଲେ ବି ଏହାକୁ କେହି କେହି ‘ବଳରାମ ଦାସକ ରାମାୟଣ’ ଓ ‘ଦାଣ୍ଡି ରାମାୟଣ’ କହିଥାନ୍ତି । ଏହା ସାତ କାଣ୍ଡରେ ସଂପୂର୍ଣ୍ଣ ଓଡ଼ିଆ ଭାଷାର ପ୍ରଥମ ରାମାୟଣ ।

ବାଲ୍ମୀକି ରାମାୟଣ ରଚିତ ହେବାପରେ ଏ ଦେଶରେ ରାମ-କଥାକୁ ନେଇ ସଂସ୍କୃତରେ ବହୁ କାବ୍ୟ, ପୁରଣ ଓ ନାଟକ ରଚିତ ହୋଇ ପ୍ରସିଦ୍ଧିଲାଭ କରିଥିଲା । ସେ ସବୁରେ ଥିଲା ରାମକଥାର ବହୁ ବିଚିତ୍ର ରୂପ । ସଂସ୍କୃତରୁ ଲୋକକଥାକୁ ପୁଣି ଲୋକକଥାରୁ ସଂସ୍କୃତକୁ ରାମକଥାର ନିରନ୍ତର ପ୍ରବାହ ଫଳରେ ଏହା ଜନଜୀବନର ଏକ ଅବିଭାଜ୍ୟ ଅଙ୍ଗରୂପେ ପରିଣତ ହୋଇଥିଲା । ସେଥିରେ ରାମଙ୍କ ଗୁଣ ଉପରେ ଗୁରୁତ୍ୱ ଦିଆଯାଇ ରଚିତ ହେଲା, ରଘୁବଂଶ, ରାବଣ ବଧ ବା ସେତୁବନ୍ଧ, ଭରତକାବ୍ୟ ବା ରାବଣ ବଧ, ରାମଚରିତ, ରାମାୟଣ ମଞ୍ଜରୀ ତଥା ଦଶାବତାର ଚରିତ, ଉଦାର ରାଘବ, ରଘୁନାଥ ଚରିତ ପ୍ରଭୃତି କାବ୍ୟ, ପ୍ରତିମା ନାଟକ, ଅଭିଷେକ ନାଟକ, ଉତ୍ତରରାମ ଚରିତ (ଅଷ୍ଟମ ଶତାବ୍ଦୀ), (ଉଦାର ରାଘବ, (ଅଷ୍ଟମ ଶତାବ୍ଦୀ) ଅନର୍ଘ ରାଘବ (ନବମ ଶତାବ୍ଦୀ), ବାଳ ରାମାୟଣ (ଦଶମ ଶତାବ୍ଦୀ) ମହାନାଟକ (ଦଶମ ଶତାବ୍ଦୀ), ପ୍ରସନ୍ନ ରାଘବ (ଦ୍ୱାଦଶ ଶତାବ୍ଦୀ) ଉଲ୍ଲାସ ରାଘବ (ତ୍ରୟୋଦଶ ଶତାବ୍ଦୀ) ଉନ୍ନତ ରାଘବ (ପଞ୍ଚଦଶ ଶତାବ୍ଦୀ) ପ୍ରଭୃତି ନାଟକ ହଂସ ଦୂତ, ଭ୍ରମର ଦୂତ ପ୍ରଭୃତି ଖଣ୍ଡକାବ୍ୟ ଓ ରାଘବ ପାଣ୍ଡବୀୟ ପରି ଶ୍ଳେଷ କାବ୍ୟ । ସଂସ୍କୃତ ଭାଷା ବ୍ୟତୀତ ପ୍ରାକୃତ ଓ ଅପଭ୍ରଂଶରେ ମଧ୍ୟ ରାମକଥା ବିଷୟକ ବହୁ ଗ୍ରନ୍ଥ ଦେଖିବାକୁ ମିଳେ । ଏହାପରେ ତାମିଲରେ ‘କଂବନ ରାମାୟଣ’ ତେଲୁଗୁରେ ‘ରଙ୍ଗନାଥ ରାମାୟଣ’, ଆସାମୀରେ ‘କନ୍ଦଳା ରାମାୟଣ’ ଓ ବଙ୍ଗଳାରେ ‘କୃଷ୍ଣବାସ ରାମାୟଣ’ ରଚିତ ହେଲା । ଏସବୁ ରାମାୟଣ କବିଙ୍କ ନାମ ସହ ସଂଯୁକ୍ତ ହୋଇ ପ୍ରସିଦ୍ଧି ଲାଭ କଲା । କାନାଡ଼ା ଭାଷାର ରାମାୟଣରେ କବି ଅପେକ୍ଷା ସ୍ଥାନକୁ ପ୍ରାଧାନ୍ୟ ଦିଆଯାଇ, ଏହାର ନାମ ହେଲା ‘ଡୋରଭେ ରାମାୟଣ’ । ମହାରାଷ୍ଟ୍ରର ଏକନାଥକୃତ ‘ଭାବାର୍ଥ ରାମାୟଣ’ରେ ସ୍ଥାନ ନାହିଁ କି କବି ନାହାନ୍ତି । ବଙ୍ଗରାମ ଦାସ ତାଙ୍କ ପୂର୍ବରୁ ପ୍ରଚଳିତ ସଂସ୍କୃତ ସାହିତ୍ୟର ପରମ୍ପରା ଅର୍ଥାତ୍ ରାମଙ୍କ ଗୁଣ ଉପରେ ଗୁରୁତ୍ୱ ଦେଇ ପୁଣି ଏଥିରେ ବ୍ୟତିକ୍ରମ ସୃଷ୍ଟି କରି ଅର୍ଥାତ୍ ନିଜ ଆରାଧ୍ୟ ଦେବତାଙ୍କୁ ଗ୍ରନ୍ଥର ରଚୟିତା ଭାବେ ଗ୍ରହଣ କରି ନିଜ ଗ୍ରନ୍ଥର ନାମ ଦେଲେ ‘ଜଗମୋହନ ରାମାୟଣ’ । ଉତ୍ତରାକାଣ୍ଡରେ କବି

କହିଛନ୍ତି,

ଜଗମୋହନ ରାମାୟଣ ଏଥି କବି ଜଗନ୍ନାଥ,  
ତାହାର ଆଜ୍ଞାରେ ଲିହିଲି ମୋହର ହାଥ ।

ଏ ‘ଜଗମୋହନ’ ଯେ ଜଗନ୍ନାଥ, ଏହା ଆଦିକାଣ୍ଡରେ ଥିବା କବିଙ୍କ ଉକ୍ତିରୁ  
ପ୍ରମାଣିତ ହୋଇଥାଏ ।

ତୁଳନୋକ ବଶ ହୁଅଇ ଯାହାକୁ ଚାହିଁ,  
ଏ ସେ ଜଗନ୍ନାଥ ଜଗମୋହନ ଗୋସାଇଁ ।

ବଳରାମ ଦାସଙ୍କ ଏହି ଉକ୍ତିରେ ଜଗନ୍ନାଥଙ୍କର ଅନ୍ୟନାମ ‘ଜଗମୋହନ’  
ହୋଇଥିବା ଜଣାଯାଏ । ଜଗନ୍ନାଥ କେବଳ ଜଗତର ନାଥ ନୁହଁନ୍ତି, ଜଗମୋହନ ଗୋସାଇଁ  
ଭାବେ ତାଙ୍କଠାରେ ଜଗତକୁ ମୁଗ୍ଧ କରିପାରିବା ଶକ୍ତି ନିହିତ । ସେ ତାଙ୍କର ସେହି  
ମୋହନ ରୂପରେ ତ୍ରେଲୋକ୍ୟକୁ ବଶ କରିପାରୁଥିଲେ । ଜଗନ୍ନାଥଙ୍କର ଏହି ମୋହିନୀଶକ୍ତି  
ହେତୁ ସେ ଏହାକୁ ‘ମୋହନ ରାମାୟଣ’ କହିଛନ୍ତି ।

କବିମନର ଏହିକଥା ଆଦିକାଣ୍ଡର ଆଉ ଏକ ଉଦ୍ଧୃତାଂଶରେ ସ୍ପଷ୍ଟ ହୋଇଥାଏ ।  
ମିଥୁଳାରେ ଅନୁଷ୍ଠିତ ହେଉଥିବା ସ୍ଵୟମ୍ଭର ସଭାରେ ଶ୍ରୀରାମ ଉପସ୍ଥିତ ହେବାକ୍ଷଣି ସେଠାରେ  
ଥିବା ସବୁ ଲୋକଙ୍କ ଦୃଷ୍ଟି ତାଙ୍କ ଆଡ଼କୁ ସ୍ଵତଃ ଚାଣିହୋଇ ଯାଇଥିଲା । ସ୍ଵୟମ୍ଭର ସଭାରେ  
ସବୁ ସୁନ୍ଦର ଜିନିଷକୁ ଛାଡ଼ି ସମସ୍ତେ ଶ୍ରୀରାମଙ୍କୁ ଏକ ଦୃଷ୍ଟିରେ ଦେଖିବାକୁ ଲାଗିଲେ ।  
ଲୋକମାନଙ୍କ ମନର ଏହି ଭାବନାକୁ କବି, ସାତାଙ୍କ ସଖୀ ମନମାୟାର ଭାଷାରେ ଅତି  
ସୁନ୍ଦରଭାବେ ବିଶ୍ଳେଷଣ କରିଛନ୍ତି । ସେ ସାତାଙ୍କୁ ବୁଝାଇବାକୁ- ଯାଇ କହିଛନ୍ତି, ରାମ  
ଆଉ କେହି ନୁହଁନ୍ତି; ସେ ହେଉଛନ୍ତି, ବିଷ୍ଣୁ, ସେ ଚକ୍ରପାଣି, ସେ ହରି, ସେ ଜଗତ  
ଅଧିକାରୀ, ସେ ଜଗନ୍ନାଥ, ସେ ପୁରୁଷୋତ୍ତମ; ସର୍ବୋପରି ସେ ଜଗମୋହନ । ପ୍ରଭୁଙ୍କର  
ପ୍ରତ୍ୟେକ ନାମରେ କେବଳ ଗୋଟିଏ ମହନାୟ ଗୁଣ ପ୍ରକାଶିତ ତାହା ହେଲା ସର୍ବଜନ  
ମୋହିବା । ମନମାୟା ଏହି ଗୁଣ ଉପରେ ଗୁରୁତ୍ଵ ଦେଇ ଶ୍ରୀରାମଙ୍କର ମହିମା ପ୍ରଖ୍ୟାପନ  
କରିଛି । ମନମାୟା ଅନୁଯାୟୀ ଶ୍ରୀରାମ,

୧) ସର୍ବଜନ ମୋହିପାରିନ୍ତି ସେ ହରା ।

୨) ଯାହାକି ଖଟଇ ସର୍ବଜନ ମନ ।

- ୩) ତାହାକୁ ଦେଖିଲେ ସର୍ବଜନ ମୋହିହୋଇ ।
- ୪) ଯାହାକୁ ସକଳଜନ ମୋହିହୋଇ ।
- ୫) ଯେ ଜଗମୋହନ ତାହାକୁ ଦେଖିଲେ ସେ ବଶ୍ୟ ହୋଇ ।
- ୬) ଯାହାକୁ ବଶ୍ୟହୋଇ ତାହାକୁ ଭଲ କହି ।

କେବଳ ଏହି ସ୍ଥଳରେ ନୁହେଁ, ଜଗମୋହନ ରାମାୟଣର ଅନ୍ୟ ଅନେକ ସ୍ଥାନରେ ମଧ୍ୟ କବି ଜଗନ୍ନାଥଙ୍କର ମୋହନରୂପ ଏବଂ ତାଙ୍କର ଜଗତକୁ ବଶ କରୁଥିବା ଗୁଣ ଉପରେ ଗୁରୁତ୍ୱ ଦେଇଛନ୍ତି । ସେଥିପାଇଁ ସେ ଜଗନ୍ନାଥ ବା ଜଗମୋହନକୁ ଗ୍ରନ୍ଥର ଉପରିତା ଭାବେ ଗ୍ରହଣ କରି ନିଜକୁ କେବଳ ଜଣେ ଲେଖନକାର ଭାବେ ଅଭିହିତ କରିଛନ୍ତି ଅଯୋଧ୍ୟାକାଣ୍ଡରୁ ଜଣାଯାଏ, କବିଙ୍କ ହୃଦୟରେ ଜଗନ୍ନାଥ ପ୍ରବେଶ କରିଯିବା ପରେ ଜଗନ୍ନାଥ ଓ କବି ବଳରାମ ଏକ ଓ ଅଭିନ୍ନ ହୋଇଗଲେ ଏବଂ ସେ ଯାହାସବୁ ବର୍ଣ୍ଣନା କରିବାକୁ ଆରମ୍ଭ କଲେ, ସେ ସବୁ ଥିଲା ଜଗନ୍ନାଥଙ୍କ କଥା ।

ବଳରାମଙ୍କ ମତରେ ଶ୍ରୀରାମ କେବଳ ଜଗନ୍ନାଥଙ୍କ ସପ୍ତମ ଅବତାର ନୁହଁନ୍ତି, ସେ ସ୍ୱୟଂ ଜଗନ୍ନାଥ । ଶ୍ରୀରାମଙ୍କ ବିଭିନ୍ନ ନାମ ମଧ୍ୟରେ କବି ଜଗନ୍ନାଥଙ୍କ ନାମ ଗଣନା କରିଛନ୍ତି ବୋଲି ନୁହେଁ, ଶ୍ରୀରାମଙ୍କ ଜୀବନର ବହୁ ପ୍ରସିଦ୍ଧ ଘଟଣାକୁ ସେ ଜଗନ୍ନାଥଙ୍କ ବିଶିଷ୍ଟ ପର୍ବ ସବୁ ସହ ସଂପୃକ୍ତ କରିଛନ୍ତି । ଶ୍ରୀରାମଙ୍କ ଅଯୋଧ୍ୟା ପ୍ରତ୍ୟାବର୍ତ୍ତନ କବିଙ୍କ ମନରେ ରଥଯାତ୍ରାର ଶୋଭା ପ୍ରତିବିମିତ କରୁଥିବାବେଳେ ଶ୍ରୀରାମଙ୍କ ବୈକୁଣ୍ଠ ଗମନ କଥା ବର୍ଣ୍ଣନା କଲାବେଳେ କବି ତୁଳନାରେ ହରିଶୟନ ଏକାଦଶୀକୁ ଉଲ୍ଲେଖ କରିଛନ୍ତି । ଏହା ବ୍ୟତୀତ ଆରଣ୍ୟକ କାଣ୍ଡରେ ଶ୍ରୀରାମ ଓ ଜଗନ୍ନାଥଙ୍କ ଅଭିନ୍ନତା ପ୍ରତିପାଦନ କରିବା ପାଇଁ କବି ଗୋଟିଏ ସୁନ୍ଦର ଦୃଶ୍ୟର ଅବତାରଣା କରିଛନ୍ତି । ବନବାସ କାଳରେ ଶ୍ରୀରାମ, ସୀତା ଓ ଲକ୍ଷ୍ମଣ ଭାରତର ବିଭିନ୍ନ ତୀର୍ଥ ପର୍ଯ୍ୟଟନ ଅବସରରେ ଓଡ଼ିଶାର ପୁରୀକ୍ଷେତ୍ରକୁ ଆଗମନ କରିଥିଲେ । ଜଗନ୍ନାଥ ମନ୍ଦିରରେ ପ୍ରବେଶ କରି ଶ୍ରୀରାମ, ସୀତା ଓ ଲକ୍ଷ୍ମଣ ଯଥାକ୍ରମେ, ଜଗନ୍ନାଥ, ସୁଭଦ୍ରା ଓ ବଳଭଦ୍ରଙ୍କ ସମ୍ମୁଖରେ ଠିଆହୋଇଯିବା ଫଳରେ ଜଗନ୍ନାଥ ଓ ରାମ, ସୁଭଦ୍ରା ଓ ସୀତା, ବଳଭଦ୍ର ଓ ଲକ୍ଷ୍ମଣ ମିଶି ଏକାକାର ହୋଇଗଲେ । ବଳରାମ ଏହି ଦୃଶ୍ୟରେ ଜଗନ୍ନାଥ ଓ ରାମଙ୍କୁ ଅଭିନ୍ନଭାବେ ପ୍ରମାଣିତ କରିଛନ୍ତି । ଜଗନ୍ନାଥଙ୍କ ମୋହନ ରୂପ କେବଳ ଯେ ଲୋକଙ୍କୁ ମୁଗ୍ଧ କରିପାରୁଥିଲା ତା' ନୁହେଁ, ଏହା ଜଗତର ହିତ ଅର୍ଥାତ୍ ମଙ୍ଗଳ ସାଧନ କରୁଥିଲା । ଏହା କବିଙ୍କୁ ମୁକ୍ତ କରିବା ସଙ୍ଗେ ସଙ୍ଗେ ସାଧାରଣ ଜନତାଙ୍କୁ ଧର୍ମ, ଅର୍ଥ କାମ ଓ ମୋକ୍ଷ ପ୍ରଦାନ କରୁଥିଲା । ଭାମହ ତାଙ୍କ

‘କାବ୍ୟାଳଙ୍କାର ସୂତ୍ର’ ଗ୍ରନ୍ଥରେ କାବ୍ୟର ବିଶିଷ୍ଟ ଗୁଣଭାବେ ‘ଚତୁର୍ବର୍ଗ ସାଧନା’କୁ ଗ୍ରହଣ କରିଛନ୍ତି । କବି ମଧ୍ୟ ଜଗମୋହନ ରାମାୟଣରେ ଲୋକକର ପାପ ଧ୍ବଂସ କରିବା, ଲୋକଙ୍କୁ ମୁଗ୍ଧ କରିବା ମଙ୍ଗଳ ଦାନ କରିବା ପ୍ରଭୃତି ଗୁଣ ସହ ଚତୁର୍ବର୍ଗ ସାଧନା ଗୁଣକୁ ମିଶାଇ ଏହି ଗ୍ରନ୍ଥର ମହନୀୟତା ବୃଦ୍ଧି କରିଛନ୍ତି ।

ବଳରାମ ଦାସଙ୍କ ଜଗମୋହନ ରାମାୟଣ ରଚନାବେଳକୁ ତାଙ୍କ ଆଗରେ ସଂସ୍କୃତ ପ୍ରାକୃତ ଓ ଅପଭ୍ରଂଶର ବହୁ ଗ୍ରନ୍ଥସହ ଓଡ଼ିଆରେ ଥିଲା ସାରଳା ଦାସଙ୍କ ମହାଭାରତ ଓ ବିଚିତ୍ର ରାମାୟଣ । ସାରଳା ଦାସ ଉଭୟ ମହାଭାରତ ଓ ରାମାୟଣରେ ନୂଆକଥା ସୃଷ୍ଟି କରିବାପାଇଁ ଗୁରୁତ୍ୱ ପ୍ରଦାନ କରୁଥିଲେ । ସେଥିପାଇଁ ସେ ନିଜ ସମାଜ ଓ ଚାରିପଟରେ ଥିବା ଲୋକଙ୍କ କଥାକୁ ଶୁଣି ସେଥିରେ ନିଜ ଆଦର୍ଶ ଓ କଳ୍ପନା ମିଶାଇ ଶାସ୍ତ୍ରୀୟ କଥା ସବୁକୁ ନବକଳେବର ଦେଉଥିଲେ । ସାରଳା ଦାସ ଥିଲେ ଲୋକକବି ଏବଂ ସେ ପୁରୀ ଓ କଟକଠାରୁ ଦୂରରେ ଏକ ଗ୍ରାମରେ ବାସ କରୁଥିଲେ । ବଳରାମ ଦାସ ଥିଲେ ପୁରୀବାସୀ ଓ ମନ୍ତ୍ରୀଙ୍କ ପୁତ୍ର । ଗାଁଲୋକଙ୍କ ଅପେକ୍ଷା ସେନା, ସାମନ୍ତ, ପଣ୍ଡା, ପଣ୍ଡିତ, ପଡ଼ିହାରୀ ଓ ବୈଷ୍ଣବଙ୍କ ସହ ତାଙ୍କର ମିଶିବାର ସୁବିଧା ବେଶୀ ଥିଲା । ସେତେବେଳେ ଯେଉଁମାନେ ରାଜଦରବାର ସହ ସଂପୃକ୍ତ ଥିଲେ, ସେମାନେ ପ୍ରାକୃତ ଭାଷା ଅପେକ୍ଷା ସଂସ୍କୃତକୁ ବିଶେଷ ଆଦର କରୁଥିଲେ । ଆଧୁନିକ ଯୁଗପରି ସେତେବେଳେ ସହର ଓ ଗ୍ରାମ ମଧ୍ୟରେ ଏତେ ପାର୍ଥକ୍ୟ ନଥିଲେ ବି ସହରରେ ଗ୍ରାମ ଅପେକ୍ଷା ସଂସ୍କୃତ ଶାସ୍ତ୍ରସବୁର ଆଲୋଚନା ଅଧିକ ହେଉଥିବା ସ୍ୱାଭାବିକ । ବଳରାମଙ୍କ ଗ୍ରନ୍ଥରାଜିକୁ ଅନୁଶୀଳନ କଲେ ଜଣାଯାଏ ଯେ ସେ ସଂସ୍କୃତରେ ପାଣ୍ଡିତ୍ୟ ଅର୍ଜନ କରିଥିଲେ । ତାଙ୍କ ରଚିତ ଉଷବଗୀତା ଓ ଶ୍ରୀମଦ୍ଭଗବତ୍ ଗୀତାର ଅନୁବାଦ ଏହାର ପ୍ରମାଣ । ସେ ଯେଉଁଭାବେ ଏସବୁର ଅନୁବାଦ କରିଛନ୍ତି, ସେଥିରୁ ସେ ସଂସ୍କୃତ ଭାଷାରେ ବିଶେଷ ପାରଙ୍ଗମ ଥିବା ଜଣାଯାଏ । ଜଗମୋହନ ରାମାୟଣରେ ମଧ୍ୟ ଏପରି ବହୁତ ପଦ ମିଳେ ଯାହାକି ବାଲ୍ମୀକି ରାମାୟଣର ଆକ୍ଷରିକ ଅନୁବାଦ । ସେ ଚାହିଁଥିଲେ ରାମାୟଣକୁ ଓଡ଼ିଆରେ ଅନୁବାଦ ବି କରିପାରିଥାନ୍ତେ । କିନ୍ତୁ ମହାକବି ସାରଳା ଦାସଙ୍କ ପରି ଲୋକଙ୍କୁ ନୂଆକଥା ଶୁଣାଇବାର ମୋହ ତାଙ୍କୁ ମଧ୍ୟ ଗ୍ରାସ କରିଥିଲା । ସେଥିପାଇଁ ସେ ଅନୁବାଦ ନକରି ସ୍ୱତନ୍ତ୍ରଭାବେ ରାମାୟଣ ରଚନା କରିବା ପାଇଁ ମନସ୍ଥ କଲେ । ସାରଳା ଦାସଙ୍କ ଆଦର୍ଶକୁ ଗ୍ରହଣ କରିଥିଲେହଁ ସାରଳା ଦାସଙ୍କ ପରି ସେ ସ୍ୱାଧୀନ ନଥିଲେ । ପିଲାଦିନୁ ପଣ୍ଡିତଙ୍କ ପାଖରେ ବସିବା ଫଳରେ ଏବଂ ସଂସ୍କୃତ ଶାସ୍ତ୍ରସବୁ ଅଧ୍ୟୟନ କରିଥିବା ଯୋଗୁ ସେ ନିଜକୁ ସଂସ୍କୃତ ଶାସ୍ତ୍ରସବୁର ପ୍ରଭାବରୁ ମୁକ୍ତ କରିପାରିଲେ ନାହିଁ । ସଂସ୍କୃତ ଭାଷାରେ ରଚିତ ବିଭିନ୍ନ ଶାସ୍ତ୍ର ଓ ପୁରାଣକୁ ବାଲ୍ମୀକି

ରାମାୟଣ ସହ ମିଶାଇ ସେ କଥାର ନୂଆରୂପ ଦେଇଥିଲେ । ଜଗମୋହନ ରାମାୟଣର ପ୍ରାୟ ପ୍ରତ୍ୟେକ ଉପାଖ୍ୟାନରେ ବଳରାମଙ୍କର ଏହି ପ୍ରବୃତ୍ତି ବିଦ୍ୟମାନ ।

(୧୪) ବଳରାମ ଥିଲେ ଜଗନ୍ନାଥଙ୍କର ଅନନ୍ୟ ଭକ୍ତ । ରାମାୟଣ ରଚନା କରିବାକୁ ଇଚ୍ଛାକଲାବେଳେ ସେ ଜଗନ୍ନାଥଙ୍କୁ ପାଖଛଡ଼ା କରିବାକୁ ଚାହିଁନଥିଲେ । ତାଙ୍କ ରାମାୟଣ ରଚନାର ଦୁଇଟି ଉଦ୍ଦେଶ୍ୟ ଥିଲା । ପ୍ରଥମ ହେଲା, ନିଜ ଜୀବନକୁ ସ୍ୱାର୍ଥକ କରିବା, ଦ୍ୱିତୀୟ ହେଲା ସଂସ୍କୃତ ଭାଷା ନଜାଣିଥିବା ଅଗଣିତ ଜନତାଙ୍କ ନିକଟରେ ରାମାୟଣ ପରି ମହାନଗ୍ରନ୍ଥକୁ ପହଞ୍ଚାଇବା । କିନ୍ତୁ ସେତେବେଳେକାର କବିମାଙ୍କର ଏହା ଦୃଢ଼ ବିଶ୍ୱାସ ଥିଲା ଯେ ଏପରି କାମ କରିବା ମଣିଷ ଦ୍ୱାରା ସମ୍ଭବ ନୁହେଁ । ଭଗବାନ କୃପା ନକଲେ ଏସବୁ କାମ ହୋଇପାରେ ନାହିଁ । ବଳରାମ ସେଥିପାଇଁ କହିଲେ,

ତୁ ସେ ନାରାୟଣ ଶରଣ ରଖନ୍ତା  
କାରୁ ବ୍ରହ୍ମ ସବୁହିଁ ଏକଇ ଦେଖନ୍ତା ।  
ଧନୀ ନିର୍ଦ୍ଦିନୀ ଅବଳ ବଳ ନାହିଁ  
ତୋହୋର ଆଗେ ସ୍ୱାମି ଜପମନ୍ତ୍ର କାହିଁ ।

ବଳରାମ ଏହି ଚାରୋଟି ପଂକ୍ତିରେ ଜଗନ୍ନାଥ ଧର୍ମର ପ୍ରକୃତ ସ୍ୱରୂପକୁ ସ୍ପଷ୍ଟଭାବେ ପ୍ରକାଶ କରିପାରିଛନ୍ତି । ଜଗନ୍ନାଥ କେବଳ ଶରଣ ରଖନ୍ତା ନୁହନ୍ତି । ସେ କାଟଠାରୁ ଆରମ୍ଭକରି ମହାନ ବ୍ରହ୍ମ ପର୍ଯ୍ୟନ୍ତ ସମସ୍ତଙ୍କୁ ସମାନତାକ୍ଷୁରେ ଦେଖନ୍ତି । ତାଙ୍କ ନିକଟରେ ଧନୀ ଓ ନିର୍ଦ୍ଦିନର ପାର୍ଥକ୍ୟ ନାହିଁ । ଦୁର୍ବଳ ଓ ଶକ୍ତିଶାଳୀ ଲୋକ ମଧ୍ୟ ତାଙ୍କ ଦୃଷ୍ଟିରେ ସମାନ । କେବଳ ବ୍ରାହ୍ମଣମାନେ ମନ୍ତ୍ର ବଳରେ ବା ଜପଦ୍ୱାରା ଯେ ତାଙ୍କୁ ବଶ କରିପାରିବେ, ତା' ବି ନୁହେଁ । ଜଗନ୍ନାଥଙ୍କର ଏହି ଅଲୌକିକ ମହିମା ସଂପର୍କରେ କବି ସଚେତନ ଥିବା ହେତୁ ସେ ଜଗନ୍ନାଥଙ୍କଠାରେ ନିଜକୁ ସମର୍ପଣ କରି କହିଛନ୍ତି,

ମୁହିଁ ତୋହର ଶରଣ ପଶିଲି ଜଗନ୍ନାଥ  
ଉଦ୍ଧରି ଧର ମୋତେ ଶଙ୍ଖ ଚକ୍ର ହସ୍ତ ।  
ତୁ ଦେବ ଉଦ୍ଧାରଣ ବୋଲିଣ ଭଜିଲି  
ଭୟେ ନକରିଣ ତୋରେ ଶରଣ ପଶିଲି ।

ଜଗତର ସୃଷ୍ଟି କର୍ତ୍ତା ବ୍ରହ୍ମା ଯେଉଁ ନାରାୟଣଙ୍କ ସମ୍ମୁଖରେ ଦଣ୍ଡାୟମାନ ହେଲେ

ଭୟରେ ଥରହର ହୁଅନ୍ତି, ମହାଯୋଗୀ ଶିବ ଯାହାଙ୍କ ନିକଟରେ ଯୋଗସାଧନାରେ  
ହାରିଯାନ୍ତି, ଦେବତାମାନେ ବିପଦ ପଡ଼ିଲେ ବିପଦରୁ ଉଦ୍ଧାର ପାଇବା ପାଇଁ ଯାହାଙ୍କଠାରେ  
ଶରଣ ପଶନ୍ତି, ସେହି ଜଗନ୍ନାଥ ବଳରାମଙ୍କର ଅତି ଆପଣାର ଲୋକ ହୋଇଗଲେ ।  
ଭଗବାନଙ୍କର ଦୟା ନଥିଲେ ଏହା ସହଜ ହୁଏ ନାହିଁ । ସେଥିପାଇଁ କବି ଲେଖିଛନ୍ତି,

ଯାହାଙ୍କର ସୁଦୟା କରୁ ବ୍ରହ୍ମରାଶି  
ସେ ତୋହୋର ଚରଣେ ଶରଣ ପଶଇ ଆସି ।

ଭଗବାନଙ୍କ ଦୟା ଓ କବିଙ୍କ ସଂପୂର୍ଣ୍ଣ ଆତ୍ମସମର୍ପଣ ଫଳରେ ଦାରୁବ୍ରହ୍ମ ଜଗନ୍ନାଥ  
ବିଗଳିତ ହୋଇଗଲେ । କବିଙ୍କ ନିବେଦନ ସଫଳ ହେଲା । କବି ସ୍ପଷ୍ଟ ଭାବରେ ଦେଖିଲେ  
ଜଗନ୍ନାଥ ଆଉ ରତ୍ନସିଂହାସନ ଉପରେ ନିଶ୍ଚଳ ଚକ୍ଷୁ ଧାରଣ କରି ବସିନାହାନ୍ତି । ତାଙ୍କର  
ପ୍ରତ୍ୟେକ ଅଙ୍ଗରେ ଜଗତ ଉଦ୍ଧାରଣର ସଂକେତ ଝଲମଲ ହୋଇ ପ୍ରକାଶ ପାଉଛି ।  
ସେତେବେଳେ ବଳରାମଙ୍କୁ ଜଣାଗଲା ସତେଯେପରି ଜଗନ୍ନାଥ,

ଦୁଇବାହୁ ଟେକିଣ ଯାଚନ୍ତି ଶରଣ  
ଯେବଣ ନାମ ଗୋଟି ଜଗତ ଉଦ୍ଧାରଣ ।  
ଦାସ ଜନକର ଦେଖିଲେ ହସନ୍ତି  
ତେଣୁ ସେ ସୁରଙ୍ଗ ଅଧର ବିସନ୍ତି ।  
ଚକ୍ଷୁନିଚଳ କରିଣ ଦେବ ଚାହିଁ  
ନପୁଣ ମୋହୋର ଭଗତ ଦୁଃଖ ପାଇ ।

ଜଗନ୍ନାଥଙ୍କର ଏହି ଦୟାସାଗର ରୂପ ବଳରାମଙ୍କୁ ଏପରି ଭାବେ ମୁଗ୍ଧ କରିଥିଲା  
ଯେ ବଳରାମ ନିଜକୁ ଜଗନ୍ନାଥଙ୍କର ପରିବାରର ଜଣେ ଲୋକଭାବେ ଗ୍ରହଣ  
କରିନେଇଥିଲେ । ସେଥିପାଇଁ ସେ କହିଥିଲେ,

ଜଗନ୍ନାଥ ପିତା ମୋର ଜଗନ୍ନାଥ ମାତା ।

ମଧ୍ୟକାଳୀନ ସବୁ ପରଂପରାରେ ଭଗବାନଙ୍କ ସହ ଆତ୍ମୀୟତା ପ୍ରତିଷ୍ଠା କରିବା  
ଏକ ବିଶିଷ୍ଟ ଗୁଣଭାବେ ପ୍ରକାଶିତ ହୋଇଥିଲା । ବଳରାମଙ୍କ ପରି କବୀର, ନାନକ,  
ଦାଦୁ ପରି ସବୁ କବିମାନେ ଭଗବାନଙ୍କୁ ନିଜଲୋକ ରୂପେ ଗ୍ରହଣ କରିଥିଲେ । ଜଗନ୍ନାଥଙ୍କ  
ସହ ବଳରାମଙ୍କର ଏହି ଆତ୍ମୀୟତା ଜଗମୋହନ ରାମାୟଣରେ ବହୁ ସ୍ଥଳରେ ପ୍ରକାଶିତ ।

ବିଶେଷକରି ଲଙ୍କାକାଣ୍ଡରେ ରାମରାବଣ ଯୁଦ୍ଧ ବର୍ଣ୍ଣନା ପୂର୍ବରୁ, ଉତ୍ତରାକାଣ୍ଡରେ ସୀତାଙ୍କ ନିର୍ବାସନ ପୂର୍ବରୁ ସୀତାଙ୍କ କଷଣ ବର୍ଣ୍ଣନା କରିବାକୁ ଗଲାବେଳେ ସେ ଜଗନ୍ନାଥଙ୍କର ସାହାଯ୍ୟ ଲୋଡ଼ିଛନ୍ତି । ସେତେବେଳର ବର୍ଣ୍ଣନାରୁ ଜଣାଯାଏ ସତେଯେପରି କବି ବଳରାମ ଜଗନ୍ନାଥଙ୍କ ସହ ସିଧାସଳଖ କଥାବାର୍ତ୍ତା କରୁଛନ୍ତି । ଉଦ୍ଧବ ଗୀତା ଅନୁବାଦ କରିବା ପୂର୍ବରୁ ମଧ୍ୟ ସେ ଜଗନ୍ନାଥଙ୍କ ସହ ସିଧାସଳଖ କଥାବାର୍ତ୍ତା କରୁଥିବାର ଦୃଶ୍ୟ ଉପଲବ୍ଧ ହୁଏ । ଏହିସବୁ ବର୍ଣ୍ଣନାକୁ ଦେଖି ସାଧାରଣ ଲୋକଙ୍କ ମନ ମଧ୍ୟରେ ଏହି ବିଶ୍ୱାସ ଦୃଢ଼ୀଭୂତ ହୋଇଥିଲା ଯେ କବି ବଳରାମ ଜଗନ୍ନାଥଙ୍କୁ ସଂପୂର୍ଣ୍ଣଭାବେ ବନ୍ଧ କରିପାରିଥିଲେ । ସେ ଯାହା ଚାହୁଁଥିଲେ ଜଗନ୍ନାଥଙ୍କ ଦ୍ୱାରା ତାହା କରାଗଲେଇ ପାରୁଥିଲେ । ଏହି ବିଶ୍ୱାସ ଏତେ ପ୍ରଚାରିତ ହୋଇଥିଲା ଯେ ଷୋଡ଼ଶ ଶତାବ୍ଦୀର ଶେଷଭାଗରେ ଥିବା ବଙ୍ଗୀୟ ବୈଷ୍ଣବ ଦେବକାନନ୍ଦନ ବୈଷ୍ଣବ ବନ୍ଦନା ରଚନା କଲାବେଳେ ଭକ୍ତକବି ବଳରାମଙ୍କର ମହନୀୟତା ଗାନକରି ଲେଖିଲେ,

ବନ୍ଦ ଉଡ଼ିଯା ବଳରାମ ଦାସ ମହାଶୟ  
ଜଗନ୍ନାଥ ବଳରାମ ଯାର ବନ୍ଧଜୟ ।

କବି ବଳରାମଙ୍କର ମହିମା ଦିନକୁଦିନ ପ୍ରସାରିତ ହେବା ଫଳରେ ପରବର୍ତ୍ତୀ ଯୁଗରେ ତାଙ୍କୁ ନେଇ ବହୁ ଅଲୌକିକ କାହାଣୀ ସୃଷ୍ଟି ହୋଇପାରିଥିଲା । ଷୋଡ଼ଶ ଶତାବ୍ଦୀର କବି ମାଧବ ପଟ୍ଟନାୟକ ବଳରାମ ଦାସଙ୍କର ମହନୀୟ ପ୍ରତିଭାର ପ୍ରଶଂସା କରି ତାଙ୍କ ତିରୋଧାନ ପରେ ତାଙ୍କୁ ଏକ ବିଶାଳ ବଚବୃକ୍ଷ ସହିତ ତୁଳନା କରିଥିଲେ । ପ୍ରବଳ ପବନ ଆଘାତରେ ବଚବୃକ୍ଷ ଉପୁଡ଼ି ପଡ଼ିଲେ ଯେପରି ତା’ର ଆଶ୍ରିତମାନେ ନିରାଶ୍ରୟ ହୋଇଯାନ୍ତି, ସେହିପରି ବଳରାମଙ୍କ ତିରୋଧାନ ପରେ ବହୁ ବର୍ଷ ଧରି ତାଙ୍କ ଆଶ୍ରୟରେ ଶାନ୍ତି ଲାଭ କରୁଥିବା ଅଗଣିତ ଜନତା ନିରାଶ୍ରୟ ହୋଇଯାଇଥିଲେ ।

ରାମାୟଣ ରଚନା କଲାବେଳକୁ ବଳରାମ କେବଳ ଯେ ଜଗନ୍ନାଥଙ୍କର ଆଶ୍ରୟ ବା କରୁଣା କାମନା କରିଥିଲେ ତା’ ନୁହେଁ, ସେ ବାଲ୍ମୀକିଙ୍କର ପ୍ରବନ୍ଧ ପ୍ରତିଭା ସଂପର୍କରେ ସଚେତନ ଥିଲେ । ବାଲ୍ମୀକିଙ୍କ ରାମାୟଣ ଶ୍ରୀ: ପୂ: କୌଣସି ଏକ ଶତାବ୍ଦୀରେ (ସାଧାରଣତଃ ଶ୍ରୀ: ପୂ: ଦ୍ୱିତୀୟ ଶତାବ୍ଦୀକୁ ଏହାର ରଚନାକାଳ ରୂପେ ସ୍ଥିର କରାଯାଇଛି ।) ରଚିତ ହୋଇ ଯୁଗ ଯୁଗ ଧରି ଭାରତୀୟ ସଭ୍ୟତା ଓ ସଂସ୍କୃତିକୁ ପ୍ରଭାବିତ କରିଆସିଛି । ଭାରତୀୟ ଆଦର୍ଶ କହିଲେ ବାଲ୍ମୀକିଙ୍କ ଦ୍ୱାରା ପ୍ରଚାରିତ ଶ୍ରୀରାମଙ୍କ ଆଦର୍ଶକୁ ହିଁ ଗ୍ରହଣ କରାଯାଇଥାଏ । ଭାରତୀୟମାନଙ୍କର ରଚିନୀତି ଚାଳିଚଳଣ ଓ ଆଚାର ବ୍ୟବହାର ସବୁ ବାଲ୍ମୀକିଙ୍କ ରାମାୟଣ

ଦ୍ଵାରା ନିୟନ୍ତ୍ରିତ ହେଉଥିଲା । ରାମାୟଣ ରଚନା କରିବାକୁ ଗଲାବେଳେ ବାଲ୍ମୀକିଙ୍କୁ ଅସ୍ଵାକାର କରିବା କୌଣସି ଭାରତୀୟ କବି ପକ୍ଷରେ ସମ୍ଭବ ନଥିଲା । ସେଥିପାଇଁ କବି ବଳରାମ ବାଲ୍ମୀକିଙ୍କୁ ଏକ ବିଶାଳ ପର୍ବତ ସହିତ ତୁଳନା କରି ନିଜକୁ ଏକ ସୂତା ସହ ତୁଳନା କରିଛନ୍ତି । ଯେପରି ସୂତାଦ୍ଵାରା ପର୍ବତକୁ ଟାଳିବା ସମ୍ଭବ ନୁହେଁ, ସେହିପରି ସଂସ୍କୃତରେ ରଚିତ ବାଲ୍ମୀକିଙ୍କ ରାମାୟଣକୁ ଓଡ଼ିଆ ଭାଷାରେ ରୂପାନ୍ତରିତ କରିବା ସହଜ ନୁହେଁ । କବିଙ୍କର ଏହି ଅକ୍ଷମତା ଅଯୋଧ୍ୟାକାଣ୍ଡର ପ୍ରାରମ୍ଭରେ ଏବଂ ସୁନ୍ଦରାକାଣ୍ଡରେ ବାରମ୍ବାର ଦେଖିବାକୁ ମିଳିଥାଏ । ଏହାକୁ ଏକ ଅସମ୍ଭବ କଥା ଭାବି ସେ ଯେଉଁଭାବେ ରାମାୟଣ ରଚନା କରିବାକୁ ଚାହିଁଲେ ତା'ର ଏକ ସଂକ୍ଷିପ୍ତ ଧାରଣା ଅଯୋଧ୍ୟାକାଣ୍ଡରେ ଦେଖିବାକୁ ମିଳେ । ସେଥିରେ ସେ କହିଛନ୍ତି-

କ୍ଷେ କୋଟି ଚରିତ୍ର ଥୋକାଏ ଯିବି କହି ।

ଏବଂ ତାଙ୍କ ରାମାୟଣକୁ ଅନୁଶୀଳନକଲେ ତାଙ୍କ କଥାର ସତ୍ୟତା ଉପଲବ୍ଧ କରିହୁଏ । ବଳରାମ ପ୍ରାୟ ପ୍ରତ୍ୟେକ କାଣ୍ଡରେ ପ୍ରତ୍ୟେକ କଥାରେ ନୂତନ ଉପାଦାନସବୁ ସଂଯୋଜନା କରିଥିଲେହେଁ, ନିମ୍ନରେ କେବଳ ଆଦିକାଣ୍ଡସ୍ଥିତ କେତେକ କଥାର ବିଶ୍ଳେଷଣ କରାଯାଉଛି ।

କ) ରକ୍ଷ୍ୟଶୃଙ୍ଗ ଉପାଖ୍ୟାନ : ବାଲ୍ମୀକି ରାମାୟଣର ବାଳକାଣ୍ଡର ନବମ ଓ ଦଶମ ସର୍ଗରେ ରକ୍ଷ୍ୟଶୃଙ୍ଗଙ୍କ କଥା ବର୍ଣ୍ଣିତ । ନବମ ସର୍ଗରେ ଏହାର ଏକ ସଂକ୍ଷିପ୍ତ ରୂପ ଥିଲେହେଁ ଦଶମ ସର୍ଗରେ ଏହା ବିସ୍ତୃତ ଭାବେ ବର୍ଣ୍ଣିତ । ଏହି ଉପାଖ୍ୟାନର ସାରକଥା ହେଲା : ଅଙ୍ଗଦେଶର ରାଜା ଲୋମପାଦ ଧର୍ମ ଜଂଘନ କରିବାରୁ ରାଜ୍ୟରେ ଘୋର ଅନାବୃଷ୍ଟି ହେଲା । ବ୍ରାହ୍ମଣମାନଙ୍କ ପରାମର୍ଶକ୍ରମେ କେତେକ ବେଶ୍ୟା ବିଭୀଷଣଙ୍କ ଆଶ୍ରମକୁ ଯାଇ ରକ୍ଷ୍ୟ ଶୃଙ୍ଗଙ୍କୁ ଭୁଲାଇ ନିଜ ରାଜ୍ୟକୁ ନେଇଆସି ଥିଲେ । ରକ୍ଷ୍ୟଶୃଙ୍ଗଙ୍କ ଆଗମନ ଫଳରେ ରାଜ୍ୟରେ ବର୍ଷାହୋଇ ଅନାବୃଷ୍ଟି ଦୂରହେଲା । ରାଜା ଏଥିରେ ଆନନ୍ଦିତ ହୋଇ ନିଜ କନ୍ୟା ଶୀତାଙ୍କୁ ରକ୍ଷ୍ୟଶୃଙ୍ଗଙ୍କୁ ପ୍ରଦାନ କଲେ ।

ବଳରାମ ଦାସ ତାଙ୍କ ରାମାୟଣରେ ଏହି କଥାକୁ ପ୍ରାୟ ଗ୍ରହଣ କରିଥିଲେହେଁ ଏହାର ପ୍ରତ୍ୟେକ ଅଂଶରେ କେତେକ ନୂଆ କଥାର ସଂଯୋଜନା କରିଛନ୍ତି । ବିଶେଷ ଅନୁଶୀଳନ ପାଇଁ ରକ୍ଷ୍ୟଶୃଙ୍ଗଙ୍କଥାକୁ ଚାରୋଟି ବିଭାଗରେ ବିଭକ୍ତ କରାଯାଇପାରେ ।

୧) ରକ୍ଷ୍ୟଶୃଙ୍ଗଙ୍କ ଜନ୍ମ

୨) ଅଙ୍ଗଦେଶରେ ଅନାବୃଷ୍ଟିର କାରଣ



- ୩) ଜରତା, କାମମୋହିନୀ ପ୍ରଭୃତି ବେଶ୍ୟାଙ୍କ ନୌକାଯାତ୍ରା ଓ ରକ୍ଷ୍ୟଶୃଙ୍ଗ ପ୍ରକୋଭନ ।
- ୪) ଶାନ୍ତା ଓ ରକ୍ଷ୍ୟଶୃଙ୍ଗଙ୍କ ବିଭାବ ।

## ୧) ରକ୍ଷ୍ୟଶୃଙ୍ଗଙ୍କ ଜନ୍ମ :

ରକ୍ଷି ବିଭାଷକ ତପସ୍ୟା କରୁଥିବାବେଳେ ଉର୍ବଶୀ ସ୍ନାନ ଉଦ୍ଦେଶ୍ୟରେ ନିକଟସ୍ଥ ପୁଷ୍କରିଣୀରେ ପ୍ରବେଶ କଲେ । ସ୍ନାନରତା ଉର୍ବଶୀର ଅପରୂପ ସୌନ୍ଦର୍ଯ୍ୟ ବିଭାଷକଙ୍କ ମନକୁ ଚଞ୍ଚଳ କରିଦେଲା । ସେ କ୍ଷଣକ ପାଇଁ ତପତ୍ତ୍ୱ ଛୋଡ଼ ବିଚଳିତ ହୋଇଗଲେ । ଫଳରେ ତାଙ୍କ ରେତ ସ୍ଥଳିତ ହେଲା । ରକ୍ଷି ସେହି ରେତକୁ ସରୋବରର ଜଳରେ ନିକ୍ଷେପ କଲେ । ଅଭିଶପ୍ତା ସ୍ୱର୍ଗବେଶ୍ୟା ମଦନିକା ମୃଗୁଣୀ ରୂପରେ ସେହି ସ୍ଥାନରେ ବିଚରଣ କରୁଥିଲା । ସେ ପୁଷ୍କରିଣୀକୁ ଜଳପାନ କରିବାକୁ ଯାଇ ସେଥିରେ ନିକ୍ଷେପ ହୋଇଥିବା ରେତକୁ ପାନକରି ଗର୍ଭବତୀ ହେଲା ଏବଂ ଶେଷରେ ସେ ହେଲା ରକ୍ଷ୍ୟଶୃଙ୍ଗଙ୍କ ଜନ୍ମଦାତ୍ରୀ । ଦେବତାମାନଙ୍କ ଦ୍ୱାରା ଆଦିଷ୍ଟ ହୋଇ ବିଭାଷକ ସେହି ସନ୍ତାନକୁ ପୁତ୍ରରୂପେ ପାଳନ କଲେ ।

ବଳରାମଙ୍କ ବର୍ଣ୍ଣିତ ଏହି ଉପାଖ୍ୟାନ ବାଲ୍ମୀକି ରାମାୟଣରୁ ଅନୁସୂତ ନୁହେଁ । ସଂସ୍କୃତ ମହାଭାରତ ଦ୍ୱାରା ପ୍ରଭାବିତ ହୋଇ ସାରଳା ଦାସ ତାଙ୍କ ମହାଭାରତରେ ପ୍ରଥମ ଏହି ଉପାଖ୍ୟାନର ଅବତାରଣା କରିଥିଲେ । ବଳରାମ ମଧ୍ୟ ଏ ବିଷୟରେ ସଂସ୍କୃତ ମହାଭାରତ ଦ୍ୱାରା ପ୍ରଭାବିତ । ବଙ୍ଗଳା ରାମାୟଣରେ କୃତ୍ରିବାସ ମଧ୍ୟ ଉର୍ବଶୀ ଉପାଖ୍ୟାନର ସଂଯୋଜନା କରିଛନ୍ତି । ତେବେ ବଳରାମ ଅପରୂପା ସୁନ୍ଦରୀ ଉର୍ବଶୀର ନଗ୍ନ ସୌନ୍ଦର୍ଯ୍ୟର ଯେଉଁ ବିସ୍ମୃତ ବର୍ଣ୍ଣନା ଦେଇଛନ୍ତି ଏବଂ ସେହି ନଗ୍ନ ସୌନ୍ଦର୍ଯ୍ୟ ଦର୍ଶନରେ ବିଭାଷକଙ୍କ ମାନସିକ ଅବସ୍ଥାର ଯେଉଁ ଚିତ୍ର ଦେଇଛନ୍ତି, ତାହା ତାଙ୍କର ନିଜସ୍ୱ । ସଂସ୍କୃତ ଓ ଓଡ଼ିଆ ମହାଭାରତ ଏବଂ କୃତ୍ରିବାସ ରାମାୟଣରେ ଏହା ଦେଖିବାକୁ ମିଳେନାହିଁ । ଏହି ପ୍ରସଙ୍ଗରେ ଇନ୍ଦ୍ରଙ୍କର ରକ୍ଷ୍ୟଶୃଙ୍ଗଙ୍କୁ ବରଦାନ ସଂସ୍କୃତରେ ନାହିଁ । ସାରଳା ଦାସଙ୍କ ମତରେ ରକ୍ଷ୍ୟଶୃଙ୍ଗଙ୍କ ତପସ୍ୟାରେ ସବୁଷ୍ଟ ହୋଇ ତାଙ୍କ ରୁକ୍ଷଶରୀରକୁ ଶାନ୍ତ କରିବା ପାଇଁ ଇନ୍ଦ୍ର ଚାରିମେଘକୁ ଆଦେଶ ଦେଇଥିଲେ । ଇନ୍ଦ୍ରଙ୍କ ଆଦେଶରେ ସେମାନେ ଛତ୍ରାକାରରେ ରକ୍ଷ୍ୟଶୃଙ୍ଗଙ୍କ ଉପରେ ରହି ତାଙ୍କ ଗନ୍ଧ ଶରୀରକୁ ରକ୍ଷାକଲେ । ବଳରାମ ଏହାର ଉଲ୍ଲେଖ କରି ଲେଖିଛନ୍ତି

ଶରୀର ତୀକ୍ଷ୍ଣ ମୋର ଅଟଇ ସୁରପତି  
 ଲୋଡ଼ିଲେ ବୃଷ୍ଟି ତୁ କରିବୁ ତଡ଼ତି ।  
 ଅସ୍ତୁ ହେଉ ବୋଲି ଗଳାକ ବଜ୍ରଧର  
 ଆନନ୍ଦ ହୋଇଲାକ ରକ୍ଷ୍ୟଶୃଙ୍ଗ କୁମର ।

୨) ଅଙ୍ଗଦେଶରେ ଅନାବୃଷ୍ଟିର କାରଣ :

ବାଲ୍ମୀକି ଏହି ପ୍ରସଙ୍ଗରେ ଉଲ୍ଲେଖକରି କହନ୍ତି, “ତସ୍ୟ ବ୍ୟତିକ୍ରମାତ୍ ରାଣ୍ଡୋ  
 ଭବିଷ୍ୟତି ସୁଦାରୁଣ ।” ୧/୧୯-୮ ।

ଧର୍ମର ବ୍ୟତିକ୍ରମକୁ ବଳରାମ ବ୍ରାହ୍ମଣଙ୍କ ଅବମାନନାରେ ପରିଣତ କରିଛନ୍ତି ।  
 ତାଙ୍କ ଅନୁଯାୟୀ ଏକଦା ଲୋମପାଦ ନୃପତି ବ୍ରାହ୍ମଣମାନଙ୍କୁ ଦାନଦେବା ସମୟରେ ଜଣେ  
 ବ୍ରାହ୍ମଣ ଲୋଭ ପରବଶ ହୋଇ ଆହୁରି ମାଗିବାକୁ ରାଜା କ୍ରୋଧାନ୍ବିତ ହୋଇ ତାଙ୍କୁ ବିତାଡ଼ିତ  
 କରିଥିଲେ । ଏଥିରେ ବ୍ରାହ୍ମଣ ସମାଜ ରାଜାଙ୍କ ଉପରେ ରାଗି ତାଙ୍କୁ ଅଭିଶାପ ଦେଲେ ।  
 ଫଳରେ ରାଜ୍ୟରେ ଅନାବୃଷ୍ଟି ହେଲା । ଯେତେ ଯାଗଯଜ୍ଞ କଲେ ବି ବର୍ଷା ହେଲା ନାହିଁ ।  
 ବଙ୍ଗାୟ କବି କୃଷିବାସଙ୍କ ମତରେ ଲୋମପାଦଙ୍କ କନ୍ୟା ଶାନ୍ତା ରତୁମତୀ ହୋଇ ପିତାଙ୍କ  
 ଘରେ ଅବିବାହିତା ଅବସ୍ଥାରେ ରହିଥିବାରୁ ଏପରି ଅନାବୃଷ୍ଟି ହୋଇଥିଲା । ଏ କ୍ଷେତ୍ରରେ  
 ମଧ୍ୟ ବଳରାମ ବାଲ୍ମୀକିଙ୍କୁ ଅନୁସରଣ କରିନାହାନ୍ତି ।

୩) ଜରତା ଓ କାମମୋହିନୀ ପ୍ରମୁଖ ବେଶ୍ୟାମାନଙ୍କ ନୌକାଯାତ୍ରା ଓ ରକ୍ଷ୍ୟଶୃଙ୍ଗ  
 ପ୍ରଲୋଭନ :

ବାଲ୍ମୀକି ଏହି ପ୍ରସଙ୍ଗକୁ ସଂକ୍ଷିପ୍ତ ଭାବରେ ବର୍ଣ୍ଣନା କରି ଲେଖିଛନ୍ତି :

ଶୁଣ୍ଠା ତୁ ବଚନଂ ତାସାଂ ସର୍ବାସାଂ ହୃଦୟ ତାମମ୍  
 ତା ମନାୟ ମତିର୍ଭକ୍ତେ ତଂ ତ ନିନ୍ୟା ସ୍ତଥା ସ୍ତାୟଃ ।

୧-୧୦-୮ ।

ଅର୍ଥାତ୍ ସେମାନଙ୍କର (ବେଶ୍ୟାମାନଙ୍କର) ମଧୁର ବଚନ ଶୁଣି ରକ୍ଷ୍ୟଶୃଙ୍ଗ  
 ସେମାନଙ୍କ ସହ ଯିବାକୁ ପ୍ରସ୍ତୁତ ହୋଇଗଲେ ଓ ସେମାନେ ତାଙ୍କୁ ଅଙ୍ଗଦେଶକୁ  
 ନେଇଆସିଲେ ।

ବଳରାମଙ୍କ ବର୍ଷନା ଏହାଠାରୁ ଯେ କେବଳ ବିସ୍ମୃତ, ତା' ନୁହେଁ, ଏଥିରେ ଥିବା ଜରତା ଓ କାମମୋହିନୀ ନାମ, ନୌକାଯାତ୍ରା, ରକ୍ଷ୍ୟଶୃଙ୍ଗଙ୍କ ସହ ବେଶ୍ୟାମାନଙ୍କ ସହବାସ ପ୍ରଭୃତି ପ୍ରସଙ୍ଗ ବାଲ୍ମୀକିରେ ନାହିଁ । ସଂସ୍କୃତ ମହାଭାରତରେ ଏହି ବେଶ୍ୟାର ନାମ ଜରତକୃଷ୍ଣା । ସାରଳା ଦାସ ଏହାକୁ ଜରତାକୋସା ଓ ଜରତାରେ ପରିଣତ କଲେ । କୃତ୍ରିବାସ ରାମାୟଣରେ ବେଶ୍ୟାମାନଙ୍କ ଅଧିନାୟକ ଥିଲା ଜଣେ ବୃଷା । କୃତ୍ରିବାସ ଏହାକୁ 'ଜରତୀ' କହିଛନ୍ତି । ଏହାର ମୂଳସୂତ୍ର ମଧ୍ୟ ଜରତା ଶବ୍ଦରେ ଖୋଜାଯାଇପାରେ ।

ନୌକାଯାତ୍ରା ପ୍ରସଂଗ ମଧ୍ୟ ସଂସ୍କୃତ ମହାଭାରତରୁ ଗୃହୀତ । ସେଥିରେ ଏହା 'ନ୍ୟାବ୍ୟାଶ୍ରମ ।' ଉଭୟ ବଳରାମ ଓ କୃତ୍ରିବାସ ଏହି ଯାତ୍ରାର ବର୍ଷନା କରିଥିଲେନେଁ ବଳରାମଙ୍କ ବର୍ଷନାରୁ ଯେଉଁ ଜୀବନ୍ତ ଓ ବାସ୍ତବଦୃଶ୍ୟ ଉପଲଭ୍ୟ ହୁଏ, ତାହା କୃତ୍ରିବାସ ରାମାୟଣରେ ନାହିଁ । ବେଶ୍ୟାମାନଙ୍କ ସହ ରକ୍ଷ୍ୟଶୃଙ୍ଗଙ୍କ ସହବାସ ପ୍ରସଙ୍ଗ ମଧ୍ୟ ବାଲ୍ମୀକି ରାମାୟଣରେ ନାହିଁ । ସେମାନେ ରକ୍ଷ୍ୟଶୃଙ୍ଗଙ୍କୁ କେବଳ ସେମାନଙ୍କର ସୁନ୍ଦର ରୂପ, ମଧୁରବଚନ ଓ ବ୍ୟବହାର ଦ୍ଵାରା ଭୁଲାଇ ଅଙ୍ଗଦେଶକୁ ନେଇଆସିଥିଲେ । ବଳରାମଙ୍କ ଅନୁଯାୟୀ ରକ୍ଷ୍ୟଶୃଙ୍ଗ ଜରତା ଓ କାମମୋହିନୀ ପ୍ରଭୃତି ବାରବନିତାମାନଙ୍କ ସହ ସହବାସରେ ରତହୋଇ ନିଜର ଅଜ୍ଞାତସାରରେ ଅଙ୍ଗଦେଶରେ ପ୍ରବେଶ କରିଥିଲେ । ଅଙ୍ଗଦେଶରେ ପହଞ୍ଚିବାପରେ ଜରତା ପ୍ରମୁଖ ବେଶ୍ୟାମାନେ ସେମାନଙ୍କର ପ୍ରକୃତ ପରିଚୟ ପ୍ରଦାନକରି ରକ୍ଷିକଠାରୁ କ୍ଷମା ମାଗିଥିଲେ ।

#### ୪) ଶାନ୍ତା ପ୍ରସଙ୍ଗ :

ବାଲ୍ମୀକି ରାମାୟଣରେ ଦକ୍ଷିଣାତ୍ୟପାଶରେ ଶାନ୍ତା ହେଉଛନ୍ତି ଲୋମପାଦଙ୍କ କନ୍ୟା । ଅଥଚ ପୂର୍ବ ଓ ପଶ୍ଚିମୋତ୍ତର ପାଠରେ ସେ ଦଶରଥଙ୍କ ପୁତ୍ରୀ ଓ ଲୋମପାଦଙ୍କ ପାଳିତା କନ୍ୟା । ବଳରାମ ପୂର୍ବ ଓ ପଶ୍ଚିମୋତ୍ତର ପାଠକୁ ଗ୍ରହଣକରି ରକ୍ଷ୍ୟଶୃଙ୍ଗ ଓ ଶାନ୍ତାଙ୍କ ବିବାହ ବର୍ଷନାରେ ବିଧି ଓ ଚଳଣିରେ କେତେକ ପାର୍ଥକ୍ୟ ଦେଖାଇଥିଲେହେଁ ମୂଳକଥାର ପରିବର୍ତ୍ତନ କରିନାହାନ୍ତି ।

ରକ୍ଷ୍ୟଶୃଙ୍ଗ ଉପାଖ୍ୟାନକୁ ବିଶ୍ଳେଷଣ କରି ଦେଖିଲେ ବଳରାମଙ୍କ ରଚନାର ଦୃଷ୍ଟି କୋଣ କେତେକ ପରିମାଣରେ ସ୍ପଷ୍ଟ ହୋଇଥାଏ । ସେ ସମୟକୁ ମହାଭାରତ, ହରିବଂଶ, ବାୟୁପୁରାଣ, ବୌଦ୍ଧକାବ୍ୟ ଲୋକକଥାରେ ରକ୍ଷ୍ୟଶୃଙ୍ଗଙ୍କ କଥା ପ୍ରଚାରିତ ହୋଇ ଲୋକପ୍ରିୟ ହୋଇସାରିଥିଲା । ବଳରାମ ଏଥିରେ ନିଜସ୍ଵ କଳ୍ପନା ମିଶାଇ ଏହାକୁ ପରିପୁଷ୍ଟ କରିଛନ୍ତି । ଉର୍ବଶୀ ଓ ଶାନ୍ତାର ରୂପ, ବିଭାଷକଙ୍କ ବିରୂପିତ, ବେଶ୍ୟାମାନଙ୍କର ନୌକାଯାତ୍ରା, ପ୍ରଲୋଭନ

କରିବାର ବିଭିନ୍ନ ପ୍ରକ୍ରିୟା ଏବଂ ଶାନ୍ତା ଓ ରକ୍ଷ୍ୟଶୃଙ୍ଖଳ ବିବାହ ପ୍ରଭୃତି ଘଟଣା ବର୍ଣ୍ଣନା କଲାବେଳେ ବଳରାମ ଏକପକ୍ଷରେ ନିଜର ଶାସ୍ତ୍ରାୟତ୍ତାନ ଓ ଅନ୍ୟପକ୍ଷରେ ସାଧାରଣ ଲୋକଙ୍କ ଜିଜ୍ଞାସାରୁ ମନରେ ରଖି ବିଭିନ୍ନ ବର୍ଣ୍ଣନା ସନ୍ନିବେଶିତ କରିଛନ୍ତି । କଥାଦୃଷ୍ଟିରୁ ବାଲ୍ମୀକି ରାମାୟଣ ଅପେକ୍ଷା ସଂସ୍କୃତ ମହାଭାରତର ସେ ଅତ୍ୟନ୍ତ ନିଜଟବର୍ତ୍ତୀ ।

(ଖ) ସତ୍ୟବ୍ରତ କଥା :

ରକ୍ଷ୍ୟଶୃଙ୍ଖଳ ଉପାଖ୍ୟାନ ପରି ସତ୍ୟବ୍ରତଙ୍କ କଥା କହିବାବେଳେ ସେ ବାଲ୍ମୀକି ରାମାୟଣକୁ ପରିତ୍ୟାଗ କରିଛନ୍ତି ଏବଂ ନିଜ ଗ୍ରନ୍ଥର ମୁଖ୍ୟ ସ୍ରୋତରୂପେ ହରିବଂଶକୁ ଗ୍ରହଣ କରିଛନ୍ତି । ସଂସ୍କୃତ ମହାଭାରତ ଓ ବିଷ୍ଣୁ ପୁରାଣର କଥାକୁ ମଧ୍ୟ କବି ଏଥିରେ ଗ୍ରହଣ କରିଥିବା ଅନୁମତି ହୁଏ । ହରିବଂଶରେ ସତ୍ୟବ୍ରତ ତିନୋଟି ମହାପାପ ଯୋଗୁଁ ତ୍ରିଶଙ୍କୁରେ ପରିଣତ ହେଲେ । ସେ ତିନୋଟି ମହାପାପ ହେଉଛି—

(୧) ବ୍ରାହ୍ମଣ କନ୍ୟାହରଣ

(୨) ଗୋହତ୍ୟା

(୩) ଗୋମାଂସ ଭକ୍ଷଣ

‘ଜଗମୋହନ ରାମାୟଣ’ରେ ମଧ୍ୟ ଏସବୁର ସୂଚନା ମିଳେ । ତେବେ ସତ୍ୟବ୍ରତଙ୍କଦ୍ୱାରା ବଳାକୁାରରେ ବ୍ରାହ୍ମଣକନ୍ୟା ହରଣ ପ୍ରସଙ୍ଗ କବିଙ୍କୁ ଭଲ ଜାଗିଜାନାହିଁ । ଉଭୟ ଉଭୟଙ୍କ ପ୍ରତି ଆକୃଷ୍ଟ ହେବାଦ୍ୱାରା ଏହି ବିବାହ ସଂପନ୍ନ ହୋଇଛି । କଥାରେ ଏତିକି ପରିବର୍ତ୍ତନ କରି କବି ସତ୍ୟବ୍ରତ ନାଁର ମର୍ଯ୍ୟାଦା ରକ୍ଷା କରିଛନ୍ତି । ବିବାହପରେ ସତ୍ୟବ୍ରତ ନିଜର ସତ୍ୟ ରକ୍ଷାକରିବାପାଇଁ ମାତା, ପିତା, ଗୁରୁଜନ ଓ ସମାଜକୁ ଅମାନ୍ୟ କରିଛନ୍ତି । ସତ୍ୟରକ୍ଷା ସତ୍ତ୍ୱେ ସାମାଜିକ ଅପରାଧକୁ ସେ ମୁକ୍ତ ହୋଇପାରିନାହାନ୍ତି ।

କ୍ଷତ୍ରିୟପକ୍ଷେ ବ୍ରାହ୍ମଣକନ୍ୟା ଗ୍ରହଣ କରିବା ସେତେବେଳେ ହୁଏତ ମହାପାପରୂପେ ଗୃହୀତ ହେଉଥିଲା । ସେଥିପାଇଁ ରାଜା ସତ୍ୟବ୍ରତଙ୍କୁ ରାଜ୍ୟରୁ ନିର୍ବାସିତ କରିଥିଲେ ।

ବିଶ୍ୱାମିତ୍ରଙ୍କ କୁଟୁମ୍ବକୁ ଶରଣଦେବା ପରେ ସତ୍ୟବ୍ରତଙ୍କ ଜୀବନର ଦ୍ୱିତୀୟ ପର୍ଯ୍ୟାୟ ଆରମ୍ଭ ହୁଏ । ଏହା ଫଳରେ ସେ ବ୍ରାହ୍ମଣ ବଶିଷ୍ଠଙ୍କ ବିରାଗଭାଜନ ହୋଇଥିଲେ । ଏକପକ୍ଷରେ ପରୋପକାର ସଦୃଶ ମହାବ୍ରତ ଓ ଅନ୍ୟ ପକ୍ଷରେ ବ୍ରାହ୍ମଣ ବଶିଷ୍ଠଙ୍କ କ୍ଳେଧ ତାଙ୍କ ଜୀବନକୁ ନିୟନ୍ତ୍ରଣ କଲା ।

ବିଶ୍ୱାମିତ୍ରଙ୍କ ପରିବାରର ଦାୟିତ୍ୱନେବା ପରେ ଦେଶରେ ଭୟଙ୍କର ଦୁର୍ଭିକ୍ଷ ଉପସ୍ଥିତ ହୁଏ । ବହୁ ଚେଷ୍ଟାସତ୍ତ୍ୱେ ସତ୍ୟବ୍ରତ ସେମାନଙ୍କ ପାଇଁ ଖାଦ୍ୟ ଯୋଗାଡ଼ କରିପାରିନଥିଲେ । ଶେଷକୁ ନିରୁପାୟ ହୋଇ ସେ ଗୋମାତାକୁ ବଧ କରିବା ପାଇଁ ବାଧ୍ୟ ହେଲେ । ସମାଜ ଦୃଷ୍ଟିରେ ଗୋହତ୍ୟା ଏକ ମହାପାପ ।

ଏହିପରି ଗୋଟିଏ ପରେ ଗୋଟିଏ ପାପ କରିଥିଲେହିଁ ବଳରାମଙ୍କ ଦୃଷ୍ଟିରେ ସତ୍ୟବ୍ରତ ଏସବୁ ପାପର ଈର୍ଷ୍ଟରେ ଅବସ୍ଥାପିତ । ହିନ୍ଦୁଧର୍ମ ଓ ସମାଜରେ ପ୍ରଚଳିତ ବିଧି ଅନୁଯାୟୀ ବ୍ରାହ୍ମଣକନ୍ୟା ବିବାହ, ଗୁରୁଜନ ଓ ବ୍ରାହ୍ମଣମାନଙ୍କର ବିରାଗଭାଜନ ହେବା ଓ ଗୋହତ୍ୟା ପ୍ରଭୃତି କର୍ମ ମହାପାପରେ ବିବେଚିତ ହେଉଥିବାବେଳେ ବଳରାମ ଏସବୁକୁ ଏବେ ଗୁରୁତ୍ୱ ଦେଇଥିବା ଜଣାଯାଏ ନାହିଁ । ସେ ଏସବୁ ଅପେକ୍ଷା ସତ୍ୟରକ୍ଷା ଓ ପରୋପକାରକୁ ବିଶେଷ ମହତ୍ତ୍ୱ ଦେଇଛନ୍ତି । ସେଥିପାଇଁ ସତ୍ୟବ୍ରତଙ୍କ ଚରିତ୍ରରେ ସତ୍ୟ ଓ ପରୋପକାର ରୂପୀ ମହାନ କର୍ମର ପରାକ୍ରମରେ ଏହିସବୁ ମହାପାପର ପ୍ରଭାବ ତାଙ୍କ ଜୀବନରୁ ବିଦୂରୀତ ହୋଇଯାଇଛି ।

### (ଗ) ଗାଳବ ଉପାଖାନ :

ସେହିପରି ଆଉ ଏକ ଦୃଷ୍ଟାନ୍ତ ହେଲା ଗାଳବ ଉପାଖ୍ୟାନ । ଏହି କଥାର ମଧ୍ୟ ହରିବଂଶରେ ପ୍ରଭାବ ଦେଖିବାକୁ ମିଳେ । ହରିବଂଶର ଗାଳବ ହେଲେ ବିଶ୍ୱାମିତ୍ରଙ୍କ ଶିଷ୍ୟ । ଶିକ୍ଷା ସମାପ୍ତ ପରେ ସେ ଗୁରୁଙ୍କୁ ଦକ୍ଷିଣା ଦାନ କଲେ । ଅଥଚ ଦକ୍ଷିଣାରୂପେ ପ୍ରଦତ୍ତ ଦ୍ରବ୍ୟରେ ସେ ନିଜେ ସବୁଷ୍ଟ ହୋଇପାରିନଥିଲେ । ଗୁରୁଙ୍କୁ ସଂପୂର୍ଣ୍ଣତାବେ ସବୁଷ୍ଟ କରିବା ଉଦ୍ଦେଶ୍ୟରେ ସେ ଇଚ୍ଛାମତେ ଦ୍ରବ୍ୟ ମାଗିବା ପାଇଁ ବାରମ୍ବାର ଅନୁରୋଧ କରିଥିଲେ । ଏଥିରେ ବିଶ୍ୱାମିତ୍ର ବିରକ୍ତ ହୋଇ ଏକସହସ୍ର ଶ୍ୱେତ ବର୍ଣ୍ଣ ଓ ଶ୍ୟାମ ବର୍ଣ୍ଣର ଅଶ୍ୱ ଦାବା କଲେ । ଏପରି ଅଶ୍ୱ ଏତେ ସଂଖ୍ୟାରେ ମିଳିବା ସହଜ ନଥିଲା । ସେଥିପାଇଁ ଗାଳବ ଗୁରୁଙ୍କୁ ପ୍ରାର୍ଥନା କଲେ । କିନ୍ତୁ ଗୁରୁ ନିଜ ଦାବାରେ ଅଟଳ ରହି ଗାଳବଙ୍କୁ ସାହାଯ୍ୟ କରିବା ପାଇଁ ଯଯାତି ରାଜାଙ୍କ ପାଖକୁ ନେଇଗଲେ । ଯଯାତି ଅଶ୍ୱ ପରିବର୍ତ୍ତେ ଗାଳବଙ୍କୁ ମାଧବା ନାମ୍ନୀ ଏକ ଚିରକୁମାରୀ କନ୍ୟା ପ୍ରଦାନ କଲେ । ଗାଳବ ଅଶ୍ୱ ପାଇବା ଉଦ୍ଦେଶ୍ୟରେ ସେହି କନ୍ୟାକୁ ପ୍ରଥମେ ଅଯୋଧ୍ୟାର ରାଜା ହର୍ଯ୍ୟାଶ୍ୱ, ଦ୍ୱିତୀୟରେ କାଶ୍ମୀର ରାଜା ଦିବୋଦାସ ଏବଂ ତୃତୀୟରେ ଭୋଜନଗର ରାଜାଙ୍କ ସହ ବିବାହ କରାଇ ପ୍ରତ୍ୟେକଙ୍କଠାରୁ ଦୁଇଗହ ଅଶ୍ୱ ଗ୍ରହଣ କଲେ । ଶେଷକୁ ନିରୁପାୟ ହୋଇ ଛଅଶହ ଅଶ୍ୱ

ସହ ମାଧବା କନ୍ୟାକୁ ନିଜ ଗୁରୁକୁ ସମର୍ପଣ କରି ସେ ଗଣମୁକ୍ତ ହୋଇଥିଲେ । ତିନିଜଣ ରାଜା ଓ ବିଶ୍ୱାମିତ୍ରକୁ ବିବାହ କରି ସନ୍ତାନ ଜାତ କରିଥିଲେହେଁ ମାଧବାଙ୍କ କୁମାରୀତ୍ୱ ନଷ୍ଟ ହୋଇନଥିଲା । ନିଜ କାର୍ଯ୍ୟ ପୂର୍ଣ୍ଣ ହେବାପରେ ଗାଳବ ପୁଣି ମାଧବାକନ୍ୟାକୁ ନେଇ ତାଙ୍କ ପିତାଙ୍କୁ ଫେରାଇ ଦେଇଥିଲେ । କଥାର ଅନୌକିକତା ଅଂଶ ବଳରାମଙ୍କୁ ବୋଧହୁଏ ଭଲ ଲାଗିନଥିଲା । ସେଥିପାଇଁ ସେ ଅତି ଚତୁରତାର ସହ ଶ୍ୱେତବର୍ଣ୍ଣ ଓ ଶ୍ୟାମବର୍ଣ୍ଣର ଅଶ୍ୱ ପରିବର୍ତ୍ତେ କେବଳ ଶ୍ୱେତଅଶ୍ୱ କଥା ରଖିଥିଲେ । ଗୁରୁ ଶ୍ୱେତ ଅଶ୍ୱ ମାଗିବା ପରେ ଗାଳବ ନିଜର ଭୁଲ୍ ବୁଝିପାରିଥିଲେ । ତେଣୁ ସେ ଗୁରୁଙ୍କ ପାଦତଳେ ଶରଣପଣି କ୍ଷମାମାଗି ତାଙ୍କୁ ସବୁଷ୍ଟ କଲେ । ସତ୍ୟବ୍ରତ ଉପାଖ୍ୟାନ ପରି ଏଥିରେ ମଧ୍ୟ ବୈଷ୍ଣବ ଧର୍ମର ମୂଳତତ୍ତ୍ୱ କ୍ଷମାକୁ ପ୍ରାଧାନ୍ୟ ଦିଆଯାଇଛି । ରାଜାମାନଙ୍କ ଅହଂକାର ଓ ସାର୍ବଭୌମତ୍ୱ ଉପରେ ଏହା ଥିଲା ଏକ ନାରବ ଆକ୍ରମଣ । ବଳରାମ ହୁଏତ ଏକଥା କହିବାକୁ ଚାହିଁଥିଲେ ଯେ ରାଜା ଗଛାକଲେ ସବୁକିଛି କରିପାରିବା ସମ୍ଭବ ନୁହେଁ । ସେମାନଙ୍କ ଶକ୍ତିର ଏକ ସୀମା ଅଛି । ସେଥିପାଇଁ ଗାଳବ ବିଶ୍ୱାମିତ୍ରଙ୍କ ପାଦତଳେ ପଡ଼ି କହିଛନ୍ତି-

ମୁହିଁ କିଏ ରାଜା କେତେକ ମୋହର ମହା  
ଏ ଦୁର୍ଲ୍ଲଭ କଥା କି ପାରିବି ଭିଆଇ ।  
ଏତେ ବୋଲି ଗାଳବ ମୁନିର ପାଦେ ପଡ଼ି  
କାର୍ଯ୍ୟଶ୍ୟ ହୋଇଣ ବେନିକର ଯୋଡ଼ି ।  
ଭୋ ମହାମୁନି ! ମୋତେ ପ୍ରତିକାର କର  
ଏ ମହା କଷଣୁ ବାରେକ ଉଷର ।  
ମୁହିଁ ଅଜ୍ଞାନ ଯେ ନଜାଣି ଗର୍ବ କଲି  
ତହିଁର ଫଳ ମୁନି ଏବେ ସେ ପାଇଲି ।

ଗାଳବ ରାଜାଙ୍କ ଅନୁଶୋଚନା ପରେ ବିଶ୍ୱାମିତ୍ର ପ୍ରସନ୍ନ ହୋଇ ଗାଳବଙ୍କୁ ମୁନିରେ ସ୍ଥାନ ଦେଇଥିଲେ ।

(ଘ) ଅହଲ୍ୟା ଉପାଖ୍ୟାନ :

ବିଭିନ୍ନ ପୁରାଣରୁ ଉପାଦାନ ଆହରଣ କରି ଜଗମୋହନ ରାମାୟଣକୁ ପରିପୁଷ୍ଟ କରିବାର ଆଉ ଗୋଟିଏ ଦୃଷ୍ଟାନ୍ତ ଅହଲ୍ୟା ଉପାଖ୍ୟାନ । ଆଲୋଚନାର ସୁବିଧା ପାଇଁ ଏହାକୁ ଛ'ଟି ବିଭାଗରେ ବିଭକ୍ତ କରାଯାଇପାରେ ।

## ୧ । ଅହଲ୍ୟା ଜନ୍ମ :

ବଳରାମ ଅହଲ୍ୟା ଉପାଖ୍ୟାନକୁ ପୁରାଣରୁ ଆଣିଥିବା ନିଜେ ସ୍ୱୀକାର କରିଛନ୍ତି । ବିଶ୍ୱାମିତ୍ରଙ୍କ ମୁଖରେ ଏହା ପ୍ରକାଶିତ । “ପୁରାଣର କଥା ତୁ ଶୁଣ ହୋ ଶ୍ରୀରାମ” କଥାର ପ୍ରଥମ ପର୍ଯ୍ୟାୟ ଅର୍ଥାତ୍ ଅହଲ୍ୟା ଜନ୍ମବୃତ୍ତାନ୍ତରେ ବାଲ୍ମୀକି ତାଙ୍କର ଆଦର୍ଶ । ବାଲ୍ମୀକିଙ୍କ ଅନୁଯାୟୀ ବଳରାମ ତାଙ୍କ ରାମାୟଣରେ ଅହଲ୍ୟାକୁ ବ୍ରହ୍ମାଙ୍କର ମାନସ-ସନ୍ତାନରୂପେ ସୃଷ୍ଟି କଲେ । ବ୍ରହ୍ମା ଅନ୍ୟପ୍ରାଣୀମାନଙ୍କ ଅଙ୍ଗରୁ ସୌନ୍ଦର୍ଯ୍ୟ ଗ୍ରହଣକରି ‘ହଲ’ (ଅସୁନ୍ଦରତା) ନଥିବା ଏକ କନ୍ୟା ସୃଷ୍ଟିକରି ତା’ର ନାମ ଅହଲ୍ୟା ରଖିଥିଲେ । ବଳରାମଙ୍କ ବର୍ଷନାରେ ଅନ୍ୟପ୍ରାଣୀମାନଙ୍କ ସର୍ବଶ୍ରେଷ୍ଠ ଅଙ୍ଗ ଏବଂ ଏହାର ଅପରୂପ ସୌନ୍ଦର୍ଯ୍ୟର ସ୍ପଷ୍ଟ ଉଲ୍ଲେଖ ନଥିଲେହେଁ ପ୍ରକାରାନ୍ତରରେ ଏହାର ସୂଚନା ମିଳିଥାଏ । ବଳରାମଙ୍କ ଉକ୍ତି ହେଉଛି :

ପୂର୍ବେ ବିଧାତା ଯେ ମନରେ ବିଚାରି,  
ସକଳ ରୂପ ଗୁଣ ଏକଠାବ କରି ।  
ଲାବଣ୍ୟମୟ କରି କନ୍ୟା ଏକ କଲା,  
ଅହଲ୍ୟା ରୂପ ତା’ର ଅହଲ୍ୟା ନାମ ଦେଲା ।

ଏହି ଉକ୍ତିରେ ‘ସକଳ ରୂପଗୁଣ ଏକ ଠାବକରି’ ପଦଟି ବାଲ୍ମୀକିଙ୍କ ଅନ୍ୟପ୍ରାଣୀଙ୍କ ସର୍ବଶ୍ରେଷ୍ଠ ଅଙ୍ଗରୁ ହିଁ ଓଡ଼ିଆ ରୂପାନ୍ତର । ସେହିପରି ‘ଅହଲ୍ୟା ରୂପ ତା’ର କହିବାବେଳେ କବିଙ୍କ ମନରେ ‘ହଲ’ ନଥିବା ଅର୍ଥାତ୍ ‘ଅସୁନ୍ଦରତା’ ନଥିବା ଅର୍ଥର ସୂଚନା ମିଳେ । ତେବେ ବାଲ୍ମୀକି ରାମାୟଣରେ ବ୍ରହ୍ମା ଏକ ଶିଶୁକନ୍ୟାକୁ ଜାତ କରିଥିବାବେଳେ ଜଗମୋହନ ରାମାୟଣରେ ଅହଲ୍ୟା ଯୁବତୀ ରୂପରେ ଜନ୍ମ ହୋଇଥିଲେ ।

## ୨ । ଅହଲ୍ୟା ବିବାହ :

ଜନ୍ମକଥାକୁ କବି ବାଲ୍ମୀକି ରାମାୟଣରୁ ଆରମ୍ଭ କରିଥିଲେହେଁ ଅହଲ୍ୟାଙ୍କ ବିବାହ ପ୍ରସଙ୍ଗ ବର୍ଷନା କଲାବେଳେ ସେ ‘ବ୍ରହ୍ମପୁରାଣ’କୁ ଅନୁସରଣ କରିଥିଲେ । ବାଲ୍ମୀକି ରାମାୟଣ ଅନୁଯାୟୀ ଅହଲ୍ୟାକୁ ସୃଷ୍ଟିକଳାପରେ ବ୍ରହ୍ମା ତାଙ୍କୁ ‘ଧରୋହର’ ଭାବରେ ଗୌତମଙ୍କ ପାଖରେ ରଖିଥିଲେ । ବହୁବର୍ଷ ପରେ ଗୌତମ ସେହି କନ୍ୟାକୁ ଆଣି ବ୍ରହ୍ମାଙ୍କୁ ଫେରାଇଦେଲେ । ଗୌତମଙ୍କ ସିଦ୍ଧିରେ ଖୁସିହୋଇ ବ୍ରହ୍ମା ଅହଲ୍ୟାକୁ ପତ୍ନୀଭାବେ ଗ୍ରହଣ କରିବାପାଇଁ ତାଙ୍କୁ ଅନୁରୋଧ କଲେ । ବ୍ରହ୍ମପୁରାଣରେ ମଧ୍ୟ ବ୍ରହ୍ମା ଅହଲ୍ୟାଙ୍କୁ ପ୍ରଥମେ

ଗୌତମଙ୍କ ନିକଟରେ ରଖିଥିଲେ । ଯୌବନ ପ୍ରାପ୍ତିପରେ ସବୁ ଦେବତା, ଦାନବ, ମୁନି, ଯକ୍ଷ ତଥା ରାକ୍ଷସ ଅହଲ୍ୟାକୁ ବିବାହକରିବାପାଇଁ ଆଗ୍ରହ ପ୍ରକାଶ କଲେ । ଏହା ଦେଖି ବ୍ରହ୍ମା ବିବାହର ଏକ ସର୍ତ୍ତ ସ୍ଥିରକଲେ । ସର୍ତ୍ତହେଲା- “ପୃଥିବୀକୁ ପର୍ଯ୍ୟଟନ କରି ପ୍ରଥମେ ଫେରିଆସିବା ବ୍ୟକ୍ତିହିଁ ଅହଲ୍ୟାକୁ ବିବାହ କରିପାରି ।” ବ୍ରହ୍ମାଙ୍କ ସର୍ତ୍ତରେ ରାଜିହୋଇ ସମସ୍ତେ ପୃଥିବୀ ପ୍ରଦକ୍ଷିଣ କରିବାକୁ ବାହାରିଗଲେ । ସେଠାରେ ଉପସ୍ଥିତ ଥିବା ଗୌତମ ଅର୍ଦ୍ଧପ୍ରସୂତା । ସୁରଭି ତଥା ନିକଟବର୍ତ୍ତୀ ଏକ ଶିବଲିଙ୍ଗକୁ ପ୍ରଦକ୍ଷିଣ କରି ବ୍ରହ୍ମାଙ୍କ ନିକଟକୁ ଫେରିଆସିଲେ ଓ ଅହଲ୍ୟାକୁ ବିବାହ କଲେ ।

ବଳରାମଙ୍କ ଅହଲ୍ୟାକଥା କେତେକ ପରିମାଣରେ ବ୍ରହ୍ମପୁରାଣରୁ ମଧ୍ୟ ଅଲଗା । ଏଥିରେ ଅହଲ୍ୟାଙ୍କ ଜନ୍ମ ଓ ବିବାହ ମଧ୍ୟରେ ଆଦୌ ପାର୍ଥକ୍ୟ ନାହିଁ । ବ୍ରହ୍ମାଙ୍କ ସୃଷ୍ଟି ଅହଲ୍ୟା ଜଣେ ଅପରୂପା ସୁନ୍ଦରୀ ଯୁବତୀ । ସେ ସୃଷ୍ଟିହେବାର ପରକ୍ଷଣରେହିଁ ସକଳ ସୁର, ମୁନି ତାଙ୍କ ପ୍ରତି ଆକୃଷ୍ଟ ହୋଇ ତାଙ୍କୁ ବିବାହ କରିବାପାଇଁ ଆଗ୍ରହ ପ୍ରକାଶ କରିଥିଲେ । ଏପରି ସମସ୍ୟାର ସମାଧାନ କରିବାପାଇଁ ବିଶ୍ୱସ୍ରଷ୍ଟା ବ୍ରହ୍ମା ବିଶ୍ୱ ପ୍ରଦକ୍ଷିଣ ସର୍ତ୍ତର ଘୋଷଣା କଲେ-

ଦେଖିଣ ମୋହଗଲେ ସକଳ ସୁର ମୁନି,  
ଦେବତାକୁ ଚାହିଁ ବୋଲଇ ପଦ୍ମଯୋନି ।  
ଯେ ଅବା ପୃଥିବୀ ପ୍ରଦକ୍ଷିଣ କରି ଆସଇ,  
ତାହାର ଏ ନାରୀ ବୋଲି ପିତାମହ ଭାଷଇ ।

ବ୍ରହ୍ମାଙ୍କ ଆଦେଶକ୍ଷର ସମସ୍ତେ ପୃଥିବୀ ପ୍ରଦକ୍ଷିଣ କରିବାପାଇଁ ଚାଲିଯିବାପରେ ବ୍ରହ୍ମାଙ୍କ ଦ୍ୱାରା ଆଦିଷ୍ଟ ହୋଇ ଗୌତମ ଏହି ପ୍ରତିଯୋଗିତାରେ ଯୋଗଦାନ କଲେ ଏବଂ ବ୍ରହ୍ମପୁରାଣର କଥା ପରି ଗୌତମ ସୁରଭିଙ୍କ ଚାରିପଟେ ଚିନିବେଳ ବୁଲିଆସି ବ୍ରହ୍ମାଙ୍କ ସମ୍ମୁଖରେ ଉପସ୍ଥିତ ହେଲେ । ବ୍ରହ୍ମା ଏକଥା ଦେଖି ଆନନ୍ଦିତ ହେଲେ ଏବଂ ଗୌତମଙ୍କ ହସ୍ତରେ ଅହଲ୍ୟାଙ୍କୁ ସମର୍ପଣ କଲେ । ସେତେବେଳେ ସେ କୁଳଗୋତ୍ର ସୁମରି ଭରଯଙ୍କର ବିବାହକାର୍ଯ୍ୟ ସମାପନ କରିଥିଲେ । ବ୍ରହ୍ମପୁରାଣର ଅର୍ଦ୍ଧପ୍ରସୂତା ସୁରଭି ଓ ଶିବଲିଙ୍ଗ ସ୍ଥାନରେ କେବଳ ସୁରଭିର ଉଲ୍ଲେଖ ଏବଂ ଅନ୍ୟକେତେକ ଗୌଣ ପରିବର୍ତ୍ତନ ସତ୍ତ୍ୱେ ବଳରାମଙ୍କ ଉପରେ ବ୍ରହ୍ମପୁରାଣର ପ୍ରଭାବ ସହଜରେ ଦେଖାଯାଇପାରେ ।



## ୩। ଅହଲ୍ୟାହରଣ :

ଅହଲ୍ୟାହରଣର ମୂଳ ରୂପ ମଧ୍ୟ ବ୍ରହ୍ମପୁରାଣରୁ ଗୃହୀତ । ଗୌତମ ବେଶରେ ଇନ୍ଦ୍ରଙ୍କର ଅହଲ୍ୟାହରଣ ଓ ମାର୍କାର ବେଶରେ ପଳାୟନ କଥା ବ୍ରହ୍ମପୁରାଣର ଅନୁରୂପ । ପାର୍ଥକ୍ୟ ଭିତରେ ବ୍ରହ୍ମପୁରାଣ ଇନ୍ଦ୍ରଙ୍କର କେବଳ ଗୌତମ ବେଶକଥା କହିଥିବାବେଳେ ବଳରାମ ଇନ୍ଦ୍ରଙ୍କର ଦୁଇଟି ରୂପର ଉଲ୍ଲେଖ କରିଛନ୍ତି । ଇନ୍ଦ୍ରଙ୍କ ନିଜ ବେଶ ସ ଗୌତମ ବେଶ । ଇନ୍ଦ୍ରବେଶରେ ସେ ସଫଳକାମ ହେଲେ ନାହିଁ; ବରଂ ଅହଲ୍ୟାଙ୍କ ଦ୍ଵାରା ଭର୍ଷ୍ମିତ ହୋଇ ଫେରିଗଲେ । ସେତେବେଳେ ଅହଲ୍ୟା କହିଥିଲେ-

କନ୍ୟା ବୋଇଲା ତୁ ସୁରପତି ହୋଇ  
ଏତେ ଅବିଚାର କଥା କହୁ କାହିଁପାଇଁ ।  
ମୁହିଁ ରକ୍ଷିଆଣୀ ତୁହି ଦେବରାଜ  
କେମନ୍ତେ ସୁରପତି ନପାଇଲୁ ଲାଜ ।  
ଯତିର ଭାରିଜା ମୁଁ ପତିବ୍ରତା ସତୀ  
ମୋତେ ହରିବୁ ତୁ ଏହ୍ନେ ତୋର ମତି ।  
ଯାଅ ପୂର୍ଣ୍ଣସୁର ନଥାଅ ତୁ ଏଥ  
ଏଇକ୍ଷଣି ଆସିବେ ଯେ ମୋହର ପ୍ରାଣନାଥ ।  
ଇଶ୍ଵର ଯୋଗେଶ କାମ ଧ୍ଵଂସ କଲା  
ତୁହି ଆଜ ନାଶ ଯିବୁ ଆହିଲା ବୋଇଲା ।  
ଅହିଲାର ନିରାଶେ ଯେ ଗଲା ସୁରପତି  
ଅହିଲାର ରୂପ ଗୁଣ ବିଚାରଇ ମତି ।

ଏହାର କିଛିକ୍ଷଣ ପରେ ଇନ୍ଦ୍ର ଗୌତମଙ୍କ ଅନୁପସ୍ଥିତିରେ ସୁଯୋଗନେଇ ଗୌତମ ବେଶରେ ଆଶ୍ରମରେ ପ୍ରବେଶ କଲେ । ଏଥର ଅହଲ୍ୟା ଆଉ ଇନ୍ଦ୍ରଙ୍କୁ ଚିହ୍ନିପାରିନଥିଲେ । କିନ୍ତୁ ଗୌତମ ଏତେଶ୍ଵାସ୍ତ୍ର ସ୍ଥାନାଦିକର୍ମ ନସାରି ଫେରିଆସିବା ଘଟଣା ତାଙ୍କୁ ବିସ୍ମିତ କରିଥିଲା । ସେଥିପାଇଁ ସେ କହିଥିଲେ :

କନ୍ୟା ବୋଇଲା ରକ୍ଷି ସ୍ଵାହାନ କରି ତ ଗଲ  
କରମ ନସାରିଣ ଲେଉଟି ଅଇଲ ।  
ମାୟାରୂପ ଧରି ବୋଲଇ ବକ୍ତ୍ରପାଣି

ଶୁଣ ଶୁଣିମୁଖୀ ଗୋ ଗୁପ୍ତ ରସବାଣୀ ।  
 ଜଳଘାଟେ ଦେଖିଲି ଅଛଇ ଉର୍ବଶୀ  
 ସ୍ନାହାନ କରଇ ସେ ପବିତ୍ର ଜଳେ ପଶି ।  
 ଜାନୁ ଯଉବନ ମର୍ମଥାନ ଦେଖି  
 ବାହୁଡ଼ି ଅଜାଲି ମୁଁ କାମରରେ ଦୁଃଖୀ ।  
 ଦେସି ଆଲିଙ୍ଗନ କରାଅ ସୁରତି  
 ଏ ମୋ'ର ଅଧାର ପଞ୍ଚୁ ଯେ ପ୍ରକୃତି ।

ଛଦ୍ମବେଶୀ ଇନ୍ଦ୍ରକଠାରୁ ଏପରି ନିବେଦନ ଶୁଣି ସେ ତାଙ୍କୁ ଅଙ୍ଗଦାନ ଦେଲେ ।  
 ଇନ୍ଦ୍ରକର ଦୁଇ ବେଶରେ ଦୁଇଥର ଆସିବା ବ୍ରହ୍ମବୈବର୍ତ୍ତ ପୁରାଣ ତଥା ଗୌତମ ବେଶରେ  
 ଇନ୍ଦ୍ରକ ଅହଲ୍ୟାହରଣ କଥା ବାଲ୍ମୀକି ରାମାୟଣରେ ଥିଲେ ବି ସେଥିରେ ଅହଲ୍ୟା ସଂପୂର୍ଣ୍ଣ  
 ନିର୍ଦ୍ଦୋଷ ନଥିଲେ । ସେ ଗୌତମ ରୂପଧାରୀ ଇନ୍ଦ୍ରକୁ ଚିହ୍ନିକରି ମଧ୍ୟ ନିଜ ରୂପର  
 ଅହଂକାରରେ ତାଙ୍କୁ ଅଙ୍ଗଦାନ କରିଥିଲେ । ପରବର୍ତ୍ତୀ ଯୁଗରେ ବିଶେଷକରି  
 ମହାଭାରତଠାରୁ ଅହଲ୍ୟାଙ୍କୁ ବୋଷଣୁନ୍ୟ କରିବା ପାଇଁ ପ୍ରଚେଷ୍ଟା କରାଗଲା । ବଳରାମ  
 ମଧ୍ୟ ବାଲ୍ମୀକିଙ୍କୁ ଅନୁସରଣ ନକରି ପରବର୍ତ୍ତୀ କଥାକୁହିଁ ଗ୍ରହଣ କଲେ । ବଳରାମଙ୍କ  
 ଅହଲ୍ୟା ନିଜର ନିର୍ଦ୍ଦୋଷତା ଦର୍ଶାଇ ନିବେଦନ କରିଛି :

ଶୁଣିଣ ସୁନ୍ଦରୀ ଯୋଡ଼ଇ ବେନିକର  
 ମୁନି ଦୋଷ ଯେ ନାହିଁନା ମୋହର ।  
 ମାୟା ହୋଇ ଅଜଳା ତୁମ ରୂପଧରି  
 ମୁହିଁକେହ୍ନେ ଜାଣିବି ସେ ଅଟଇ ବକ୍ତ୍ରଧାରୀ ।  
 ପୂର୍ବେ କାହାର ମୁଁ ଛିନାଇଥିଲି ଆଶ  
 ତେଣୁ ସେ ଘରବରେ ହୋଇଲି ନିରାଶ ।

ଅହଲ୍ୟାଙ୍କର ଏ ପ୍ରକାର ସଫେଇ ସତ୍ତ୍ୱେ 'ଦୋଷ ନଥିଲେ ଦଣ୍ଡ ମିଳେ ନାହିଁ-  
 ବିଷୟରେ ବଳରାମ ସଚେତନ ଥିବାପରି ଜଣାଯାଏ । ସେଥିପାଇଁ ଇନ୍ଦ୍ରକ ପ୍ରଥମ ଆଶମନ  
 ଓ ପ୍ରେମ ନିବେଦନ ସଂପର୍କରେ ଅହଲ୍ୟା ଗୌତମଙ୍କୁ କୌଣସି ସୂଚନା ଦେଇନଥିଲେ ।  
 ପୁଣି ଯେତେବେଳେ ସେ ମାୟା ଚରିତ୍ରକଥା ସ୍ପଷ୍ଟଭାବେ ଜାଣିପାରିଥିଲେ, ସେତେବେଳେ  
 ମଧ୍ୟ ସତ୍ରକଥା ନକହି ସେ ରଖିଲେ ଭୁଲାଇବାକୁ ଚେଷ୍ଟାକଲେ । ଗୌତମ ଯେତେବେଳେ

ପଚାରିଲେ- ‘ଜଳାର ବାଟେ କେ ହୋଇଲା ବାହାର ?’ ସେତେବେଳେ ଅହଲ୍ୟା ଉତ୍ତରଦେଲେ :

“ଅଛିଲା ବୋଇଲା ସେ ଅଟଇ ମାର୍ଜାର ।”

ଇନ୍ଦ୍ରଙ୍କ ମାର୍ଜାର ରୂପକଥା ବ୍ରହ୍ମପୁରାଣ ବ୍ୟତୀତ କଥାସରିତ ସାଗର (୩,୭), ପଦ୍ମପୁରାଣ ସୃଷ୍ଟିଖଣ୍ଡ (୫୧/୫୭), କମ୍ବଳ ରାମାୟଣ ୯୧/୯୨୭) ଏବଂ ପଞ୍ଜାବ ଲୋକକଥାର ଦେଖିବାକୁ ମିଳେ । ଏ ସବୁର ମାର୍ଜାର ଶବ୍ଦ ଏହାର ପ୍ରକୃତ ଅର୍ଥ ବ୍ୟତୀତ ମା’ ଜାର ‘ମୋର ଜାର’ ଅର୍ଥରେ ବ୍ୟବହୃତ । ବଳରାମଙ୍କ ମାର୍ଜାର ଶବ୍ଦ ପ୍ରୟୋଗରେ କୌଣସି ଶ୍ରେଷ୍ଠ ଅର୍ଥର ସୂଚନା ମିଳେ ନାହିଁ । ଏଥିରୁ ଅନୁମାନ କରାଯାଇପାରେ, ସେ କୌଣସି ନିର୍ଦ୍ଦିଷ୍ଟ ଗ୍ରନ୍ଥରୁ ଏହାକୁ ଗ୍ରହଣ କରିନଥିଲେ । ତେବେ ବ୍ରହ୍ମପୁରାଣରୁ ଅନ୍ୟ ପ୍ରସଙ୍ଗ ଗ୍ରହଣ କରିଥିବା ହେତୁ ଏବଂ ସେଥିରେ ବେଳେବେଳେ ପରିବର୍ତ୍ତନ କରିଥିବାରୁ ସେ ଏହାର ଶ୍ରେଷ୍ଠ ଅର୍ଥକୁ ଲୋପକରି ପ୍ରକୃତ ଅର୍ଥକୁହିଁ ଗ୍ରହଣ କରିଥିଲେ । ହୁଏତ ଲୋକରେ ପ୍ରଚଳିତ ଇନ୍ଦ୍ରଙ୍କ ମାର୍ଜାର ରୂପ କଥାକୁ ଶୁଣି ସେ ନିଜ ଗ୍ରନ୍ଥରେ ନୂତନତା ଆଣିବା ପାଇଁ ଏହାର ଉଲ୍ଲେଖ କରିଥିଲେ ।

୪ । ଇନ୍ଦ୍ର ଓ ଅହଲ୍ୟାଙ୍କ ଉପରେ ଅଭିଶାପ :

ଅହଲ୍ୟାଙ୍କର ଦୋଷଥିବା ଦେଖି ଗୌତମ ମୁନି ଇନ୍ଦ୍ର ଓ ଅହଲ୍ୟା ଉଭୟଙ୍କୁ ଅଭିଶାପ ଦେଲେ । ଇନ୍ଦ୍ର ହେଲେ ନପୁଂସକ ଓ ସହସ୍ରଭଗ ଏବଂ ଅହଲ୍ୟା ହେଲେ ପଥର ।

ଇନ୍ଦ୍ର ନପୁଂସକ ହେବାକଥା ବାଲ୍ମୀକିଙ୍କ ବାଳକାଣ୍ଡର ଦୃଢ଼ାନ୍ତ ଉପରେ ଆଧାରିତ । ଗୌତମଙ୍କ ଅଭିଶାପ ଫଳରେ ଇନ୍ଦ୍ରଙ୍କ ଦୃଷ୍ଟି ଛିଡ଼ିପଡ଼ିଥିଲା (ସର୍ଗ-୪୮) ଓ ପରେ ଦେବତାମାନେ ତାଙ୍କୁ ମେଷର ଦୃଷ୍ଟି ପ୍ରଦାନ କରିଥିଲେ । ଇନ୍ଦ୍ରଙ୍କର ସହସ୍ର ଭଗହେବା ବ୍ରହ୍ମପୁରାଣ (୮୭/୫୯), ସୁଦ୍ରପୁରାଣ, (ନାଗରଖଣ୍ଡ-ଅ-୨୦୭), କଥା ସରିତ୍ ସାଗର (୩/୧୭), ପଦ୍ମପୁରାଣ (୫/୫୧/୨) ଓ ଆଧ୍ୟାତ୍ମ ରାମାୟଣ (୧/୫/୨୬) ପ୍ରଭୃତିରେ ମିଳୁଥିଲେହିଁ ବାଲ୍ମୀକିରେ ନଥିଲା । ସହସ୍ର ଭଗରୁ ବ୍ରହ୍ମାଙ୍କ ଅନୁରୋଧକ୍ରମେ ଗୌତମଙ୍କ ଦ୍ଵାରା ଇନ୍ଦ୍ର ସହସ୍ର ନୟନରେ ପରିଣତ ହେବା ପ୍ରସଙ୍ଗ ବଳରାମଙ୍କ ବ୍ୟତୀତ କେବଳ କମ୍ବଳ ରାମାୟଣରେ ଦେଖିବାକୁ ମିଳେ । ଇନ୍ଦ୍ର ସହସ୍ର ଭଗହେବା ଯୋଗୁଁ ଲଜ୍ଜାବଶତଃ

ମାନସରୋବରରେ ଯାଜ କୁଟି ରହିଗଲେ । ଏହାର ଅନୁରୂପ ପ୍ରସଙ୍ଗ ଆସାମୀ ରାମାୟଣରେ ମିଳୁଥିଲେହେଁ ଅନ୍ୟତ୍ର ଦେଖିବାକୁ ମିଳେନାହିଁ ।

#### ୪ । ଅହଲ୍ୟାଙ୍କ ପାଷାଣ ରୂପ :

ବାଲ୍ମୀକୀୟ ରାମାୟଣ ବାଳକାଣ୍ଡ (ସର୍ଗ-୪୮)ରେ ଗୌତମ ଅହଲ୍ୟାଙ୍କୁ ଯେଉଁ ଅଭିଶାପ ଦେଲେ, ସେଥିରୁ ସେ ଅଦୃଶ୍ୟ ହୋଇ ତପସ୍ୟା କରିବା କଥା ବର୍ଣ୍ଣିତ । ତତ୍କ୍ବର ତାମିଲ ବୁଲ୍ଲକେଙ୍କ ମତରେ, ବାଲ୍ମୀକି ରାମାୟଣର ‘ସ୍ଵଂ ବସୁ ଧାରୟିଷ୍ୟସି’ (୪୮/୩୨) ବାକ୍ୟାଂଶରୁ ଶାପଗ୍ରସ୍ତା ଅହଲ୍ୟା ପାଷାଣ ହୋଇଯିଥିବା ଧାରଣା ସୃଷ୍ଟିହୋଇ ପ୍ରଥମେ ରଘୁବଂଶରେ (୧୧/୩୪) ଏହାର ଉଲ୍ଲେଖ ମିଳିଥିଲା । ଏହାପରେ ନୃସିଂହପୁରାଣ (ଆଧ୍ୟାୟ ୪୭), ସୁନ୍ଦପୁରାଣ (ରେବାଖଣ୍ଡ-୧୩୬), ନାଗର ଖଣ୍ଡ-୨୦୮), ଜାନକୀ ହରଣ (୬/୧୪), କଥାସରିତ୍ର ଧାର (୩/୧୭), ମହାନାଟକ (୩/୧୭), ବହିଃପୁରାଣ (ପୃ-୧୮୬), ଉଦାର ରାଘବ (୩/୨୯), ଶନୈଶ୍ଵର କୃତ ରାମଖଟକ (୧୮), ପ୍ରଭୃତିରେ ଏହାର ଉଲ୍ଲେଖ ଦେଖିବାକୁ ମିଳିଲା । ଆଧୁନିକ ରାମାୟଣ ମଧ୍ୟରୁ କମ୍ବଳ ରାମାୟଣ (୧/୯), ରଙ୍ଗନାଥ ରାମାୟଣ (୧/୨୯), ସାରଳା ମହାଭାରତ (ମଧ୍ୟପର୍ବ-ପୃ ୨୨୩), କୃତ୍ତିବାସ ରାମାୟଣ (୧/୪୯), ରାମଚରିତ ମାନସ (୧/୨୧୦), ଆସାମୀୟ ବାଳକାଣ୍ଡ, ସୁରସାଗର (ନବମ ସ୍କନ୍ଧ-୪୬୬), ଭାବାର୍ଥ ରାମାୟଣ (୧/୧୪) ପ୍ରଭୃତିରେ ଅହଲ୍ୟା ପାଷାଣରେ ପରିଣତ ହୋଇଥିବାର ଉଲ୍ଲେଖ ମିଳିଥାଏ । ଏଥିରୁ ଜଣାଯାଏ ଯେ ଅହଲ୍ୟାଙ୍କ ପାଷାଣ ହେବା ପ୍ରସଙ୍ଗ ଭାରତୀୟ ରାମାୟଣ ପରଂପରାର ସର୍ବାଧିକ ପ୍ରଚଳିତ ରୂପ ଏବଂ ବଳରାମ ଏହି ଲୋକପ୍ରିୟ କଥାକୁହିଁ ନିଜ ରାମାୟଣରେ ଗ୍ରହଣ କରି ଏହାର ଲୋକପ୍ରିୟତାକୁ ସ୍ଵୀକାର କରିଛନ୍ତି ।

#### ୬ । ଅହଲ୍ୟା ଉଦ୍ଧାର :

ରାମଙ୍କ ଚରଣ ସ୍ପର୍ଶରେ ଅଭିଶପ୍ତ ପଥର ପୁଣି ଅହଲ୍ୟାରେ ପରିଣତ ହେବା ଓ ରାମଙ୍କୁ ସ୍ମୃତିକରି ଅହଲ୍ୟା ନିଜ ସ୍ଵାମୀଙ୍କ ପାଖକୁ ଫେରିଯିବା ପ୍ରସଙ୍ଗ ମଧ୍ୟ ବାଲ୍ମୀକିରେ ନାହିଁ । ଅହଲ୍ୟାଙ୍କ ରାମଭକ୍ତି ପ୍ରଦର୍ଶନ କରିବାପାଇଁ ବଳରାମ ଏକଥାକୁ ଆଧାର ରାମାୟଣରୁ ଆଣିଥିବା ପରି ମନେହୁଏ ।

## (ତ) ସୀତା ବିବାହ :

କବିଙ୍କ ବହୁଶ୍ରୀକବିତାର ଅନ୍ୟ ଗୋଟିଏ ଉଦାହରଣ ହେଉଛି ସୀତା ବିବାହ । ବାଲ୍ମୀକି ରାମାୟଣର କଥା ସହ ଅନ୍ୟପୁରାଣର କଥା ଏଥିରେ ସଂଯୋଜିତ । ଏଥିରେ ଥିବା ଅବାଲ୍ମୀକୀୟ କଥା ସବୁକୁ ବିଶ୍ଳେଷଣ କଲେ ଏହାହିଁ ପ୍ରତିପାଦିତ ହୁଏ ।

## ୧ । ସୀତା ସ୍ୱୟମ୍ବର :

ଧନୁରାଷ୍ଟ୍ର ପୂର୍ବରୁ ଆୟୋଜିତ ହୋଇଥିବା ସୀତା ସ୍ୱୟମ୍ବରରେ ଯୋଗଦାନ କରିଥିବା ବିଭିନ୍ନ ଅସୁର ରାଜା ବିଶେଷକରି ରାବଣ ଓ ବାଣାସୁର ଏବଂ ବିଭିନ୍ନ ଦେବତା ବିଶେଷକରି ଇନ୍ଦ୍ର, ଯବନ ଓ ଗଣେଶଙ୍କ କଥାକୁ ଗ୍ରହଣ କରାଯାଇପାରେ । ବାଲ୍ମୀକିଙ୍କ ରାମାୟଣରେ ଏସବୁ ଅସୁର ରାଜା ଓ ଦେବତାଙ୍କର ଉଲ୍ଲେଖ ନଥିଲେହେଁ ଶ୍ରୀରାମଙ୍କ ଶକ୍ତି, ପରାକ୍ରମ ଓ ମହିମାକୁ ପ୍ରକାଶ କରିବାପାଇଁ ପରବର୍ତ୍ତୀ କବିମାନେ ଏହାର ସଂଯୋଜନା କଲେ । ଏହି କଥାର ପ୍ରଥମ ସଂଯୋଜନାକର୍ତ୍ତା ହେଲେ ‘ପ୍ରସନ୍ନ ରାଘବ’ ରଚୟିତା ଜୟଦେବ । ପଦ୍ମପୁରାଣର ପାତାଳଖଣ୍ଡ (ଅଧ୍ୟାୟ-୧୧୨)ରେ ମଧ୍ୟ ଏମାନଙ୍କର ଉଲ୍ଲେଖ ଦେଖିବାକୁ ମିଳେ । ବଳରାମ ଦାସ ରାବଣ ଓ ବାଣାସୁର ଅସଫଳ ପ୍ରଚେଷ୍ଟା ବର୍ଣ୍ଣନା କଲାବେଳେ କେବଳ ସେ ପ୍ରସନ୍ନ ରାଘବ ବା ପଦ୍ମପୁରାଣର ଅନୁସରଣ କରିଛନ୍ତି, ତା ନୁହେଁ । କଥାରେ ହାସ୍ୟରସ ସୃଷ୍ଟି କରିବାପାଇଁ ମଧ୍ୟ ଏ କଥାର ପ୍ରୟୋଗ କରିଛନ୍ତି । କବି ବାଣାସୁରର ଦୁର୍ବିଶା ବର୍ଣ୍ଣନା କରି ଲେଖିଛନ୍ତି:-

ସହସ୍ରେକ ଭୁଜ ବାଣାସୁର ରାଜା,  
ତୋଳି ନପାରିଣ ପାଇଲା ତ ଲଜ୍ଜା ।  
ଅଜ୍ଞାନ ହୋଇଣ ବସିଲା ନୃପବର,  
ରୁଧିରବାହାର ହୋଇଲା ମୁଖର ।

ରାବଣର ଦୁର୍ବିଶା ବାଣାସୁରକୁ ବଳିଯାଇଛି :

ଏତେ ବୋଲି ଧନୁ ଛୁଇଁଲାକ ଯହୁଁ,  
ଅଜ୍ଞାନ ହୋଇଣ ସେ ପଡ଼ିଲାକ ତହୁଁ ।  
ଦଶବଦନରୁ ବାହାର ରୁଧିର,  
କ୍ଷଣକେ ଚେତନା ପାଇଲା ମହାବୀର ।

ଲାଙ୍ଗେଶ ନକହି ଗଲା ଦଶମାଥ,  
 ଉପହାସ କଲେ ନୃପତି ସମସ୍ତ ।  
 ଦେଖିଣ ବାଣୀସୁର ଉପହାସ କଲା,  
 ଦେବଧନୁ ବୋଲି ସେ ବାହୁଡ଼ିଣ ଗଲା ।

ରାବଣ ଓ ବାଣୀସୁରଙ୍କ ପରି ଲାହୁ, ପବନ, ଓ ଗଣେଶ ପ୍ରମୁଖ ଦେବତା ଆସି  
 ନିଜ ପରାକ୍ରମର ଯେଉଁ ନିଷ୍ଠୁଳ ପରୀକ୍ଷା କରିଥିଲେ, ତାହାର ମୂଳସ୍ତୋତ ମଧ୍ୟ ସେହି  
 ପଦ୍ମପୁରାଣର ପାତାଳଖଣ୍ଡ (ଅଧ୍ୟାୟ ୧୧୨/୯୯-୧୦୩) । ଏଥିରେ କିନ୍ତୁ ଆସିଥିଲେ  
 ମହେନ୍ଦ୍ର, ସୂର୍ଯ୍ୟ ଓ ବାୟୁ । ବଳରାମଙ୍କ ରାମାୟଣରେ ପବନ ନିଜେ ଧନୁ ଉଠାଇ ନାହାନ୍ତି ।  
 ଲାହୁଙ୍କ ଦୁର୍ଦ୍ଦଶାର ସେ ଥିଲେ କେବଳ ଜଣେ ସାକ୍ଷୀ । ଏହି ପ୍ରସଙ୍ଗରେ ବ୍ରହ୍ମାଙ୍କ ପରିହାସ  
 ମଧ୍ୟ ଅତ୍ୟନ୍ତ ଉପଭୋଗ୍ୟ । କବି ଲେଖିଛନ୍ତି-

ପବନ କର ଧରି ସେ ବାହୁଡ଼ିଲା ଧାତି,  
 ଦେଖିଣ ତାହା କଲ ପଚାରିଲେ ବେଦପତି ।  
 ତୁହି ଅଜ୍ଞାନକି ମାତିଲୁ ବଜ୍ରପାଣି,  
 ବିଶ୍ୱନାଥ ଧନୁ କି ହୁଇଁଲୁ ନଜାଣି ।

ସେହିପରି ଗଣେଶଙ୍କ ଶୋଚନୀୟ ଅବସ୍ଥା ବର୍ଣ୍ଣନା କରି କବି ହାସ୍ୟରସର ପୃଷ୍ଠି  
 କରିଛନ୍ତି :

ଥୋର ହସ୍ତେ ଧରି ତୋଳିଣ ମନକଳା,  
 ହୁଙ୍କାର ଧ୍ୱନି କରି ରାଗେଣ ଉଛୁଡ଼ିଲା ।  
 ପେଟେ ପଶିଲା ତାର କର ଚରଣ ବୁକୁ,  
 ଲୋକେ ଉପହାସ୍ୟ କରନ୍ତି ତାହାକୁ ।

ପଦ୍ମପୁରାଣରୁ ମୂଳସୂତ୍ର ଗ୍ରହଣ କରିବାପରେ ବଳରାମ ସେଥିରେ ଯୋଗକଲେ  
 ସହସ୍ରାର୍ଜୁନଙ୍କ ପରି ପ୍ରତାପୀ ରାଜା, ନର ନାରାୟଣଙ୍କ ସଦୃଶ ମହିମାବନ୍ତ ରାଷ୍ଟ୍ର ଓ  
 କାର୍ତ୍ତିକେଶ୍ୱରଙ୍କ ପରି ପରାକ୍ରମୀ ଯୋଦ୍ଧାଙ୍କ କଥା । ଏହା ବ୍ୟତୀତ କାମଦେବ, ମୁଚୁକୁନ୍ଦ,  
 ଲବଣ ଅସୁର, ପର୍ଶୁରାମଙ୍କ ପରି ଶକ୍ତିଶାଳୀ ବ୍ୟକ୍ତି ମଧ୍ୟ ଆସି ଧନୁକୁ ଦେଖିବାକ୍ଷଣି ଜ୍ଞାନ  
 ହାରିଥିଲେ ବା ହତବୀର୍ଯ୍ୟ ହୋଇ ଫେରିଯାଇଥିଲେ । ନରରାଷ୍ଟ୍ରଙ୍କ ଦୁର୍ଦ୍ଦଶା ବର୍ଣ୍ଣନା କରି  
 ବଳରାମ ଲେଖିଛନ୍ତି :-

ଅବିଜ୍ଞ ପଣେ ଯହୁଁ ହୁଇଲେ ଶରାସନ,  
 ମୁଖରୁ ରୁଧିର ତାର ବହଇ ତତକ୍ଷଣ ।  
 ନୟନର କୋଣେ ସେ ଦିଶିଲା ରକତ  
 ନାସିକାର ଦ୍ଵାରେ ଯେ ଗଳଇ ଶୋଣିତ ।  
 ଶ୍ରବଣ ବିମ୍ବରୁ ଯେ ଝରଇ ଅବିଚ୍ଛନ୍ନ  
 ଚକ୍ରପାୟେ ହୋଇ ସେ ବୁଲଇ ନୟନ ।  
 ଝାଉଁମାରି ମୁନି ପଡ଼ିଲା ଭୂମି ତଳେ  
 ଦେଖି ଉପହାସ୍ୟ କରନ୍ତି ସକଳେ ।

ନର ରକ୍ଷି କେବଳ ଯେ ‘ସଂସାର ତ୍ରେକୋକ୍ୟେ’ ଲଜ୍ଜାପାଇ ଫେରିଗଲେ ତା’  
 ନୁହେଁ; ସେହି ଦୋଷରୁ ସେ ମୃତ୍ୟୁପୁରରେ ଜନ୍ମ ହେବାର ଅଭିଶାପ ମଧ୍ୟ ପାଇଥିଲେ ।  
 ବଳରାମଙ୍କ ସଦୃଶ କାମୋଡ଼ିଆର ରାମାୟଣ ରାମକୀର୍ତ୍ତରେ ବ୍ରହ୍ମା, ଇନ୍ଦ୍ର, ଶିବ, ବାୟୁ ଓ  
 ଅଗ୍ନି ପ୍ରଭୃତି ଦେବତା କୋଟି ଦେବତା ଧନୁ ତୋଳିବାକୁ ଜଣକ ପରେ ଜଣେ ଆସି  
 ଅସମର୍ଥ ହୋଇ ଫେରିଯାଇଥିଲେ ।

## ୨ । ସୀତାଙ୍କ ପୂର୍ବାନୁରାଗ :

ସୀତାଙ୍କ ପୂର୍ବାନୁରାଗ ଜଗମୋହନ ରାମାୟଣର ଅନ୍ୟ ଏକ ନୂତନ ସଂଯୋଜନା ।  
 ରାଜସଭାରେ ରାମଙ୍କୁ ଦେଖି ପ୍ରେମବିହ୍ୱଳା ସୀତାଙ୍କର ବ୍ରହ୍ମାଙ୍କୁ ପ୍ରାର୍ଥନା କରିବା ଏବଂ  
 ବରଶାମାଳା ପ୍ରଦାନ କଲାବେଳେ ଚାରିଚକ୍ଷୁର ମିଳନ ହେବା ଏହାର ଦୁଇଟି ଦୃଶ୍ୟ ।  
 ବରଶାମାଳା ପ୍ରଦାନ ଓ ଚାରିଚକ୍ଷୁ ମିଳନ କଥା କବି ଯଥାକ୍ରମେ ଅଧାରୁ ରାମାୟଣ ଓ  
 ଆନନ୍ଦ ରାମାୟଣରୁ ଗ୍ରହଣ କରିଛନ୍ତି । ଅନ୍ୟ ପ୍ରସଙ୍ଗଟି ଆସିଛି ମହାନାଟକ କିମ୍ବା ଆନନ୍ଦ  
 ରାମାୟଣ (୧/୩୮୧୧-୧୨୦)ରୁ । ରାମଙ୍କ ପ୍ରଥମ ଦର୍ଶନ କାଳରେ ସୀତା ସଖୀ  
 ସମାବୃତ୍ତା ହୋଇ ଜଗତୀ ଉପରେ ଉପବେଶନ କରିଛନ୍ତି । ଏହି ଦୃଶ୍ୟରୁ ବଳରାମଙ୍କ  
 ନିଜସ୍ଵ ଭଙ୍ଗାଟିକୁ ଦେଖିବା ପାଇଁ ତୁଳନାରେ କୃତ୍ରିମାସ ରାମାୟଣକୁ ରଖାଯାଇପାରେ :

ଏକକାଳେ ସୀତାଦେବୀ ସହ ସଖୀମଣି,  
 ଅଙ୍ଗାଳିକା ପରେ ଉଠି କରେ ନିରୀକ୍ଷଣ ।

ବଳରାମ ଅଙ୍ଗାଳିକା ସ୍ଥାନରେ ରଖିଛନ୍ତି କନକମଣ୍ଡପ । ସେହି ମଣ୍ଡପର ଚାନ୍ଦ

ରନ୍ଧରେ ନିର୍ମିତ । ଏହାର ଚତୁର୍ଦ୍ଦିଗରେ ମୁକ୍ତା ନିର୍ମିତ ମାଳ ମାଳ ତୋରଣ ବିରାଜିତ ।  
ଏହା ଗଜମୋତିର ଝରା ଓ ବିବିଧ ବର୍ଣ୍ଣର କୁସୁମରେ ଶୋଭାପାଉଥିଲା । ଏହିପରି ଏକ  
ଆଦ୍ୟରପୂର୍ଣ୍ଣ ରାଜକୀୟ ପରିବେଶ ମଧ୍ୟରେ ସୀତାଦେବୀ ସଖୀ-ସମାବୃତ ହୋଇ  
ଉପବେଶନ କରିଥିଲେ:

ମଧ୍ୟରେ ପଲ୍ୟଙ୍କ ଯେ ଗଜଦନ୍ତଶୂରା  
ସୁବର୍ଣ୍ଣର ପିତୁଳା ନିର୍ବାଣର ଝଡ଼ା ।  
ତଥୁର ଉପରେ ଦେବାଙ୍ଗ ପାଟତୁଳା  
ନାଗେଶ୍ବର କେଶର ଗୁଣ୍ଡର ମୁରୁଜି ।  
ଶେଯ ସଜାଇଲା ପତଳା ପାଛୋଡ଼ି  
କର୍ପୁରର ଧୂଳି ଉପରେ ଛିଆଡ଼ି ।  
ତହିଁ ବିଳୟେ କରିଅଛନ୍ତି ଦେବୀସୀତା  
ଲଲାଟେ ସିନ୍ଦୂର କପାଳେ ଗନ୍ଧଚିତା ।

କେବଳ ସେତିକି ନୁହେଁ, ସୀତାଙ୍କ ହାତରେ ଅଛି ଏକ ନାଗେଶ୍ବର ଫୁଲ ।  
ପରିବାରୀମାନେ ଆଳତ ଓ ଚାମର ସେବା କରୁଛନ୍ତି ଏବଂ ଆଗରେ ଉଦ୍‌ଭାସିଲ ବିଭିନ୍ନ  
କଥା କହିବାରେ ଲାଗିଛନ୍ତି ।

ବାଲ୍ମୀକି ଓ ଅନ୍ୟାନ୍ୟ ପ୍ରଚଳିତ ରାମାୟଣରେ ଏହି ଦୃଶ୍ୟଟି ନଥିବାରୁ ମନେହୁଏ,  
ଏହାଥିଲା ଷୋଡ଼ଶ ଶତାବ୍ଦୀ ଓଡ଼ିଶାର ରାଜକୀୟ ଚଳଣି । କୋଣାର୍କ ମନ୍ଦିରରେ ବିବାହର  
ଦୃଶ୍ୟ ଅଛି । ପଲ୍ୟଙ୍କ ଉପରେ ଆସନା ରାଜରାମଣୀର ଦୃଶ୍ୟ ବି ରହିଛି । ପରିବାରୀଙ୍କ  
ସେବାକଥା ମଧ୍ୟ ଅଛି ।

ହିନ୍ଦୁପୁରାଣ ସବୁରେ ଲକ୍ଷ୍ମୀଙ୍କ ହାତରେ ପଦ୍ମଫୁଲ ଶୋଭା ପାଇଥାଏ ।  
ଅଗ୍ନିପୁରାଣରେ ସରସ୍ବତୀ ପଦ୍ମପୁଷ୍ପ ଧାରଣ କରିଥିବା ବର୍ଣ୍ଣିତ । ସୀତା କମଳିନୀଙ୍କ  
ଅବତାର । ତେଣୁ ତାଙ୍କ ହାତରେ ପଦ୍ମଫୁଲ କେବଳ ଶୋଭାପାଇଥାନ୍ତା; ତା' ହୋଇନାହିଁ ।  
ପଦ୍ମଫୁଲ ସ୍ଥାନରେ ଅଛି ନାଗେଶ୍ବର ଫୁଲ । ବୋଧହୁଏ ନାଗରଶ୍ରେଷ୍ଠ ଶ୍ରୀରାମଙ୍କ ସମ୍ବର୍ଦ୍ଧନା  
ପାଇଁ ଏହା ଏକ ପ୍ରତୀକ । ସେଥିପାଇଁ ନାଗରୀ ସୀତା ନାଗେଶ୍ବର ଫୁଲ ଧରି ନାଗରଶ୍ରେଷ୍ଠ  
ଶ୍ରୀରାମଙ୍କୁ ଅପେକ୍ଷା କରିଛନ୍ତି । ଏହି କଥା ଉଲ୍ଲେଖ କଲାବେଳେ ଆଉ ଏକ ଚିତ୍ର ମନରେ  
ଉଦୟ ହୋଇଥାଏ । ମୁସଲମାନ ରାମଣୀମାନଙ୍କ ମଧ୍ୟରୁ ଯେଉଁମାନଙ୍କ ଚିତ୍ର ଦେଖିବାକୁ  
ମିଳେ, ସେମାନେ ସାଧାରଣତଃ ହାତରେ ଫୁଲଟିଏ ଧାରଣ କରିଥାନ୍ତି । ଯେପରିକି  
ରେଜିଆ, ମମତାଜ ଓ ନୁରଜାହାନ । ବଳରାମ ତାଙ୍କ ରାମାୟଣ ଲେଖିଲାବେଳକୁ ଓଡ଼ିଶାକୁ



ମୁସଲମାନ ରାଜତ୍ବ ଆସିନଥିଲା । ମୁସଲମାନ ସୁଲତାନମାନେ ବାରମ୍ବାର ଓଡ଼ିଶା ଆକ୍ରମଣ କରି ଫେରିଯାଇଥିଲେ । ଇତିହାସରୁ ଏତିକି ସୂଚନା ମିଳୁଥିଲେହେଁ ସେତେବେଳକୁ ମୁସଲମାନମାନଙ୍କ ସହ ଓଡ଼ିଶାର ସଂପର୍କ ବହୁତାବରେ ବୃଦ୍ଧି ପାଇଥିବା ବିଭିନ୍ନ ସୂତ୍ରରୁ ଜାଣିହୁଏ । ମୁସଲମାନ କବିମାନେ ଓଡ଼ିଶା ବିଷୟରେ ବିଶେଷକରି ପୁରୀର ମହାପ୍ରସାଦ ସେବା ବିଷୟରେ ସଚେତନ ଥିଲେ । ମହମ୍ମଦ ଜାୟସାକୃତ ‘ପଦ୍ମାବତ୍’ କାବ୍ୟରେ ଜଗନ୍ନାଥ କ୍ଷେତ୍ରରେ ନିମ୍ନୋକ୍ତ ଚିତ୍ର ମିଳିଥାଏ :

ଜଗରନାଥ କେଁ ଦେଖେନ୍ ହି ଆଇ

ଭୋଜନ ରିକ୍ଷା ହାଟ ବିକାଇ

ଜଗନ୍ନାଥ କ୍ଷେତ୍ରର ଏହି ବୈଶିଷ୍ଟ୍ୟ ମୁସଲମାନମାନଙ୍କୁ ଆକର୍ଷଣ କରିତ କଲାପରି ହିନ୍ଦୁ କବିମାନେ ଶୁଣାଶୁଣିରୁ ମୁସଲମାନ ଛାତିର ବହୁ ବୈଶିଷ୍ଟ୍ୟ ସେମାନଙ୍କ କାବ୍ୟ କବିତାରେ ସ୍ଥାନ ଦେଇଥିବା ଅନୁମାନ କରିହୁଏ । ହିନ୍ଦୁ ରାଜାମାନଙ୍କ ମଧ୍ୟରେ ମୋଗଲ କୁଚରାୟଙ୍କର ଗଣନା, ରାଣାଙ୍କର ଯାନବାହାନରେ ଗିଳିମିର ପ୍ରୟୋଗ, ଯୁଦ୍ଧକ୍ଷେତ୍ରରେ ଡର୍କଣ ଓ କମାଣର ବ୍ୟବହାର ଏବଂ ଖାଦ୍ୟ ମଧ୍ୟରେ ପଇତିର ଗଣନାକୁ ଏହାର ଉଦାହରଣ ରୂପେ ଗ୍ରହଣ କରାଯାଇପାରେ । ଏହି ଆଦାନ ପ୍ରଦାନର ଫଳ ସ୍ବରୂପ ସାତାଙ୍କ ଚରିତ୍ରରେ ମଧ୍ୟ ବହୁ ପରିବର୍ତ୍ତନ ଦେଖାଦେଇଥିଲା । ସ୍ବାମୀଙ୍କ ସାଙ୍ଗରେ ବନକୁ ଯିବାକଥା ତ ବାଲ୍ମୀକିରେ ଥିଲା; କିନ୍ତୁ ସେଥିରେ ଥିବା ସାତାଙ୍କ ତଟସ୍ଥ ଭାବ ବଳରାମଙ୍କୁ ଭଲ ଲାଗିନଥିଲା । ସେଥିପାଇଁ ବଳରାମଙ୍କ ସାତା ବନର ଶୋଭା ଦର୍ଶନରେ କେବଳ ଜଣେ ନୀରବ ଦ୍ରଷ୍ଟା ନହୋଇ ରାମଙ୍କ ସହ ବିଳାସକ୍ରୀଡ଼ାରେ ସକ୍ରିୟ ଅଂଶ ଗ୍ରହଣ କଲେ । ଏଥିରେ ତାଙ୍କର ବଧୂତ୍ ଅପେକ୍ଷା ନାଗରୀତ୍ ବିଶେଷ ଭାବେ ଆଦୃପ୍ରକାଶ କଲା । ଘନଜଙ୍ଗଲ ପରିବେଷିତ ଚିତ୍ରକୁଟରେ ରାମ ଓ ସାତା ହାତ ମିଳାଇ ସ୍ବଚ୍ଛନ୍ଦରେ ବିଚରଣ କଲେ ।

ବନପଥରେ ପର୍ବତ ଉପରେ, ପୁଣି ଗୋଦାବରୀର ସ୍ନାନ-ସୁଖ ଉଭୟକୁ ବିମୋହିତ କଲା । ନାଗେଶ୍ବର ପୁଲର ତାଳଦ୍ବାରା ରାମ ଓ ସାତା ପରସ୍ପରକୁ ପ୍ରେମପୂର୍ବକ ପ୍ରହାର କରି ଆନନ୍ଦ ପାଇଲେ । ନିର୍ଜନ ବନ ମଧ୍ୟରେ ରାମ ଓ ସାତାଙ୍କର ଏହି ବିଳାସ ବାଲ୍ମୀକିଙ୍କ ବର୍ଣ୍ଣନାକୁ ଆଉ ଅନୁସରଣ କରୁନଥିଲା । ବାଲ୍ମୀକିରେ ଶ୍ରୀରାମ ସାତାଙ୍କ ସମ୍ମୁଖରେ ଚିତ୍ରକୁଟ ଓ ଗୋଦାବରୀର ସୌନ୍ଦର୍ଯ୍ୟ ବର୍ଣ୍ଣନା କରିଥିଲେ । ସେହି ଅପରୂପ ସୌନ୍ଦର୍ଯ୍ୟକୁ ଦୂରରୁ ଦର୍ଶନ କରାଇ ସାତାଙ୍କୁ ଦୃଢ଼ କରିବାର ଅଭିପ୍ରାୟ ବଳରାମଙ୍କ ବର୍ଣ୍ଣନାରେ ଆଉ ନାହିଁ ।

ଚିତ୍ରକୂଟର ଭୀଷଣତାକୁ ଦୂରେଇଦେଇ ନଗରୀର ସୁସଜ୍ଜିତ ଉଦ୍ୟାନରେ କ୍ରୀଡ଼ା କଲାଭଳି ରାମ ଓ ସୀତା ଦୁର୍ଗମ ଅରଣ୍ୟରେ ନିଜର ଉଦାମ ଯୌବନକୁ ସାର୍ଥକ କରିବାପାଇଁ ଚାହୁଁ କରିଥିଲେ । ବଳରାମ ଏହି ପରିକଳ୍ପନାକୁ ଆହୁରି ମୂର୍ତ୍ତିମତ କରି ପ୍ରକାଶ କଲେ ରାଜ୍ୟାଭିଷେକ ପରେ ଅଯୋଧ୍ୟା ନିଜଟବର୍ତ୍ତୀ ରାଜୋଦ୍ୟାନ ଓ ସେଥିରେ ଥିବା ବିଳାସ ଭବନରେ ରାମ ଓ ସୀତାଙ୍କ ଆମୋଦ ପ୍ରମୋଦର ବର୍ଣ୍ଣନା କରି । ସଂସ୍କୃତ ସାହିତ୍ୟରେ ଉପବନର ବର୍ଣ୍ଣନା, ରାଜା ଓ ରାଣୀଙ୍କର ବିନୋଦ, ପ୍ରଭୃତି ପରିମାଣରେ ଦେଖିବାକୁ ମିଳୁଥିଲେହେଁ ମୋଗଲଙ୍କ ବିଳାସଉଦ୍ୟାନର ପରିକଳ୍ପନା ବଳରାମ ଦାସଙ୍କୁ ତାଙ୍କ ରାମାୟଣରେ ଏହିସବୁ ଅଂଶ ଯୋଗ କରିବାପାଇଁ ନୂଆ ଉତ୍ସାହ ଓ ଉଦ୍‌ବୀର୍ଯ୍ୟ ଦେଖାଥିବା ମନେହୁଏ । ହିନ୍ଦୀକରି କେଶବ ଦାସଙ୍କ ପ୍ରମୋଦ ବନ ସେଥିରେ ଥିବା କୃତ୍ରିମ ପର୍ବତ, ସରିତ ଓ ଜଳାଶୟର ବର୍ଣ୍ଣନା ଦେଖି ହିନ୍ଦୀ ସାହିତ୍ୟର ଆଲୋଚକମାନେ ମଧ୍ୟ ମୋଗଲ ଉଦ୍ୟାନକୁ ପୁରଣ କରିଛନ୍ତି । ଏପରି କରିବା ସ୍ବାଭାବିକ ମନେହୁଏ । ସଂସ୍କୃତ ସାହିତ୍ୟ ବିଶେଷକରି ହନୁମାନ ନାଟକ ଓ ପ୍ରସନ୍ନ ରାଘବ ପ୍ରଭୃତିରୁ ରାମ ଓ ସୀତାଙ୍କ ବିଳାସପୂର୍ଣ୍ଣ ଜୀବନର ସଜୀବ ଚିତ୍ର ମିଳୁଥିଲେହେଁ ଏବଂ ବଳରାମ ଓ କେଶବ ଦାସ ପ୍ରମୁଖ କବି ଏସବୁ ଗ୍ରନ୍ଥ ଦ୍ବାରା ବିଶେଷଭାବେ ପ୍ରଭାବିତ ହୋଇଥିବାର ସୂଚନା ଗ୍ରନ୍ଥ ମଧ୍ୟରେ ଯତ୍ର ତତ୍ର ମିଳୁଥିଲେହେଁ, ମୋଗଲ ଦରବାରର ଚଳଣି ମାଧ୍ୟମରେ ଦେଶରେ ନୂଆକରି ପ୍ରବେଶ କରିଥିବା ସତ୍ୟତା ସେମାନଙ୍କୁ ଯେ ଆକୃଷ୍ଟ କରିନଥିବ, ଏକଥା ମଧ୍ୟ କହିହୁଏ ନାହିଁ । ସୀତାଙ୍କ ପୂର୍ବାନୁରାଗ ପ୍ରସଙ୍ଗରେ ବିଭିନ୍ନ ସଂସ୍କୃତ ନାଟକର ପ୍ରଭାବ ସହିତ ଏହି ନୂତନ ସଂସ୍କୃତିର ସ୍ବର୍ଣ୍ଣ ମଧ୍ୟ ଦେଖାଯାଇପାରେ ।

**ଧନୁଉଗ୍ର :**

ଏହି ପ୍ରସଙ୍ଗରେ କବି ବଳରାମ ବାଲ୍ମୀକି ରାମାୟଣକୁ ବିଶେଷଭାବେ ଅନୁସରଣ କରିଥିଲେହେଁ ଏଥିରେ ମଧ୍ୟ ଆବଶ୍ୟକତା ଅନୁଯାୟୀ ଅନ୍ୟଗ୍ରନ୍ଥରୁ କେତେକ ପ୍ରସଙ୍ଗର ସଂଯୋଜନା କରାଯାଇଛି । ବାଲ୍ମୀକି ରାମାୟଣରେ ବର୍ଣ୍ଣିତ ବିଷୟବସ୍ତୁକୁ ଆଲୋଚନା ଦୃଷ୍ଟିରୁ ନିମ୍ନଭାବେ ବିଭକ୍ତ କରାଯାଇପାରେ :

(୧) ବିଶ୍ବାମିତ୍ରଙ୍କର ଶ୍ରୀରାମଙ୍କୁ ଧନୁ ଦେଖାଇବା ପାଇଁ ଜନକଙ୍କୁ ଅନୁରୋଧ ।

(୨) ଜନକଙ୍କ ଆଜ୍ଞାରେ ପାଞ୍ଚହଜାର ବ୍ୟକ୍ତି ଆଠଚକ୍ରଯୁକ୍ତ ମଞ୍ଜୁଷାକୁ ପଛରୁ ଠେଲି ଠେଲି ସତ୍ବାସ୍ତ୍ରକୁ ଆଣିବା ।

(୩) ଜନକଙ୍କ ଧନୁ ମହିମାକଥନ, ଜନକଙ୍କ ପୂର୍ବଜ ତଥା ଧନୁଭଙ୍ଗରେ ଅସଫଳ  
ନରପତିଙ୍କ ଏହାକୁ ସମ୍ମାନ ପ୍ରଦର୍ଶନ, ସମସ୍ତ ଦେବତା ଅସୁର, ରାକ୍ଷସ, ଗନ୍ଧର୍ବ,  
ଯକ୍ଷ, କିନ୍ନର ଓ ମହାନାଗ ପ୍ରଭୃତିର ଧନୁଭଙ୍ଗରେ ଅକ୍ଷମତା ।

(୪) ରାଜକୁମାରଙ୍କୁ ଅନୁରୋଧ କରିବାପାଇଁ ଜନକଙ୍କର ବିଶ୍ୱାମିତ୍ରଙ୍କୁ ନିବେଦନ ।

(୫) ବିଶ୍ୱାମିତ୍ରଙ୍କ ଅନୁରୋଧକ୍ରମେ ଶ୍ରୀରାମଙ୍କ ଧନୁଭଙ୍ଗ ।

(୬) ଧନୁଭଙ୍ଗର ରାକ୍ଷଣ ଶବ୍ଦ ଶୁଣି ଜନକ, ବିଶ୍ୱାମିତ୍ର, ରାମ ଓ ଲକ୍ଷ୍ମଣ ବ୍ୟତୀତ ସଭାସ୍ଥିତ  
ରାଜମାନଙ୍କର ମୂର୍ଚ୍ଛିତ ଅବସ୍ଥା ।

(୭) ଜନକଙ୍କ ଆନନ୍ଦପ୍ରକାଶ ଓ ଅଯୋଧ୍ୟାକୁ ମନ୍ତ୍ରୀ ପ୍ରେରଣର ପ୍ରସାବ ।

ଜଗମୋହନ ରାମାୟଣରେ ଥିବା ଧନୁଭଙ୍ଗ ପ୍ରସଙ୍ଗକୁ ନିମ୍ନ ଭାବରେ ବିଭାଗୀକରଣ  
କରାଯାଇପାରେ :

(୧) ଜନକଙ୍କୁ ବିଶ୍ୱାମିତ୍ରଙ୍କର ଧନୁ ଦେଖାଇବା ଅନୁରୋଧ ।

(୨) ଜନକଙ୍କର ଶ୍ରୀରାମଙ୍କ ପରାକ୍ରମରେ ଅବିଶ୍ୱାସ ଓ ଧନୁ ମହିମା ବର୍ଣ୍ଣନା ।

(ଏହା ବିଷ୍ଣୁ ତେଜରୁ ଜାତ । କେବଳ ଶିବ ଏ ଧନୁ ଧାରଣରେ ସମର୍ଥ । ଏ  
ଧନୁଦ୍ୱାରା ସେ ଦକ୍ଷଯଜ୍ଞରେ ଦେବତାମାନଙ୍କୁ ଖଣ୍ଡବିଖଣ୍ଡ କରିଥିଲେ । ଜନକଙ୍କ  
ପୂର୍ବଜ ଦ୍ୱାରା ଏହାର ପୂଜା ଇତ୍ୟାଦି)

(୩) ଧନୁର ମହିମା ଅନେକ । ସେ ଧନ, ସଂପଦ, ସୁଖଶାନ୍ତି, ଗତିମୁକ୍ତି ଦାନକରେ ।

(୪) ସୀତାଙ୍କ ସନ୍ତୁଷ୍ଟ ବରପାଇଁ ଜନକଙ୍କର ଧନୁ ସମ୍ମୁଖରେ ପ୍ରାର୍ଥନା ।

(୫) ବାଣାସୁର, ରାବଣ ଓ ଇନ୍ଦ୍ରଙ୍କର ଧନୁ ସମ୍ମୁଖରେ ପ୍ରାର୍ଥନା ।

(୬) ବିଶ୍ୱାମିତ୍ରଙ୍କର ଜନକଙ୍କୁ ଦ୍ୱିତୀୟଥର ଅନୁରୋଧ ।

(୭) ନଗର ମଣ୍ଡନ

(୮) ଧନୁଭଙ୍ଗ ଦେଖିବା ପାଇଁ ରାଜା, ଗଣ୍ଡି, ବ୍ରାହ୍ମଣ ନଗରର ନରନାରୀ, ଅପସରୀ,  
ବ୍ରହ୍ମା ସମେତ ଦେବାଧିଦେବଗଣ, ଗନ୍ଧର୍ବ, କିନ୍ନରୀ ଓ ବିଦ୍ୟାଧରଙ୍କର ଆଗମନ ।

(୯) ଜନକ-ମଣ୍ଡପ ଉପରେ ଗଜଦନ୍ତ ଖୁରାଯୁକ୍ତ ସୁବର୍ଣ୍ଣପଲଙ୍କ । ତା ଉପରେ ସୀତାଙ୍କର ଉପସ୍ଥିତି, ସୀତାଙ୍କର ରୂପ ତଥା ଐଶ୍ବର୍ଯ୍ୟର ବିସ୍ତୃତ ବର୍ଣ୍ଣନା ।

(୧୦) ବିଶ୍ୱାମିତ୍ରଙ୍କ ସହ ରାମ ଓ ଲକ୍ଷ୍ମଣଙ୍କର ସତ୍ୟାମଣ୍ଡପରେ ପ୍ରବେଶ ।

(୧୧) ଜନକଙ୍କ ପ୍ରବେଶ ଓ ସତ୍ୟ ଘୋଷଣା, ସୀତାଙ୍କୁ ପ୍ରସଙ୍ଗ ବର୍ଣ୍ଣନା ।

(୧୨) ଜନକଙ୍କର ପ୍ରଥମଥର ପାଇଁ ଧନୁଯାଗ କଥା ବର୍ଣ୍ଣନା, ପରଶୁରାମଙ୍କର ଧନୁପୂଜା ପ୍ରସଙ୍ଗ ।

(୧୩) ଧନୁ ଆଣିବା ପାଇଁ ସତ୍ୟାନନ୍ଦଙ୍କୁ ଅନୁରୋଧ, ମହାଲକ୍ଷ୍ମଣଯୁକ୍ତ ପୁରୁଷମାନଙ୍କ ଦ୍ୱାରା ଧନୁର ଆନୟନ । ଗଣିକାମାନଙ୍କର ବିଞ୍ଚଣା ଓ ଚାମର ସେବା, କୁସୁମ ବୃକ୍ଷ ଓ ହୁଳହୁଳି ଧ୍ୱନି ଚିତ୍ରେ ଧନୁର ସତ୍ୟାମଣ୍ଡପରେ ପ୍ରବେଶ ।

(୧୪) ଧନୁ ଦେଖି ସୀତାଙ୍କର ସଖୀମାନଙ୍କ ଆଗରେ ମନବ୍ୟଥା ପ୍ରକାଶ ଓ ସଖୀମାନଙ୍କର ସୀତାଙ୍କୁ ସାହୁନାଦେବା ଜଳରେ ସମୁଦ୍ର ମନ୍ଥନ କଥା, ଗନ୍ଧକ ଦ୍ୱାରା ପବନର ଅଣଚାଶ ଖଣ୍ଡହେବା, ଚନ୍ଦ୍ର ବିବାହ ପ୍ରସଙ୍ଗ, ଶିବ ବିବାହ ପ୍ରଭୃତି ଘଟଣାର ବର୍ଣ୍ଣନା ।

(୧୫) ସଖୀ ମନମାୟାର ଭବିଷ୍ୟବାଣୀ ଓ ଅଦ୍ଭୁତ ଯୁକ୍ତିର ଅବତାରଣା ।

(୧୬) ମାଳବ ରାଜା ସୋମକେଶର ଧନୁ ଦର୍ଶନରେ ଭୟଭୀତ ଅବସ୍ଥା ।

(୧୭) ଜନକଙ୍କର ନିରାଶା ଓ ବିଶ୍ୱାମିତ୍ରଙ୍କର ସାହୁନା ଦାନ ।

(୧୮) ବିଶ୍ୱାମିତ୍ରଙ୍କର ଶ୍ରୀରାମଙ୍କୁ ଅନୁରୋଧ ।

(୧୯) ଶ୍ରୀରାମ ନୃସିଂହ ସ୍ମରଣ କରି ବିଶ୍ୱାମିତ୍ରଙ୍କ ପାଦଛୁଇଁ ସଲଜ୍ଜିତ ଭାବ ପ୍ରକାଶ କରି ଲକ୍ଷ୍ମଣ ସହ ଧନୁ ନିକଟକୁ ଗମନ ।

ସତ୍ୟାସ୍ଥିତ ରାଜାଙ୍କର ପ୍ରଥମେ ଅବିଶ୍ୱାସ, ପରେ ଅଗତ୍ତି, ପ୍ରହ୍ଲାଦ, ବାମନ, ଧ୍ରୁବ, ଭଗୀରଥ ବୃତ୍ତାନ୍ତ ସ୍ମରଣ କରି ରାମଙ୍କ ବୀରତ୍ୱରେ ବିଶ୍ୱାସ ସ୍ଥାପନ ।

(୨୦) ରାମଙ୍କ ରୂପ ବର୍ଣ୍ଣନା, ରାଜାମାନଙ୍କର ବିଭିନ୍ନ ପ୍ରକାର ଚିନ୍ତା ।

(୨୨) ଶ୍ରୀରାମଙ୍କୁ ଦେଖି ସୀତାଙ୍କର ଆକର୍ଷଣ ।

(୨୩) ସୀତାଙ୍କର ବିପ୍ଳବ ଓ ବିଧାତା ସୂତି ।

(୨୪) ସୀତାଙ୍କ ଅଙ୍ଗରେ ବିଭିନ୍ନ ଶୁଭଶକ୍ତିର ପ୍ରକାଶ ।

(୨୫) ମଞ୍ଜୁଷା ମଧ୍ୟରୁ ଧନୁ ବାହାର କରିବା ପାଇଁ ଜନକଙ୍କ ଅନୁମତି ପ୍ରତିଷ୍ଠା ।

(୨୬) ଜନକ ଓ ବିଶ୍ୱମିତ୍ରଙ୍କର ଆଲୋଚନା, ଜନକଙ୍କର ଗୀତତ୍ରୟ ଅବସ୍ଥାର ବର୍ଣ୍ଣନା ।

(୨୭) ରାଜାମାନଙ୍କର ଅନୁମତି ପାଇ ଜନକଙ୍କର ସମ୍ମତି ପ୍ରଦାନ ।

(୨୮) ମଞ୍ଜୁଷା ମଧ୍ୟରୁ ଧନୁ ବାହାର କରି ଶ୍ରୀରାମଙ୍କ ଧନୁ ଧାରଣ ।

(୨୯) ଧନୁକାରେ ଧନୁଗୋଳ ।

(୩୦) ହେଠମାଥ ହୋଇ ଧନୁ ନ ଧରିବାକୁ ଲକ୍ଷ୍ମଣଙ୍କର ରାମଙ୍କୁ ପରାମର୍ଶ ।

(୩୧) ଲକ୍ଷ୍ମଣଙ୍କର ପୃଥ୍ବୀ ଓ ଦିଗପାଳମାନଙ୍କର ସାବଧାନ ହୋଇ ରହିବା ପାଇଁ ସତର୍କବାଣୀ ।

(୩୨) ପୃଥ୍ବୀର ପ୍ରାର୍ଥନା ଶୁଣି ଶ୍ରୀରାମଙ୍କର ଧନୁଦଣ୍ଡକୁ ବୃକ୍ଷାଙ୍ଗୁଷ୍ଠିର ନଖ ଉପରେ ସ୍ଥାପନ ।

(୩୩) ଧନୁ ଆମଞ୍ଚନ କାଳରେ ଜନକଙ୍କର ଭ୍ରାତା ଦୁର ଏବଂ ଶ୍ରୀରାମଙ୍କୁ ବାସୁଦେବ ରୂପେ ଗ୍ରହଣ ।

(୩୪) ଧନୁର ଶ୍ରୀରାମଙ୍କୁ ଅନୁରୋଧ ଏବଂ ଶ୍ରୀରାମଙ୍କ ଧନୁକୁ ଉତ୍ତର ।

(୩୫) ଧନୁ ଆମଞ୍ଚନ ଦେଖି ସୀତାଙ୍କର ରାମଗତପ୍ରାଣ ।

(୩୬) ଧନୁତଞ୍ଜ ଶବ୍ଦରେ ପୃଥ୍ବୀର କମ୍ପନ, ଭଲକାପାତ, ଆଦିତ୍ୟର ଭୟ, ସପତସାଗର ଲହରୀର ସ୍ଥିରତା ଧାରଣ, ସମାଧାର ଧାର ପ୍ରବାହ, ପରଶୁରାମର ଗର୍ବ ଖଣ୍ଡନ, କପିଳାସ ଜନ୍ମରେ ଗଉରୀଙ୍କର ମାନଭଞ୍ଜନ ପ୍ରଭୃତି ଘଟଣାର ସବିଶେଷ ବର୍ଣ୍ଣନା ।

(୩୬) ସତ୍ୟପୂର୍ଣ୍ଣ ହେବା ଦେଖି ବିଶ୍ୱାମିତ୍ରଙ୍କର ପରବର୍ତ୍ତୀ କାର୍ଯ୍ୟପାଇଁ ଜନକଙ୍କୁ ଅନୁରୋଧ ।

(୩୮) ଜନକଙ୍କ ନଗ୍ନରେ ଉତ୍ସବ କରାଜବା ପାଇଁ ସତ୍ୟାନନ୍ଦଙ୍କର ଆଦେଶ ପ୍ରଦାନ ।

(୩୯) ଜନକଙ୍କର ସାତାଙ୍କୁ ସତୀସ୍ଥଳକୁ ଆନୟନ ।

(୪୦) ସାତାଙ୍କର ନବରତ୍ନମାଳା ପ୍ରଦାନ ।

(୪୧) ଚାରିଚକ୍ଷୁ ଭେଟ ।

(୪୨) ରାବଣର ଆଗମନ, ରାବଣ ଓ ବ୍ରହ୍ମାଙ୍କର କଥୋପକଥନ ।

(୪୩) ଶ୍ରୀରାମଙ୍କ ବିବାହ ସଂପନ୍ନ ପାଇଁ ବିଶ୍ୱାମିତ୍ରଙ୍କର ଜନକଙ୍କୁ ଅନୁରୋଧ ।

(୪୪) ଜନକଙ୍କର ଶ୍ରୀରାମଙ୍କୁ ବିବାହ ପାଇଁ ଅନୁରୋଧ ।

(୪୫) ଦଶରଥଙ୍କ ଅନୁପସ୍ଥିତିରେ ବିବାହ ପାଇଁ ଶ୍ରୀରାମଙ୍କର ଅସମ୍ମତି ।

(୪୬) ଶ୍ରୀରାମଙ୍କ ଲେଖା ସହ ସତ୍ୟାନନ୍ଦଙ୍କର ଅଯୋଧ୍ୟାଯାତ୍ରା ।

ଧନୁଭଙ୍ଗ ପ୍ରସଙ୍ଗ ବର୍ଣ୍ଣନା କଲାବେଳେ ବଳରାମ କେବଳ ସେ ନୂତନ ପ୍ରସଙ୍ଗ ସମ୍ବିବେଶ କରିଛନ୍ତି ତାହା ନୁହେଁ, ପ୍ରତ୍ୟେକ ବର୍ଣ୍ଣନାକୁ ନୂତନତାର ରଙ୍ଗରେ ରଞ୍ଜିତ କରିଛନ୍ତି । ବାଲ୍ମୀକି ରାମାୟଣରେ ସାତାଙ୍କର ଭୂମିକା ନାହିଁ । ଧନୁଭଙ୍ଗ ଦୃଶ୍ୟ ସେ ଦେଖୁନାହାନ୍ତି । ଅଥଚ ଜଗମୋହନ ରାମାୟଣରେ ତାଙ୍କ ପାଇଁ ସ୍ୱତନ୍ତ୍ର ମଣ୍ଡପ, ମଣ୍ଡପ ଉପରେ ସୁନାର ପଲଙ୍କ, ସଖୀମାନେ ଚାମର ଭାଲୁଛନ୍ତି । ତାହା ଉପରୁ ଧନୁଭଙ୍ଗ ଦୃଶ୍ୟ ଦେଖି ସେ ଆନନ୍ଦିତ ହେଉଛନ୍ତି । ସଖୀମାନଙ୍କ ସହ ଆଲୋଚନା କରୁଛନ୍ତି । ବାପାଙ୍କୁ ଦେଖି ସଖୀମାନଙ୍କ ପଛରେ ଲୁଚି ଯାଉଛନ୍ତି । ବରଣମାଳା ଦେଲାବେଳେ ଚାରିଚକ୍ଷୁର ମିଳନ ହେଉଛି । ବରଣମାଳା ଦେଇ ଅନ୍ତଃପୁରକୁ ଗଲାବେଳେ ମାତାମାନଙ୍କର କଲ୍ୟାଣ ଶୁଣି ସେ ତଳକୁ ମୁହଁପୋତି ହସୁଛନ୍ତି । ଶାଶୁମାନେ ଜଳାକବାଟି ଭିତରଦେଇ ରାମଙ୍କୁ ଦେଖି ଧନ୍ୟ ଧନ୍ୟ କରୁଛନ୍ତି । ଏହିପରି କେତେ ପରିଚିତ ଦୃଶ୍ୟଦେଇ ଧନୁଭଙ୍ଗ ବୃତ୍ତାନ୍ତର ବର୍ଣ୍ଣନା । ବାଲ୍ମୀକିଙ୍କର ଧନୁଭଙ୍ଗ କଥା କେବଳ କଥାରେ ହିଁ ରହିଛି । ଅଥଚ ବର୍ଣ୍ଣନାରେ ବଳରାମ ଦାସ ସଂପୂର୍ଣ୍ଣ ସ୍ୱତନ୍ତ୍ର । ଉଦାହରଣକୁ ଆହୁରି ସାମିତ କରିଦେଲେ ବାଲ୍ମୀକି ଓ ବଳରାମଙ୍କ ମଧ୍ୟରେ ଥିବା ପାର୍ଥକ୍ୟ ଆହୁରି ସ୍ପଷ୍ଟ ହୋଇଯିବ । ଧନୁଭଙ୍ଗର କଥା ଦେଖାଯାଉ ।

ବାଲ୍ମୀକିଙ୍କ ଅନୁଯାୟୀ ଶ୍ରୀରାମ ବିଶ୍ୱାମିତ୍ରଙ୍କ ଆଜ୍ଞାନୁସାରେ ଧନୁକୁ ମଝିରୁ ଧରି  
 ଲୀଳାପୂର୍ବକ ଉଠାଇଲେ ଓ ଅନାୟସରେ ଏଥିରେ ପ୍ରତ୍ୟକ୍ଷା ସଂଯୋଜିତ କଲେ । ତା'ପରେ  
 ସେ ଧନୁକୁ କାନ ପର୍ଯ୍ୟନ୍ତ ଟାଣି ଆଣିବା ଦ୍ୱାରା ତାହା ମଝିରୁ ଦୁଇଖଣ୍ଡ ହୋଇ ଭାଙ୍ଗିଗଲା ।  
 ବଳରାମଙ୍କ ପାଇଁ ଶ୍ରୀରାମ ବୀରତ୍ୱ, ଯଶ, ପୌରୁଷ ଦେଖାଇବା ପାଇଁ ଏହା ହେଉଛି  
 ଉପଯୁକ୍ତ କ୍ଷେତ୍ର । ସେଥିପାଇଁ କବି ଅତି ସତର୍କତାର ସହିତ ଏହି ପ୍ରସଙ୍ଗରେ ବର୍ଣ୍ଣନା  
 କରିଛନ୍ତି :-

ମଞ୍ଜୁଷା ଭିତରେ ଯେ ଶ୍ରୀରାମଚନ୍ଦ୍ର ପଶି,  
 ବାମ ଭୂଜେ ଧନୁ ଧଳଲେ ଆକ୍ରୋଶି ।  
 ବାହାର କରି ଧନୁ ଘେନି ଅଇଲେ ରଘୁନାଥ,  
 ଦେଖନ୍ତି ସର୍ବଜନେ କୋଦଣ୍ଡ ଅଛି ହସ୍ତ ।  
 ଆନନ୍ଦେ ଉଷତ ହୁଅନ୍ତି ସର୍ବନାରୀ,  
 ଧଳଳାରେ ଧନୁ ସମସ୍ତେ ଗୋଲକରି ।  
 ଦେଖି ବିଶ୍ୱାମିତ୍ର ପୁଲକଇ ଶରୀର,  
 ସାଧୁ ସାଧୁ ଶବଦ ଶୁଭଇ ତିନିପୁର ।

ଏସବୁ ବର୍ଣ୍ଣନା ପରେ ଦର୍ଶକଙ୍କ ଦୃଷ୍ଟି ପୁଣିଥରେ କୋଦଣ୍ଡଧାରୀ ରାମଙ୍କୁ ଦେଖିବାକୁ  
 ପାଇଛି:-

କୋଦଣ୍ଡ ଧରିଣ ଯେ ଅଛନ୍ତି ଦାଶରଥୀ,  
 ଗୁଣ ଦେବାକର ସେ ବିଚାରନ୍ତି ରାମ ମତି ।

ପୃଥ୍ୱୀର ଅନୁରୋଧରେ ଶ୍ରୀରାମ ଧନୁକୁ ପୃଥ୍ୱୀ ପୃଷ୍ଠରେ ନରଖି ବୃକ୍ଷାଙ୍ଗୁଷ୍ଠର  
 ନଖ ଉପରେ ରଖିଛନ୍ତି:-

ବୃକ୍ଷାଙ୍ଗୁଷ୍ଠିର ନଖର ଉପରେ,  
 ତହିଁ ଧନୁହୁଳ ବସାଇଲେ ରଘୁବାରେ ।  
 ଶରାସନ ମଉଳି ବାମକରେ ଧରି,  
 ଗୁଣଦେବା କର ଯେ ଆଶନ୍ତି ଓଟାରି ।  
 ମଡ଼ ମଡ଼ ହୋଇ ଯେ ଶୁଭିଳା ଶବଦ,  
 ଅରଥର ହୋଇ ଯେ କମ୍ପଇ ନବଖଣ୍ଡ ।  
 ଗୁଣଗାସି ରାମ ଦକ୍ଷିଣ କରେ ଧରି,  
 ଧନୁହୁଳ ଉପରେ ଦେଇକରି ଭାରି ।

ଯହୁଁ ସେ ସାୟେକ ଯେ ଓଟାରି ଦେଲେ ଗୁଣ,  
ଶିର ନୟାଜଲେ ସକଳ ରାଜା ଗଣ ।

ବାରବରଷର ତନୟେ ଯେହା କଲେ,  
ସୁକୁରି ମୁଖରେ ଯେ କାଳି ନଗାଇଲେ ।  
ଗୁଣ ଦେଇ ଯହୁଁ ଯେ ଧଳାଲେ ସଜକରି,  
ସତାଜନମାନେ ଆନନ୍ଦ ସବୁକରି ।  
ଧନୁଧରି ରାମ ଗୁଣ ଟଙ୍କାରନ୍ତି,  
ଦେଖି ଜନକଙ୍କର ପିତୃଳା ମନଗ୍ରାନ୍ତି ।  
ଯେଥୁଣ ଶ୍ରୀରାମ ଯେ ଶାୟେକ କରେ ଧରି,  
ଦକ୍ଷିଣ କରେ ଧନୁ ଆଣିଲେ ଉଛୁଡ଼ି ।

ଧନୁ ଶ୍ରୀରାମଙ୍କର ସଂପୂର୍ଣ୍ଣ ଆୟର ହୋଇଯିବାପରେ ନିଜର ପୁରୁଷାର୍ଥ  
ରକ୍ଷାକରିବାପାଇଁ ଶ୍ରୀରାମଙ୍କୁ ନିବେଦନ କରିଛି । ଅନ୍ୟସମୟ ହୋଇଥିଲେ ହୁଏତ ଶ୍ରୀରାମ  
କାକୁସ୍ଥ ବଚନ ଶୁଣି ଦୟା ପ୍ରକାଶ କରିଥାନ୍ତେ; କିନ୍ତୁ ବର୍ତ୍ତମାନ ଶକ୍ତି ପରୀକ୍ଷାରେ ବେଳ ।  
ଧନୁକୁ ଆକର୍ଷଣ ନକଲେ ରାଜାମାନଙ୍କ ପାଖରେ ନିଯିତ ହେବେ । ଦକ୍ଷଯଜ୍ଞରେ  
ଦେବତାଦଳ ସମୟରେ ଧନୁର ଯେଉଁ ପୌରୁଷ ପ୍ରକାଶ ପାଇଥିଲା, ଆଜି ତାହା ଅତୀତ  
ହୋଇଯାଇଛି । ଦେହ ଦେଇ ପରକାର୍ଯ୍ୟ କରିବାକୁ ଶ୍ରୀରାମ ତାକୁ ଅନୁରୋଧ କରିଛନ୍ତି ।

ଯେସନେକ ବଚନେ ତବଦ ଶରାସନ,  
ଗୁଣଧରି ରାମ ଉଛୁଡ଼ନ୍ତି ଗୁଣ ।  
ଦକ୍ଷିଣ କର୍ଣ୍ଣମାୟେ ଓଟାରିଣ ଆଣି,  
ଲାଠି ପରାୟେକ ହୋଇଲା ଯେ ପୁଣି ।

ଧନୁଭଗ୍ନ କାଳରେ ଶ୍ରୀରାମଙ୍କ ବିକ୍ରମ ରୂପ ସୀତାଙ୍କୁ ମୋହିତ କରିଛି । ଧନୁଗୁଣ  
ଆମଞ୍ଚନ କରିବା ସଙ୍ଗେ ସଙ୍ଗେ ସେ ସୀତାଙ୍କର ମନକୁ ଆକର୍ଷଣ କରିନେଇଛନ୍ତି ।  
ଧନୁଭଗ୍ନର ଶେଷପର୍ଯ୍ୟାୟର ବର୍ଣ୍ଣନା କରି କବି କହୁଛନ୍ତି:-

ପୁଣ ପୁଣ ଧନୁ ଆଣନ୍ତି ଉଛୁଡ଼ି  
ମଡ଼ ମଡ଼ ରାମଙ୍କୁ ଶୁଭିଳା ତାପଧରି ।  
ଆତ ଜାତ କରି ଉଛୁଡ଼ିଲେ ଯହୁଁ



ନିସତ ଚିର ଧନୁ ହୋଇଲାନି ତହୁଁ ।  
 ଅତିହିଁ ଆମଞ୍ଚେ ନିର୍ବଳ ଶରାସନ  
 ମଡ଼ ମଡ଼ ଶବଦ ଯେ ଶୁଭିଳା ଘନଘନ ।  
 ମଧରୁ ଭାଜିଲା ଯେ ବେନିଖଣ୍ଡ ହୋଇ,  
 ପୃଥ୍ବୀ କମ୍ପିଲା ଯେ ଉଲୁକାପାତ ହୋଇ ।

ଧନୁଭଙ୍ଗ ପ୍ରସଙ୍ଗରେ ତୁଳନାତ୍ମକ ଅଧ୍ୟୟନ କଲେ ବଳରାମଙ୍କୁ ଚିହ୍ନିବାରେ ସୁବିଧା ହୁଏ । ବାଲ୍ମୀକି ରାମାୟଣରେ ଧନୁଭଗ୍ନର ତିନୋଟି ଅବସ୍ଥା ବର୍ଣ୍ଣିତ । ଧନୁ ଉତ୍ତୋଳନ, ଗୁଣ ଆରୋପଣ ଓ ଧନୁଭଗ୍ନ । ବଳରାମ ଧନୁ ଉତ୍ତୋଳନ ପରେ ବୃକ୍ଷାଙ୍ଗୁଷ୍ଟିର ନଖ ଉପରେ ଧନୁ ସ୍ଥାପନ କରି ଆଉ ଗୋଟିଏ ପର୍ଯ୍ୟାୟରେ ସୃଷ୍ଟି କରିଛନ୍ତି । ବାଲ୍ମୀକି ରାମାୟଣରେ ଏସବୁ ଘଟଣା ଏକାଦିକ୍ରମେ ଘଟିଯାଇଛି । ବଳରାମ ଏସବୁ ଅବସ୍ଥା ମଧ୍ୟରେ ପାଠକମାନଙ୍କ ମନରେ ଉତ୍ତୁଣ୍ଣ ସୃଷ୍ଟି କରିବାପାଇଁ ଧନୁଭଗ୍ନ କାଳରେ ହେଉଥିବା ବିଭିନ୍ନ ପ୍ରତିକ୍ରିୟାର ଚିତ୍ରଣ କରିଛନ୍ତି । ଏସବୁ ତତ୍ତ୍ୱ ବାଲ୍ମୀକି ରାମାୟଣରେ ନାହିଁ । ମହାନାଟକ (୧/୨୯)ରେ ଲକ୍ଷ୍ମଣଙ୍କ ଅନୁରୋଧକ୍ରମେ ଶ୍ରୀରାମ ଧନୁହଳକୁ ପୃଥ୍ବୀ ଉପରେ ନରଖି ନିଜ ଅଙ୍ଗୁଷ୍ଠ ଉପରେ ରଖିଛନ୍ତି । ବଳରାମଙ୍କ ରାମାୟଣରେ ଲକ୍ଷ୍ମଣ, ପୃଥ୍ବୀ ଓ ଧନୁର ଅନୁରୋଧ ରହିଛି । ଧନୁଭଗ୍ନ କାଳରେ ଜନକଙ୍କ ଭ୍ରମ ଦୂର ହେବା, ରାମଙ୍କ ବିକ୍ରମ ରୂପ ଦର୍ଶନରେ ସୀତା ରାମଙ୍କ ପ୍ରତି ଆକୃଷ୍ଟ ହେବା ପ୍ରଭୃତି ବହୁ ନୂତନ ତଥ୍ୟର ମୂଳସ୍ରୋତ ବଳରାମଙ୍କ କଞ୍ଚନାମୁଖର ପ୍ରତିଭା ।

## ଅଯୋଧ୍ୟାକୁ ସମ୍ବାଦ ପ୍ରେରଣ :

ଧନୁଭଗ୍ନ ପରେ ଦଶରଥଙ୍କୁ ଖବର ଯିବାକଥା ବର୍ଣ୍ଣନା କଲାବେଳେ ଏକପକ୍ଷରେ ବାଲ୍ମୀକି ଓ ଅନ୍ୟପକ୍ଷରେ ବ୍ୟାସ, ବଳରାମ, କୃତ୍ତିବାସ ଓ ତୁଳସୀ ଦାସ । ବାଲ୍ମୀକି ରାମାୟଣରେ ଜନକ କହିଛନ୍ତି, “କୁଶିକ ନନ୍ଦନା । ମୁଁ ସୀତାଙ୍କୁ ବାସୀଶୁକ୍ଳା ରୂପେ ଘୋଷଣା କରିଥିଲି । ସେ ସତ୍ୟ ଆଜି ପୂର୍ଣ୍ଣ ହେଲା । ସୀତା ମୋର ପ୍ରାଣସମା । ମୁଁ ମୋର ଏହି କନ୍ୟାକୁ ଶ୍ରୀରାମଙ୍କୁ ସମର୍ପଣ କରିବି । ଯଦି ଆପଣଙ୍କ ଆଜ୍ଞାହୁଏ, ତାହେଲେ ମୋର ମନ୍ତ୍ରୀ ଅଯୋଧ୍ୟାକୁ ଯିବେ ଏବଂ ଏସବୁ ଘଟଣା କହି ଦଶରଥଙ୍କୁ ମିଥୁଳାକୁ ନେଇଆସିବେ ।” ବିଶ୍ୱାମିତ୍ରଙ୍କ ସମ୍ମତି ପ୍ରାପ୍ତହୋଇ ଜନକ ଅଯୋଧ୍ୟାକୁ ଦୂତ ପ୍ରେରଣ କରିଥିଲେ । ବଳରାମ ଦାସଙ୍କ ରାମାୟଣରେ ଧନୁଭଗ୍ନ ପରେ ବିଶ୍ୱାମିତ୍ର ପ୍ରଥମେ ରାମ-ସୀତାଙ୍କ ବିବାହର ପ୍ରସ୍ତାବ

ଆଣିଛନ୍ତି । ଏହାପରେ ଜନକ କହିଛନ୍ତି ରାମକୁ । ଜନକଙ୍କ ପ୍ରସାଦରେ ଶ୍ରୀରାମ  
ନିଶ୍ଚିତଭାବେ ଆନନ୍ଦିତ ହୋଇଥିଲେହେଁ ପିତାଙ୍କ ଅଜାଣତରେ ବିବାହହେବା କଥାକୁ ସେ  
ପସନ୍ଦ କରିପାରୁନଥିଲେ । ସେଥିପାଇଁ ସେ କହିଲେ-

ପିତା ଦଶରଥ ଅଜ୍ଞାନା ମୋର ଦେହୀ,  
ପ୍ରାଣର ଅଧିକାରୀ ପିତା ସେ ଅଟଇ ।  
ତାହାକୁ ନ କହିଣ ହୋଇବି କେହ୍ନେ ବିଭା,  
ପିତା ଅସନମତେ ଦିଶିବ ଅଶୋଭା ।

ଶ୍ରୀରାମଙ୍କ ପ୍ରସାଦ ସମସ୍ତଙ୍କ ମନକୁ ପାଇଗଲା । ସତ୍ୟାନନ୍ଦ ଶ୍ରୀରାମଙ୍କ ଲେଖ  
ଘେନି ଅଯୋଧ୍ୟାକୁ ଯାତ୍ରାକଲେ । ତୁଳସୀ ରାମାୟଣରେ ଧନୁଭଗ୍ନ ପରେ ବିଶ୍ୱାମିତ୍ର କହୁଛନ୍ତି,  
ହେ ବୁଦ୍ଧିମାନ ରାଜା, ଶୁଣ । ବିବାହ ହେବା ଧନୁର ଅଧୀନ ଥିଲା । ଧନୁଭଗ୍ନ ପରେ  
ବିବାହ ହୋଇଗଲା । ଦେବତା, ନର ଓ ନାଗର ଏହାର ସାକ୍ଷୀ । ତଥାପି କୁଳରାତି  
ଅନୁଯାୟୀ ବିବାହ ସଂପନ୍ନ କର । ତାଙ୍କର ପରାମର୍ଶ ଅନୁଯାୟୀ ଜନକ ଚିଠି ଲେଖି  
ଅଯୋଧ୍ୟାକୁ ଦୂତ ପ୍ରେରଣ କରିଥିଲେ । କୃତ୍ରିବାସ ରାମାୟଣରେ ବିଶ୍ୱାମିତ୍ର ଶ୍ରୀରାମ ଓ  
ଲକ୍ଷ୍ମଣଙ୍କୁ ବିବାହ କରିବାପାଇଁ ନିବେଦନ କରିବାରୁ ଶ୍ରୀରାମ କହିଛନ୍ତି :

ଶ୍ରୀରାମ କହେନ୍ ପ୍ରଭୁ ନିବେଦ ତୋମାରେ,  
ଆମା ଦୋହେଁଲୟେ ଚଳ ଅଯୋଧ୍ୟା ନଗରେ ।  
ବହୁଦିନୁ ଆସିଯାଛି ତୋମାର ସହିତ,  
ବିଳମ୍ବ ହଜଲେ ପିତା ହବେନ୍ ଚିନ୍ତିତ ।  
ଚାରିଭାଇ ଜନ୍ମ ଲାଭିଯାଛି ଯେକ ଦିନେ,  
ସେ ସବାର ଛାଡ଼ିକରି ବିବାହ କେସନେ ।  
ଯେ ଚାରି ଭ୍ରାତା କେ ଯେଇ କନ୍ୟା ଦେବେ ଚାରି,  
ଚାରିଭାଇ ବିବାହ କରିବେ ଘରେ ଚାରି ।

ଏ ପ୍ରସାଦ ଶୁଣିବାକ୍ଷଣି କୌଶିକଙ୍କ ମସ୍ତକରେ ସତେଅବା ଆକାଶ ଖସିପଡ଼ିଲା ।  
ସେ ଅତ୍ୟନ୍ତ ଦୁଃଖରେ ଜନକଙ୍କ ପାଖରେ ପହଞ୍ଚିଲେ ଓ ଶ୍ରୀରାମଙ୍କ ମନକଥା ପ୍ରକାଶ  
କଲେ । ଶ୍ରୀରାମଙ୍କ କଥା ଶୁଣି ଜନକ ରାଷ୍ଟ୍ର ମଧ୍ୟ ଚିନ୍ତାଗ୍ରସ୍ତ ହୋଇ କହିଲେ :

ସୀତା ବିନା କନ୍ୟା ନାହିଁ ଆର ପାବ କୋଥା ।

ଜନକଙ୍କ ଚିନ୍ତିତ ଦେଖି ସତ୍ୟାନନ୍ଦ ଆଶ୍ଚାସନା ଦେଇଛନ୍ତି :

ତବପରେ ଚାରିକନ୍ୟା ହଇବେ ଘଟେନ ।

କୁଶଧ୍ବଜର ଦୁଇକନ୍ୟା ଏବଂ ତୁମର ଦୁଇଟି ଦୁହିତା । ଏହାପରେ ବିଶ୍ୱାମିତ୍ର ନିଜେ ଘଟକ ଭାବରେ ଅଯୋଧ୍ୟାପୁରକୁ ଯାଇ ଦଶରଥଙ୍କ ସମ୍ମୁଖରେ ସମାଚାର ବର୍ଣ୍ଣନା କରିଛନ୍ତି । ଅଧ୍ୟାତ୍ମ ରାମାୟଣରେ ଧନୁରାଗ୍ର ଜନକ ବିଶ୍ୱାମିତ୍ରଙ୍କୁ ଦଶରଥଙ୍କ ପାଖରେ ପତ୍ର ଦେବାପାଇଁ ଅନୁରୋଧ କରିଛନ୍ତି । ବିଶ୍ୱାମିତ୍ର ପତ୍ର ଲେଖି ପୁତ୍ର, ମହିଷୀ ଓ ମହାମାନଙ୍କ ସହିତ ମିଥୁନାକୁ ଆସିବା ପାଇଁ ଦଶରଥଙ୍କୁ ଅନୁରୋଧ କରିଛନ୍ତି । ଶାନ୍ତୁଗାମୀ ଦୂତମାନଙ୍କ ଦ୍ୱାରା ଏହି ପତ୍ର ପ୍ରେରିତ ହୋଇଥିଲା । ବିବାହ ପ୍ରସ୍ତାବ ବର୍ଣ୍ଣନା କଲାବେଳେ ବାଲ୍ମୀକି ତୁଳସୀ ଦାସ ଓ ଅଧ୍ୟାତ୍ମ ରାମାୟଣର ଲେଖକ ଜନକ ଓ ବିଶ୍ୱାମିତ୍ରଙ୍କ ପରାମର୍ଶ ମଧ୍ୟରେ ଏ କଥାକୁ ସମିତ କରିଥିବାବେଳେ ବଳରାମ ଓ କୃଷିବାସ ରାମଙ୍କ ପରାମର୍ଶ ଚାହିଁଛନ୍ତି । ବଳରାମଙ୍କ ରାମାୟଣରେ ଶ୍ରୀରାମଙ୍କ ପିତୃଭକ୍ତି ପ୍ରକାଶ ପାଇଥିବାବେଳେ କୃଷିବାସ ରାମାୟଣରେ ଭ୍ରାତୃପ୍ରେମ ପ୍ରକାଶ ପାଇଛି । ବାଲ୍ମୀକି, ତୁଳସୀ ଦାସ ଓ ଅଧ୍ୟାତ୍ମ ରାମାୟଣର ଜନୈକ ଦୂତ ପ୍ରେରିତ ହୋଇଥିବାବେଳେ ବଳରାମ ଦାସଙ୍କ ଦୂତ ହୋଇଛନ୍ତି ରାଜ-ପୁରୋହିତ ସତ୍ୟାନନ୍ଦ ଏବଂ କୃଷିବାସ ରାମାୟଣରେ ବିଶ୍ୱାମିତ୍ର ଏହି ସୁସମ୍ବାଦ ନେଇ ଅଯୋଧ୍ୟାକୁ ଉତ୍ତମ କରିଛନ୍ତି ।

ଚିଠି ଦେବାକଥା ଅଧ୍ୟାତ୍ମ ରାମାୟଣରୁ ଆରମ୍ଭ ହୁଏ । ଏଥିରେ ଚିଠି ଲେଖିଲେ ବିଶ୍ୱାମିତ୍ର । ତୁଳସୀ ରାମାୟଣରେ ନିଜେ ଜନକ ଏହି ଚିଠି ଲେଖିଲେ । ଅଥଚ ଜଗନ୍ନାଥନ ରାମାୟଣରେ ଶ୍ରୀରାମ ସ୍ୱହସ୍ତରେ ଚିଠି ଲେଖି ପିତା ଦଶରଥଙ୍କୁ ସମସ୍ତ ସମାଚାର ଜଣାଇଥିଲେ । ଚିଠି ଲେଖକଙ୍କର ଭିନ୍ନତା ସତ୍ତ୍ୱେ ଅଧ୍ୟାତ୍ମ ରାମାୟଣର ଚିଠିକଥା ଉତ୍ତରଭାରତ ତଥା ଓଡ଼ିଶାର କବିଙ୍କୁ ସମାନଭାବରେ ପ୍ରଭାବିତ କରିଥିଲା ।

**ରତ୍ନଚୂଡ଼ିରେ ଶ୍ରୀରାମଙ୍କ ଦର୍ଶନ :**

ଶ୍ରୀରାମଙ୍କ ପ୍ରତି ସାତାଙ୍କ ଅନୁରାଗର ବିଭିନ୍ନ ଦୃଶ୍ୟ ମଧ୍ୟରୁ ଏହା ଅନ୍ୟତମ । ବିବାହପରେ ପଞ୍ଚୁଗ୍ରାସୀ କଲାବେଳେ ବର ଓ କନ୍ୟା ଏକତ୍ର ଭୋଜନ କରିଥାନ୍ତି । ସେହି ସମୟରେ ଶ୍ରୀରାମଙ୍କ ରୂପ ସାତାଙ୍କର ରତ୍ନଚୂଡ଼ିରେ ପ୍ରତିବିମ୍ବିତ ହୁଏ । ସାତା ସେହି ରୂପକୁ ଦେଖିବାକ୍ଷଣି ଏତେ ବିମୋହିତ ହୋଇଯାଇଥିଲେ ଯେ ସେ ରତ୍ନଚୂଡ଼ିକୁ ସଞ୍ଚାଳନ ନକରି ଶ୍ରୀରାମଙ୍କ ରୂପସୁଧା ପାନ କରିବାକୁ ଲାଗିଲେ । ସାତାଙ୍କ ଏତାଦୃଶ ଅବସ୍ଥା

ସେଠାରେ ଉପସ୍ଥିତ ଥିବା ସଞ୍ଜାମାନଙ୍କ ମନରେ କୌତୂହଳ ସୃଷ୍ଟି କରିଥିଲା ଓ ସେମାନେ  
ଏହାର ବିଭିନ୍ନ ପ୍ରକାର ବ୍ୟାଖ୍ୟା କରିବାକୁ ଲାଗିଲେ । ଜଣେ ସଞ୍ଜା ମତବ୍ୟ ଦେଇ କହିଲା

କେ ବୋଲଇ କିମ୍ବା ଗୋ ନରୁଞ୍ଜଇ ସତୀ  
କେ ବୋଲଇ ଆଉ ଭୁଞ୍ଜିଲେ ତା ପତି ।  
ଉଚ୍ଛିଷ୍ଟ ବୋଲି ଅବା ନକଲେ ଆହାର  
ବିଭାର କାଳେ ମାଗୋ ଏସନେକ ବେଭାର ।

ଅନ୍ୟ ଜଣେ କହିଲା, ସେ କଥା ନୁହେଁ, ଏତେ ଲୋଭ ଦେଖି ସାତା ହୁଏତ  
ଲାଜରେ ଖାଉନାହାନ୍ତି-

କେ ବୋଲଇ ଅବା ଆମକୁ ଲାଜକଳା  
ବହୁତ ଲୋକ ଦେଖି ଅନ୍ନ ନଭୁଞ୍ଜିଲା ।  
ଚାଲ ଏହାଙ୍କ ଆଗୁ ଆମେ ଉଠିଯିବା  
ଦିନକର ଉପାସୀ ଏ ଏହାଙ୍କ ସନ୍ନିଧେ ନଥିବା ।

ଏହିପରି ଡର୍କ ବିଡର୍କ ଚାଲିଥିବାବେଳେ କେତେକ ସିନ୍ଦାଣୀ ପ୍ରକୃତରହସ୍ୟ ପ୍ରକାଶ  
କରି କହିଲେ :

ବିଚାରି ବୋଲନ୍ତି ସେ ଥୋକାଏ ପ୍ରିରାଜନ  
ଆମେ ମଣିକୁନି ସାତଯାର ମନ ।  
ଅନ୍ନ ଭୁଞ୍ଜିଣ ସେ ବଢ଼ାଇଲା ହସ୍ତ  
ରନ୍ ବାହାରେ ଯେ ଦିଶିଲେ ପ୍ରାଣନାଥ ।  
ସ୍ବାମୀର ବଦନ ଦେଖିଣ ସୁନ୍ଦରୀ  
ଅନ୍ନ ନଭୁଞ୍ଜି ସେ ଅଛି ଲୟେ କରି ।  
ହସ୍ତ କାଢ଼ିଦେଲେ ନଦିଶିବେ ନାହା  
ତେଣୁ କରି ଦେବୀ ନଚାଲଇ ତାହା ।

ମନର ଗୁପ୍ତକଥା ସମସ୍ତେ ଜାଣିଯିବାରୁ ସାତା ଆଉ ଅପେକ୍ଷା ନକରି ଗୋଜନ  
କରିବାରେ ଲାଗିଲା । ଦୃଶ୍ୟଟି ଅତି ସାଧାରଣ ହେଲେହେଁ ପାତବସନ ତଥା ମୁକୁଟ-  
କୁଣ୍ଡଳ ହାର-ସୁଶୋଭିତ ଶ୍ରୀରାମଙ୍କ ସର୍ବାଙ୍ଗ ସୁନ୍ଦର ରୂପ ସାତାଙ୍କ ମନ ମଧ୍ୟରେ ଯେଉଁ

ଆଲୋଚନା ସୃଷ୍ଟିକରିଥିଲା, ତାହାର ଏହା ହେଉଛି ଏକ ରସପୂର୍ଣ୍ଣ ଚିତ୍ର ତଥା ରାମ ଓ ସୀତାଙ୍କ ନିବିଡ଼ ପ୍ରେମର ପ୍ରଥମ ସୂଚନା । ଲୋକ ମନରେ ଏହାର ପ୍ରଭାବ ଲକ୍ଷ୍ୟକରି ତୁଳସୀ ଦାସ ମଧ୍ୟ ଏହି ଦୃଶ୍ୟଟିକୁ ନିଜ ରାମାୟଣରେ ଲିପିବଦ୍ଧ କରିଛନ୍ତି । ବିବାହ କାଳରେ ଜହକୌର (ପରସ୍ପରକୁ ଗ୍ରାସଦେବା) ରୂପୀ ଲୌକିକ ରୀତି ପାଳିତ ହୋଇଛି । ପାର୍ବତୀ ରାମଙ୍କୁ ଓ ସରସ୍ୱତୀ ଗ୍ରାସଦେବା ଶିକ୍ଷା ଦେଉଛନ୍ତି । ସଖୀମାନଙ୍କର କୌତୁକ ବିନୋଦ ଓ ହାସ୍ୟ ପରିହାସରେ ଅନ୍ତଃପୁର ମୁଖରାତ । ସେହି ଉତ୍ସବ ବେଳେ ସୀତା ନିଜ ହାତର ମଣିରେ ଶ୍ରୀରାମଙ୍କ ପ୍ରତିବିମ୍ବ ଦେଖି ବିମୋହିତ ହୋଇଗଲେ ଏବଂ ଦର୍ଶନ-ବିଯୋଗ ଭୟରେ ବାହୁ ଓ ଦୃଷ୍ଟିକୁ ସ୍ଥିର ରଖି ଶ୍ରୀରାମଙ୍କ ଅନିନ୍ଦ୍ୟ ସୁନ୍ଦର ରୂପକୁ ଦେଖିବାରେ ଲାଗିଲେ ।

ନିଜ ପାନିମାନି ମହୁଁ ଦେଖି ପ୍ରତିମୂର୍ତ୍ତି ସ୍ୱରୂପ ନିଧାନକି  
ତାଳତି ନ ଭୁଜବଲ୍ଲୀ ବିଲୋକିନୀ ବିରହ ଭୟ ବସ କାନକୀ ।  
(ବାଳକାଣ୍ଡ)

## ସୀତାଙ୍କ ସପତଣୀଭାବ :

ବିବାହ ପରେ ଅଯୋଧ୍ୟା ଫେରୁଥିବାବେଳେ ପରଶୁରାମ ଶ୍ରୀରାମଙ୍କ ଶକ୍ତି ପରୀକ୍ଷା କରିବା ପାଇଁ ବୈଷ୍ଣବଧନୁ ସମର୍ପଣ କରିଥିଲେ । ଧନୁ ଦେଖି ସପତଣୀ ଭୟରେ ସୀତାଙ୍କ ହୃଦୟ ଅରିଉଠିଥିଲା । ସେ ଭାବିବାକୁ ଲାଗିଲେ, ମିଥିଳାରେ ଧନୁଭାଙ୍ଗି ଶ୍ରୀରାମ ମୋତେ ବିବାହ ହୋଇଥିଲେ । ବୋଧହୁଏ ଏହି ରକ୍ଷି ଧନୁଭଗ୍ନ ପଣରଖି ନିଜ କନ୍ୟାର ବିବାହ ପାଇଁ ଶ୍ରୀରାମଙ୍କୁ ଆଉ ଏକ ଧନୁ ପ୍ରଦାନ କରୁଛନ୍ତି । ସେଥିପାଇଁ ସେ କହିଛନ୍ତି :  
କୁହନ୍ତେ ସପତଣୀ ହୋଇଲା ମୋତେ ଆସି ।

ବାଲ୍ମୀକି ରାମାୟଣରେ ସୀତାଙ୍କ ସପତଣୀ ଭାବର କୌଣସି ସୂଚନା ମିଳେ ନାହିଁ । ଅଥଚ ପଞ୍ଚଦଶ ଓ ଷୋଡ଼ଶ ଶତାବ୍ଦୀରେ ଉତ୍ତର ଓ ପୂର୍ବଭାରତରେ ଏହା ଏକ ବିଶିଷ୍ଟ ପ୍ରକୃତି ରୂପେ ଦେଖାଦେଲା । କୃତ୍ତିବାସ ଏହାର ଉଲ୍ଲେଖ କରି ଲେଖିଛନ୍ତି :

ଏକବାର ଧନୁଜ୍ ଭାଙ୍ଗିଯା ଅକସ୍ମାତ୍  
ବିବାହ କରିଲେନ୍ ଆମାରେ ରଘୁନାଥ ।

ଆରବାର ଧନୁକ୍ ଆନିଲେ ଭୁଗୁମୁନି  
ନାହିଁ ଜାନି ହବେ ମୋରେ କତ ସପତନି

(ଆଦି ୧/୬୩)

ତୁଳସୀ ରାମାୟଣରେ ଏହାର ସୂଚନା ନଥିଲେହେଁ, ଉତ୍ତର ଭାରତର ଅନ୍ୟ ଏକ ପ୍ରସିଦ୍ଧ ରାମାୟଣ ‘ଗୋବିନ୍ଦ ରାମାୟଣ’ରେ ଏହି ଭାବନାର ଉଲ୍ଲେଖ ରହିଛି :

ତୋର ଶରାସନ ଶଙ୍କର କୋ ଦିମି,  
ମୋହିଁ ବଜୟୋ ତିମି ଔର ବରେମି ।

ସେହିପରି ଆରଣ୍ୟକ କାଣ୍ଡରେ ନାରଦ ମୋହ ଉପାଖ୍ୟାନ । ତୁଳସୀ ଦାସ ବିଷ୍ଣୁଙ୍କ ଅବତାରର ଅନ୍ୟତମ କାରଣ ରୂପେ ଏହାକୁ ଗ୍ରହଣ କରିଥିବାବେଳେ ବଳରାମ ଦାସ ସୀତାଙ୍କ ଅପହରଣ ପରେ ଶ୍ରୀରାମଙ୍କ ଦୁଃଖ ଆତୁରତାର କାରଣ ରୂପେ ଏହି କଥାର ଅବତାରଣା କରିଛନ୍ତି ।

ତୁଳସୀ ଦାସଙ୍କ ବର୍ଣ୍ଣିତ ପ୍ରତାପଭାନୁ ଉପାଖ୍ୟାନ ଓଡ଼ିଶା ତଥା ଉତ୍ତର ଭାରତକୁ ସଂଯୋଗ କରିବାରେ ଏକ ମୁଖ୍ୟ ସୂତ୍ର । ହିନ୍ଦି ଆଲୋଚକମାନେ ପ୍ରତାପଭାନୁ ଉପାଖ୍ୟାନର କୌଣସି ମୂଳସ୍ରୋତ ଅନୁସନ୍ଧାନ କରିବାରେ ଅକ୍ଷମ ହୋଇଛନ୍ତି । କେହି କେହି ଏହାକୁ ବାଲ୍ମୀକି ରାମାୟଣର ସୌଦାସ ଉପାଖ୍ୟାନ ସହିତ ସଂଯୋଗ କରିବାକୁ ଚେଷ୍ଟା କରିଥିଲେ ହେଁ ସେଥିରେ ସେମାନଙ୍କ ଅକ୍ଷମତା ହିଁ ବିଶେଷଭାବେ ପ୍ରକାଶ ପାଇଛି । ଅନ୍ୟପକ୍ଷରେ ଏହା ହେଉଛି ସୂର୍ଯ୍ୟବଂଶୀୟ ପ୍ରତାପରୁଦ୍ରଙ୍କ କଥା । ତୁଳସୀ ରାମାୟଣରେ ନୀଳାଚଳର ପ୍ରଶଂସା ଏହି ଅନୁମାନକୁ ଆହୁରି ଦୃଢ଼ କରେ । ବଳରାମଙ୍କ ପରି ତୁଳସୀ ଦାସ ମଧ୍ୟ ରାମାୟଣର ବକ୍ତା ଓ ଶ୍ରୋତା ରୂପେ ଶିବ ଓ ପାର୍ବତୀଙ୍କୁ ଉପସ୍ଥାପିତ କରିଛନ୍ତି । ଉଭୟ ରାମାୟଣର ଆତ୍ମା ହେଉଛି ରାମଭକ୍ତି । ତୁଳସୀ ଦାସଙ୍କ ଅପେକ୍ଷା ବଳରାମ କେତେକ ବର୍ଷନାରେ ଅଧିକ ଶୃଙ୍ଖାରିକ ହେଲେହେଁ ଶ୍ରୀରାମଙ୍କ ଭଗବାନତ୍ବ ପ୍ରତିପାଦନ କରିବାରେ ଏହା ଆଦୌ ବାଧା ସୃଷ୍ଟି କରିନାହିଁ ।

ବଳରାମଙ୍କ ରାମାୟଣର ଆଲୋଚନା କଲାବେଳେ କେବଳ ଆଦିକାଣ୍ଡରୁ ମୁଖ୍ୟ ଭାବେ ଆଲୋଚନା ପରିସର ମଧ୍ୟରୁ ଅଣାଯାଇଥିଲେହେଁ ଅନ୍ୟସବୁ କାଣ୍ଡରେ ଥିବା

ପାର୍ଥକ୍ୟରୁ ମଧ୍ୟ କବିଙ୍କ ସ୍ୱକୀୟତା ପ୍ରକାଶିତ ହୋଇଥାଏ । ଅର୍ଥାତ ବଳରାମ ଜଗମୋହନ ରାମାୟଣର ରୂପଦାନ କଲାବେଳେ ବିଭିନ୍ନ ପୁରାଣ, କାବ୍ୟ, ନାଟକ ଓ ଲୋକକଥାରୁ ସାହାଯ୍ୟ ଗ୍ରହଣ କରିଥିଲେ । ବେଳେ ବେଳେ କଥାକୁ ପରିମାର୍ଜିତ କରି ଯୁଗ ରୁଚିର ଅନୁକୂଳ କରିଥିଲେ । ଏହି ପ୍ରକାଶ ପ୍ରକ୍ରିୟାରେ ହିଁ କବିଙ୍କ ମୌଳିକତା ନିହିତ । ସେ ଯୁଗର ପ୍ରତ୍ୟେକ ଭାରତୀୟ କବିଙ୍କ ରଚନାରେ ଏହାହିଁ ଏକ ବୈଶିଷ୍ଟ୍ୟ ଭାବେ ପ୍ରକାଶିତ ହେଉଥିଲା । ସେମାନେ ନିଜ କଳ୍ପନାରୁ ଏକ ମୌଳିକ କାବ୍ୟ ରଚନାକରି ପ୍ରାଚୀନ ସାମଗ୍ରୀକୁ ନୂଆ ରୂପ ଦେବାପାଇଁ ବିଶେଷ ଆଗ୍ରହୀ ଥିଲେ । ବଙ୍ଗ ସାହିତ୍ୟର କୃତ୍ରିବାସ ଓ ହିନ୍ଦୀ ସାହିତ୍ୟର ତୁଳସୀ ଓ କେଶବଙ୍କ ରଚନାରେ ମଧ୍ୟ ଏହି ପ୍ରଚେଷ୍ଟା ଦେଖିବାକୁ ମିଳେ । ସେମାନେ ସମସ୍ତେ ପ୍ରାଚୀନ ସାମଗ୍ରୀରେ ନୂତନତାର ସମାବେଶ କରି ସେ ଯୁଗର ଜନସମାଜ ପାଇଁ ଏକ ନୂଆ ଆଦର୍ଶ ପ୍ରତିଷ୍ଠା, କରିବା ସଙ୍ଗେ ସଙ୍ଗେ ପ୍ରାଚୀନ କାବ୍ୟ ଓ ପୁରାଣର ପ୍ରକାଶ ଶୈଳୀ, ଅଳଙ୍କାର ଯୋଜନା ଓ ବର୍ଣ୍ଣନା ପାଟବତୀ ସହିତ ସାଧାରଣ ଜନତାଙ୍କୁ ପରିଚିତ କରାଇ ପାରିଥିଲେ । ଏହି ଯୁଗୋଚିତ କାର୍ଯ୍ୟଦ୍ୱାରା ହିଁ ସେମାନଙ୍କ ମହାନତା ପରିଷ୍କୃତ ହୋଇଥିଲା ।

ପ୍ରାଚୀନ କଥନକୁ ବଳରାମ ଯେ ନୂଆରୂପ ପ୍ରଦାନ କରିଥିଲେ, ତା ନୁହେଁ । ନୂତନ କଥା ସବୁକୁ ଉପସ୍ଥାପନ କଲାବେଳେ ସେ ନିଜର ଉଦ୍ଦେଶ୍ୟ ତଥା ଆଦର୍ଶକୁ ସେଥିରେ ସନ୍ନିବିଷ୍ଟ କରିଥିଲେ । ରାମ ଓ ଜଗନ୍ନାଥଙ୍କୁ ଅଭିନ୍ନ ରୂପେ ପ୍ରତିପାଦନ କରି ସେ ଓଡ଼ିଆ ଜାତି ପାଇଁ ଏକ ନୂଆ ଆଦର୍ଶର ପ୍ରତିଷ୍ଠା କଲେ । ଆରଣ୍ୟକକାଣ୍ଡରେ ସେ ରାମ, ସୀତା ଓ ଲକ୍ଷ୍ମଣଙ୍କୁ ପୁରାଣେଷ୍ଟ୍ରକୁ ଆଣି ଦେଖାଇଦେଲେ । ଯେ ରାମ, ସୀତା ଓ ଲକ୍ଷ୍ମଣ ହେଉଛନ୍ତି ଯଥାକ୍ରମେ ଜଗନ୍ନାଥ, ସୁଭଦ୍ରା ଓ ବଳଭଦ୍ର ।

ଅତୀତରେ ଓଡ଼ିଆ ବାଣିଜ୍ୟ ସ୍ତ୍ରୋତରେ ପୂର୍ବଭାରତୀୟ ଦ୍ୱୀପପୁଞ୍ଜ ସହିତ ସଂପୃକ୍ତ ଥିଲା । ଓଡ଼ିଶାର ରାଜପୁତ ଓ ସାଧବ ପୁଅମାନେ ଯାଇ ବାଲି, ଜାଭା, ସୁମାତ୍ରାରେ ନିଜର ସାମ୍ରାଜ୍ୟ ପ୍ରତିଷ୍ଠା କରିଥିଲେ । ଷୋଡ଼ଶ ଶତାବ୍ଦୀବେଳକୁ ଏହିସବୁ ଦ୍ୱୀପପୁଞ୍ଜ ସହ ଓଡ଼ିଶାର ସଂପର୍କ ବୋଧହୁଏ ଅବ୍ୟାହତ ଥିଲା । ସେଥିପାଇଁ ରାମକଥାର ରୂପଦାନ କଲାବେଳେ ଓଡ଼ିଶାର କବିମାନେ ବିଶେଷକରି ସାରଳା ଓ ବଳରାମ ଏହି ଦ୍ୱୀପପୁଞ୍ଜରେ ପ୍ରଚଳିତ ଥିବା କେତୋଟି କଥାକୁ ନିଜ ରାମାୟଣରେ ଗ୍ରହଣ କରିଥିଲେ । ସାରଳା ମହାଭାରତରେ ଥିବା ବାଳୀ-ସୁଗ୍ରୀବ ଓ ହନୁମାନଙ୍କ ଜନ୍ମକଥା ଏହାର ଉଦାହରଣ । ଜଗମୋହନ ରାମାୟଣରେ

ମଧ୍ୟ ଅହଲ୍ୟାଙ୍କ ସନ୍ତାନଭାବେ ବାଳୀ ଓ ସୁଗ୍ରୀବଙ୍କ ଉଲ୍ଲେଖ ମାୟାଶାସ୍ତ୍ର ଓ ମାୟାସୀତା କଥା, ବକ ଓ ଚକ୍ରବାଳ କଥା ବିଭୀଷଣ ପୁତ୍ରାଭାବେ ତ୍ରିଜଟାର ଉଲ୍ଲେଖ ପ୍ରଭୃତି କଥା ଭାରତର ଅନ୍ୟାନ୍ୟ ଅଞ୍ଚଳରେ ମିଳୁଥିଲେହେଁ ପୂର୍ବଭାରତୀୟ ଦ୍ଵୀପପୁଞ୍ଜରେ ପ୍ରଚଳିତ ରାମକଥା ସହ ଓଡ଼ିଶାକୁ ଘନିଷ୍ଠଭାବେ ସଂପୃକ୍ତ କରିଥିବା ଜଣାଯାଏ ।

ବଳରାମ ଦାସ ଜଗମୋହନ ରାମାୟଣ ରଚନା କରି କେବଳ ଯେ ସଂସ୍କୃତ ଭାଷାରେ ପ୍ରସିଦ୍ଧି ଲାଭ କରିଥିବା ରାମକଥାର ବିଭିନ୍ନ ରୂପକୁ ଓଡ଼ିଶାବାସୀଙ୍କୁ ଉପହାର ଦେଇଥିଲେ, ତା' ନୁହେଁ । ସେ ଦକ୍ଷିଣ ଭାରତରେ ପ୍ରସିଦ୍ଧିଲାଭ କରିଥିବା କମ୍ବଳ ରାମ ଉପାଖ୍ୟାନ ସବୁକୁ ଗ୍ରହଣକରି ଓଡ଼ିଶାକୁ ଅଖଣ୍ଡ ଭାରତର ଏକ ଅବିଚ୍ଛିନ୍ନ ଅଂଶରୂପେ ପ୍ରତିପାଦିତ କରିବା ସଙ୍ଗେ ସଙ୍ଗେ ଓଡ଼ିଶାର ରାମକଥାକୁ ଏକ ଭାରତୀୟ ରାମକଥାରେ ପରିଣତ କରିବାକୁ ସମର୍ଥ ହୋଇଥିଲେ ।

### ଶ୍ରୀମଦ୍ ଭଗବତ୍ ଗୀତା :

ଜଗମୋହନ ରାମାୟଣ ପରି ‘ଶ୍ରୀମଦ୍ ଭଗବତ୍‌ଗୀତା’ ଏକ ଲୋକପ୍ରିୟ ଗ୍ରନ୍ଥ । ଓଡ଼ିଶାରେ ବିଭିନ୍ନ ଭାଗବତ ଗାଦିରେ ଯେଉଁ ଭାଗବତ ସପ୍ତାହ ପାଳିତ ହୁଏ, ସେଥିରେ ଜଗନ୍ନାଥ ଦାସଙ୍କ ଭାଗବତ ପଢ଼ାହେବାପରେ ବଳରାମଙ୍କ ରଚିତ ଶ୍ରୀମଦ୍ ଭଗବତ୍ ଗୀତାର ଅନୁବାଦ ପଢ଼ାହୋଇ ଭାଗବତ ସପ୍ତାହସ୍ତବ ସମାପ୍ତ ହୋଇଥାଏ ।

ରାମାୟଣ, ଭାଗବତ ଓ ମହାଭାରତ ହିନ୍ଦୁମାନଙ୍କର ତିନୋଟି ବିଶିଷ୍ଟ ଧର୍ମଗ୍ରନ୍ଥ । ଯୁଗ ଯୁଗଧରି ହିନ୍ଦୁଜାତିର ଚରିତ୍ରଗଠନରେ ଏମାନେ ସହାୟକ । ଓଡ଼ିଆ ସାହିତ୍ୟର ଆଦିଯୁଗରେ ଓଡ଼ିଆ କବିମାନେ ବିଶେଷକରି ସାରଳା ଦାସ ଓ ବଳରାମ ଦାସ ଏ ବିଷୟରେ ସଚେତନ ଥିବା ଜଣାଯାଏ । ସେଥିପାଇଁ ସାରଳା ଦାସ ସଂପୂର୍ଣ୍ଣ ମହାଭାରତକୁ ଓଡ଼ିଆରେ ରୂପାନ୍ତରୀତ କଲେ । ଚଣ୍ଡୀପୁରାଣକୁ ଭାଗବତ ଆଖ୍ୟାଦେଇ ରଚନା କଲେ । ରାମାୟଣ ପାଇଁ ସେ ରଚନାକଲେ ବିଚିତ୍ର ରାମାୟଣ । ବଳରାମ ଦାସ ମଧ୍ୟ ସଂପୂର୍ଣ୍ଣ ରାମାୟଣକୁ ଜଗମୋହନ ରାମାୟଣ ନାମରେ ପ୍ରକାଶକଲେ । ଶ୍ରୀମଦ୍ ଭଗବତ୍ ଗୀତାର ଅନୁବାଦ କରି ସେ ମହାଭାରତର ଅଭାବ ପୂରଣ କଲେ ଏବଂ ଭାଗବତର ଦଶମ ସ୍କନ୍ଧରୁ ଉପନିଷଦ-ସାର ରୂପେ ସମ୍ମାନିତ, ଉଦ୍ଧବ ଗୀତା ଅଂଶକୁ ଓଡ଼ିଆରେ ଅନୁବାଦ କରି ଭାଗବତର ସାରକଥାକୁ ଓଡ଼ିଶାରେ ପ୍ରସାର କଲେ ।



ଶ୍ରୀମଦ୍ ଭଗବତ୍ ଗୀତାର ପ୍ରସିଦ୍ଧି ଯୋଗୁ ପରବର୍ତ୍ତୀ ଯୁଗରେ ବଳରାମ ଦାସଙ୍କ ନାମରେ ଭଣିତା ଥିବା ଗୀତାବିକାଶ ଗ୍ରନ୍ଥ ରଚିତ ହୁଏ । ଏହି ଗ୍ରନ୍ଥରେ ଶ୍ରୀମଦ୍ ଭଗବତ୍ ଗୀତାକୁ ଉଦ୍ଭବି ବଳରାମ ଦାସଙ୍କର ଜୀବନର ଏକ ଅତୁଟପୂର୍ବ ଘଟଣାଭାବେ ଗ୍ରହଣ କରାଯାଇଛି । ଶ୍ରୀମନ୍ଦିରର ପରଂପରା ଅନୁଯାୟୀ ଏଠାରେ ବିଭିନ୍ନ ସମୟରେ ବିଭିନ୍ନ ଶାସ୍ତ୍ର ଆଲୋଚିତ ହୁଏ । ଏହିପରି ଗୋଟିଏ ଦିନରେ ଗୀତାର ଆଲୋଚନା ହେବାକଥା । ସେଥିପାଇଁ ଶ୍ରୀମନ୍ଦିର ଶୋଧ ହେଲା । କେବଳ ବ୍ରାହ୍ମଣମାନଙ୍କ ବ୍ୟତୀତ ଅନ୍ୟମାନଙ୍କୁ ମନ୍ଦିରର ବେଢ଼ା ମଧ୍ୟରୁ ବହିଷ୍କାର କରିଦିଆଗଲା । ଏହା ଦେଖି ବଳରାମ ବ୍ରାହ୍ମଣ ବେଶରେ ସେଠାରେ ଉପସ୍ଥିତ ହେଲେ ।

ଗୀତାପାଠ ସମାପ୍ତ ହେବାପରେ ବ୍ରାହ୍ମଣ ବଳରାମଙ୍କୁ ଚିହ୍ନିପାରି ତାଙ୍କୁ ବହୁ କଟାଳ କଲେ । ପତଙ୍ଗ ସଦୃଶ ଚାରିଆଡ଼ୁ ବେଢ଼ିଯାଇ ତାଙ୍କୁ ପରାଭବ ଦେଲେ । ବଳରାମଙ୍କ ବିରୁଦ୍ଧରେ ସେମାନଙ୍କ ପ୍ରଧାନ ଅଭିଯୋଗ ହେଲା :

ଭଗବାନ ଯାହା ପୂର୍ବେ ଆଦିତ୍ୟକୁ କହି,  
ସେ ଗୀତା ଶୁଣିଲୁ ତୁ ଯେ ଶୁଦ୍ରମୁନି ହୋଇ ।  
ଶ୍ୱାନହୋଇ ଚରୁଅନ୍ନ ଭୁଞ୍ଜିଲୁ ପାମର,  
ଠାକୁରଙ୍କୁ ଜଣାଇବା ବେଗେ ଯାକୁ ଧର ।

ବ୍ରାହ୍ମଣମାନେ ଯାଇ ରାଜାଙ୍କ ସମ୍ମୁଖରେ ଗୁହାରୀ କଲେ । ସେମାନଙ୍କ କଥାରେ ପଡ଼ି ବେହେରାମାନେ ବଳରାମଙ୍କୁ ଆଣି ରାଜାଙ୍କ ଛାମୁରେ ପହଞ୍ଚାଇଲେ । ବିଚାର ଆରମ୍ଭ ହେଲା ! ବ୍ରାହ୍ମଣମାନଙ୍କ ଅଭିଯୋଗର ଉତ୍ତର ଦେଇ ବଳରାମ ନିର୍ଭୀକଭାବେ ଘୋଷଣା କଲେ:

ମୁହିଁ ଜଣାଇଲି ଦେବ ମହାଗୀତ ଯହୁଁ,  
ଭକ୍ତମାନଙ୍କ ଧର୍ମ ଅଛଇ କହି ସେହୁ ।  
ବ୍ରହ୍ମକୁ ଚିହ୍ନିଲା ଲୋକ ବ୍ରହ୍ମବିଦ୍ୟା ପାଇ,  
ଭକ୍ତଙ୍କ ନିମିତ୍ତେ ପ୍ରଭୁ ଶ୍ରୀମୁଖେ ଅଛନ୍ତି କହି ।  
ବ୍ରାହ୍ମଣଙ୍କ ବିଦ୍ୟା ଏହି ଏକା ଯେ ନୁହଇ,  
ଭଗତକୁ ଅଗୋଚର ଅବା ଅଛି କାହିଁ ।  
ଏ ଯେ ବ୍ରହ୍ମବିଦ୍ୟାକୁ ଛନ୍ତି ଗୋପ୍ୟକରି,  
କାଲି ଦେବାର୍ଚ୍ଚନ ବେଳେ କହିବ ବାଉରା ।

ବଳରାମଙ୍କ ଏହି ଉକ୍ତିରେ ସେତେବେଳେ ସମାଜରେ ବ୍ରାହ୍ମଣମାନଙ୍କର ଆଧିପତ୍ୟ ଓ ଶୂଦ୍ରମାନଙ୍କ ବିଦ୍ରୋହୀ ଭାବନା ପ୍ରକାଶିତ । ବଳରାମ ଅବହେଳିତ ନିର୍ଯାତିତ ଅଗଣିତ ଶୂଦ୍ର ଜାତିର ପ୍ରତିନିଧି ଭାବେ ବ୍ରାହ୍ମଣମାନଙ୍କର ବିରୋଧ କରିଥିଲେ । କିନ୍ତୁ ଗୀତାର ଅର୍ଥ ପ୍ରକାଶ କରିବା ସହଜ କଥା ନୁହେଁ । ଏହା ଏକ ଦୁଷ୍ଟର କାର୍ଯ୍ୟ । ବଳରାମ ଏକଥା ଭଲଭାବେ ହୃଦୟଙ୍ଗମ କରିଥିଲେ । ସେଥିପାଇଁ ସେ ରାଜାଙ୍କ ସମ୍ମୁଖରେ ଘୋଷଣା କରିଦେବାପରେ ନିଶ୍ଚିତ ହୋଇ ଶୋଇ ପାରି ନଥିଲେ । ନିଖାଇ ନପିଇ ସମସ୍ତରାତ୍ରି ଉଜାଗର ହୋଇ ସେ ତାଙ୍କର ଏକମାତ୍ର ସହାୟ ଶ୍ରୀ ଜଗନ୍ନାଥଙ୍କ ନିକଟରେ କରୁଣା ନିବେଦନ କଲେ ।

ଜଗନ୍ନାଥ ଜଗନ୍ନାଥ କରୁଣା ଗୋସାଇଁ  
ଜଗନ୍ନାଥ ବିନୁ ମୋର ଆନ ଗତି ନାହିଁ ।

ଭଗବାନ ସବୁଦିନ ଭକ୍ତର ଅଧୀନ । ଭକ୍ତ ବଳରାମଙ୍କ ଆର୍ତ୍ତ ନିବେଦନରେ ତାଙ୍କ ଆସନ ଥରି ଉଠିଲା । ଗଜରାଜ, ଧୂବ, ପ୍ରହ୍ଲାଦ, ବିଭୀଷଣ ଓ ଦ୍ରୌପଦୀ ପ୍ରଭୃତି ଭକ୍ତଙ୍କ ବିପଦବେଳେ ଭଗବାନ ସେମାନଙ୍କର ସାହାଯ୍ୟ କରିବା ପାଇଁ ଉପସ୍ଥିତ ହେବା ପରି ସେ ଆସି ବଳରାମଙ୍କ ସମ୍ମୁଖରେ ଉପସ୍ଥିତ ହେଲେ । ସେ ବଳରାମଙ୍କୁ ଆଦେଶ ଦେଇ କହିଲେ-

ଭକ୍ତ ନିମନ୍ତେ ଗୀତା ଶ୍ରୀମୁଖେ ଅଛି କହି,  
ଯହିଁ ଗୀତା ପ୍ରକାଶ, ତହିଁ ଥାଏ ମୁହିଁ ।  
ଭଗବତ ଗୀତା ମୋର ଅତ୍ୟନ୍ତ ଯେ ପ୍ରୀତି,  
ଭକ୍ତଲୋକ ଉଚ୍ଚାରଣେ ମୁଁ ଥାଇ କତି ।

ହିନ୍ଦୁମାନଙ୍କର ଗୀତା ହେଉଛି ସର୍ବଶ୍ରେଷ୍ଠ ଧର୍ମଗ୍ରନ୍ଥ । ଏହା ସଂସ୍କୃତରେ ରଚିତ ହୋଇଥିବାରୁ କେବଳ ସଂସ୍କୃତ ଭାଷାଭିଜ୍ଞ ବ୍ରାହ୍ମଣମାନେ ଏହାକୁ ପାଠକରିବାର ସୁବିଧା ପାଇଥିଲେ । ସାଧାରଣ ଲୋକେ ସଂସ୍କୃତ ଜାଣି ନଥିବାରୁ ସେମାନଙ୍କ ସମସ୍ତ ଗଛାସତ୍ତ୍ୱେ ଗୀତା ପାଠକରିବାର ସୌଭାଗ୍ୟ ପାଇନଥିଲେ । ବଳରାମଙ୍କ ପ୍ରଚେଷ୍ଟାରୁ ଗୀତା ଉପରୁ ବ୍ରାହ୍ମଣମାନଙ୍କ ଏକାଧିପତ୍ୟ ଲୋପ ପାଇଗଲା । ବ୍ରାହ୍ମଣମାନଙ୍କ ପରି ସବୁ ଜାତିର ଲୋକେ ଗୀତା ପାଠ କରିବାର ସୌଭାଗ୍ୟ ଲାଭକଲେ । ସେ ଯୁଗ ପାଇଁ ଏହା ଏକ ଅତୁଟପୂର୍ବ କାର୍ଯ୍ୟଥିଲା । ବଳରାମ ଗୀତାକୁ ଅନୁବାଦକରି ସମାଜରେ ପ୍ରଚାର କରିବାପରେ ସାଧାରଣ ଲୋକେ ତାଙ୍କର ଜୟ ଜୟକାର କରିବାରେ ଲାଗିଲେ । ସେ ଯେ ଭଗବାନଙ୍କର ଜଣେ

ଅନନ୍ୟ ଭକ୍ତ ଓ ଭଗବାନଙ୍କର ତାଙ୍କ ପ୍ରତି ଅସୀମ ଦୟା ବିଦ୍ୟମାନ, ଏହା ଓଡ଼ିଶାର ପୁରପଲ୍ଲୀରେ ପ୍ରଚାରିତ ହେଲା । ତାଙ୍କର ଏହି ଅଲୌକିକ ମହିମାକୁ ଲିପିବଦ୍ଧ କରାଗଲା ଗୀତାବଳୀରେ ଏକ ଉପାଖ୍ୟାନ ମାଧ୍ୟମରେ ।

କବି ବଳରାମ ଜଗନ୍ନାଥଙ୍କ ଅନନ୍ୟ ଭକ୍ତତାବେ ପରିଚିତ । ସେ ସବୁବେଳେ ସବୁ ଗ୍ରନ୍ଥରେ ଜଗନ୍ନାଥଙ୍କ ସହ ନିଜ ଆତ୍ମାୟତା ପ୍ରକାଶ କରିଛନ୍ତି । ସେ କେତେବେଳେ ତାଙ୍କୁ ସଖାରୂପେ ସମ୍ବୋଧନ କରିଛନ୍ତି ତ କେତେବେଳେ ପିତା ବା ମାତା ରୂପେ । ପ୍ରତ୍ୟେକ ଗ୍ରନ୍ଥ ରଚନା କଲାବେଳେ ସେ ଜଗନ୍ନାଥଙ୍କ ଆଦେଶ ପାଇଁ ଅପେକ୍ଷା କରିଛନ୍ତି । ଜଗମୋହନ ରାମାୟଣ, ଉଷବ ଗୀତା ଏବଂ ଶ୍ରୀମଦ୍ ଭଗବତ୍ ଗୀତା ରଚନା କଲାବେଳେ ସେ ନିଜକୁ କବିରୂପେ ଗ୍ରହଣ ନକରି ଜଗନ୍ନାଥଙ୍କୁ କବିତାବେ ଘୋଷଣା କରିଛନ୍ତି । କାରଣ ବଳରାମଙ୍କ ବିଶ୍ୱାସ ଥିଲା ଯେ, ଜଗନ୍ନାଥଙ୍କ କୃପାବିନା ସଂସାରରେ କୌଣସି କାର୍ଯ୍ୟ କରିବା ସମ୍ଭବ ନୁହେଁ । କବିଙ୍କର ଏହି ଭାବନା ଜଗମୋହନ ରାମାୟଣ ପରି ଶ୍ରୀମଦ୍ ଭଗବତ୍ ଗୀତାରେ ମଧ୍ୟ ପ୍ରକାଶିତ । ଏହାର କବି ହେଉଛନ୍ତି ନିଜେ ଜଗନ୍ନାଥ ଓ ଲେଖନକାର ହେଉଛନ୍ତି ବଳରାମ ।

ନୀଳଗିରି ଜଗନ୍ନାଥ ଗୋସାଇଁ,  
ତାହାଙ୍କ ସେବକ ସର୍ବଦା ମୁହିଁ ।  
ସେ ହୃଦେ ଯାହା ଆଜ୍ଞାଦେଲେ ମୋତେ,  
ଲେଖନ ଧରି ମୁଁ ଲେଖିଛି ପତ୍ରେ ।

ନୀଳାଚଳ ପତି ଜଗନ୍ନାଥଙ୍କ ଅନନ୍ୟ ଭକ୍ତ ବଳରାମ ସଂସ୍କୃତ ଗୀତାକୁ ଓଡ଼ିଆରେ ଅନୁବାଦ କରିଥିବାରୁ ଏହା ଅତ୍ୟନ୍ତ ଲୋକପ୍ରିୟ ହୋଇଥିଲା । ଗୀତାର ପ୍ରସିଦ୍ଧି ଜଗନ୍ନାଥଙ୍କ ମାହାତ୍ମ୍ୟ ଓ ଭକ୍ତ ବଳରାମଙ୍କର ଅଲୌକିକତା ସମ୍ବନ୍ଧିତ ହୋଇ ବଳରାମଙ୍କ ଗୀତାକୁ ଓଡ଼ିଆ ସମାଜରେ ଏକ ମହାନ ଗ୍ରନ୍ଥରୂପେ ପ୍ରତିଷ୍ଠିତ କଲା ।

ଶ୍ରୀମଦ୍ ଭଗବତ୍ ଗୀତାର ରଚନା ବଳରାମଙ୍କ ପ୍ରକୃଷ୍ଟ ସଂସ୍କୃତ ଜ୍ଞାନର ପରିଚାୟକ । ସେ ଅନୁବାଦ କଲାବେଳେ ସଂସ୍କୃତ ଶବ୍ଦାବଳୀ ସ୍ଥାନରେ ଓଡ଼ିଆ ସମାଜରେ ପ୍ରଚଳିତ ଶବ୍ଦାବଳୀକୁ ପ୍ରୟୋଗ କରି ଅନୁବାଦର ଏକ ସ୍ୱତନ୍ତ୍ର ଶୈଳୀ ସୃଷ୍ଟି କରିଥିଲେ । ନିମ୍ନରେ ପ୍ରଦତ୍ତ କେତୋଟି ଉଦାହରଣରୁ ଏହା ସ୍ପଷ୍ଟ ହୋଇଥାଏ ।

୧ । ସଂସ୍କୃତ “ଅଶ୍ୱାସ୍ତ୍ର ବିହିତଂ ଘୋରଂ ତପତେ ଯେ ତପୋଜନାଃ,  
ଦମ୍ଭାହଂକାର ସଂଯୁକ୍ତାଃ କାମଭାଗବଜାନ୍ୱିତାଃ ।” (୧୭/୫)

ଓଡ଼ିଆ ଯେଉଁ ଲୋକ ଦମ୍ଭ ଆରମ୍ଭେଣ କାମ ଭାଗବର ବଳେ,  
ଶ୍ୱାସ୍ତ୍ର ବିନ୍ଦୁ ହୋଇଲା କର୍ମ ନକରନ୍ତି ସବୁକାଳେ । (୧୭/୬)

୨ । ସଂ “ଆୟୁ ସତ୍ତ୍ୱବଳା ରୋଗ୍ୟ ସୁଖ ପ୍ରୀତି ବିବର୍ଦ୍ଧନଃ,  
ରସ୍ୟାଃ ସ୍ତ୍ରୀୟା ସ୍ତ୍ରୀରା ହୃଦ୍ୟା ଆହାରାଃ ସାତ୍ତ୍ୱିକ ପ୍ରିୟା ।”

ଓ “ଆଉଣ ଉଚ୍ଛାନ୍ନା ବଳ କୋମଳ ଆରୋଗ୍ୟ ସୁଖରେ ପ୍ରୀତି,  
ରସବନ୍ଧ ଯେଉଁ ଆହାରମାନ ତାହା ସାତ୍ତ୍ୱିକେ କରନ୍ତି ।”  
(୧୭/୧୧)

୩ । ସଂ “ଯାତୟାନ୍ ଋତରସଂ ପୂତି ପୟଃକ୍ଷିତଂ ଚୟତ,  
ଉଚ୍ଛିଷ୍ଟମପିବାମେଧ୍ୟଂ ଭୋଜନଂ ତାମସପ୍ରିୟମ୍ ।” (୧୭/୧୦)

ଓ “ପୁରଂ ବାସି ସ୍ୱାଦ ଗଳା ପଦାର୍ଥ ଅପବିତ୍ର ଉଚ୍ଛିଷ୍ଟ,  
ଯେମନ୍ତ ଆହାର କରେ ଯେଉଁ ନର ତାମସ ବୋଲିତା ନଷ୍ଟ ।”  
(୧୭/୧୩)

୪ । ସଂ “ଦାତବ୍ୟ ମିତିଦାନଂ ବ୍ୟୟତେନ୍ଦୁପକାରିଣେ  
ଦେଖେ କାଳେ ତ ପାତ୍ରେ ତ ତଦାନଂ ସାତ୍ତ୍ୱିକ ସ୍ୱତମ୍ ।”  
(୧୭/୨୦)

ଓ “ଅଗ୍ର ଉପଗାରି ଲୋକ ଭଲ ଦେଖ କାଳ ପାତ୍ର ବିଚାରିବା,  
ତାହାର ଦାନ ସେ ସାତ୍ତ୍ୱିକ ବୋଲି ଶୁଦ୍ଧଚିରେଣ ତା ଦେବ ।”  
(୧୭/୨୬)

୫ । ସଂ “ଯତ୍ନ ପ୍ରଭୁପକାରାର୍ଥଂ ପଳମୁର୍ଦ୍ଧଶ୍ୟକାପୁନଃ  
ଦାୟତେ ତ ପରିକ୍ଳିଷ୍ଟ ତଦାନଂ ରାଜସଂ ସ୍ୱତିମ୍ ।”

ଓ “ଉତ୍ତରି ପାଇବାକୁ ଦାନ ଦେଉ ଫଳ ପାଇବାକୁ ଆଶା,  
ନ ଦେଲେ ନୁହଇ ବୋଲି ଭାଳି ଦେଉ ଯେମନ୍ତ ଦାନ ରାଜସ୍ୟ ।”  
(୧୭/୨୭)

ଶ୍ରୀମଦ୍ ଭଗବତ୍ ଗୀତା ଅନୁବାଦ କଲାବେଳେ ବଳରାମ ଯେ କେବଳ ଏହାର ଆକ୍ଷରିକ ଅର୍ଥ ପ୍ରଦାନ କରିଛନ୍ତି ତା’ ନୁହେଁ, ସେ ଏହାକୁ ସଂସ୍କୃତ ଭାଷାର ବନ୍ଧନରୁ ସଂପୂର୍ଣ୍ଣ ମୁକ୍ତକରି ଓଡ଼ିଆ ଭାଷାର ସୌନ୍ଦର୍ଯ୍ୟରେ ବିମଣ୍ଡିତ କରିଛନ୍ତି । ଏହାକୁ ପାଠକଲେ ଏଥିରେ ସଂସ୍କୃତ ଭାଷାର କୌଣସି ସ୍ପର୍ଶ ମିଳେନାହିଁ । ଏହାହିଁ ଥିଲା ବଳରାମଙ୍କର ଓଡ଼ିଆ ଜାତିପ୍ରତି ମହନୀୟ ଦାନ ।

ଖାଣ୍ଡି ଓଡ଼ିଆରେ ପ୍ରକାଶ କଲାବେଳେ ବଳରାମଙ୍କ ନିଜସ୍ବ ଚିନ୍ତାଧାରା ଓ ଦର୍ଶନ ଏହାର ବହୁ ସ୍ଥାନରେ ଅନୁପ୍ରବେଶ କରି ଏହାକୁ ଏକ ନୂତନ କଳେବର ପ୍ରଦାନ କରିଛି । ଶ୍ରୀମଦ୍ ଭଗବତ୍ ଗୀତା ମହାଭାରତର ଏକ କ୍ଷୁଦ୍ର ଅଂଶ । ଏକଥା ସମସ୍ତଙ୍କୁ ଜଣାଥିଲେ ହେଁ ଓଡ଼ିଆ ଅନୁବାଦର ଆରମ୍ଭରେ ଯୁଦ୍ଧର ପ୍ରଥମ ଦିନର ଉଲ୍ଲେଖ, କୁରୁ ଓ ପାଣ୍ଡବମାନଙ୍କ ଯୁଦ୍ଧ ପ୍ରସ୍ତୁତି ଓ ଯୁଦ୍ଧନୀତି ପ୍ରଭୃତିର ଉଲ୍ଲେଖକରି ଏବଂ ଉପସଂହାରରେ ଯୁଦ୍ଧର ପରିଣତିର ସୂଚନା ଦେଇ ସେ ଏହାକୁ ଏକ ପୂର୍ଣ୍ଣରୂପ ପ୍ରଦାନ କରିଛନ୍ତି । ବଳରାମଙ୍କର ଏହି କାର୍ଯ୍ୟ ଦ୍ବାରା ତାଙ୍କ ରଚିତ ଶ୍ରୀମଦ୍ ଭଗବତ୍ ଗୀତା ମହାଭାରତର ଅଂଶ ନହୋଇ ଏକ ସ୍ବତନ୍ତ୍ର ଗ୍ରନ୍ଥରେ ପରିଣତ ହୋଇଛି ।

ପ୍ରତ୍ୟେକ ଅଧ୍ୟାୟ ଶେଷରେ ବଳରାମ ତାଙ୍କ ଇଷ୍ଟ ଦେବତା ଜଗନ୍ନାଥଙ୍କୁ ସ୍ମରଣ କରିଛନ୍ତି । ତାଙ୍କ ରଚିତ ପ୍ରତ୍ୟେକ ଗ୍ରନ୍ଥରେ ଏହା ଏକ ବୈଶିଷ୍ଟ୍ୟ । ନୀଳାଚଳ ପତି ଜଗନ୍ନାଥ ଓ ଭକ୍ତକବି ବଳରାମଙ୍କ ମଧ୍ୟରେ ଥିବା ଆତ୍ମୀୟତା ଗ୍ରନ୍ଥ ମଧ୍ୟରେ ବାରମ୍ବାର ପ୍ରକାଶ ପାଇବା ଫଳରେ ସଂସ୍କୃତ ଗୀତା ଅପେକ୍ଷା ଏଥିରେ ଭକ୍ତର ଭାବନାରାଜି ବିଶେଷ ଭାବେ ଆତ୍ମପ୍ରକାଶ କରିଛି । ଜଗନ୍ନାଥ କେବଳ ଅଧ୍ୟାୟ ଶେଷରେ ନାହାନ୍ତି, ଭଗବତ୍ ସଭାରେ ବର୍ଣ୍ଣନା କଲାବେଳେ ଜଗନ୍ନାଥଙ୍କ ଐତିହ୍ୟ ଏଥିରେ ମିଶି ଯାଇଛି । ରେଖରୂପ ନଥିବା ଓ ଜଗତକୁ ପରିବ୍ୟାପ୍ତ କରିଥିବା ନିରାକାର ବ୍ରହ୍ମଙ୍କ ବର୍ଣ୍ଣନା ସାଙ୍ଗକୁ ଦାସ ଚାରିବାକୁ ଭୁଜ ଟେକିଛନ୍ତି । ନିରନ୍ତର ମନ୍ଦହାସକୁ ଯୋଡ଼ିବା ବେଳେ ତାଙ୍କ କବିତା ଜଗନ୍ନାଥ ଭକ୍ତିଦ୍ବାରା ଅନୁପ୍ରାଣିତ ହୋଇଥିବା ଜଣାଯାଏ । ସେହିପରି ଭକ୍ତିଭାବନା ବର୍ଣ୍ଣନା କରିବାବେଳେ ତାଙ୍କର

ନିଜର ଭକ୍ତଜୀବନ ସେଥିରେ ପ୍ରବେଶ କରିଯାଇଛି । ଗୀତାରେ ଜ୍ଞାନ, ଯୋଗ, କର୍ମ ଓ ଭକ୍ତିମାର୍ଗର ସବିଶେଷ ଆଲୋଚନା କରାଯାଇ ଥିଲେ ହେଁ ଭକ୍ତିର ସବିଶେଷ ଆଲୋଚନା କରାଯାଇଛି । ବଳରାମ ମଧ୍ୟ ଭକ୍ତିମାର୍ଗର ପଥୁକୀ ଥିଲେ । ସେଥିପାଇଁ ତାଙ୍କ ଗ୍ରନ୍ଥରେ ଭକ୍ତିଧର୍ମ ପାଇଁ ପଦେଦିପଦ ଅଧିକ ଯୋଡ଼ିବା ସ୍ବାଭାବିକ ଥିଲା । ସଂସ୍କୃତ ଗୀତା ପରି ସେ କହିଛନ୍ତି :

ଏହି ସଂସାର ଅସୁଖ ଅନିତ୍ୟ,  
ଏଥେ ଥାଇ ମୋତେ ହୁଅ ଭଗତ ।  
ମୋହ ତହିଁ ମନ ଦେଇ ଭଜିବୁ  
ମୋତେ ଭଗତି କରିଣ ମଜିବୁ ।  
ମୋତେ ହେଂ ସେ ନମସ୍କାର କରିବୁ,  
ଏହେ ତତ୍ତ୍ୱ ପରେ ଭବୁ ତରିବୁ ।

ସଂସ୍କୃତ ଗୀତାର ଏହି ଅମରବାଣୀ ସହ ସେ ନିଜର କଣ୍ଠସ୍ୱର ମିଳାଇ ଆହୁରି ଅଧିକ ଦୁଇପଦ ଯୋଗ କରିଛନ୍ତି । ଭଗବାନ ଯେ କେବଳ ତାଙ୍କ ଭକ୍ତମାନଙ୍କୁ ସବୁ ଧର୍ମ ପରିତ୍ୟାଗକରି ତାଙ୍କଠାରେ ଶରଣ ପଶିବାକୁ ଉପଦେଶ ଦେଇଛନ୍ତି, ତା ନୁହେଁ, ସେ ସବୁବେଳେ ଭକ୍ତକୁ ରକ୍ଷାକରିବା ପାଇଁ ତତ୍ପର ହୋଇଛନ୍ତି । ସେଥିପାଇଁ ବଳରାମ କହିଛନ୍ତି :

ସହସ୍ରେ ଭୁଜରେ ଆୟୁଧ ଧରି,  
ମୋହ ଭକ୍ତକୁ ମୁଁ ଥାଇ ଉଦ୍ଧାଡ଼ି ।  
ଭକ୍ତ ଯେଣେ ଯିବ ମୁଁ ତେଣେ ଯାଇ,  
ଆଗ ପଛ ବୋଲି ମଣାଇ ଥାଇ ।

ଭକ୍ତକୁ କେବଳ ଭକ୍ତ କହିବାରେ ବଳରାମ ସନ୍ତୁଷ୍ଟ ନୁହନ୍ତି । ତାଙ୍କ ମତରେ ଭକ୍ତ ହେଉଛି ଭଗବାନଙ୍କ ପ୍ରକୃତ ଦାସ । ଷୋଡ଼ଶ ଶତାବ୍ଦୀରେ ଭକ୍ତମାନଙ୍କୁ ସେଥିପାଇଁ ଦାସ ଆଖ୍ୟା ଗ୍ରହଣ କରିବାକୁ ହେଉଥିଲା । ଭକ୍ତ ବଳରାମ ସେଥିପାଇଁ ଭକ୍ତମାନଙ୍କୁ ସେବକ ଭାବେ ଓ ଦାସ ଆଖ୍ୟାକୁ ଭକ୍ତର ପର୍ଯ୍ୟାୟବାଚୀ ଶବ୍ଦରୂପେ ବାରମ୍ବାର ବ୍ୟବହାର କରିଛନ୍ତି ।

ନିମ୍ନୋକ୍ତ ଉଦାହରଣରୁ ଏହା ସ୍ପଷ୍ଟ ହୋଇଯାଏ :

୧) ଭୟେ ଉଦବେଗ ଯେ ହରଷ ଅମରାଶ

ଯେ ଚାରିକଥା ନଥିଲେ ମୋହର ଦାସ ।

୨) ଦାସ ତାରିବାକୁ ଯୁଗ ଟେକିଛନ୍ତି ନିରନ୍ତରେ ମନ୍ଦହାସ

ଏହିପରି ସମାନ ଅର୍ଥଦ୍ୟୋତକ ପଂକ୍ତି ସବୁ ଜଗମୋହନ ରାମାୟଣରେ ମଧ୍ୟ ଦେଖିବାକୁ ମିଳିଥାଏ । ଜଗନ୍ନାଥ ଥିଲେ କବି ବଳରାମଙ୍କ ଆରାଧ୍ୟ ଦେବତା । ତାଙ୍କରି ଆଜ୍ଞାରେ ଅନୁବାଦ ଆରମ୍ଭ କରି ଗ୍ରନ୍ଥ ସମାପ୍ତ କଲାପରେ ସେ ତାଙ୍କରି ଧନକୁ ତାଙ୍କରି ଠାରେ ହିଁ ସମର୍ପଣ କରିଛନ୍ତି । ଜଗତ ହିଁ ଶ୍ରୀହରି, ଶ୍ରୀହରି ହିଁ ଜଗତ । ଏହି ନ୍ୟାୟରେ କବି ସବୁ ସ୍ଥାନରେ ଜଗନ୍ନାଥଙ୍କୁ ଦେଖିଛନ୍ତି ଓ ତାଙ୍କରି କୃପା ବଳରେ ସେ ବିଷ୍ଣୁଭକ୍ତ ଭାବେ ପ୍ରସିଦ୍ଧିଲାଭ କରିଛନ୍ତି । ସେ କହିଛନ୍ତି :

ଜଗନ୍ନାଥ ଠାକୁର ସୁଦୟା ମତେ କଲେ,

ବିଷ୍ଣୁଭକ୍ତ ବଳରାମ ଲୋକେ ପ୍ରତେ ଗଲେ ।

ଗୀତାର ଅନୁବାଦକରି ଓଡ଼ିଆ ଭାଷା ଓ ସାହିତ୍ୟକୁ ସେ ଯେ ସମୃଦ୍ଧ କରିଥିଲେ, ତା' ନୁହେଁ; ସଂସ୍କୃତ ଅନର୍ଭକ୍ଷ ଓଡ଼ିଆ ପାଠକ ନିକଟରେ ହିନ୍ଦୁଧର୍ମର ମହାନ ଗ୍ରନ୍ଥ ଶ୍ରୀମଦ୍ ଭଗବତ୍ ଗୀତାକୁ ସେ ସାଧାରଣ ଓଡ଼ିଆ ପାଠକ ନିକଟରେ ଉପସ୍ଥାପିତ କରି ପାରିଥିଲେ । ସେ ଏହି ଅନୁବାଦ ଦ୍ଵାରା ନିଜ ଭକ୍ତଜୀବନକୁ ମଧ୍ୟ ସାର୍ଥକ କରିପାରିଥିଲେ ।

ଶ୍ରୀମଦ୍ ଭଗବତ୍ ଗୀତାର ଅନୁବାଦରେ ଶୈଳାଗଡ଼ କେତେକ ବୈଶିଷ୍ଟ୍ୟ ପରିଦୃଷ୍ଟ ହୁଏ । ଏହାର ପ୍ରତ୍ୟେକ ଅଧ୍ୟାୟ ଦୁଇଟି ବିଭାଗରେ ବିଭକ୍ତ । ପାଞ୍ଚବନ୍ଧ ଓ ଗୀତବନ୍ଧ । ପ୍ରତ୍ୟେକ ଗୀତବନ୍ଧ ପାଇଁ ସେ ସ୍ଵତନ୍ତ୍ର ବାଣୀର ପ୍ରୟୋଗ କରିଛନ୍ତି । ଗୀତାର ଅଠରଟି ଅଧ୍ୟାୟରେ ସେ ଛଅଟି ବାଣୀର ପ୍ରୟୋଗ କରିଛନ୍ତି :

୧) ଭାରତ ବୋଲିବାଣୀ ।

୨) ଭୀଷ୍ମଙ୍କ ବାଣୀ ।

୩) ଜଳକ୍ରୀଡ଼ା ବୋଲିବାଣୀ ।

୪) ତଞ୍ଜେଳ ରାଗ ବା ବାଣୀ ।

୫) ରୋଦ୍ଧା ବାଣୀ ।

୬) କଳସା ବାଣୀ ।

ଏହି ଛଅଟି ବାଣୀକୁ କୁମାନୁୟରେ ସେ ତିନିଥର ବ୍ୟବହାର କରିଛନ୍ତି । ଏହି ସବୁ ବାଣୀ ଏହି ନାମଧେୟ କୌଣସି ପ୍ରାଚୀନ ଗ୍ରନ୍ଥକୁ ବୁଝାଇଥାଏ । ଏଥିରୁ କେବଳ ବସ୍ତାବସ୍ତାବକ ରଚିତ ଚଉତିଶା ଆବିଷ୍କୃତ ହୋଇ ପାରିଛି । ଓଡ଼ିଆ ଗବେଷଣା ପରିଷଦଦ୍ୱାରା ୧୯୮୧ରେ ପ୍ରକାଶିତ କବି ବଳରାମ ଦାସଙ୍କ ଶ୍ରୀରୋଡ଼ା ବା ରଞ୍ଜିଣୀ ବିବାହ ଲେଖନ ବଳରାମଙ୍କ ଉଲ୍ଲିଖିତ ରୋଡ଼ା ଗ୍ରନ୍ଥ ନୁହେଁ । ଏଥିରେ ତେର ଓ ଚଉଦ ଅକ୍ଷର ବିଶିଷ୍ଟ ଛନ୍ଦ ବ୍ୟବହାର କରାଯାଇଥିବାବେଳେ ରୋଡ଼ା ବାଣୀରେ ଅଠର ଅକ୍ଷର ବିଶିଷ୍ଟ ଛନ୍ଦ ବ୍ୟବହୃତ ହୋଇଛି । ଏଥିରୁ ଏହା ଅନୁମିତ ହୁଏ ଯେ ବଳରାମଙ୍କ ପ୍ରସ୍ତୁତ ରୋଡ଼ାବାଣୀ ରୋଡ଼ା ଶୀର୍ଷକ ଅନ୍ୟ ଏକ ସ୍ୱତନ୍ତ୍ର ରଚନା । ତାଙ୍କ ଉଲ୍ଲିଖିତ ଏହି ପାଞ୍ଚଟି ଗ୍ରନ୍ଥ ଅଦ୍ୟାବଧି ଅନାବିଷ୍କୃତ । ଏ ସବୁର ଆବିଷ୍କାର ହେଲେ ଓଡ଼ିଆ ସାହିତ୍ୟର ପାଞ୍ଚଟି କୁପ୍ତ ରତ୍ନର ଉଦ୍ଧାର ହୋଇପାରିବ ବୋଲି ଆଶା ।

## ବ୍ରହ୍ମାଣ୍ଡ ଭୂଗୋଳ

ଓଡ଼ିଆ ସାହିତ୍ୟରେ ବଳରାମ ଦାସଙ୍କ ଭଣିତା ଥିବା ଦୁଇଟି ସ୍ୱତନ୍ତ୍ର ବ୍ରହ୍ମାଣ୍ଡ ଭୂଗୋଳ ଦେଖିବାକୁ ମିଳେ । ପ୍ରଥମ ଗ୍ରନ୍ଥଟି ବହୁ ପୂର୍ବରୁ ପ୍ରକାଶିତ । ସେଥିରେ ୮୪ଟି ଅଧ୍ୟାୟ ଦେଖିବାକୁ ମିଳେ । ଦ୍ୱିତୀୟ ଗ୍ରନ୍ଥଟି ଡ. କୃଷ୍ଣଚରଣ ସାହୁଙ୍କ ଦ୍ୱାରା ସମ୍ପାଦିତ ଓ ପ୍ରକାଶିତ । ଏଥିରେ ୨୫ଟି ଅଧ୍ୟାୟ । ଉଭୟ ଗ୍ରନ୍ଥରେ ଶ୍ରୀକୃଷ୍ଣ ବକ୍ତା ଓ ଅର୍ଜୁନ ଶ୍ରୋତା । ଭାଗବତର ନବାକ୍ଷରୀ ବୃତ୍ତରେ ଦୁଇଟିଯାକ ଗ୍ରନ୍ଥ ରଚିତ । ଉଭୟ ଗ୍ରନ୍ଥରେ ଜଗନ୍ନାଥ ଦାସଙ୍କ ରଚିତ ଏକାଦଶ ସୂକ୍ତରୁ କେତେକ ପଦ ଗୃହୀତ ହୋଇ ପିଣ୍ଡବ୍ରହ୍ମାଣ୍ଡ ଯୋଗଦୃଷ୍ଟିରୁ ଏହାର ବ୍ୟାଖ୍ୟା କରାଯାଇଛି । ଏହା ସତ୍ତ୍ୱେ ଉଭୟ ଗ୍ରନ୍ଥର ଭାଷା ଓ ବିଶ୍ଳେଷଣ ପଦ୍ଧତିରେ ବହୁ ପାର୍ଥକ୍ୟ ପରିଦୃଷ୍ଟ ହୁଏ । ପ୍ରଥମ ସ୍ଥାନରେ ବଳରାମ ଦାସଙ୍କ ଭଣିତା ଥିଲେ ମଧ୍ୟ ପିତା ସୋମନାଥଙ୍କ ଉଲ୍ଲେଖ ମିଳେନାହିଁ । ଦ୍ୱିତୀୟ ଗ୍ରନ୍ଥରେ କବି ନିଜକୁ ସୋମନାଥ ସୁତ ଭାବେ ଉଲ୍ଲେଖ କରିଛନ୍ତି । ଏହି ଗ୍ରନ୍ଥର ରଚୟିତା ସେ ଦୁଇଜଣ ସ୍ୱତନ୍ତ୍ର କବି ଏଥିରୁ ପ୍ରତିପାଦିତ ହୋଇଥାଏ ।

କେତେକ ଆଲୋଚକଙ୍କ ମତରେ ବଳରାମ ଦାସ ଭାଷା-ବିଶ୍ଳେଷଣ ଶୈଳୀ ଓ ପିତାଙ୍କ ନାମ ଉଲ୍ଲେଖ କରିଥିବା ହେତୁ ଦ୍ୱିତୀୟ ବ୍ରହ୍ମାଣ୍ଡଭୂଗୋଳହିଁ ଜଗମୋହନ ରାମାୟଣ ରଚୟିତା ବଳରାମ ଦାସଙ୍କ ରଚନା ରୂପେ ଗ୍ରହଣ କରାଯାଇପାରେ । ଏଥିରେ କବି ଦେହବିଧିତତ୍ତ୍ୱର ବିଭିନ୍ନ ତତ୍ତ୍ୱକୁ ୨୫ଟି ଅଧ୍ୟାୟରେ ପ୍ରକାଶ କରିଛନ୍ତି । ପ୍ରତ୍ୟେକ ବ୍ୟାଖ୍ୟାରୁ



କବିଙ୍କ ପାଣ୍ଡିତ୍ୟ ଓ ବହୁଶାସ୍ତ୍ରଦର୍ଶିତାର ପରିଚୟ ମିଳିଥାଏ । ସେ ବ୍ୟାଖ୍ୟା କଲାବେଳେ ଉପନିଷଦ, ଭାଗବତ ଓ ବିଭିନ୍ନ ପୁରାଣରୁ କଥାସବୁକୁ ସଂଗ୍ରହ କରି ଭାଗବତ ପଦର ବ୍ୟାଖ୍ୟା କରିଛନ୍ତି ।

ଜଗନ୍ନାଥ ଦାସ ବଳରାମଙ୍କ ଶିଷ୍ୟତ୍ୱବା ଦିବାକର ଦାସଙ୍କ ଜଗନ୍ନାଥ ଚରିତାମୃତରୁ ଜଣାଯାଇଥାଏ । ତେଣୁ ଜଣେ ଗୁରୁଶିଷ୍ୟଙ୍କ ରଚିତ ଭାଗବତର ପଦକୁ ପିଣ୍ଡବ୍ରହ୍ମାଣ୍ଡ ତତ୍ତ୍ୱ ଅନୁଯାୟୀ ବ୍ୟାଖ୍ୟାକରିବା କେତେକ ଆଲୋଚକଙ୍କ ମତରେ ଏକ ଅସମ୍ଭବ କଥା । ଭାଗବତ ଏକ ଭକ୍ତିରସାତ୍ମକ ଗ୍ରନ୍ଥ ଏବଂ ବ୍ରହ୍ମାଣ୍ଡଭୂଗୋଳ ଏକ ବ୍ରହ୍ମଜ୍ଞାନମୂଳକ ରଚନା । ଭକ୍ତି ଜ୍ଞାନମାର୍ଗ ସାଧକଙ୍କ ମତରେ ଏଥିରେ ବହୁ ପାର୍ଥକ୍ୟ ପରିଦୃଷ୍ଟହୁଏ । ତେଣୁ କେତେକ ଆଲୋଚକ ବ୍ରହ୍ମାଣ୍ଡଭୂଗୋଳକୁ ଜଗମୋହନ ରାମାୟଣ ରଚୟିତା ବଳରାମ ଦାସଙ୍କ ରଚିତ ଗ୍ରନ୍ଥ ରୂପେ ଗ୍ରହଣ କରିବାକୁ କୁଣ୍ଠା ପ୍ରକାଶ କରିଛନ୍ତି, କିନ୍ତୁ ଏହା ଯଥାର୍ଥ ନୁହେଁ । ବଳରାମ ପିଣ୍ଡବ୍ରହ୍ମାଣ୍ଡ ତତ୍ତ୍ୱ ଦୃଷ୍ଟିରୁ ଭାଗବତର ଯେଉଁ ସବୁ ପଦର ବ୍ୟାଖ୍ୟା କରିଛନ୍ତି, ସେ ସବୁ ଏକାଦଶ ସୁନ୍ଦର ପଦ । ଏକାଦଶ ସୁନ୍ଦରେ ଜ୍ଞାନ, କର୍ମ ଓ ଭକ୍ତିଯୋଗର ବିଚାର କରାଯାଇ ଭକ୍ତିକୁ ଶ୍ରେଷ୍ଠଯୋଗ ବୋଲି କୁହାଯାଇଛି । ବ୍ରହ୍ମାଣ୍ଡଭୂଗୋଳରେ କବି ଦେହବିଧିତତ୍ତ୍ୱକୁ ମୁଖ୍ୟଭାବେ ଆଲୋଚନା କରିଥିଲେ ମଧ୍ୟ ଭକ୍ତିତତ୍ତ୍ୱକୁ ଶ୍ରେଷ୍ଠ ବୋଲି କହିଛନ୍ତି । ବଳରାମ ଓ ଜଗନ୍ନାଥ ବୟସରେ ବଡ଼ ଓ ସାନ ହୋଇଥିଲେ ହେଁ ଏବଂ ସଂପର୍କରେ ଗୁରୁଶିଷ୍ୟ ହେଲେ ବି ଭକ୍ତିତତ୍ତ୍ୱକୁ ଭିନ୍ନ ଭିନ୍ନ ଦୃଷ୍ଟିରୁ ଆଲୋଚନା କରିବାରେ ବାଧା ନଥିଲା । ଏସବୁ ଦୃଷ୍ଟିରୁ ଦ୍ୱିତୀୟ ବ୍ରହ୍ମାଣ୍ଡ ଭୂଗୋଳକୁ ହିଁ ବଳରାମ ଦାସଙ୍କ ପ୍ରାମାଣିକ ରଚନା ରୂପେ ଗ୍ରହଣ କରାଯାଇପାରେ ।

## ଲକ୍ଷ୍ମୀ ପୁରାଣ

ଓଡ଼ିଶାର ଲୋକପ୍ରିୟ ରଚନାଗୁଡ଼ିକ ମଧ୍ୟରେ ଲକ୍ଷ୍ମୀପୁରାଣ ଅନ୍ୟତମ । ଏହି ଗ୍ରନ୍ଥର ଅନ୍ୟନାମ ହେଉଛି ଧ୍ୟାନମାଣିକା ବା ଗୁରୁବାର ବୋଲି । ଏଥିରେ ଲକ୍ଷ୍ମୀଙ୍କ ମାହାତ୍ମ୍ୟ ବର୍ଣ୍ଣନା କରାଯାଇଛି । ଏହା ସହିତ କବି ଜଗନ୍ନାଥ ମନ୍ଦିରରେ ଜଗନ୍ନାଥଙ୍କ ମହାପ୍ରସାଦର ଆଦର୍ଶ ପ୍ରଚାର କରିଛନ୍ତି । ମହାପ୍ରସାଦ ସେବାରେ ବ୍ରାହ୍ମଣ ଓ ଚଣ୍ଡାଳ ମଧ୍ୟରେ ପାର୍ଥକ୍ୟ ନଥାଏ । ଏହି କଥା ପ୍ରଚାର କରିବା ସଙ୍ଗେ ସଙ୍ଗେ ଏଥିରୁ ଅନ୍ୟଏକ ଐତିହାସିକ ତଥ୍ୟ ମିଳିଥାଏ । ପୁରୀରେ ଦୁଇଟି ଲକ୍ଷ୍ମୀ ମନ୍ଦିର ବିରାଜିତ । ଗୋଟିଏ ଜଗନ୍ନାଥ ମନ୍ଦିର ବେଡ଼ା ଭିତରେ, ଆଉ ଗୋଟିଏ ସମୁଦ୍ର କୂଳରେ । ଏହି ଦୁଇ ଲକ୍ଷ୍ମୀ ମନ୍ଦିରକୁ ଦେଖି କେତେକ ଐତିହାସିକ ମତ ପ୍ରଦାନ କରିଛନ୍ତି ଯେ, ପ୍ରଥମେ ଲକ୍ଷ୍ମୀ ଜଗନ୍ନାଥ ମନ୍ଦିରର ବାହାରେହିଁ

ପୂଜିତା ହେଉଥିଲେ । ରାମାନୁଜ ସଂପ୍ରଦାୟ ପ୍ରଭାବରେ ସେ ଆସିଲେ ବେଢ଼ା ଭିତରକୁ । ଜାତିହାସର ଏହି ଗୁରୁତ୍ୱପୂର୍ଣ୍ଣ ଘଟଣା ପରେ କିମ୍ବଦନ୍ତୀରେ ପରିଣତ ହୋଇଗଲା ଓ ବଳରାମ ଏହାକୁ କାବ୍ୟ ରୂପ ଦେଲେ ‘ଲକ୍ଷ୍ମୀ ପୁରାଣ’ରେ ।

ରାମାନୁଜପତ୍ନୀ ବୈଷ୍ଣବମାନେ ଜାତିଭେଦ ପ୍ରଥାକୁ ଅତି କଠୋର ଭାବେ ପାଳନ କରୁଥିଲେ । ମନ୍ଦିର ଭିତରକୁ ଲକ୍ଷ୍ମୀଙ୍କୁ ଆଣିବାପରେ ସେମାନେ ସେହି ଜାତିଭେଦ ପ୍ରଥାକୁ ମନ୍ଦିରର ରୀତିନୀତିରେ ଯୋଗକରିବା ପାଇଁ ଚେଷ୍ଟା କରିଥିବେ ଓ ସେଥିପାଇଁ ସେତେବେଳେ ବିଭିନ୍ନ ଦିଗରୁ ଆପତ୍ତି ମଧ୍ୟ ହୋଇଥିବ । ସେହିସବୁ ପୂର୍ବ ପରମ୍ପରାକୁ ଲକ୍ଷ୍ୟରଖି ଲକ୍ଷ୍ମୀ ପୁରାଣରେ ଲକ୍ଷ୍ମୀଙ୍କ ଆଗରେ ଜାତିଭେଦ ପ୍ରଥା ବିରୁଦ୍ଧରେ ଏକ ଘୋଷଣା ପ୍ରକାଶିତ ହେଲା । ସେତେବେଳେ ଲକ୍ଷ୍ମୀ ପୁଷ୍ପ ସର୍ଗରଖି କହିଲେ-

ଏତେ କହି ଗୋବିନ୍ଦ ଧଇଲେ ଲକ୍ଷ୍ମୀ ହସ୍ତ,  
ଜଗତମାତା ବୋଇଲେ ତୁମ୍ଭେ କର ସତ୍ୟ ।  
ଚଣ୍ଡାଳ ବ୍ରାହ୍ମଣ ଯାଏ ଖୁଆଖୋଇ ହେବେ,  
ସମସ୍ତ ଖାଇଣ ହସ୍ତ ଜଳେ ନଧୋଇବେ ।  
ହାଡ଼ିର ହସ୍ତ ବ୍ରାହ୍ମଣ ଛଡ଼ାଇ ଖାଇବେ,  
ବ୍ରାହ୍ମଣ ଖାଇ ହସ୍ତକୁ ମୁଣ୍ଡରେ ପୋଛିବେ ।  
ଅନ୍ନଖାଇ ସର୍ବେ ମୁଣ୍ଡେ ପୋଛୁଥିବେ ହସ୍ତ,  
ତେବେ ବଡ଼ ଦେଉଳକୁ ଯିବି ଜଗନ୍ନାଥ ।

ଲକ୍ଷ୍ମୀଙ୍କର ଏହି ସର୍ଗମୂଳକ ଉକ୍ତି ମଧ୍ୟରେ ଜାତିଭେଦ ପ୍ରଥା ବିରୁଦ୍ଧରେ ଯେଉଁ ବିଦ୍ରୋହର ସୂଚନା ମିଳୁଛି ତାହା ବୋଧହୁଏ ରାମାନୁଜ ବୈଷ୍ଣବମାନଙ୍କର ଜାତିପ୍ରଥା ସଂପର୍କରେ ଉଦାରତାର ଅଭାବ ବିରୁଦ୍ଧରେ ।

ଲକ୍ଷ୍ମୀପୁରାଣ ଏକ ସାଧାରଣ ପୁରାଣ ନୁହେଁ । ଏଥିରେ କେବଳ ଏକ ପ୍ରାଚୀନ କିମ୍ବଦନ୍ତୀରୁ ପୁରାଣ ରୂପ ଦିଆଯାଇ ନାହିଁ । ସବୁ ପୁରାଣରେ ନୀତିବାକ୍ୟ ସବୁ ସଂଯୋଜିତ ହୋଇଥାଏ । କିନ୍ତୁ ଏଥିରେ ଥିବା ନୀତିବାକ୍ୟ ସବୁ ବିଶେଷ କରି ଓଡ଼ିଶାର ଗୃହଲକ୍ଷ୍ମୀମାନଙ୍କ ପାଇଁ ଉଦ୍ଦିଷ୍ଟ । ଗୃହଲକ୍ଷ୍ମୀମାନଙ୍କର ଆଚାର ବିଚାରକୁ ନିୟନ୍ତ୍ରିତ କରିବାପାଇଁ ଏଥିରେ ବଳରାମ ଯେଉଁ ପ୍ରଚେଷ୍ଟା କରିଛନ୍ତି, ତାହା କେବଳ ଲୋକପ୍ରିୟତା ହାସଲ କରିଥିଲା, ତା’ନୁହେଁ, ତାହା ଗୃହଲକ୍ଷ୍ମୀମାନଙ୍କର ବେଦରୂପେ ପ୍ରତିଷ୍ଠିତ ହୋଇଥିଲା । ଗୃହଲକ୍ଷ୍ମୀମାନଙ୍କ

ଉଦ୍ଦେଶ୍ୟରେ କୁହାଯାଇଛି :

ସକାଳ ଶେଯରୁ ଉଠି ମୁଖ ଯେ ନଧୁଏ,  
ତା ମୁଖ ଯେ ଜନ ଦେଖେ ତାର ଶୁଭନୁହେଁ ।  
ରାତ୍ରିଶେଷେ ବାସି ଶେଯେ ଯେ କରେ ଶୟନ,  
ତା' ଗୃହକୁ ପରିତ୍ୟାଗ କରନ୍ତି ବନ୍ଧନ ।  
ସଂଧ୍ୟାରେ କୁଣ୍ଡାଳ କେଶ ବାନ୍ଧେ ଯେଉଁନାରୀ,  
କେତେ ନ ଦେଖନ୍ତି ଲକ୍ଷ୍ମୀ ତାହାର ଯେ ପୁରୀ ।

ଯେଉଁନାରୀ ନିଜ ପତିଠାରେ ରୋଷବହେ,  
ସ୍ବାମୀ ଯାହା ବୋଲେ ତାହା ନକରେ କେବେହେଁ ।

କଳହି ଅଳସୀ ଅତି ଅପ୍ରିୟା ସାହସୀ,  
ଦେବ ବିପ୍ର ଅତିଥିରେ ନୁହଇଁ ବିଶ୍ବାସୀ ।  
ଏପରି ନାରୀ ଯେ ଗୃହେ ଥାଏ ସେ 'ଶ୍ଲେଷାନ',  
ଲକ୍ଷ୍ମୀ ସେ ସ୍ଥାନକୁ ସଦା କରନ୍ତି ବର୍ଜନ ।

ନାରୀ ଜାତିର ସ୍ବାଧୀନତା ସଂପର୍କରେ ସେତେବେଳେ ଯେଉଁ ମହାପୁରୁଷମାନେ ସମାଜରେ ପ୍ରଚାର ଆରମ୍ଭ କରିଥିଲେ, ସେମାନଙ୍କ ମଧ୍ୟରେ ସାରଳା ଦାସ ଓ ବଳରାମ ଦାସ ମୁଖ୍ୟ ଥିଲେ । ସାରଳା ଦାସ ଚଣ୍ଡୀପୁରାଣରେ ନାରୀମାନଙ୍କ ସ୍ବାଧୀନତା ସପକ୍ଷରେ ପ୍ରଚାର ଆରମ୍ଭ କଲେ । ସେହି ସୂତ୍ରକୁ ଗ୍ରହଣ କରି ବଳରାମ ଦାସ ରଚନା କଲେ ଲକ୍ଷ୍ମୀ ପୁରାଣ । ଯେଉଁମାନେ ବିଶ୍ବାସ କରୁଥିଲେ ନାରୀ ହେଉଛି ପାଦର ପାଖୋଇ ସଦୃଶ, ଯେତେବେଳେ ଲଜ୍ଜା ତାକୁ ପରିତ୍ୟାଗ କରି ନୂଆ ପାଖୋଇ ବା ନୂଆ ସ୍ତ୍ରୀ ଗ୍ରହଣ କରିହେବ, ସେମାନଙ୍କ ବିରୁଦ୍ଧରେ ଲକ୍ଷ୍ମୀପୁରାଣ ଥିଲା ଏକ ଚେତାବନୀ । ସାରଳା ଦାସଙ୍କ ପରି ବଳରାମ ଦାସ ମଧ୍ୟ ଘୋଷଣା କଲେ ନାରୀ ଅବଳା ନୁହେଁ । ସେ ଶକ୍ତି ସୂରୁପିଣୀ । ତା'ର ଅଭାବରେ ସୁନାଗୃହ ଶ୍ଲେଷାନରେ ପରିଣତ ହୁଏ । ସେଥିପାଇଁ ନାରୀମାନଙ୍କ ଉପରେ ଅତ୍ୟାଚାର ନକରି ସେମାନଙ୍କୁ ଗୃହଲକ୍ଷ୍ମୀଭାବେ ଆଦର କରିବା ଆବଶ୍ୟକ ।

ଏହିପରି ବହୁ ଦୃଷ୍ଟିରୁ ଦେଖିଲେ ବଳରାମ ଦାସଙ୍କ ଲକ୍ଷ୍ମୀ ପୁରାଣରେ ସମାଜ

ସଂସ୍କାର ମନୋବୃତ୍ତି ପ୍ରକାଶ ପାଇଥାଏ । ନାରୀମାନଙ୍କର ସ୍ବାଧୀନତା, ଜାତିଭେଦ ପ୍ରଥାର ବିଲୋପ ଏବଂ ଶୁଦ୍ଧାଳିତ ଜୀବନ ଯାପନ ସଂପର୍କରେ ଏଥିରେ ଉଦ୍‌ଘୋଷିତ ବାଣୀ ଚିରଦିନ ଅମ୍ଳାନ ହୋଇ ରହିଥିବ ।

**ଭାବସମୁଦ୍ର :**

ବଳରାମ ଦାସଙ୍କ ଜୀବନରେ ଏକ ମହତ୍ତ୍ୱପୂର୍ଣ୍ଣ ଘଟଣା ଏହି ଗ୍ରନ୍ଥରେ ଚିତ୍ରିତ । ନିଜେ ବଳରାମ ଦାସ ନିଜର ମହିମା ଏଥିରେ ପ୍ରଚାର କରିଛନ୍ତି । ସେ କିପରି ଜଗନ୍ନାଥକୁ ବଶ କରି ପାରିଥିଲେ ଏବଂ ସଂପୃକ୍ତ ରାଜାଙ୍କୁ ଦଣ୍ଡଦେବାକୁ କିପରି ସମର୍ଥ ହୋଇଥିଲେ, ତାହାହିଁ ଏ ଗ୍ରନ୍ଥରେ ବର୍ଣ୍ଣିତ । ନିଜର ମହିମାକୁ ନିଜେ ପ୍ରଚାର କରିଥିବାରୁ ପଣ୍ଡିତ ନୀଳକଣ୍ଠଙ୍କ ପରି ଆଲୋଚକ ଏହାର ପ୍ରମାଣିକତାରେ ସନ୍ଦେହ ପ୍ରକାଶ କରିଛନ୍ତି ।

ଭାବ ସମୁଦ୍ରର ଦୁଇଟି ରୂପ ଦେଖିବାକୁ ମିଳେ । ଏନ୍. ଏନ୍. ସାହୁ, ଏ. ପ୍ରେସ୍. କଟକ ଦ୍ୱାରା ପ୍ରକାଶିତ ଭାବ ସମୁଦ୍ରରେ ୭୪୮ ପଦ ଥିବାବେଳେ, ଉତ୍କଳ ବିଶ୍ୱବିଦ୍ୟାଳୟ ସଂଗୃହୀତ ପ୍ରତିଳିପିରେ ୧୨୫୨ ପଦ ରହିଛି । ଏହା ଦୁଇ ଭାଗରେ ବିଭକ୍ତ ।

୧ । ବାଲିରଥ ବିଜେ-୭୫୨ ପଦ

୨ । ଭାବନ-୫୦୦ ପଦ

ଦୁଇଗ୍ରନ୍ଥକୁ ତୁଳନାକଲେ ଭାବନାର ୫୦୦ ପଦ ପ୍ରକାଶିତ ଗ୍ରନ୍ଥରେ ନଥିବା ଅନୁମାନ କରିହୁଏ ।

ଉତ୍କଳ ବିଶ୍ୱବିଦ୍ୟାଳୟରେ ସଂଗୃହୀତ ଯୋଥିର ସମୟ ହେଉଛି ବାରକିଶୋର ଦେବଙ୍କ ୫ ଅଙ୍କ ମିଥୁନ ୧୩ ଦିନ । ଏହାର ଲିଖନକାର ଦୈବଜ୍ଞ ଜଗନ୍ନାଥ ନାୟକ । ଏହି ଗ୍ରନ୍ଥର ଆରମ୍ଭରେ ଅନ୍ୟ କୌଣସି ଲିଖନକାରଙ୍କ ଦ୍ୱାରା କେତେକ ପୃଷ୍ଠା ସଂଯୋଜିତ କରାଯାଇଛି । ସେଥିରେ ଏହି ଗ୍ରନ୍ଥର ରଚନାକାଳ ଏବଂ ପଦ ସବୁର ଭାଗବତ ବିଭାଜନ ଦେଖିବାକୁ ମିଳିଥାଏ । ଗ୍ରନ୍ଥର ରଚନାକାଳ ସଂପର୍କରେ କୁହାଯାଇଛି- “ଶ୍ରୀ ପ୍ରତାପରୁଦ୍ର ଦେବ ମହାରାଜାଙ୍କର ବାଜେ ଶୁଭରାଜ୍ୟେ ସମସ୍ତ ୧୨ ଅଙ୍କ କକଡ଼ା ମାସରେ ଆଷାଢ଼ ଶୁକ୍ଳ ଦ୍ୱିତୀୟା ଦିନ ଶ୍ରୀ ଭାବ ସମୁଦ୍ର ବଳରାମ ଦାସ ଗୋସାଇଁ କଲେ ।

ଖମା ବଡ଼ସାହି ଗୋବିନ୍ଦ ମହାନ୍ତି ବାଳାମୁହାଣ ପୁରୁଷୋତ୍ତମ ଦାସେ ଶ୍ରୀଠାକୁରଙ୍କ ଭଣ୍ଡାରୁ ପୋଥି ପାଇଲେ । ଶ୍ରୀ ମୁକୁନ୍ଦଦେବ ମହାରାଜାଙ୍କୁ ଆଜ୍ଞାକରାଇ ପୁସ୍ତକ ପଢ଼ାଇଲେ ।”

ବିଷୟବସ୍ତୁ ଦୃଷ୍ଟିରୁ ଏଥିରେ ନିମ୍ନ ବିଭାଜନ ପ୍ରଦାନ କରାଯାଇଛି ।

୧ । ମନବୋଧ ଅଖର ମୂଳ-୮ ପଦ

୨ । ବ୍ରାହ୍ମ- ୨ ପଦ

୩ । କ୍ଷେତ୍ରମହାତ୍ମା-୮ ପଦ

୪ । ନୀଳମାଧବ-୧ ପଦ

୫ । ଦାରୁବ୍ରହ୍ମ ଅବତୀର୍ଣ୍ଣ-୧୫ ପଦ

୬ । ଏଥିର ନୀତି-୪୯ ପଦ

୭ । ଦ୍ଵାଦଶ ଯାତ୍ରା-୪୧ ପଦ

୮ । ଓଷଣ-୩ ପଦ

୯ । ଗୁହାରୀ-୨୧ ପଦ

୧୦ । ସତ୍ୟ- ୫ ପଦ

୧୧ । ଦୟା- ୧୧ ପଦ

୧୨ । ବାଲିରଥ-୭୭ ପଦ

୧୩ । ମନସ୍ତୁତ-୧୮ ପଦ

୧୪ । ରଥ ଚଳିବା-୧୫ ପଦ

୧୫ । ମହିମା-୧୯ ପଦ

୧୬ । ଗୁଣ-୧୩ ପଦ

୧୭ । ନାମ-୧୯ ପଦ

୧୮ । ଭକ୍ତବତ୍ସଲ-୧୪ ପଦ

୧୯ । ବାନୀ-୨୧ ପଦ

୨୦ । ସାଆନ୍ତ ସେବକ-୪୦ ପଦ

୨୧ । ଭାବ-୪୬ ପଦ

୨୨ । ଗର୍ବଗଞ୍ଜନ-୧୮ ପଦ

୨୩ । ପାପପୁଣ୍ୟ-୧୨ ପଦ

- ୨୪ । ମାୟା-୧୭ ପଦ  
 ୨୫ । ତୁଷ୍ଟି-୨୩ ପଦ  
 ୨୬ । ଅଭିମାନ-୪୯ ପଦ  
 ୨୭ । ପାରୁଷ୍ଠ ବଚନ-୧୬ ପଦ  
 ୨୮ । ରାମାବତାର-୮୮ ପଦ  
 ୨୯ । କୃଷ୍ଣ ଅବତାର-୪୫୨ ପଦ  
 ୩୦ । ଦଶାବତାର-୨୮ ପଦ  
 ୩୧ । ନିଶା ପ୍ରଶଂସା-୩୫ ପଦ  
 ୩୨ । ବାହୁଡ଼ା ରଥ ବିଜେ-୭୯ ପଦ  
 ୩୩ । ଲକ୍ଷ୍ମୀନାରାୟଣ ଭେଟ-୫ ପଦ  
 ୩୪ । ପଦଶେଷ-୧୧ ପଦ  
 ୩୫ । ଗାଏ ଗଣିତା ପ୍ରମାଣେ-୩ ପଦ  
 ଗୀତ-୧୨୫୨ ପୈଠ ।

ପୋଥିର ଏହି ଅଂଶଟି ମୂଳ ପୋଥି ପରି ପୁରୁଣା ନୁହେଁ । ଯେତେବୃତ୍ତ ଜଣାଯାଏ, କୌଣସି ଦୁଷ୍ଟବୃଦ୍ଧି ଅନୁକ୍ରମିକାର ଗ୍ରନ୍ଥର ପ୍ରମାଣିକତା ପ୍ରତିପାଦନ କରିବାପାଇଁ ଏହିସବୁ ଅଂଶକୁ ପରବର୍ତ୍ତୀ ସମୟରେ ମୂଳପୋଥି ସହ ସଂଯୋଜିତ କରି ଗ୍ରନ୍ଥର ରଚନାକାଳ ପାଇଁ ଏକ ପ୍ରମାଣିକ ଦଲିଲ ଦେବାପାଇଁ ପ୍ରଚେଷ୍ଟା କରିଛନ୍ତି । ତେବେ ବି ଗ୍ରନ୍ଥ ରଚିତ ହେବାପରେ ସାଧାରଣରେ ପ୍ରଚାରିତ ନହୋଇ ଠାକୁରଙ୍କ ଭଣ୍ଡାର ଘରେ ଗଚ୍ଛିତ ହୋଇଥିବା ଏବଂ ମୁକୁନ୍ଦଦେବଙ୍କ ରାଜତ୍ବକାଳରେ ସର୍ବସମ୍ପନ୍ନରେ ପଠିତ ହୋଇଥିବା ଘଟଣାରୁ ଏହି ଦଲିଲର ସତ୍ୟତା ସଂପର୍କରେ ସନ୍ଦେହ ସୃଷ୍ଟିହୁଏ ।

ଭାବ ସମୁଦ୍ରରେ ବଳରାମ ଦାସଙ୍କ ଜୀବନର ଅଲୌକିକତା ପ୍ରଚାର କରାଯାଇଥିଲେହେଁ ତାଙ୍କ ଜୀବନ ଦର୍ଶନକୁ ଏହା ନିଖୁଣ ଭାବେ ପ୍ରକାଶ କରିଥାଏ । ବଳରାମ ଦାସଙ୍କ ସଂପର୍କୀତ ଏଥିରେ ସନ୍ନିବିଷ୍ଟ ବିରିନ୍ଦୁ ଉକ୍ତି ତାଙ୍କ ରଚିତ ଅନ୍ୟଗ୍ରନ୍ଥରୁ ମଧ୍ୟ ପ୍ରମାଣିତ ହୁଏ । ସେ ଦୃଷ୍ଟିରୁ ଗ୍ରନ୍ଥଟି ଅତ୍ୟନ୍ତ ଉପାଦେୟ ।

## ବଟ ଅବକାଶ

ଭାବସମୁଦ୍ର ପରି ବଟ ଅବକାଶରେ ମଧ୍ୟ ବଳରାମ ଦାସଙ୍କ ଅଲୌକିକତା ପ୍ରଚାରିତ । ଏହା ପ୍ରଥମେ ଗୋବିନ୍ଦ ରଥଙ୍କ ଦ୍ଵାରା ଏବଂ ପରେ ପ୍ରାଚୀ ଗ୍ରନ୍ଥମାଳାର

ପଞ୍ଚବିଂଶ ପୁସ୍ତକ ଭାବେ ୧୯୩୦ରେ ପ୍ରକାଶିତ । ପ୍ରକାଶିତ ଏହି ଦୁଇଟି ଗ୍ରନ୍ଥର ଭଣିତାରେ କେତେକ ମହତ୍ତ୍ୱପୂର୍ଣ୍ଣ ପାର୍ଥକ୍ୟ ପରିଦୃଷ୍ଟ ହୁଏ । ଗୋବିନ୍ଦ ରଥଙ୍କ ପ୍ରକାଶିତ ଗ୍ରନ୍ଥର ଶେଷରେ କୁହାଯାଇଛି :

ଉଗ୍ରେଶ୍ୱର ଦେବତାଙ୍କ ଚରଣେ ଶରଣ,  
ଶ୍ରୀପୁରୁଷୋତ୍ତମ ଦାସ ସେବେ ଅନୁକ୍ଷଣ ।

ପ୍ରାଚୀ ସମିତିର ଶେଷ କେତୋଟି ପଦ ହେଲା:

ସୁଞ୍ଜକନମାନେ ନଧର ମୋର ଦୋଷ,  
ଶ୍ରୀଜଗନ୍ନାଥ ଶରଣ ମୁଁ ବଳରାମ ଦାସ । ୩୫୨  
ବଳରାମ ଦାସ କହିଲେ ବିଶେଷେ  
ପ୍ରତାପରୁଦ୍ର ରାଜା ଶୁଣିଣ ପ୍ରଶଂସେ । ୩୫୩  
ସୁଞ୍ଜକନମାନେ ନଧର ମୋର ଦୋଷ,  
ଶ୍ରୀଜଗନ୍ନାଥ ଶରଣ ମୁଁ ବଳରାମ ଦାସ । ୩୫୪ ।

ଏହି ୩୫୪ ପଦଟି ୩୫୨ ପଦର ପୁନରାବୃତ୍ତି ଏବଂ ୩୫୪ ପଦ ସ୍ଥାନରେ ଗୋବିନ୍ଦ ରଥଙ୍କ ପ୍ରକାଶିତ ଗ୍ରନ୍ଥରେ ‘ଉଗ୍ରେଶ୍ୱର-ଅନୁକ୍ଷଣ’ ପଦଟି ଦେଖିବାକୁ ମିଳେ । ଏହି ଦୁଇଟି ପୋଥିରେ ଥିବା ପାର୍ଥକ୍ୟରୁ ଏହାର ପ୍ରାମାଣିକତା ସମ୍ପର୍କରେ ସନ୍ଦେହ ଆସିଥାଏ । ନିଜେ ବଳରାମ ନିଜର ଅଲୌକିକତା ପ୍ରଚାର କରିବାକୁ ବିଶ୍ୱାସ କରି ହୁଏନାହିଁ । ଯେତେବୃତ୍ତ ଅନୁମାନ କରାଯାଏ ଏହାକୁ ପୁରୁଷୋତ୍ତମ ଦାସ ରଚନାକରି ବଳରାମ ଦାସଙ୍କ ମହିମା ପ୍ରଚାର କରିଥିଲେ । ଓଡ଼ିଶାର ପ୍ରାଚୀନ କିମ୍ବଦନ୍ତୀକୁ ଗ୍ରହଣକରି ପୁରୁଷୋତ୍ତମ ଦାସ ‘କାଞ୍ଚିକାବେରୀ’ ରଚନା କରିଥିଲେ । ସେଥିରେ ପୁରୁଷୋତ୍ତମ ଦାସଙ୍କ ମହିମା ପ୍ରଚାରିତ । ସେହିପରି କିମ୍ବଦନ୍ତୀ ଆଧାରକରି ସେ ବୋଧହୁଏ ବଳରାମ ଦାସଙ୍କ ମହିମାକୁ ନେଇ ‘ବଟ ଅବକାଶ’ ରଚନା କରିଥିଲେ । ଅନ୍ୟ ସୂତ୍ରରୁ ଜଣାଯାଏ ବାଙ୍କୀ ମୁହାଣରେ ପୁରୁଷୋତ୍ତମ ଦାସ ନାମକ ଜଣେ କବି ହରିହର ଭୋଜ ନାମକ ଜଣେ କବି ଗ୍ରନ୍ଥ ରଚନା କରିଥିଲେ । ଏସବୁ ଉପାଦାନକୁ ଏକତ୍ରକରି ପୁରୁଷୋତ୍ତମ ଦାସଙ୍କ ସଂପର୍କରେ ବିଶେଷ ଆଲୋଚନା ହେଲେ ପ୍ରକୃତ ରହସ୍ୟ ଉଦଘାଟିତ ହେବ ବୋଲି ଆଶା । ଏହାସତ୍ତ୍ୱେ ଭାବସମୁଦ୍ର ପରି ବଟ ଅବକାଶରେ ବଳରାମ ଦାସଙ୍କ ଜୀବନଦର୍ଶନର କେତେକ ସୂତ୍ର ମିଳିଥାଏ ।

## ବଳରାମ ଦାସଙ୍କ କବିତ୍ୱ

କଥା କହିବା ବଳରାମଙ୍କ ମୁଖ୍ୟ ଲକ୍ଷ୍ୟ ଥିଲେ ବି କଥା ମଝିରେ ବୋଧହୁଏ କଥାକୁ ସୁନ୍ଦର କରିବାପାଇଁ ସେ ସ୍ଥାନ ଦେଖି ବିଭିନ୍ନ ପ୍ରକାର ବର୍ଣ୍ଣନାର ସଂଯୋଜନା କରୁଥିଲେ । ରାଜକୀୟ ବିଭବ-ବର୍ଣ୍ଣନା ସେଥିମଧ୍ୟରୁ ଅନ୍ୟତମ । ବଳରାମଙ୍କ ପିତା ମନ୍ତ୍ରୀ ଥିଲେ । ଅଥଚ ରାଜଦରବାରରେ ବଳରାମଙ୍କ କାର୍ଯ୍ୟ ସମ୍ବନ୍ଧରେ କୌଣସି ସୂଚନା ମିଳେ ନାହିଁ । ତେବେ ସେ ଯେ ରାଜଦରବାର ସହ ନିବିଡ଼ ଭାବରେ ଜଡ଼ିତ ଥିଲେ ଓ ରାଜକୀୟ ପରିବେଶରେ ପାଳିତ ହୋଇଥିଲେ, ତାହା ଜଗମୋହନ ରାମାୟଣର ବିଭିନ୍ନ ବର୍ଣ୍ଣନା ପାଠକଲେ ଅନୁମାନ କରିହୁଏ ।

ରାମାୟଣର ବିଷୟବସ୍ତୁ ଦୃଷ୍ଟିରୁ ଏଥିରେ ଅଯୋଧ୍ୟା, ଲଙ୍କା ଓ କିଷ୍କିନ୍ଧ୍ୟାନଗରୀ ତଥା ରାମ, ରାବଣ, ବାଳୀ ଓ ସୁଗ୍ରୀବଙ୍କ ପରି ରାଜାଙ୍କ ରାଜକୀୟ ବିଭବ ବର୍ଣ୍ଣନା କରିବା ଆବଶ୍ୟକ ଥିଲା । ଏସବୁ ବର୍ଣ୍ଣନା କଲାବେଳେ ସେ ବିଶେଷ ଭାବେ ପରମ୍ପରା ଦ୍ୱାରା ପ୍ରଭାବିତ ହୋଇଥିଲେ । ସେଥିପାଇଁ ସବୁ ନଗରର ଗଠନଶୈଳୀ ଓ ଐଶ୍ୱର୍ଯ୍ୟ ବର୍ଣ୍ଣନାରେ ସେ ଗୋଟିଏ ପଛଟି ଗ୍ରହଣ କରିଛନ୍ତି । ସବୁ ନଗରୀ ମେଢ଼, ମଣ୍ଡପ, ଅଙ୍ଗାଳି, ଜଗତୀ, କୁପ, ବାମ୍ଫି, ପୋଖରୀ ଦ୍ୱାରା ସୁଶୋଭିତ । ସବୁଠାରେ ରାଜା, ମନ୍ତ୍ରୀ ଓ ସମସ୍ତଙ୍କ ପାଇଁ ଅଲଗା ଅଲଗା ଉଆସ ବା ଘର । ଅଷ୍ଟାଦଶ ଜାତିର ଲୋକଙ୍କ ପାଇଁ ସ୍ୱତନ୍ତ୍ର ସ୍ୱତନ୍ତ୍ର ବ୍ୟବସ୍ଥା । ନଗର ସବୁ ଧନଧାନ୍ୟରେ ପୂର୍ଣ୍ଣ । ସବୁ ଘର ଉପରେ ଜଳସ ଓ ଚିରାଳ । ସତେ ଅବା ସବୁଘରେ ଲକ୍ଷ୍ମୀ ବିରାଜିତ । ଲୋକେ ମଧ୍ୟ ସ୍ୱର୍ଗର ନଗନାରୀ ପରି ସୁନ୍ଦର । ନଗର ସବୁର ସୌନ୍ଦର୍ଯ୍ୟ ପରିକଳ୍ପନା କଲାବେଳେ ତାଙ୍କୁ କେବଳ ସୁନା, ରୂପା, ହାରା, ନାଲା, ମୋତି ଓ ମାଣିକ୍ୟ ହିଁ ଦେଖାଯାଇଥିଲା । ଅଯୋଧ୍ୟା ନଗରର ବର୍ଣ୍ଣନା କରି କବି ଲେଖିଛନ୍ତି-

ରାଜାର ମନ୍ଦିର ଦିବ୍ୟ ଚାରୁକାନ୍ତି

ମେଢ଼, ମଣ୍ଡପ ଅଙ୍ଗାଳି ଜଗତୀ । ୧୯୩ ।

ଅଗରୁ ଚନ୍ଦନ ଖମ୍ବ ରୁଅ ସେଣି

ଉପରେ ତେଜପତ୍ର ଛାଇଲା ଛାୟେଣୀ । ୧୯୪ ।



ମୁକୁତାର ଝରା ନୀଳରତ୍ନ ଛଡ଼ି  
ସୁବନ୍ଧ୍ୟର ପ୍ରତିମା ପିତୁଳି କମଗଡ଼ି । ୧୯୫ ।  
ମର୍କତର କଳସ ନେତର ଚିରାଳ  
ଚନ୍ଦ୍ରାତପ ଡେଇ ଆଦିତ୍ୟ ପ୍ରବଳ ।” ୧୯୬ ।

ଜରତା ବେଶ୍ୟାର ‘ନାବ୍ୟାଶ୍ରମ’ରେ ମଧ୍ୟ ସେହି ରାଜକାୟ ଥାଏ । ଅଗୁରୁ,  
ଚନ୍ଦନ, କର୍ପୁର, କସ୍ତୁରୀ ଓ ସୁଗନ୍ଧିତ ପୁଷ୍ପର ସୁବାସରେ ଏହା ସୁରଭିତ ।

ମୁକ୍ତା, ମଣି ଓ ସ୍ୱର୍ଣ୍ଣନିର୍ମିତ ଦ୍ରବ୍ୟ ସବୁରେ ଏହା ସୁସଜ୍ଜିତ । ଆଳତ, ଚାମର  
ମୁକ୍ତା ନିର୍ମିତ ଦର୍ପଣ, ସୁବର୍ଣ୍ଣ ନିର୍ମିତ ଗଡ଼, ଖୋରା ଓ ଖୋରି ପ୍ରଭୃତି ନିତ୍ୟ ବ୍ୟବହାର୍ଯ୍ୟ  
ପଦାର୍ଥରେ ମଧ୍ୟ ସେହି ଆଭିଜାତ୍ୟ ଓ ଆଡ଼ମ୍ବର ।

ରାଜଦରବାର ସହ ବଳରାମଙ୍କ ନିବିଡ଼ ପରିଚୟ ତାଙ୍କ ପ୍ରଦତ୍ତ ନିଯୋଗକାରୀଙ୍କ  
ନାମାବଳୀରୁ ଜଣାଯାଏ । ସେତେବେଳେ ରାଜଦରବାର କହିଲେ ରାଉତ ଓ ରଣରାଉତ,  
ମାହୁଡ଼, ଯୋଦ୍ଧା, ପୟେକାର ରଥୀ, ମହାରଥୀ, ପାତକ, ସଜନି, ସେନାପତି, ଦ୍ୱାରୀ,  
ପାହାରୀ, ତଗରୀ, ଦ୍ୱାରପାଳ, ଦୋସାଧୁ, ଟମକିଆ, ମୁକୁଟବନ୍ଧୀ, ଯୋଦ୍ଧା, ଭୋଡ଼କ୍ଷିଆ  
ପାତକ, ବେହେରା, ବାରିକ, ନଟ ଭାଟ, କଏବାର, ଅଗଛାମୁଆ, ବାରତିଆ, ଦାଣ୍ଡୁ  
ଆଚାର ସାରଥୀ, ସେବାଇତ, ବିନୋଦିଆ, ଶଶିକା, ବିଳାସୁଣୀ, ଲେଙ୍କା, ଲମ୍ବହତା,  
ଖୁଣ୍ଟିଆ, ପଣ୍ଡା, ପଡ଼ିଆରୀ, ଚଣ୍ଡାର ଅଧିକାରୀ ଓ ଅନ୍ୟାନ୍ୟ ବିଶ୍ୱାସୀ ଲୋକଙ୍କୁ ବୁଝାଉଥିଲା ।  
ରାଜା ଏହିମାନଙ୍କୁ ଧରି ରାଜକାର୍ଯ୍ୟ ପରିଚାଳନା କରୁଥିଲେ । ରାଜକର୍ମଚାରୀଙ୍କ ପରି  
ରାଜାଙ୍କ ସେବାରେ ଥିବା ବିଭିନ୍ନ ରଙ୍ଗର ଘୋଡ଼ା, ବିଭିନ୍ନ ପ୍ରକାରର ବାଦ୍ୟ ଓ ବିଭିନ୍ନ  
ପ୍ରକାର ଅସ୍ତ୍ର, ଶସ୍ତ୍ର, ରାଜାଙ୍କ ଉଆସରେ ଥିବା ବିଭିନ୍ନ ପ୍ରକାର ନବର (ଆସ୍ଥାନ, ନବର,  
ନୃତ୍ୟରଙ୍ଗ ସ୍ଥାନ, ଦେବାର୍ଚ୍ଚନା ଘର, ଦୋହରା ଘର, ରାଣାହଂସପୁର, ଡୋଟାପୁର, ଉଦ୍ୟାନ,  
ଜଗତୀ, ହାତୀ ଘୋଡ଼ା ଶାଳ, ଭଣ୍ଡାର ଘର, ବିଭିନ୍ନ ପ୍ରକାର ବାହାନ, ଯାନ, ସୁକାସନ,  
ଖଟଦୋଳ, ଚଉଦୋଳ, ବାଂକିଆ, ହଥ, ଗଜ, ରଥ) ବିଭିନ୍ନ ପ୍ରକାର ରାଜକାୟ ସଂକେତ  
(ଛତ୍ର, ଚିରାଳ, ଆଳମ୍ବ, ବିଳମ୍ବ, ଉଲାଖ, ବାରନେତ)ର ବାରମ୍ବାର ବର୍ଣ୍ଣନାକରି ସେ  
ରାଜକାୟ ଐଶ୍ୱର୍ଯ୍ୟ ପ୍ରତି ଶ୍ରୋତାଙ୍କ ଦୃଷ୍ଟି ଆକୃଷ୍ଟ କରିଛନ୍ତି ।

ଜଗମୋହନ ରାମାୟଣର ବହୁ ସ୍ଥଳରେ ବଳରାମ ରାଜକାୟ ବିଭବ ପ୍ରଦର୍ଶନର  
ଆୟୋଜନ କରିଥିଲେ ହେଁ ଜାକାକାଶରେ ରାବଣର ଯୁଦ୍ଧଯାତ୍ରା ବେଳେ ଏହାପାଇଁ ଆହୁରି

ଏକ ଅପୂର୍ବ ସୁଯୋଗ ଉପସ୍ଥିତ ହୁଏ । ଯୁଦ୍ଧରେ ବାରମ୍ବାର ପରାସ୍ତ ହେବା ପରେ ରାବଣ ହତାଶ ହୋଇପଡ଼େ । ଏହି ହତାଶ ଭାବକୁ ଦୂର କରିବାପାଇଁ ସେ ଆୟୋଜନ କରେ ଅଳଙ୍କାର ଓ ବସ୍ତ୍ରର ଏକ ପ୍ରଦର୍ଶନ । ସେତେବେଳେ ସେ ଭାବେ:

ଏ ମୋହର ଅର୍ଜିଲା ଅଟଇ ସିନା ଧନ  
ଚଉଦଭୁବନ୍ଧୁ ବାନ୍ଧି ଆଣିଲି ଏମାନ ।  
ଏଥକୁ ହିଁ ଦେବଙ୍କ ଭଣ୍ଡାର ନୋହେ ସରି  
ସପତ ନିଧୁ ମୁଁ ପୁରାଇଲି ଯନ୍ କରି ।  
ଏବେ ଏହା ବିଧୁଂସିବି ଶ୍ରୀରାମ ନିମନ୍ତେ  
ଦେହ ଥିଲେ ପୁଣି ତାହା ଅର୍ଜିବି କିହୁତେ ।

ଏବଂ ଆଦେଶ ଦିଏ-

ଯେ ଯାହାର ଅନୁରୂପେ ଦିଅ ଆୟୋମାନ  
ବିଚିତ୍ର ବସ୍ତ୍ରମାନ ବିଳସ ଅନୁକ୍ଷଣ ।  
ଯେତେ ଲୋକ ସଂଗ୍ରାମକୁ ଯିବେ ମୋହ ସଙ୍ଗେ  
ଅଳଙ୍କାର ମଣ୍ଡି ହୋଇ ଥିବେ ସେ ସର୍ବାଙ୍ଗେ  
ଦେଖିବା ମାତୃକେ ଶତ୍ରୁ ହୋଇବ ଅଜ୍ଞାନ  
ବୋଲିବ ଅର୍ଜୁନେ ଏ କେମନ୍ତେ ଏତେ ଧନ ।

ରାବଣର ଏହି ଆଦେଶ ପରେ ଲଙ୍କାପୁରର ଭଣ୍ଡାର ଶୂନ୍ୟ ହୋଇଗଲା । ଯୋଦ୍ଧାମାନେ ନେତ, ପାଟ, ପତନୀ, ହସୁଆ, ବସନ, ପାଟ, ପାଢ଼ୋଟି, ଦୋସରା, ନେପୁର, ମୁକ୍ତା, ରତ୍ନମାଳା, ହାର, ତାଟକ, କିରୀଟି, ବିଦ, ସୁନାସୁତା, କଙ୍କଣ, ମୁଦି, ସୁବର୍ଣ୍ଣପଇତା, ତାଡ଼, ସରଳ, ଶିକୁଳି, ସୁନା ଓ ଚଉସରା ପ୍ରଭୃତି ଅଳଙ୍କାରରେ ମଣ୍ଡିତ ହୋଇ ଯୁଦ୍ଧକ୍ଷେତ୍ରକୁ ବାହାରିଲେ । ପ୍ରତ୍ୟେକ ଅଳଙ୍କାରରେ ପୁଣି ବ୍ରହ୍ମଜାତ ହାରା, ମର୍କତମଣି, ପ୍ରବାଳ, ମାଣିକ୍ୟ, ପଦ୍ମପୁଷ୍ପରାଗ ଓ କୁରୁବିନ୍ଦ ପ୍ରଭୃତି ବହୁମୂଲ୍ୟ ରତ୍ନଖଚିତ । ଶ୍ରେଷ୍ଠ ଯୋଦ୍ଧାଙ୍କ ପାଇଁ କନକ ସ୍ନାନ, ମୁକ୍ତାସ୍ନାନ, କର୍ପୂରଗୁଣ୍ଡି ସ୍ନାନର ବ୍ୟବସ୍ଥା ଥିଲା । ପ୍ରତିଷ୍ଠିତ ଯୋଦ୍ଧାମାନଙ୍କୁ କପାଳରେ କସ୍ତୁରୀ, କଳେବରରେ ଗନ୍ଧ, ଯୁଆଦ ଓ ଚତୁଃସମଲେପନ ଦ୍ଵାରା ସମ୍ମାନିତ କରି ଯୁଦ୍ଧକ୍ଷେତ୍ରକୁ ପ୍ରେରଣ କରାଯାଉଥିଲା ।

କେବଳ ବସ୍ତ୍ର ଓ ଅଳଙ୍କାର ନୁହେଁ, ଖାଦ୍ୟପେୟରେ ମଧ୍ୟ ରାଜାଘରର ଠାଣି ସମ୍ପୂର୍ଣ୍ଣଭାବେ ଦେଖିହୁଏ । ଭରଦ୍ଵାଜ ଓ ବଶିଷ୍ଠଙ୍କ ଆଶ୍ରମ, ପୁଣି ଅଯୋଧ୍ୟାର ଭୋଜିରେ

ବଳରାମ ଯେଉଁ ଖାଦ୍ୟସାମଗ୍ରୀର ଉଲ୍ଲେଖ କରିଛନ୍ତି, ସେସବୁକୁ ଜଗନ୍ନାଥ ମନ୍ଦିରରେ ନତୁବା ଗଜପତିଙ୍କ ରାଜପ୍ରାସାଦରେ ସେ ଦେଖିଥିବେ । ସାଧାରଣ ଲୋକଙ୍କ ଘରେ ଏସବୁ ମିଳିବା ତ ଦୂରର କଥା, ଅନେକେ ହୁଏତ ନାଁ ଶୁଣି ନଥିବେ । ପୁରାଣ ମାଧ୍ୟମରେ ସେସବୁ ଖାଦ୍ୟପେୟର ନାଁ ଶୁଣି କୃତାର୍ଥ ହେବାଛଡ଼ା ଗରିବ ଓଡ଼ିଆ ପକ୍ଷରେ ଆଉ ଉପାୟ ବା କ'ଣ ଥିଲା ? ସହସ୍ରାର୍ଜୁନ ସେନାଙ୍କ ମୁଖରେ କବି ସେହିକଥା ହିଁ କହିଛନ୍ତି-

ଦେଖି ନଥିଲୁ ଯେ ପୁଣି ଖାଇ ଯେ ନଥିଲୁ  
ଅପୂର୍ବ ପଦାର୍ଥମାନ ନୟନେ ଦେଖିଲୁ  
ବସ୍ତ୍ର ଅଳଙ୍କାର ଦେଖି ହେଲୁ ଆଚମ୍ବିତ  
କାହୁଁ ଏହା ଭିଆଜଲ କହ ମୁନି ସତ୍ୟ ।

(ଅଯୋଧ୍ୟା-ପୃ ୧୧)

ଏହା କେବଳ ସହସ୍ରାର୍ଜୁନର କଥା ନୁହେଁ, ଏହା ହେଉଛି ସମସ୍ତ ଓଡ଼ିଆ ସମାଜର ହୃଦୟବାଣୀ ।

ରାଜ ଦରବାର ସହ ନିକଟସଂପର୍କରୁ ରାଜ-ଐଶ୍ବର୍ଯ୍ୟ ବର୍ଷନା କରିବା ପାଇଁ ବଳରାମ ଯେ ପ୍ରୋତ୍ସାହିତ ହୋଇଥିଲେ, ତାହା ନୁହେଁ, ଏହା ଥିଲା ସେ ଯୁଗର ଏକ ସ୍ବାଭାବିକ ପ୍ରବୃତ୍ତି । ନିଜର ନଥିଲେ ବି ଅନ୍ୟର ଐଶ୍ବର୍ଯ୍ୟରେ ଲୋକେ ଈର୍ଷାନିତ ହେଉନଥିଲେ । ବରଂ ଅନ୍ୟର ସୁଖ ଦେଖି ସୁଖୀ ହେଉଥିଲେ । ଭାଗ୍ୟବାଦୀ ଭାରତୀୟ ଜନତା ନିଜ ଭାଗ୍ୟକୁ ଆଦରି ସୁଖୀ ହେବାରେ ଅତ୍ୟସ୍ତ ଥିଲେ । ସେମାନଙ୍କ ଚକ୍ଷୁରେ ରାଜା ଓ ଦେବତା ମଧ୍ୟରେ ପାର୍ଥକ୍ୟ ନଥିଲା । ପୁରୀର ଗଜପତି ଥିଲେ ଚଳନ୍ତି ବିଷ୍ଣୁ । ଯେପରି ଦିଲ୍ଲୀର ସମ୍ରାଟ ଥିଲେ ଦିଲ୍ଲୀଶ୍ବରୋଚ୍ଚା ଜଗଦୀଶ୍ବରୋଚ୍ଚା । ପୁଣି ପୁରାଣରୁ ସେଇ ତ ନିଜକଥା ଶୁଣୁନଥିଲେ, ଶୁଣୁଥିଲେ ବିଷ୍ଣୁଙ୍କ ଅବତାର ଶ୍ରୀରାମ ବା ପରମବ୍ରହ୍ମଙ୍କ କଥା । ସେ ଜଗତର ମାଲିକ । ହାରା, ନୀଳା, ମୋତି, ମାଣିକ୍ୟ ସବୁ ତ ତାଙ୍କରି ସୃଷ୍ଟି । ସେଥିପାଇଁ ସେମାନେ ଭଲ ଭାବରେ ଜାଣିଥିଲେ ଯେ ହାରା, ନୀଳା, ମୋତି ମାଣିକ୍ୟ ରାଜା ବା ଦେବତୋଗ୍ୟ ପଦାର୍ଥ । ଜଗମୋହନ ରାମାୟଣର ଗୋପାଳ ପରି ଏ ଦେଶର ସାଧାରଣ ଜନତା କେବଳ ଏ ସବୁ ବହୁମୂଲ୍ୟ ପଦାର୍ଥକୁ ଦେଖି ନଥିଲେ, ତାହା ନୁହେଁ; ସାଧାରଣ ଜୀବନ ନିର୍ବାହ ପାଇଁ ଏ ସବୁର ଅସାଧତା ମଧ୍ୟ ଭଲଭାବେ ବୁଝୁଥିଲେ ।

ଶୁଣିଣ ଉପହାସ୍ୟ କରିଛି ଗୋପାଳେ  
କେ ଜାଣଇ ମଣି କେବଣ ଗଛେ ଫଳେ ।

## ଆମେ ତୋତେ କିମ୍ବା ମାଗଣା ଦୁଧ ଦେବୁ ଏହା ବିକି ଆମେ କୁଟୁମ୍ବ ପୋଷିବୁ ।

ସାଧାରଣ ଜୀବନରେ ମଣି ମାଣିକ୍ୟର ଆବଶ୍ୟକତା ନଥିଲେ ବି କାବ୍ୟ ପୁରାଣରୁ ଶୁଣି ଆନନ୍ଦ ନେବାରେ ଆପଣ ନଥିଲା । ସେଥିପାଇଁ ସେ ଯୁଗର ପ୍ରାୟ ସବୁ କବି ହାରା, ନାଳା, ମୋତି, ମାଣିକ୍ୟର କଥାକୁ ଆବାଧରେ ବ୍ୟବହାର କରୁଥିଲେ । ବାହାରକୁ ବାହାରିବା ବେଳେ ସଜେଇ ହୋଇ ଯିବାକୁ ହୁଏ । ଏହା ମଧ୍ୟ ଥିଲା କାବ୍ୟର ପରମ୍ପରା । ପାଠକ ବା ଶ୍ରୋତାମାନେ ମଧ୍ୟ ଏହି ପରମ୍ପରା ସହ ନିବିଡ଼ ଭାବେ ପରିଚିତ ଥିଲେ । କେବଳ ଦେଶ ଓ କାଳ ଭେଦରେ କବି ନିଜର ବ୍ୟକ୍ତିଗତ ମୁଦ୍ରାଙ୍କ ଏହା ଉପରେ ଅଙ୍କିତ କରି ନିଜ ପ୍ରତିଭାର ପରିଚୟ ଦେଉଥିଲା । ସେଇଥିରୁ ପରୀକ୍ଷିତ ହେଉଥିଲା କବିଙ୍କ ପାରିଜାପଣ । ଏକ ଦିଗରେ ରାଜକୀୟ ବିଭବର ଆଡ଼ମ୍ବରପୂର୍ଣ୍ଣ ବର୍ଣ୍ଣନା, ଅନ୍ୟପକ୍ଷରେ ସହସ୍ରାର୍ଜୁନ ଓ ଗୋପାଳଙ୍କ ପରି ଆଶ୍ଚର୍ଯ୍ୟ, ଚକିତ ଓ ଆଚମ୍ବିତ ହେଉଥିବା ସାଧାରଣ ଲୋକଙ୍କ ମଧ୍ୟ ଦେଇ ଜଗମୋହନ ରାମାୟଣର କଥା ଓ ବର୍ଣ୍ଣନା ଗତି କରିଛି । ବଳରାମ ଯେ ସବୁବେଳେ ରାଜକୀୟ ବିଭବର ବର୍ଣ୍ଣନା କରୁଥିଲେ ତାହା ନୁହେଁ, ବେଳେବେଳେ ଗୁହଂସର ଓ ମରୁରା ପରି ସାଧାରଣ ଚରିତ୍ର ମଧ୍ୟ କବିଙ୍କ ଦୃଷ୍ଟିକୁ ଆକୃଷ୍ଟ କରିଥିଲା । ବାଲ୍ମିକୀ ରାମାୟଣର କନ୍ଧ ଜାତୀୟ ଗୁହଂସର ହେଲା ବଳରାମଙ୍କ ଗୁହଂସର । ଶବରଗୁଣାର ରାମଭକ୍ତି ଓ ଶବର ଜାତିର ଜଗନ୍ନାଥ ପୂଜା ବିଷୟରେ କବି ସଚେତନ ଥିଲେ । ସେଥିପାଇଁ ଜଗମୋହନ ରାମାୟଣରେ ଗୁହଂସର ପ୍ରସଙ୍ଗ ଆସିବାକ୍ଷଣି କବି ବଳରାମ ଗୁହ ଓ ସେହି ଜାତୀୟ ଲୋକଙ୍କ ପାଇଁ ଏକ ସ୍ୱତନ୍ତ୍ର ସ୍ଥାନ ଖୋଜିନେଲେ । ଗୁହର ପ୍ରତିନିଧିତ୍ୱରେ ସମସ୍ତ ଶବର ଜାତି ହେଲେ ଶ୍ରୀରାମଙ୍କ ମିତ୍ର । କବି ଶ୍ରୀରାମ ଓ ଶବର ଜାତିର ମିତ୍ରତା ବର୍ଣ୍ଣନା କରିବା ସଙ୍ଗେ ସଙ୍ଗେ ସେମାନଙ୍କ ବେଶଭୂଷା, ଖାଦ୍ୟପେୟର ବିସ୍ତୃତ ବର୍ଣ୍ଣନା ଦେଇଛନ୍ତି ; ଅଯୋଧ୍ୟାକାଣ୍ଡରେ ପୁଣି ଲଙ୍କାକାଣ୍ଡରେ । ଏହି ବର୍ଣ୍ଣନାରେ ଶବର ଜାତି ପ୍ରତି କବିଙ୍କ ସହାନୁଭୂତି ଯେ କେବଳ ପ୍ରକାଶ ପାଇଛି ତାହା ନୁହେଁ, ଏ ଯୁଗର ନୃତତ୍ତ୍ୱବିଦମାନଙ୍କ ପରି ସେ ସେମାନଙ୍କ ସଂସ୍କୃତି ଓ ଚଳଣିକୁ ନିବିଡ଼ ଭାବେ ପରୀକ୍ଷା କରି ଦେଖିଛନ୍ତି ।

ବଳରାମଙ୍କ ବାସ୍ତବ ଦୃଷ୍ଟିରଙ୍ଗ ଦାସମାନଙ୍କ ବର୍ଣ୍ଣନାରେ ଆହୁରି ସ୍ପଷ୍ଟ । ବୃଦ୍ଧରାଜା ଦଶରଥଙ୍କ ପୁତ୍ର ଜନ୍ମୋତ୍ସବରେ ସବୁଠାରୁ ବେଶି ଖୁସି ହୋଇଥିଲେ ଅଯୋଧ୍ୟାର ଅଧିବାସୀମାନେ । ସେମାନଙ୍କ ଆନନ୍ଦ ଆଉ ଅନ୍ତଃପୁର ମଧ୍ୟରେ ଆବଦ୍ଧ ହୋଇ ରହି ପାରି ନଥିଲା । ସେମାନେ ଅଯୋଧ୍ୟାର ରାଜଦାଣ୍ଡରେ ତୁଣ୍ଡରେ ପାନ ଓ ମୁଣ୍ଡରେ ପୂଜାଶୋଷି,



ହୋଇ ହାତୀ ଉପରେ ଯାତ୍ରା ଆରମ୍ଭ କରିଥିଲେ । ଦଶରଥଙ୍କ ହାତୀର ନାମ ଥିଲା ଶତ୍ରୁଘ୍ନ । ଦକ୍ଷିଣ ଭାଗରେ ସୁମନ୍ତଙ୍କ ପୁତ୍ର ବିଦ୍ୟାଧର । ତାଙ୍କ ହାତୀଙ୍କ ନାମ ଥିଲା ବଳରୀ ବିଭୀଷଣ । ସେ ରାଜାଙ୍କ ଶିର ଉପରେ ବୀରହତୁ ଧାରଣ କରିଥିଲେ । ବାମ ପାଖରେ ଯାବାଳିକ ପୁତ୍ର ସୋମଧର । ତାଙ୍କ ହାତୀଙ୍କ ନାମ ଶତ୍ରୁମର୍ଦ୍ଦିନ । ସେ ରାଜାଙ୍କୁ ତାମ୍ବୁଳ ଯୋଗାଉଥିଲେ । ଏହି ତିନୋଟିଯାକ ଗଜ ସମତୁଲ ହୋଇ ଚାଲିଥିଲେ । ଏଥିରୁ ରାଜାଙ୍କ ହାତୀ ଅଇରାବତ କିବା ଦିଗଗଜ ପରି ଶୋଭା ପାଉଥିଲା । ତା'ର ସର୍ବାଙ୍ଗ ଶ୍ୱେତ ଚାମର ଦ୍ୱାରା ସୁଶୋଭିତ । କଣ୍ଠଦେଶରେ ପାଟ ଦଉଡ଼ି ଓ ସୁବର୍ଣ୍ଣ ଶିକୁଳିରେ ବନ୍ଧା ରୂପା ଛାଇଣି ହୋଇଥିବା କଂସା ଘଣ୍ଟି ମୂଳରେ ଲୁହାର ଥୋପା, ଚରଣରେ ଘାଗୁଡ଼ି ମାଳା, ହସ୍ତୀ ଗମନ କଲାବେଳେ ସେ ସବୁରୁ ଶବ୍ଦ ପ୍ରକାଶିତ ହେଉଥିଲା । ଶ୍ୱେତଚାମର, ରଜପାଟ, ଲୁହା ଆରେଣି, ହାତୀର କଣ୍ଠଦେଶରେ ସୁସଜ୍ଜିତ ଥିଲା । ଏହା ବ୍ୟତୀତ ମୁକ୍ତାର ଝରା, ନୀଳା, ମଣି, ରଙ୍ଗ ପୋୟାଳା ଗନ୍ଧସ୍ଥଳରେ ଶୋଭା ପାଉଥିଲା । ଏସବୁ ସହିତ-

ପୁଷ୍ପେଶ ଶୋଭାବନ ଦିଶଇ ମାତଙ୍ଗ  
କପୋଳେ ଘଷିଲା ଅଛଇ ଅଭଙ୍ଗ  
କର୍ଣ୍ଣ ପର୍ବତ ପରିଯତେ କସ୍ତୁରୀ ଲେଖନ  
ରତ୍ନରେ ଲଳାଟ ପାତି ଦିଶଇ ଶୋଭାବନ ।

ଏହିପରି ଏକ ସୁସଜ୍ଜିତ ହସ୍ତୀର କନ୍ଧ ଦେଶରେ ନେତର ତୁଳି ସବୁ ନିବିଡ଼ କରି ବନ୍ଧା ହୋଇଥିଲା । ତା'ରି ଉପରେ ଉପବେଶନ କରିଥିଲେ ମହାରାଜା ଦଶରଥ । ସେ ତାଙ୍କ ଚରଣକୁ ପାଟକାଛ ଉପରେ ଖୋସିକରି ବସିଥିଲେ । ବାମକରରେ ଥିଲା ଆରତୀ ଓ ତାହାଣ କରରେ ଅଙ୍କୁଶ । ପାଖରେ ମାହୁଡ଼ ଖଦି ଘେନି ବିସ୍ଥିତ ଥିଲା । ସେହି ଶୋଭା ଯାତ୍ରାରେ ରାଜାଙ୍କ ସହ ବହୁ ହାତୀ ଚାଲିଥିଲେ । ବଳରାମ ସେମାନଙ୍କର ବର୍ଷନା ଦେଇ ଲେଖିଛନ୍ତି:

ଯେହାଙ୍କର ପଛେ ଆସନ୍ତି ନୃପତି  
ନିଘୋଡ଼ ହୋଇଛନ୍ତି ସହସ୍ରେକ ହାଥ  
କେବଣ ହସ୍ତୀମୁଖ ସିନ୍ଦୂର ଭୂଷଣ  
କେବଣ ହସ୍ତୀ ଦିଶଇ ବିଭୂତି ବିଲୋପନ  
କେବଣହିଁ ଗଜର ବହଇ ମତ ଖଳବଳ

ଅବିଚ୍ଛନ୍ନେ ଝରୁଅଛଇ କର୍ଷମୂଳ  
କେବଣ ମରଗଜ ଅଛଇ ଉଶ୍ବାସି  
ବାହାର ହୋଇଂ ଯାଇ ସେ ସାହାଣେ ନ ପଶି ।

ଦୃଷ୍ଟାନ୍ତ ଦେଇ କଥା କହିବା ଥିଲା ବଳରାମଙ୍କ ରଚନା ଶୈଳୀର ଏକ ବୈଶିଷ୍ଟ୍ୟ । ସେଥିପାଇଁ ସେ ବାରମ୍ବାର ବିଭିନ୍ନ ଉପମାନର ବ୍ୟବହାର କରୁଥିଲେ । ଉପମାନ ନ ଦେଇ ବେଳେବେଳେ ସେ କେବଳ ଚାତୁର୍ଯ୍ୟପୂର୍ଣ୍ଣ ଉକ୍ତିରେ ତାଙ୍କ ବର୍ଣ୍ଣନାକୁ ଚମତ୍କାର କରି ପ୍ରକାଶ କରୁଥିଲେ । ଜଗମୋହନ ରାମାୟଣରେ ଏପରି ବର୍ଣ୍ଣନାର ବହୁ ଉଦାହରଣ ଉପଲବ୍ଧ ହେଉଥିଲେ ବି ନିମ୍ନରେ ମନମାୟାର ଚାତୁର୍ଯ୍ୟୋକ୍ତିକୁ ଉଦ୍ଧାର କରାଯାଇଛି ।

ଶ୍ରୀରାମଙ୍କୁ ସତ୍ତା ମଧ୍ୟରେ ଦର୍ଶନ କରିବା କ୍ଷଣି ମନମାୟା ବୁଝି ପାରିଲା ଯେ ଏହି ହେଉଛନ୍ତି ପ୍ରକୃତରେ ସୀତାଙ୍କର ବର । ସେ ସୀତାଙ୍କ ସମ୍ମୁଖରେ ନିଜର ମନକଥା ପ୍ରକାଶ କରି କହିଲା-

ଯେ ତୋହୋରେ ବର ଗୋ ପ୍ରବେଶ ଯେଥୁ ଆସି  
ବିଶ୍ବାମରୁତ ସଙ୍ଗତେ ଅଛନ୍ତିଟି ବସି । (ଆଦି-ପୃ ୨୭୮)

ସୀତା ଭାବିଲେ ଏହା ହେଉଛି, ସଖୀର ଜମାଳି ।  
ଯେହା ଶୁଣି ହସି ବୋଲଇ ମହିସୁଳା  
କିମାଇ ସଖି କଲୁ ଗୋ ଜମାଳି । (ଆଦି-ପୃ ୨୭୮)

ଏହାର ଉତ୍ତରରେ ମନମାୟା ନିଜ ଉକ୍ତିର ସତ୍ୟତା ପ୍ରମାଣ କରିବା ଉଦ୍ଦେଶ୍ୟରେ କହିଚାଲିଛି-

ଅଯୋନିସମୂତା ଗୋ ସଂଯେ କମଳଣୀ  
ତୋତେ ବରପଣେ ଗୋ ଯୋଗାଇ ଚକ୍ରପାଣି ।

ଯେ ସେ ଚକ୍ରପାଣି ସେ ସେ ଦେବହରି  
ଯେ ସେ ଶ୍ରୀହରି ସେ ସେ ଜଗତ ଅଧିକାରୀ ।

ସର୍ବଜନ ମନ ମୋହି ପାରନ୍ତି ଯେ ହରି  
ସେହୁ ସେ ଜଗନ୍ନାଥ ଅଟଇ ଅଧିକାରୀ ।

ଯାହାକି ଖଟଇ ସର୍ବଜନ ମନ  
ତାହା ସେ ବୋଲି ସଖି ପୁରୁଷକରି ମୋକ୍ଷପାନ ।

ଯେ ସେ ପୁରୁଷକର ମୋକ୍ଷପାନ ହୋଇ,  
ତାହାକୁ ଦେଖିଲେ ସର୍ବଜନ ମୋହିଁ ହୋଇ ।

ଯାହାକୁ ସକଳ ଜନ ମୋହିଁ ହୋଇ  
ଜଗତମୋହୋନ ସେ ତାହାକୁ ବୋଲନ୍ତି ।

ଯେ ଜଗତମୋହୋନ ତାହାକୁ ଦେଖିଲେ ଯେ ବନ୍ଧ୍ୟ ହୋଇ  
ଯାହାକୁ ବନ୍ଧ୍ୟ ହୋଇ ତାହାକୁ ଭଲ କହି ।

ଯାହାକୁ ଭଲ ପାଇ ସେହି ସେ ଭାଗ୍ୟବନ୍ତ  
ଯେ ସେ ଭାଗ୍ୟବନ୍ତ ସେ ସେ ତୋର କାନ୍ତ ।

ଯେ ସେ ତୋହୋର କାନ୍ତ ସେ କଉଶିକ ପାଶେ  
ସତୀଲୋକେ ଦେଖି ଚାହାନ୍ତି ହରଷେ । (ଆଦି-ପୃ ୨୭୮-୨୯)

କଥା ଯେଉଁ ଆରମ୍ଭ ହୋଇଥିଲା, ସେହିଠାରେ ସରିଗଲା । ମଝିରେ ରହିଲା, ଚକ୍ରପାଣି, ଶ୍ରୀହରି, ମୋକ୍ଷପାନ, ସର୍ବଜନ ମୋହିଁ, ଜଗତମୋହୋନ, ବନ୍ଧ୍ୟ ହୋଇ, ଭଲ ପାଇ, ଭାଗ୍ୟବନ୍ତ ପ୍ରଭୃତି ଶବ୍ଦର ପ୍ରୟୋଗ । ପ୍ରଥମ ପଦ ଯେଉଁ ଶବ୍ଦରେ ସରିଛି, ପରବର୍ତ୍ତୀ ପାଦ ସେହି ଶବ୍ଦ ଉପରେ ଜୋର ଦେଇ ଆରମ୍ଭ ହୋଇଛି । ଗୁଡ଼ ସୁଧାନିଧି, ରସକଲ୍ଲୋଳ ଓ ଅନ୍ୟାନ୍ୟ ବହୁ କାବ୍ୟରେ ଏ ପ୍ରକାର ପ୍ରୟୋଗ ମିଳୁଥିଲେ ହେଁ, ଏଥରେ କେବଳ କେତେକ ଶବ୍ଦର ପୁନରାବୃତ୍ତି ଦେଖିବାକୁ ମିଳେନାହିଁ, କଥାକୁ ପ୍ରମାଣ କରିବାର ପ୍ରବୃତ୍ତି ବିଦ୍ୟମାନ ।

ବଳରାମ ଉପମାନ ପ୍ରୟୋଗରେ ଅତ୍ୟନ୍ତ ପାରଙ୍ଗମ ଥିଲେ । ଏଥିପାଇଁ ପୁରାଣ ଶୈଳୀରେ ରଚିତ ଗ୍ରନ୍ଥ ଉପଯୁକ୍ତ କ୍ଷେତ୍ର ନ ହେଲେ ବି ବଳରାମଙ୍କ କବି ମନ ଏହି ଶୃଙ୍ଖଳାକୁ ବାରମ୍ବାର ଭାଙ୍ଗି ଦେଇଥିଲା । ଶ୍ରୀରାମ ଓ ସୀତାଙ୍କର ପ୍ରଥମ ସାକ୍ଷାତକାଳୀନ ଦୃଶ୍ୟରେ ଶ୍ରୀରାମଙ୍କର ଭକ୍ତି ଅତ୍ୟନ୍ତ ଉପଭୋଗ୍ୟ ।



ଅଧରେ ଅଧର ପାନ ଦିଅରେ ପ୍ରାଣସଖି  
ତୁହି ଶାଳାଅନ୍ନ ମୁହିଁ ଉପବାସୀ ।

ଭୋଗକଲେ ତୋତେ ହୋଇବ ପ୍ରାଣ ଥିର  
ମୁହିଁ ଚାତକେ ତୁ ଆକାଶର ନୀର ।

x                      x                      x  
ତୁ କାଳ ଗରଳ ମୁଁ ଅଟେ ସଦାଶିବ  
ତୋହୋର ମୋହୋର ସେ ଅଟେ ସଦଭାବ ।

ତୁହି ବେଦ ପୋଥି ମୁହିଁ ଅଟେ ବେଦପାଣି  
ଆନକି ତୋହର ଗୁଣଗ୍ରାମ ଜାଣି ।

ମୁହିଁ ସୁରପତି ତୁ ଅଛୁ ସୁଧାରସ  
ଆନକି ଭାର୍ଜନ ତୋତେ କରିପାରେ ଗ୍ରାସ ।

ମୁହିଁ ଅଗସ୍ତି ତୁ ସପତ ସାଗର  
ତୁହି କୁମୁଦ ମୁଁ ଯେ ଅଟେ ନିଶାକର ।

ତୋତେ ଦେଖିଲେ ମୋହୋର ଆନନ୍ଦ ହୋଇ ପ୍ରାଣ  
ତୁ ସଖା ପଦ୍ମ ମୁଁ ଛାୟାର ରମଣ ।

ମୁହିଁ କାମଦେବ ତୁ ହିଁ ସେ ଅଛୁ ରତି  
ତୋହୋର ସ୍ବରୂପକୁ ମୁଁ ଅନୁରୂପେ ପତି ।

ହସି କଥା କହି ରଖୁ କିନା ପ୍ରାଣ  
ତୁ ସେ ଲକ୍ଷ୍ମୀ ମୁଁ ଯେ ଅଟେ ନାରାୟଣ । (ଆଦି-ପୃ ୩୯୨)

ବଳରାମ କେବଳ ପୁରାଣକାର ନଥିଲେ, ସେ ଥିଲେ ଓଡ଼ିଶାର ପ୍ରଥମ ପଦାବଳୀ  
ଲେଖକ । ଦୁର୍ଗା, ଜଗନ୍ନାଥ ଓ ଶ୍ରୀକୃଷ୍ଣଙ୍କ ଲୀଳାକୁ ନେଇ ସେ ବହୁ କ୍ଷୁଦ୍ର କବିତା ରଚନା  
କରିଥିଲେ । ସେସବୁ କବିତାରୁ ତାଙ୍କ କବିତାମୁଖର ମନର ପ୍ରକୃଷ୍ଟ ପରିଚୟ ମିଳିଥାଏ ।  
ଜଗନ୍ନାଥଙ୍କ ପହଣ୍ଡିକାଳର ଦୃଶ୍ୟ କବିଙ୍କୁ ରାଜକର୍ମଚାରୀମାନଙ୍କ ଦ୍ବାରା ବନ୍ଧାହୋଇ ଯାଉଥିବା  
ଚୋର ସଦୃଶ ଜଣା ଯାଉଛି । କବିଙ୍କ ମନରେ ପଡ଼ିଛି ଭଗବାନଙ୍କର ବହୁ ଅତୀତ କର୍ମ ।

ସଖି । ଚାହାଁ ଗୋ ।

ହସ ହସ ହଉଛନ୍ତି ନାହା ଗୋ ।

ବେଦ ଲାଗନେ କହିଛି ଯାହା ଗୋ ।

ନିଘୋଡ଼ କରି ଭୁଜ ଧରି ନେଉଛନ୍ତି କେହି ନାହାନ୍ତିକି ସାହା ଗୋ ।

ସଖି ଗୋ । ଜାଣିଲା ମୋ ପ୍ରଭୁ ଜଗତ ଖାତେକ

ତାକୁ ଲୋକେ ନେଉଛନ୍ତି ଧରି,

ପାହିବାକୁ ରାତ୍ର ପହଞ୍ଚେକ ଆଉ ସେ ହରିଲେ କାହାର ନାରୀ ଗୋ ।

ସଖି ଗୋ । ବିଭାହୋଜନାର ପ୍ରାୟେକ ଦିଶନ୍ତି ଅଣ୍ଟାରେ ପାଟର ତୋର

ଚକ୍ର ଆକାରେ ସେବକ ବେଢ଼ିଛନ୍ତି ଆବୋରି ତାକି ଛାମୁର ।

ସଖି ଗୋ । ପୂର୍ବେ ରାଜଜେମା ଚୋରାଇ ଆଣିଲେ

ତା କି ଚର ଭେଟାଇଲେ ଆଣି ।

ବଳରାମ ଦାସ ତା' ଦେଖି ଉଷତ ଧରି ନେଲେଟି ତିନି ପରାଣୀ ଗୋ ।

ଦେବୀ ଦୁର୍ଗାଙ୍କ ବନ୍ଦନା କଲାବେଳେ, ସେ ସବୁଠାରେ କେବଳ ରଙ୍ଗକୁ ହିଁ  
ଦେଖିଛନ୍ତି ।

ମାଗୋ ରଙ୍ଗ ଶସ୍ତ୍ର ରଙ୍ଗ ବସ୍ତ୍ର

ରଙ୍ଗ ତୋ ଅଧର ନେତ୍ର

ନଖ ମୁଖ ରଙ୍ଗ ତୋର

ଲଲାଟେ ରାଗ ସିନ୍ଦୂର ।

କରେ ରଙ୍ଗ ଚୂଡ଼ି ଗୋ ମୋ ଅଳତା ରଙ୍ଗ ତୋ ପାୟେ

ମାଗୋ ରଙ୍ଗ ପାଟ ବରତ ତୋ ବାହେ

ମାଗୋ ରଙ୍ଗ ତୋ ପଦୁଆସନ

ରଙ୍ଗ ତୋ ପାତ ବସନ

ରଙ୍ଗ ତୋ କାନ୍ଧେ ପଇତା

ରଙ୍ଗ ତୋ ଲଲାଟପଟ ଚିତା ।

ମାଗୋ ରଙ୍ଗ ଅଗ୍ନିରୁ ଦୁ ଜାତ ହୋୟେ

ରଙ୍ଗେ ଦୁଷ୍ଟିକଲେ ଦେବତାୟେ

ରଙ୍ଗେ ଶିବର ହୋଇଲୁ ପରଶୀ  
 ରଙ୍ଗେ ମୈଷାସୁର ମର୍ଦ୍ଦିନି ।  
 କାଳ ତକରାଳି କାଳି କରାଳି ରଣ ବେତାଳି  
 ରୁଧିର ପିବନ୍ତେ ତୋଷ, ଭଣେ ବଳରାମ ଦାସ ।

କବିଙ୍କର ଆଉ ଗୋଟିଏ କବିତା ବିରହିଣୀ ରାଧାଙ୍କର ବ୍ୟସ୍ତକାଳୀନ ଭାବନା  
 ନେଇ ରଚିତ ।

ବସନ୍ତ ବହିଳା କୋକିଳ ରାବିଳା ମଦନ ଆସୁଛି ବହି  
 ଚାଲ ପ୍ରିୟ ସଖି ଯେକ ରୁଷ୍ଟ ହୋଇ ବୃନ୍ଦାବନେ ଥିବା ରହି ଗୋ ।  
 ମଦନ ଆସି ସେ କିସ କରିପାରେ ମଦନକୁ କିମ୍ପା ତର  
 ଏକାନ୍ତ କୃଷ୍ଣମୋ କୋଟିୟେ ମଦନ ପିଛିଲେ ଶ୍ରୀ ଗିରିଧର ଗୋ ।  
 ମଦନ ଆରତେ ନନ୍ଦ ସୁତ କାହୁଁ ଜୀବଧନ ପ୍ରାଣମଣି  
 ଦୃଷ୍ଟାରେ ଦୃଷ୍ଟିତ ଚାତେକ ପରାୟେ ବଳରାମ ଦାସ ଭଣି ଗୋ ।

ଶ୍ରୀରାଧା ସଖୀମେଳରେ ଯମୁନାରେ ସ୍ନାନ କରିବା ପାଇଁ ଉଦ୍ୟତ ହେଉଥିବା  
 ବେଳେ କୌଣସି ଜଣେ ସଖୀ ରାଧାକୁ ବାରଣ କରି କହିଛି, “ରାଧେ ତୁ ଯମୁନା ଯା  
 ଗାଧୋଇ ।” କବିତାର ଭାଷା ଓ ଭାବନାରେ ଜଣେ ପ୍ରତିଭାବାନ କବିର କରସ୍ପର୍ଶ ଦେଖିବାକୁ  
 ମିଳିଥାଏ ।

ରାଧେ ଗୋ ହସ୍ତରେ ଦୟେଶା ମୁଣ୍ଡରେ ଅୟେଶା କାନ୍ଧରେ ପତନୀ ଶାଢ଼ୀ  
 ସର୍ବ ସଖୀ ଘେନି ଚଳେ ଚନ୍ଦ୍ରାବଳୀ ଯେସନେ ସିନ୍ଧୁ ଦୁଲାଳୀ ଗୋ ।।ଘୋଷା ।।  
 ରାଧେ ତୁ ଯମୁନା ନ ଯା ଗାଧୋଇ ।  
 ଯମୁନାର ପାଣି ବାସ୍ୟ ହୋଇଛି ଘାଟ ଘେନୁଛି ମାଧୋଇ ଯେ ।  
 ନାକେ ନାକଟଣୀ ଗୋଡ଼ରେ ପାହୁଡ଼ ହସ୍ତରେ ସୁବର୍ଣ୍ଣ ବାହି ।  
 ତାଳିମ୍ବା ନେତକୁ ଉଠାଣି ବୟେସ ନେଉଟି ନ ଚାହୁଁ ରାହି ଗୋ ।।  
 ଆଜର ସ୍ନାହାନ କୂପ ଜଳେ ସାର ଯମୁନା ନ କରି ଆଶ ।  
 ଘଟ ଦାନ ଦେଲେ ସୁଖେ ଗାଧୋଇବ ଭଣେ ବଳରାମ ଦାସ ଗୋ ।।

ଯମୁନାକୁ ଗାଧୋଇ ନଯିବା ପାଇଁ ରାଧାକୁ ବାରଣ କରିବାର ଦୃଶ୍ୟ ବହୁ କବିଙ୍କ

ରଚନାରୁ ମିଳିଲେ ବି 'ତାଳିମା ନେତକୁ ଉଠାଣି ବୟେସ ନେଉଟି ନ ଚାହୁଁ ରାହି ଗୋ'  
ପଦକୁ ରାଧାକ ସୌନ୍ଦର୍ଯ୍ୟରେ ଯେଉଁ ମାଦକତା ସୃଷ୍ଟି ହୋଇଛି, ଚାହା ଅନ୍ୟତ୍ର ଦୁର୍ଲ୍ଲଭ ।

ବିରହୀ କୃଷ୍ଣ ମଦନ ଜ୍ଵାଳାରେ କାତର ହୋଇ ସଖୀକୁ ସଙ୍କେତ ଦେଇ ରାଧାକ  
ପାଖକୁ ପଠାଇଛନ୍ତି । ରାଧା ମଧ୍ୟ ବିରହିଣୀ । ସଖୀଠାରୁ କୃଷ୍ଣଙ୍କ ବ୍ୟଥା କଥା ଶୁଣି ସେ  
ସଖୀ ସହ ବୃନ୍ଦାବନକୁ ଯାଇଛି ରାତିଅଧରେ । ସେଠାରେ ମିଳନ ହୋଇଛି ନୟନ ସହ  
ନୟନର । ପରେ ସେମାନେ ରାସକ୍ରୀଡ଼ା ରଚନା କରି ହରଷ ହୋଇଛନ୍ତି ।

ଭାବନା ଦୃଷ୍ଟିରୁ ଏଥିରେ ନୂତନତା ନାହିଁ ସତ, କିନ୍ତୁ ଭାଷା ପ୍ରୟୋଗରେ ବଳରାମଙ୍କ  
ଦକ୍ଷତା ଏହାର ପ୍ରତ୍ୟେକ ପ୍ରୟୋଗରେ ପ୍ରକାଶିତ ।

ଦୁତୀ ବଚନ ଶୁଣିଣ ଆନନ୍ଦ । ବିନ୍ଦା ଅଧରେ ହସେ ମନ୍ଦ ମନ୍ଦ  
ତାହାର ବିହୁନେ ମୋ ତନୁ ସ୍ଥାନ । ବିଳମ୍ବ ନ କରି ଚଳ ବନ୍ଦନ ।। ଘୋଷା ।।  
ଆଣ ପ୍ରାଣସଖୀ । ମଦନ ବାଣ ମୋତେ କଲା ଦୁଃଖି ।  
ସହଚରୀ ହାଥେ ସଙ୍କେତ ମାଳି । ଚଳିଲା ଦୁତିକା ଭେଟିଲା ବାଳୀ ।  
ବସିଛି ରାଧିକା ଅବନୀ ଚାହିଁ । ଲିହ ଘେନିଣ ମେଦିନୀ ଚିରଇ ।  
ଶୁଣ ସଖି ଯାହା ଅଜଳି ଦେଖି । ତୋର ବିହୁନେ କୃଷ୍ଣ ବଡ଼ ଦୁଃଖି ।  
ଅନଙ୍ଗ ବାଣ କରିଅଛି ଜ୍ଵାଳା । ସଙ୍କେତ ଦେଇଛି ଏ ପୁଷ୍ପମାଳା ।  
ସେ ଦୁତୀ ବଚନ, ସଜ ହୁଅ ସଖି ଯିବା ବନ୍ଦନ ।  
ଶୁଣି ରାଧିକା ହରଷ ହୋଇଣ । ସାଜିଲେ ଅଙ୍ଗେ ନାନା ଆଭରଣ ।  
ବେଳ ଜାଣିଣ ହୋଇଲେ ବାହାର । ବେଢ଼ାରେ ରଜନୀ ଅର୍ଦ୍ଧ ଅନ୍ଧାର ।  
ସେ କଲେ ଗମନ । ଯାଇଁ ଭେଟିଲେ ନୟନି ନନ୍ଦନ ।  
ନୟନେ ନୟନେ ମିଳିଲା ଯହୁଁ । ରାହାସ ଉତ୍ସବ ରଚିଲେ ତହୁଁ ।  
ଭୁଜେ ଭିଡ଼ା ଭିଡ଼ି ମୁଖେ ରୁମ୍ଭନ । ରତି ସାରିଣ ପିନ୍ଧିଲେ ବସନ ।  
ସେ ହରଷ ଦୁଇ । ବଳରାମ ଦାସ ପାଦେ ସେବଇ ।

ଏହିପରି ଆଉ ଗୋଟିଏ କବିତା ଗୋପୀମାନଙ୍କ ପାଇଁ । ସେମାନେ ଯମୁନା  
ଯିବେ ଦୁର୍ଗାଙ୍କ ପାଖରେ ବର ମାଗିବେ ନନ୍ଦ ପୁଅକୁ ବର ରୂପେ ପାଇବା ପାଇଁ । ନବ  
ବ୍ରତର ଦିନ । ବିଳମ୍ବ ହେଉଛି । ବରଜ କାମିନୀମାନେ ଡକାଡ଼କି ହୋଇ ଯିବାପାଇଁ  
ପ୍ରସ୍ତୁତ ହେଉଛନ୍ତି । ଏହି ଭାବନାକୁ ନେଇ କବି ଲେଖିଲେ-

ମାଗୋ, ଶରଦ ଋତୁ ହୋଇଲା ପ୍ରବେଶ  
ବରଜ କାମେନୀ ମନେ ଉଲ୍ଲାସ ।

ଯେକକୁ ଆରେକ କୁହାକୋହି ହୋଇ  
ଚାଲ ଗୋ ଯମୁନା ଯିବା ଗାଧୋଇ ।

ତରୁଣୀ କାଳେ ନବବ୍ରତ ଗୋ ମାଆ  
ବିଳମ୍ବ ଜିମାଇଁ କର ।  
ତାଳ ଦେବାକି ଜଣାଇ ମାଗିବା ବର ।

ମାଗୋ, ଗନ୍ଧ ଚନ୍ଦନ କର୍ପୁର ରୁଆଦି  
କାନ୍ଧେ ବସନ ବିବିଧ ସୁଗନ୍ଧି,  
ଦେବାଳ ପୂଜା ବିଧି ଘେନି ଚଳି,  
ପୁଣି ଯମୁନା ତଟେ ପ୍ରବେଶ ଗୁଆଳି,

ସ୍ନାହାନ ସାରି ବିବିଧ ପ୍ରସିଦ୍ଧି  
ତାଙ୍କୁ ମିଳି ପୂଜିଲେ ସକଳ କାମେନୀ  
ଆମର ବାଞ୍ଛା ପୂରାଅ ଯିଗୁସେନୀ ।

କାତାଳୀ କରୁଣା କର ଗୋ ମାଆ  
ମାଗୋ ନନ୍ଦନନ୍ଦନ ହୋବୁ ଆମ ବର ।  
ମାଗୋ, କାମଦେବ ମନେ ଗର୍ବ ବଢ଼ିଲା  
ଗୋପନ ବରକୁ ପୟାଣ କଲା ।  
ଆମେ ଅବଜା ଯହୁଁ ଦୁଷ୍ଟି କଲୁ  
ପୁଣି ନନ୍ଦନନ୍ଦନକୁ ବର ପାଇଲୁ ।  
ଆମ ପ୍ରାଣପତି ଗୋବିନ୍ଦେ ହୁଅବୁ  
ପୂରାଅ ବାଞ୍ଛା ଆମର  
ମାଗେ ଦାସ ବଳିଆ ତୋ ପାଦେ କିଙ୍କର ।

ରାକ୍ଷଣ ବର୍ଷାରେ କବିଙ୍କ ଘରଖଣ୍ଡି ଭାଙ୍ଗିଗଲା । ସେଦିନ ଗୁରୁ ପଞ୍ଚମୀ । କବି  
ବ୍ରତ ପାଳନ ପାଇଁ ସତ୍ୟକରି ଇନ୍ଦ୍ରଙ୍କ କୋପରୁ ନିରାଶ ହେଲେ । ଏଥିପାଇଁ ଇନ୍ଦ୍ରଙ୍କ  
ଉପରେ ଅଭିମାନ କରି କବି ଲେଖିଲେ ଗୋଟିଏ କ୍ଷୁଦ୍ର କବିତା ।

ପୂର୍ବେ ଯେ ଦିବାନିଶି ସାତଦିନ ବରଷି ପ୍ରଭୁଙ୍କ ତୁଲେ ବାଦ କଲୁ  
 ବାର ଯୋଜନ ଗିରି ବାମ କରେଣ ଧରି ହାରିଣ ଶରଣ ପଶିଲୁ  
 ବାସେବ ହେ, ସେ ରୋଷେ ଭାଙ୍ଗୁ ଆମ୍ଭ ଘର ।  
 ଯେତେ ନଜାଣୁ ବାଜ ଯଶେ ନପାରୁ ରହି ଜଣାଇଲେ ପ୍ରଭୁଙ୍କ ହାମୁର ।  
 ଗୁରୁ ପଞ୍ଚମୀ ବ୍ରତ କରି ଯେ ଥିଲୁ ସତ୍ୟ କରି ତା ପାଳି ନପାରିଲୁ  
 ଲକ୍ଷ୍ମୀଙ୍କ କୋପଭର ହରେଣ ଥରହର, ଜାଣୁ ତ ଯେମତ ହୋଇଲୁ ।

ରାବଣ ପୁଅ ମେଘା ଜିଣିଲା ତୋତେ ଛନ୍ଦା  
 ତେଣୁ ତା ନାମ ଲହୁଜିତ  
 ତୋହର ପାଇଁ ହରି ବେଗେ ଡାହାନ୍ତ ମାରି  
 ସେ ଗୁଣ କରିଛୁ ଆମ୍ଭେ । ୩ ।  
 ପରିଜାତେକ ଆଶୁ ମୁଖ ତୋ ହାଶୁ ହାଶୁ  
 ସେବେଲେ ରଖିଲେ ତୋ ପ୍ରାଣ  
 ସେ କଥା ପାଶୋରିଲୁ ସ୍ବର୍ଗେ ଲହୁ ହୋଇଲୁ  
 ଯେବେ ତୁ କହୁ ଟାଣପଣ ।  
 ବେଳେକ ସହିବ୍ୟ ହେ ପ୍ରଭୁକୁ ନକହିବା  
 ତୁହିତ ସର୍ଗେ ଲହୁ ଗୋଟା ।

## ପ୍ରକୃତି ବର୍ଣ୍ଣନା :

ଅଯୋଧ୍ୟା ନଗରର ରାଜପୁତ୍ର ଶ୍ରୀରାମଙ୍କ ଜନ୍ମ, ବିବାହ, ରାଜ୍ୟାଭିଷେକ ଓ  
 ରାଜ୍ୟଜୟ ପ୍ରଭୃତି ଘଟଣା କବିଙ୍କୁ ରାଜପୁରର ବିଭବ ପ୍ରତି ଆକୃଷ୍ଟ କରିଥିବା ପରି  
 ଶ୍ରୀରାମଙ୍କର ବନବାସକାଳୀନ ଜୀବନ କବିଙ୍କୁ ପ୍ରକୃତି ବର୍ଣ୍ଣନା କରିବା ପାଇଁ ଅପୂର୍ବ ସୁଯୋଗ  
 ପ୍ରଦାନ କରିଥିଲା । ଆଦିକାଣ୍ଡରେ ଜରତାର ବନ ପ୍ରବେଶ, ବିଶ୍ବାମିତ୍ରଙ୍କ ଆଶ୍ରମ ପଥରେ  
 ଥିବା ବିପ୍ଳବ ବନ, ଅଯୋଧ୍ୟାକାଣ୍ଡର ଚିତ୍ରକୂଟ, ଆରଣ୍ୟକର ଦଣ୍ଡକାରଣ୍ୟ ଓ କିଷ୍କିନ୍ଧ୍ୟା  
 କାଣ୍ଡରେ ମାଲ୍ୟବନ୍ତର ଶୋଭା ଏହାର ଉଦାହରଣ । ଏହିସବୁ ସ୍ଥାନରେ ବନ ବର୍ଣ୍ଣନା  
 କଲାବେଳେ କବି ପରିଗଣନାତ୍ମକ ଶୈଳୀରେ ବୃକ୍ଷ, ପଶୁ, ପୁଷ୍ପ ଓ ପକ୍ଷୀର ଉଲ୍ଲେଖ  
 ଗୋଟିକ ପରେ ଗୋଟିଏ କରିଅଛନ୍ତି । ଏଥିରୁ କବି ଓଡ଼ିଶାର ବନ ଜଙ୍ଗଲ ସହ ସମ୍ପୂର୍ଣ୍ଣ  
 ଭାବେ ପରିଚିତ ଥିବା ଜଣାଯାଏ । ବନ ବର୍ଣ୍ଣନାର ଏହାହିଁ ଥିଲା ପ୍ରାଚୀନ ପରମ୍ପରା ।

ବାଲ୍ମିକୀ, କାଳିଦାସକ ପରି ସଂସ୍କୃତ ସାହିତ୍ୟର ବିଶିଷ୍ଟ କବିଙ୍କ ରଚନାବଳୀରୁ ଏହାର ଉଦାହରଣ ସଂଗ୍ରହ କରାଯାଇପାରେ । ବାଲ୍ମିକୀ ଚିତ୍ରକୂଟର ବର୍ଣ୍ଣନା ଦେଇ ଲେଖିଛନ୍ତି-

ଆମ୍ରଜମ୍ବବ ସନୈଲୋପ୍ରେଃ ପ୍ରିୟାଲୈଃ ପନସୈର୍ଥବୈଃ  
ଅଏଙ୍କାଲୈର୍ଭାବ୍ୟ ଡିନି ଶୈର୍ବଲୁତିନ୍ଦୁକ ବେଶୁଭିଃ । ୮ ।  
କାଣ୍ଡୟାରିଷବରତୌର୍ମଧୁ କୈଷ୍ଠିଳ କୈରପି  
ବଦୟାମଲ୍ଲ କୈନଂ ଗୈର୍ବେ କ୍ରଧନ୍ଦନ ବୀଜ କୈଃ । ୯ ।  
(ଅଯୋଧ୍ୟା-୮-୯)

ବୃକ୍ଷ ଓ ପୁଲଠାରୁ ପଶୁପକ୍ଷୀଙ୍କ ବର୍ଣ୍ଣନାରେ ପାର୍ଥକ୍ୟ ଦେଖିବାକୁ ମିଳେ । କବି ବେଳେବେଳେ ପକ୍ଷୀସବୁଙ୍କ ନାଁ କହିଯାଇଛନ୍ତି । ଉଦାହରଣ ପାଇଁ ଆଦିକାଣ୍ଡରୁ ଗୋଟିଏ ପଦ ଉଦ୍ଧାର କରାଯାଇ ପାରେ,

କାଠକଟା, ବାୟା, କପୋତ, ଶେଷାଳିଆ  
ପିକ, ପାରୁଆ, ନାଳକଣ୍ଠ, ବକ, ଭାରଥୀ,

କେବଳ ଆଦିକାଣ୍ଡ ନୁହେଁ, ଅନ୍ୟସ୍ଥଳରେ ମଧ୍ୟ କବି ଏହି ପ୍ରକାର ବର୍ଣ୍ଣନା ଦେବାକୁ ଭୁଲି ନାହାନ୍ତି । ବାରମ୍ବାର ଏକପ୍ରକାର ବର୍ଣ୍ଣନା ପାଠକ ବା ଶ୍ରୋତାଙ୍କ ପାଇଁ ନିଷିଦ୍ଧ ଭାବେ କୁଳ୍ପିକାରକ । କିନ୍ତୁ ଜଗମୋହନ ରାମାୟଣ ପରି ବିପୁଳକାୟ ଗ୍ରନ୍ଥ ମଧ୍ୟରେ ଏହା ଅନୁଭବ କରିହୁଏ ନାହିଁ । ସଚେତନ ଆଲୋଚକ ପକ୍ଷରେ ଏହା ପୁନରାବୃତ୍ତିର ଦ୍ୟୋତକ ହେଲେହେଁ ପୁରାଣର ଶ୍ରୋତା ନିକଟରେ ଏହାଥିଲା ଜ୍ଞାନ ଓ ଗାରିମାର ପରିମାପକ । କବି କିନ୍ତୁ ସବୁବେଳେ ପରିଗଣନାତ୍ମକ ଶୈଳୀ ମଧ୍ୟରେ ଆବଦ୍ଧ ନଥିଲେ । ପଶୁ ଓ ପକ୍ଷୀଙ୍କର ବିଚିତ୍ର ଜାଲା ବର୍ଣ୍ଣନା କରି ଜଗମୋହନ ରାମାୟଣକୁ ସେ ରସସିଦ୍ଧ କରିଥିଲେ । ତାଙ୍କ ଗ୍ରନ୍ଥରୁ ମିଳୁଥିବା ଅଜସ୍ର ଉଦାହରଣ ମଧ୍ୟରୁ ଜରତାର ନୌକାଯାତ୍ରା ବର୍ଣ୍ଣନାକୁ ଦେଖାଯାଉ ।

ଜରତାର ନାବ୍ୟାଶ୍ରମ ଜଙ୍ଗଲର ପଶୁପକ୍ଷୀଙ୍କ ମଧ୍ୟରେ ସୃଷ୍ଟିକରିଛି ଏକ ଅପୂର୍ବ ଶିହରଣ । ସେମାନେ ଭୀତତ୍ରସ୍ତ ବିସ୍ମିତ ପୁଣି ଆନନ୍ଦିତ । ଅନୁଭବୀ ଯାତ୍ରୀପରି ବଳରାମ ସେମାନଙ୍କର ସେଇ ଆବେଗଭରା ମୁହୂର୍ତ୍ତଗୁଡ଼ିକୁ ରୂପଦେଲେ ଜଗମୋହନ ରାମାୟଣରେ । ଜଙ୍ଗଲର ବହୁ ପଶୁ ନଈକୂଳରେ ଯାଉଁ ଯାଉଁ ନାବକୁ ଦେଖି ଠିଆ ହୋଇଗଲେ । ନାବ ଚାଲିଯିବାପରେ ନାବ ଗତିର ଆଘାତରେ ସୃଷ୍ଟି ହେଉଥିବା ତରଙ୍ଗମାଳା ମଧ୍ୟରେ ପଶୁମାନଙ୍କର ପ୍ରତିବିମ୍ବ ବହୁଗୁଣିତ ହୋଇ ପ୍ରକାଶ ପାଇଥିଲା । କବି ଏହି ଦୃଶ୍ୟଟିକୁ

ନିମ୍ନରାବେ କିପିବନ୍ଧ କରିଛନ୍ତି-

କେବଣ ଜୀବଜନ୍ତୁ ନଦୀକି ବାହାନ୍ତି  
ନାବ ଚଳିଯାନ୍ତେ ଦିଶନ୍ତି ପନ୍ତି ପନ୍ତି ।

ଜୀବଜନ୍ତୁଙ୍କ ପରି ପକ୍ଷୀମାନଙ୍କ ମନରେ ମଧ୍ୟ ନାନା ଭାବାନ୍ତର ସୃଷ୍ଟି ହୁଏ ।  
ନାବକୁ ଦେଖି କିଛି ପକ୍ଷୀ ବସା ଛାଡ଼ି ଉଡ଼ିଯାଆନ୍ତି ତ କିଛି ପକ୍ଷୀ ପାଣିରେ ବୁଡ଼ିଯାଇ  
ଆତ୍ମରକ୍ଷା କରନ୍ତି । ତିମ୍ବ ପାଖରେ ବସିଥିବା ପକ୍ଷୀ ଭାଗ୍ୟକୁ ଆଦରି ସେହିଠାରେ ରହି  
ଯାଉଥିବାବେଳେ ଅନ୍ୟ କେତେକ ପକ୍ଷୀ ରଡ଼ିଦେଇ ଆକାଶରେ ଉଡ଼ି ବୁଲୁଥାନ୍ତି ।

କଣ୍ଟା ପାଣିକୁଆ ହଂସରାଲି ପକ୍ଷୀ  
ବସା ଛାଡ଼ିଣ ଯେ ପଳାନ୍ତି ନାବ ଦେଖି ।  
କେହୁ ତହିଁ ବୁଡ଼ିରହନ୍ତି ବସା ଆଶେ  
କେବଣ ଚଢ଼ାଇ ଯେ ରହିଲେ ତିମ୍ବ ଆସେ ।  
କେହୁଁ ତହିଁ ପାରେ ଉଡ଼ନ୍ତି ରଡ଼ିଦେଇ  
ନାବ ଗଲେଣ କେ ଦେଖନ୍ତି ବସା ଯାଇ ।

ଅଯୋଧ୍ୟାକାଣ୍ଡରେ କବି ପୁଣି ଥରେ ଏହିସବୁ ପକ୍ଷୀଙ୍କର ରଚନା ଗଣନା  
କରିଥିଲେହେଁ ବର୍ଣ୍ଣନାରେ ପାର୍ଥକ୍ୟ ପରିବୃଷ୍ଟ ହୁଏ । ପ୍ରତ୍ୟେକ ପ୍ରକାରର ପକ୍ଷୀ ନିଜର  
ସ୍ୱର, ଗତିବିଧି ଓ ପ୍ରକୃତି ଯୋଗୁଁ ଅନ୍ୟଠାରୁ ଅଲଗା । ସେ ସବୁକୁ ଦେଖି ଦେଖେଇବାରେ  
ବଳରାମ ଥିଲେ ଅତ୍ୟନ୍ତ ପାରଙ୍ଗମ ।

ତେଣ୍ଡାଲ, କାକରଖାଇ, ତାମରା ଯେ ବୁଜି  
ବୃକ୍ଷେ ବସି ରାବୁଛନ୍ତି ହୋଇ ପୁଞ୍ଜି ପୁଞ୍ଜି ।  
ଚକୁଆ ଚକୋଇ ପକ୍ଷୀ ଜଳେ ଖେଳୁଛନ୍ତି  
ନାଳକଣ୍ଠ ଚଢ଼ାଇ ଯେ ଗଗନେ ଉଡ଼ନ୍ତି ।  
ବେଣୁ ବୃକ୍ଷେ ବସିଅଛି କଜଳପାତିଆ  
ପାଣି ମଧ୍ୟେ ବୁଡ଼ି ଖେଳୁଛନ୍ତି ପାଣିକୁଆ ।

ପ୍ରକୃତି ବର୍ଣ୍ଣନା ଜଳାବେଳେ କବି କେବଳ ବନ ସୌନ୍ଦର୍ଯ୍ୟର ବର୍ଣ୍ଣନା କରି ନାହାନ୍ତି ।



ପ୍ରସଙ୍ଗର ଆବଶ୍ୟକତାନ୍ୱୟାୟୀ କେତେବେଳେ ରାମାୟଣରେ ପ୍ରଭାତ ହୋଇଛି ତ କେତେବେଳେ ରାତ୍ରିର ଘନ ଅନ୍ଧକାରରେ ଖଦ୍ୟୋତ ସବୁର ଶୋଭା କବିଙ୍କୁ ବିମୁଗ୍ଧ କରିଛି । କେତେବେଳେ ମାନ୍ୟବନ୍ଧର ଶ୍ରାବଣକାଳୀନ ବର୍ଷା କବିଙ୍କୁ ଭୀତଚୁସ୍ତ ଓ ସିକ୍ତ କରି ଦେଇଛି ତ କେତେବେଳେ ଶରତକାଳର ନିର୍ମଳ ରଙ୍ଗନୀ ଶୋଭାରେ ତାଙ୍କ ହୃଦୟ ନିର୍ମଳ ହୋଇଯାଇଛି ।

ବଳରାମଙ୍କ ବର୍ଷା ବର୍ଷାନାରୁ ତାଙ୍କ ପ୍ରକୃତି-ସଚେତନତା ଦେଖାଯାଇପାରେ-

ଶ୍ରାବଣ ପ୍ରବେଶ ହୁଏ ଏଥୁ ଅନନ୍ତରେ  
ଘୋର ବୃଷ୍ଟି କରିଣ ବରଷେ ଜଳଧରେ ।  
ଅଖଣ୍ଡିତ ଧାରା ଯେ ନ ଦିଶେ ଦଶ ଦିଶ  
ବନ ପଲ୍ଲବି ତା ପୁଣି ହୁଅଇ ଅଦୃଶ୍ୟ ।  
ନଦୀମାନେ ବହନ୍ତି ଯେ ପୂରେ ପୁଷ୍ପରିଣୀ  
ପର୍ବତ ଉପରୁ ଝରି ପଡ଼ଇ ଯେ ପାଣି ।  
ସୂର୍ଯ୍ୟଙ୍କ କିରଣ ତେଜ ନ ଦିଶେ ଗଗନେ  
ବୃଷ୍ଟେ କମ୍ପମାନ ହୋଇ ପ୍ରଚଣ୍ଡ ପବନେ ।

ବର୍ଷନା ସଂକ୍ଷିପ୍ତ ହେଲେ ବି ଏଥିରେ ଶ୍ରାବଣ ମାସର ଏକ ଜୀବନ୍ତ ଚିତ୍ର ମିଳିଥାଏ । ଶ୍ରୀରାମ ବର୍ଷାରତ୍ନର ଏହି ସୌନ୍ଦର୍ଯ୍ୟକୁ ଚକ୍ଷୁ ସମ୍ମୁଖରେ ଦେଖୁଥିଲେ ହେଁ ଏହା ତାଙ୍କ ହୃଦୟକୁ ଉଦ୍‌ଘାପ କରି ନାହିଁ । ଏଥିରେ ଅଳଙ୍କାର ପ୍ରୟୋଗର ଚମତ୍କାରିତା ବି ନାହିଁ । ଏଠାରେ କବିଙ୍କର କେବଳ ଗୋଟିଏ ଉଦ୍ଦେଶ୍ୟ ଓ ତାହା ହେଉଛି ବର୍ଷାର ସ୍ୱାଭାବିକ ବର୍ଣ୍ଣନା । ବାଲ୍ମୀକୀ ଓ କାଳିଦାସଙ୍କ ପ୍ରକୃତି ବର୍ଣ୍ଣନାରେ ମଧ୍ୟ ଏହିପରି ଶୈଳୀ ଦେଖିବାକୁ ମିଳିଥାଏ । ବାଲ୍ମୀକୀ ବର୍ଷାର ବର୍ଣ୍ଣନା କରି ଲେଖିଛନ୍ତି-

ବିଦ୍ୟୁତ୍‌ପତାକାଃ ସ ବଳାକମାଳାଃ ଶୈଳେନ୍ଦ୍ରକୁଟା କୃତି ସନ୍ନିକାଶାଃ,  
ଗର୍ଜନ୍ତି ମେଘାଃ ସମୁଦାନନା ଦାଃ ମତାଃ ଗଜେନ୍ଦ୍ରାଃ ଗବ ସଂଯୁଗସ୍ଥାଃ,  
ବର୍ଷୋ ନ କାପ୍ୟାୟିତ ଶାର୍ଦୂଳାନି ପ୍ରବୃତ ବୃତୋସ୍ତବ ବର୍ହଶାନି,  
ବନାନି ନିର୍ବୃଷ୍ଟବଳାହକାନି ପଶ୍ୟାପରାହେଣ୍ ସ୍ୱଧ୍ୱଜ ବିଭ୍ରାନ୍ତି ।

ପ୍ରକୃତିର ଆଲମ୍ବନ ରୂପ ପରି ଏହାର ଉଦ୍‌ଘାପନ ରୂପ ବର୍ଣ୍ଣନା କରିବା କବିଙ୍କର

ଅତି ପ୍ରିୟ ଥିଲା । ସେ ବିରହ ଓ ମିଳନ ବେଳାର ଭାବରାଜିକୁ ଉଦ୍‌ଘାଟିତ କରିବା ପାଇଁ ପାରମ୍ପରିକ ରୀତିରେ ବସନ୍ତ ବର୍ଷନା କରିଛନ୍ତି । ଏଥିରେ କବିଙ୍କ ସ୍ୱତନ୍ତ୍ର ପର୍ଯ୍ୟବେକ୍ଷଣ ଏବଂ ଅନୁଭବର ଅଭାବ ପରିଲକ୍ଷିତ ହୁଏ । କିନ୍ତୁ ସାତାଙ୍କ ବିରହ-ବ୍ୟଥିତ ଶ୍ରୀରାମ ବୃତ୍ତହୀନ କଦମ୍ବ ପୁଷ୍ପକୁ ଦେଖି ପଦ୍ମାହୀନ ପତିର ଦୁର୍ଦ୍ଦଶାକୁ ସ୍ମରଣ କରିଛନ୍ତି । ସେହିପରି ସାତାଙ୍କ ସୌନ୍ଦର୍ଯ୍ୟ ସହ ତୁଳନା ବିଆଯାଉଥିବା ପୁଲସବୁକୁ ନିରୀକ୍ଷଣ କଳାପରେ ଶ୍ରୀରାମଙ୍କ ବିରହ ବ୍ୟଥା ବହୁଗୁଣିତ ହୋଇ ଯାଇଛି । ବୃତ୍ତହୀନ କଦମ୍ବକୁ ଦେଖି ଶ୍ରୀରାମ କହିଛନ୍ତି-

ଏଥିର ବେଷକୁ ସେ ଛିଣ୍ଡାଇ ପକାଇଲି  
କେଉଁଠାରୁ ଛିଡ଼ିଲା ଯେ ଜାଣି ନପାରିଲି ।  
ସାତା ଅନୁକ୍ଷଣେ ମୋର ପାଶେ ଯେବେ ଥିଲା  
ଖୋଜି ନ ପାଇଲି ମୁହିଁ କେଉଁଆଡ଼େ ଗଲା ।

(ଅଯୋଧ୍ୟା-ପୃ ୫୯)

ବଳରାମ ସନ୍ତୁକବି ଭାବେ ପ୍ରସିଦ୍ଧି ଲାଭ କରିଥିଲେ । ଜୀବନର ଆଦ୍ୟ ଭାଗରେ ରାଜପୁରର ସମୃଦ୍ଧ ବାତାବରଣ ସହ ତାଙ୍କର ନିବିଡ଼ ସଂପର୍କ ଥିବା ଅନୁମାନ କରାଯାଉଥିଲେ ହେଁ ପରବର୍ତ୍ତୀ ଜୀବନରେ ସେ ହେଲେ ଏକ ବିଶିଷ୍ଟ ବୈଷ୍ଣବ । ଓଡ଼ିଶାର ପୁରପଲ୍ଲୀ ସହ ମିଶି ପ୍ରକୃତିର ମୁଗ୍ଧବାତାବରଣଠାରୁ ଭଲ କରି ଦେଖିବାର ସୌଭାଗ୍ୟ ତାଙ୍କର ଥିଲା । ପ୍ରକୃତିର ନୈସର୍ଗିକ ବାତାବରଣଠାରୁ ସେ ଦୂରରେ ନଥିଲେ ବି ପରମ୍ପରାକୁ ତ୍ୟାଗ କରି ପାରି ନଥିଲେ । ସେଥିପାଇଁ ତାଙ୍କ ପ୍ରକୃତି ବର୍ଣ୍ଣନାର କୌଣସି କୌଣସି ଅଂଶରେ ତାଙ୍କ ପର୍ଯ୍ୟବେକ୍ଷଣ ଶକ୍ତିର ପରିଚୟ ମିଳୁଥିଲେହେଁ ସେ ସବୁରେ ନୂତନତା ନାହିଁ ।

ବାଲ୍ମୀକୀ, ବ୍ୟାସ ଓ କାଳିଦାସଙ୍କୁ ହିଁ ସେ ଅନୁସରଣ କରିଛନ୍ତି । ତାଙ୍କ କାବ୍ୟର ପ୍ରକୃତି ବିଚିତ୍ରବର୍ଣ୍ଣା ନୁହେଁ । ଏଥିରେ ପ୍ରକୃତିର ଅଳଂକୃତ ଓ ମାନବୀକରଣ ରୂପ ପ୍ରକାଶ ପାଇ ପାରି ନାହିଁ । ତାଙ୍କ ପ୍ରକୃତି ନୀତି ଓ ଉପଦେଶ ମଧ୍ୟଦେଇ ଗତିକରି ନାହିଁ ବା ତାଙ୍କ ପ୍ରକୃତିରେ ସେ ପରମତତ୍ତ୍ୱର ଦର୍ଶନ ମଧ୍ୟ କରି ନାହାନ୍ତି । ରାମାୟଣର କଥାଭାଗରେ କଥାର ବିବିଧତା ଯେତେ ପରିମାଣରେ ଦେଖିବାକୁ ମିଳେ, ବର୍ଣ୍ଣନାରେ ତାହା ନାହିଁ । ବଳରାମ ଥିଲେ ପୁରାଣର କବି, ପରମ୍ପରାର କବି । ସେ କଥାରେ ନୂତନତା ଆଣିଥିଲେ, ବର୍ଣ୍ଣନାରେ ନୁହେଁ ।

ଜଣେ ବଳରାମ ଦାସ ତୋଳାଇବା ନୂଆ ଉଆସ ।

ମୁଁ ଶ୍ରୀ ଜଗନ୍ନାଥଙ୍କ ବେଟା ।

କବି ବଳରାମ ପୁରାଣ, ଅନୁବାଦ, ବ୍ୟାଖ୍ୟା ଓ ପଦାବଳୀ ଲେଖି ଓଡ଼ିଆ ଭାଷା ଓ ସାହିତ୍ୟକୁ ସମୃଦ୍ଧ କରିଥିଲେ । ପ୍ରତ୍ୟେକ କ୍ଷେତ୍ରରେ ସେ ଥିଲେ ଜଣେ ଯଶସ୍ବୀ କବି । ତାଙ୍କ କବିତ୍ବରେ ବୈଶିଷ୍ଟ୍ୟ ହେଲା, ସେ ଥିଲେ ଜଣେ ଲୋକ-କବି । ଲୋକ-ଜ୍ଞାନକୁ ସେ ଲୋକ-ଭାଷାରେ ପ୍ରକାଶ କରି ଲୋକମାନଙ୍କୁ ଉପହାର ଦେଇଥିଲେ । ଶାସ୍ତ୍ରଜ୍ଞାନକୁ ସେ ସରସ ଓ ସହଜ କରିଥିଲେ ଲୋକମାନଙ୍କ ପାଇଁ । ଜଗମୋହନ ରାମାୟଣ ପରି ବିଶିଷ୍ଟ ପୁରାଣରୁ ଆରମ୍ଭ କରି ‘ମୁଁ ଶ୍ରୀ ଜଗନ୍ନାଥଙ୍କ ବେଟା’ ପର୍ଯ୍ୟନ୍ତ କ୍ଷୁଦ୍ର କବିତା ପର୍ଯ୍ୟନ୍ତ, ସବୁଠାରେ ବଳରାମଙ୍କ ଲୋକଭାବନା ହିଁ ମୁଖ୍ୟ ଥିଲା । ସେ ରାଜକୀୟ ତଥା ଶାସ୍ତ୍ରୀୟ ପରିବେଶ ମଧ୍ୟରେ ଜୀବନର କିଛିକାଳ ଅତିବାହିତ କରିଥିଲେ ହେଁ, ସେ ସବୁ ଥିଲା ତାଙ୍କ ପାଇଁ ଏକ ବନ୍ଧନ । ସେ ସବୁ ବନ୍ଧନକୁ ଛିନ୍ନ କରି, ସମାଜର କଟକଣାକୁ ଭୂଷେପ ନ କରି ଜଣେ ମୁକ୍ତ ମାନବ ଭାବେ ସେ ସୃଷ୍ଟି କରିଗଲେ ତାଙ୍କ କାବ୍ୟ ଓ କବିତାର ସୌଧ ।

**ରଚନାଶୈଳୀ :**

ସାରଳାଦାସଙ୍କ ପରି ବଳରାମ ଦାସ ମଧ୍ୟ ତାଙ୍କ ରାମାୟଣରେ ଦାଣ୍ଡାବୃତ୍ତର ବ୍ୟବହାର କରିଥିଲେ । କଥା କହିବା ପାଇଁ ଏହାହିଁ ଥିଲା ବୋଧହୁଏ ସେକାଳର ଉପଯୁକ୍ତ ଛନ୍ଦ । କିନ୍ତୁ ନିରୀକ୍ଷଣ କଲେ ଜଣାଯିବ ଯେ ଉଭୟ କବିଙ୍କ ଦାଣ୍ଡାବୃତ୍ତ ସମାନ ପ୍ରକୃତି ବିଶିଷ୍ଟ ନଥିଲା । ସାରଳାଦାସଙ୍କ ଦାଣ୍ଡାବୃତ୍ତରେ ଯେଉଁ ଆକୃଷ୍ଟନ ଓ ପ୍ରସାରଣ କ୍ଷମତା ଥିଲା, ତାହା ବଳରାମ ଦାସଙ୍କ କବିତାରେ ପରିଦୃଷ୍ଟ ହୁଏ ନାହିଁ । ଏହା ବହୁ ପରିମାଣରେ ଚତୁର୍ଦ୍ଦଶାକ୍ଷରୀ ବୃତ୍ତର ନିକଟବର୍ତ୍ତୀ । ଏହାର ଆକୃଷ୍ଟନ ଓ ପ୍ରସାରଣର ସମୀପ ୧୧ ରୁ ୧୫ ଅକ୍ଷର ମଧ୍ୟରେ ସୀମିତ । ଅଧିକାଂଶ ତ୍ରୟୋଦଶ-ଅକ୍ଷର-ବିଶିଷ୍ଟ । କେବଳ ଗୋଟିଏ ‘ଯେ’ ଯୋଗରେ ଏହା ଚତୁର୍ଦ୍ଦଶାକ୍ଷରୀ ଛନ୍ଦରେ ପରିଣତ ହୋଇଯାଏ । ବଳରାମ ଦାସଙ୍କ ପ୍ରଯୁକ୍ତ ଦାଣ୍ଡାବୃତ୍ତର ଏହି ଶୈଳୀକୁ ଅନୁଧ୍ୟାନ କଲେ ଜଣାଯାଏ ଯେ, ସେ ତାଙ୍କ ଛନ୍ଦକୁ ଅଧିକାଧିକ କମନାୟ ରୂପରେ ଉପସ୍ଥାପିତ କରିବାକୁ ଚାହିଁଥିଲେ । ଏହାଥିଲା ବୋଧହୁଏ ସେ ଯୁଗର ପ୍ରଭାବ, ପରବର୍ତ୍ତୀ ସଙ୍ଗୀତ ଯୁଗର ପୂର୍ବାଭାସ । ବୈଷ୍ଣବ ଧର୍ମର ଲୋକପ୍ରିୟତା ବୁଦ୍ଧି ପାଇବା ସଙ୍ଗେ ସଙ୍ଗେ ଜୟଦେବ, ବିଦ୍ୟାପତି ଓ ଚଣ୍ଡୀଦାସଙ୍କ କାବ୍ୟକୋମଳ ପଦାବଳୀ

ସମସ୍ତ ଭାରତୀୟ ସାହିତ୍ୟକୁ ପ୍ରଭାବିତ କଲା । ବଳରାମ ମଧ୍ୟ ବୈଷ୍ଣବ ଥିଲେ । ଜଗନ୍ନାଥକୁ ରାମ ଓ କୃଷ୍ଣ ଭାବରେ ସେ ଆରାଧନା କରୁଥିଲେ । ଏହିସବୁ କାରଣ ହେତୁ ତାଙ୍କ ରଚନାଶୈଳୀରେ କାନ୍ତିଗୁଣ ବିଶିଷ୍ଟ ଶବ୍ଦ ସବୁ ସଂଯୋଜିତ ହେଲା । ପରଂପରାକୁ ଅନୁସରଣ କରି ସେ ତତ୍ତ୍ୱମ, ତତ୍ତ୍ୱବ ଓ ଦେଶୀ ଶବ୍ଦର ସମ୍ମିଶ୍ରଣ କରିଥିଲେ ହେଁ ଶବ୍ଦ ଚୟନରେ ସେ ସାରଳାଦାସଙ୍କଠାରୁ ସ୍ୱତନ୍ତ୍ର ଥିଲେ । ବଳରାମ ଦାସଙ୍କ ଶବ୍ଦ ପ୍ରୟୋଗ ବୈଶିଷ୍ଟ୍ୟକୁ ଦୁଇଭାଗରେ ବିଭକ୍ତ କରାଯାଇପାରେ ।

## ୧-ପରମ୍ପରାନୁଗତ ବୈଶିଷ୍ଟ୍ୟ

### ୨-ସ୍ୱକୀୟ ବୈଶିଷ୍ଟ୍ୟ

କଥା ଓ ବର୍ଣ୍ଣନାର ଯୌଷ୍ଠବ ଶବ୍ଦ ପ୍ରୟୋଗ ଉପରେ ସଂପୂର୍ଣ୍ଣଭାବେ ନିର୍ଭର କରେ । ଯେଉଁ କବିର ଶବ୍ଦକୋଷ ଯେତେ ବିଶାଳ, ତାହାର ପ୍ରକାଶ କ୍ଷମତା ସେତିକି ସୁଷ୍ପ । ଭାବର ସୁଷ୍ପ ଅଭିବ୍ୟକ୍ତି ପାଇଁ କବି ବା ଲେଖକକୁ ବିଭିନ୍ନ ସ୍ରୋତରୁ ଶବ୍ଦ ଚୟନ କରିବାକୁ ହୋଇଥାଏ । ଏହି ଶବ୍ଦ ଚୟନ ପ୍ରବୃତ୍ତିରୁ କବିର ପାଣ୍ଡିତ୍ୟ ଯେପରି ପ୍ରକାଶପାଏ, ସେହିପରି ଶବ୍ଦ ପ୍ରୟୋଗ ପଦ୍ଧତିରୁ କବିର କୂଶଳତା ମଧ୍ୟ ଜାଣି ହୁଏ । ବଳରାମଙ୍କ ପୂର୍ବରୁ ଓଡ଼ିଆ ଭାଷାର ବିପୁଳ ବ୍ୟବହାର ହୁଏ, ସାରଳାଦାସଙ୍କ ମହାଭାରତରେ । ସାରଳାଦାସ ପ୍ରତିଭାବାନ କବି । ତାଙ୍କ ମହାଭାରତରେ କଥା ଓ ଭାବାଭିବ୍ୟକ୍ତି ପାଇଁ ବିସ୍ତୃତ କ୍ଷେତ୍ର ମଧ୍ୟ ଥିଲା । ଶିଳାଲେଖ ସର୍ବସ୍ୱ ଭାଷାକୁ ସେ ଦେଲେ ନୂଆ ରୂପ, ନୂଆ ଜୀବନ । ଚର୍ଯ୍ୟାପଦର ଅପଭ୍ରଂଶ ଭାଷା ବଦଳରେ ସେ ସଂସ୍କୃତ ଗର୍ଭିତ ଭାଷା ବ୍ୟବହାର କଲେ । କିନ୍ତୁ ସଂସ୍କୃତ ଭାଷାର ପ୍ରତ୍ୟେକ ଶବ୍ଦ ନୂଆ ପରିବେଶରେ ପ୍ରକାଶିତ ହୋଇ ନୂଆ ରୂପ ପରିଗ୍ରହ କଲା । ତତ୍ତ୍ୱମ, ତତ୍ତ୍ୱବ ଓ ଦେଶୀ ଶବ୍ଦର ସମ୍ମିଶ୍ରଣରେ ଏହାର ପ୍ରକୃତି ପରିବର୍ତ୍ତିତ ହୋଇ ଯେଉଁ ଭାଷାର ମୂଳଭିତ୍ତି ସ୍ଥାପିତ ହେଲା, ତାହାହିଁ ହେଉଛି ଆଧୁନିକ ଓଡ଼ିଆ ଭାଷା । ବଳରାମ ଦାସ ସେହି ପଥର ପଥକ ହେଲେହେଁ ତାଙ୍କ ବେଳକୁ ଯୁଗୀୟ ରୁଚିରେ ନୂଆ ଦିଗବଳୟ ଉନ୍ମୋଚିତ ହୋଇଥିଲା । ଦେଶରେ ବୈଷ୍ଣବଧର୍ମ ଏକ ଲୋକପ୍ରିୟ ମତରୂପେ ପ୍ରତିଷ୍ଠିତ ହେଉଥିଲା । ମୁସଲମାନ ଶାସକଙ୍କ ପ୍ରତାପରୁ ଦେଶରେ ଏକ ନୂଆ ସତ୍ୟତାର ଆଲୋକ ପ୍ରବେଶ କରୁଥିଲା । ସାହିତ୍ୟର ଆଦର୍ଶ ରୂପେ କେବଳ ସଂସ୍କୃତ ସାହିତ୍ୟର ପୂର୍ବସୂରୀମାନେ ସ୍ୱୀକୃତ ନହୋଇ ସୁପିମତ ପ୍ରଭାବିତ ପ୍ରେମାଖ୍ୟାନ ମୂଳକ କାବ୍ୟସବୁ ଲୋକପ୍ରିୟ ହେଲେ । ଜଗନ୍ନାଥ କ୍ଷେତ୍ରରେ କ୍ରମବର୍ଦ୍ଧିଷ୍ଣୁ ଲୋକପ୍ରିୟତା କବିମାନଙ୍କୁ ନୂଆ ଉତ୍ସାହ ଓ ଉଦ୍ଦୀପନା ଦେବାରେ କମ୍ ସାହାଯ୍ୟ କରିନଥିଲା । ଏହିସବୁ କାରଣରୁ ବଳରାମ ଦାସଙ୍କ ରଚନାରେ ବହୁ ନୂଆ କଳ୍ପନା ଓ ଯୋଜନା ପ୍ରବେଶ କଲା, ଯାହାକି ପୂର୍ବ ସାହିତ୍ୟରେ ନଥିଲା ।

ତତ୍ସମ ଶବ୍ଦବହୁଳ ପଦ :

ପଞ୍ଚଦଶ ଓ ଷୋଡ଼ଶ ଶତାବ୍ଦୀବେଳକୁ ସମସ୍ତ ଭାରତୀୟ ଭାଷାରେ ତତ୍ସମ ଶବ୍ଦରାଜି ପ୍ରତି ଆଦର ବୃଦ୍ଧି ପାଇଥିଲା । କବିମାନେ ଅପଭ୍ରଂଶ ଭାଷାର ଶବ୍ଦରାଶି ଅପେକ୍ଷା ତତ୍ସମ ଶବ୍ଦ ସବୁର ପ୍ରୟୋଗ ପ୍ରତି ବିଶେଷ ସଚେତନ ଥିଲେ । ତେବେ ଜଣସୂତି, ଅପ୍ରସ୍ତୁତ ଯୋଜନା ଓ ଦର୍ଶନର ବ୍ୟାଖ୍ୟାପରି କେତେକ ନିର୍ଦ୍ଦିଷ୍ଟ ଅଂଶରେ ସେମାନେ ତତ୍ସମ ଶବ୍ଦର ବ୍ୟବହାର କରୁଥିଲେ । ବଳରାମ ଦାସ ମଧ୍ୟ ଜଗମୋହନ ରାମାୟଣରେ ଏହି ସାହିତ୍ୟିକ ପରମ୍ପରାକୁ ଅନୁସରଣ କରିଛନ୍ତି ।

ସୂତି ବା ବନ୍ଦନା ଅଂଶ :

ବଳରାମ ଦାସ ପ୍ରତ୍ୟେକ କାଣ୍ଡକୁ ଇଶସୂତି ବା ବନ୍ଦନାରେ ଆରମ୍ଭ କରିଛନ୍ତି । ଏହିସବୁ ବନ୍ଦନାରେ ତତ୍ସମ ଶବ୍ଦରାଜିର ବହୁଳତା ପରିଦୃଷ୍ଟ ହୁଏ । ଉଦାହରଣ ରୂପେ ଆଦିକାଣ୍ଡର ଜଗନ୍ନାଥ ବନ୍ଦନାକୁ ଗ୍ରହଣ କରାଯାଇ ପାରେ—

ବନ୍ଦଇ ଜଗନ୍ନାଥ କମଳାଦେବୀ ପତି  
ନୀଳଗିରି ଶିଖରେ ଅପୂର୍ବ ମୂରତି ।  
ସୁନ୍ଦର ଶ୍ରୀମୁଖ ନୀଳମଣି ଆଭା  
କି ଜାଣି ପଟାଚର କଳାମେଘ ପ୍ରଭା ।  
ନୟନ ଯୁଗଳ କି ଶରଦର ଶଶୀ  
ଜଗତଜନ ହୃଦେ ଅଛୁ ପ୍ରଭୁ ବସି ।

ଜଗନ୍ନାଥ  
= ଭକ୍ତୀମତି

ଅପ୍ରସ୍ତୁତ ଯୋଜନା :

ସୂତି ବା ବନ୍ଦନାପରି ଅପ୍ରସ୍ତୁତ ଯୋଜନାରେ ବହୁ ତତ୍ସମ ଶବ୍ଦର ବ୍ୟବହାର କରାଯାଇଛି । ରୂପ ଚିତ୍ରଣ କଳାବେଳେ କବି ପରମ୍ପରାରୁ ଯେଉଁସବୁ ଉପମାନର ସଂଗ୍ରହ କରିଛନ୍ତି, ସେ ସବୁର ସମାବେଶର ବର୍ଣ୍ଣନା ପ୍ରାୟ ସଂସ୍କୃତମୁଖୀ ହୋଇଯାଇଛି ।

ଯେପରି—

ନାଭିଗଭୀର କି ନଦୀର ଭଉଁରୀ  
କଟିଭାଗ ଶୋଭା ନୁହଇ ପଟାଚରୀ ।

ମଦନ ମହାପତି ସିଂହାସନ କିସେ  
 ଜାନୁ ଭଲଟ କଦଳୀ ଜାଣି ଦିଶେ ।  
 ଚରଣ ଅଛୁଷି ଓଶେକ କହି ଆଭା  
 ପାଦପଦ୍ମ ତଳି ଅଳତା ରଞ୍ଜପ୍ରଭା ।

ତଦ୍ଭବ ଶବ୍ଦ :

ଜଗମୋହନ ରାମାୟଣର ନିର୍ଦ୍ଦିଷ୍ଟ କେତେକ ଅଂଶରେ ତତ୍ସମ ଶବ୍ଦର ବହୁଳତା ଥିଲେ ହେଁ, ତରବ ଶବ୍ଦରାଜି ପ୍ରତି କବିଙ୍କର ମୋହ ଅଧିକ ଥିଲା । ଏହି ସବୁ ଶବ୍ଦର ପ୍ରୟୋଗରେ ତାଙ୍କ ଭାଷା ଏକ ନୈସର୍ଗିକ ସୁଷମା ଦ୍ଵାରା ବିମଣ୍ଡିତ ହୋଇଥିଲା । ସେ ସଂସ୍କୃତ ଶବ୍ଦ ସବୁକୁ ଓଡ଼ିଆ ଛାନ୍ଦରେ ଜାଲି ଦେଇ ଓଡ଼ିଆ ଭାଷାର ପରିବେଶରେ ପ୍ରକାଶ କଲେ । ତତ୍ସମ ଶବ୍ଦ ସବୁ ନିଜର ଆତ୍ମର ଲୋପକରି ସହଜ, ସରଳ, ସୁନ୍ଦର ଓ କର୍ଣ୍ଣପ୍ରିୟ ରୂପରେ ଆତ୍ମପ୍ରକାଶ କରି, ଓଡ଼ିଆ ଚଳଣିର ସଂପୂର୍ଣ୍ଣ ଅନୁକୂଳ ହୋଇଗଲା । ଉଦାହରଣ ପାଇଁ ନିମ୍ନରେ କେତେକ ପଦ ଉଦ୍ଧାର କରାଯାଉଛି-

୧ । ଯେଥୁର ମଧ୍ୟେ ତିନିହେଁ ମୋକ୍ଷପାନ-ମୁଖ୍ୟ

୨ । ଘରେ ଘରେ ବିଜୟେ କି ସାହେର କୁମାରୀ-ସାଗର

୩ । କୂପ ବାମି ବହୁତ ଅଛଇ ପୋଖରୀ-ପୁଷ୍ପରିଣୀ

୪ । ସୁବନ୍ୟର ପ୍ରତିମା ପିତୁନି କମଗଢ଼ି-ସୁବର୍ଣ୍ଣ

୫ । ମେଢ଼ ମଣ୍ଡପ ଅଟାଇ ଜଗତି-ଅଟାଳିକା

ମୋକ୍ଷପାନ, ସାହେର, ପୋଖରୀ, ସୁବନ୍ୟ, ପରିହାମୁ (ସମ୍ବୁଧ), ଆକ୍ରୋହିଣୀ (ଆକର୍ଷି), ନିର୍ଭାଜ (ନିର୍ବାହ), ଆଛାନ (ଆଖ୍ୟାନ), ଖମ୍ବ (ସ୍ତମ୍ଭ), ମୁକୁତା (ମୁକ୍ତା) ହିଆ (ହୃଦୟ), ରାଉତ (ରାଜପୁତ୍ର), ପଢ଼ିହାରୀ (ପ୍ରତିହାରୀ), ଅପଛରୀ (ଅପସରୀ) ଜଉତିଷ (ଜ୍ୟୋତିଷ) ଇତ୍ୟାଦି ତରବ ଶବ୍ଦ ସମାବେଶରେ ଜଗମୋହନ ରାମାୟଣ ସମୃଦ୍ଧ ।

## ଦେଶଜ ଶବ୍ଦ :

ତତ୍ସମ ଓ ତତ୍ତ୍ୱ ଶବ୍ଦର ପ୍ରଚୁରତା ମଧ୍ୟରେ ବଳରାମ କେତେକ ଦେଶଜ ଶବ୍ଦର ବ୍ୟବହାର କରିଛନ୍ତି । ସଂଖ୍ୟାରେ କମ୍ ହେଲେବି ସେ ସବୁରୁ କବିଙ୍କର ବୈଶିଷ୍ଟ୍ୟ ଜାଣିହୁଏ । ତନ୍ମଧ୍ୟରୁ କେତେକ—

ତେଣୁକି, ତେକୁ ତେକୁ, ନାହାଜବେଳି, ଆକୋ ଆକୋ, ତଡ଼କି, ଝଡ଼ା, ହୁଳହୁଳି, ଖୋରା, ଖୋରି, ମୁଣ୍ଡା, ନାଲୁଆ, କଟିକତା, ଗୁଡ଼ଙ୍ଗିଆ, ସଉଲୁଣି, ପରିମୁଣ୍ଡା, ଗୁଲୁଗୁଣ୍ଡା, ଅଚାରୁଆ, ଉକୁରାଉକୁରି ।

## ବିଦେଶୀ ଶବ୍ଦ :

ସାରଳା ଦାସଙ୍କ ସଦୃଶ ବଳରାମଙ୍କ ରଚନାରେ କେତେକ ବିଦେଶୀ ଶବ୍ଦ ପରିଦୃଷ୍ଟ ହୋଇଥାଏ । ସେଥିମଧ୍ୟରୁ କେତେକ ଆରବୀ ଓ କେତେକ ପାର୍ସୀ । ସାଧାରଣତଃ ଷୋଡ଼ଶ ଶତାବ୍ଦୀର ପ୍ରଥମ ଭାଗକୁ ଜଗମୋହନ ରାମାୟଣର ରଚନାକାଳ ରୂପେ ଗ୍ରହଣ କରାଯାଇଥାଏ । ସେତେବେଳକୁ ଓଡ଼ିଶାରେ ମୁସଲମାନ ସାମ୍ରାଜ୍ୟ ପ୍ରତିଷ୍ଠିତ ହୋଇ ନଥିଲେ ହେଁ ମୁସଲମାନ ନବାବଙ୍କ ରାଜକୀୟ ବିଭବ ଓ ମୁସଲମାନ ସଂସ୍କୃତିର ବିଭିନ୍ନ ଉପାଦାନ ବିଭିନ୍ନ ସୂତ୍ରରେ ଦେଶରେ ପ୍ରବେଶ କରିପାରିଥିଲା । ମୁସଲମାନମାନେ ବହୁଭାବେ ଏ ଦେଶକୁ ଆସିଥିଲେ । କେହି ହୁଏତ ଆସିଥିଲେ ବେପାର ବାଣିଜ୍ୟ କରିବାପାଇଁ, କେହି ହୁଏତ ଆସିଥିଲେ ଜୀବନ ନିର୍ବାହର ଅନ୍ୟପଦ୍ଧା ଘେନି । କପିଳେନ୍ଦ୍ରଙ୍କ ସେନାବାହିନୀରେ ଖାଁ ଉପାଧିଧାରୀ କେତେକ ସୈନ୍ୟଙ୍କୁ ଦେଖିବାକୁ ମିଳିଥାଏ । ଏହିପରିଭାବେ ସେମାନଙ୍କ ସମାଜରେ ପ୍ରଚଳିତ କେତେକ ଶବ୍ଦ ଓଡ଼ିଆ ସାମାଜିକ ଚଳଣିକୁ ପ୍ରଭାବିତ କରିଥିଲା । ଦେଶରେ ଆବିର୍ଭୂତ ହୋଇଥିବା ଏହି ନୂଆଶକ୍ତି ପ୍ରତି ଜଣେ ସଚେତନ ଜବି ଭାବେ ବଳରାମ ମଧ୍ୟ ସଜାଗ ଥିଲେ । ସେଥିପାଇଁ ଦଶରଥଙ୍କ ପୁତ୍ରେଷି ଜାଗକୁ ଆସିଥିବା ବହୁ ରାଜାଙ୍କ ମଧ୍ୟରେ ସେ ଗଣନା କଲେ “ମୁଗଲ କୁଚରାୟ ।”

ବାବରଙ୍କ ମୋଗଲ ସାମ୍ରାଜ୍ୟ ୧୫୨୬ରେ ପ୍ରତିଷ୍ଠିତ ହୋଇଥିଲେ ହେଁ ମୋଗଲ ଜାତିର କାହାଣୀ ତାଙ୍କର ବହୁ ପୂର୍ବରୁ ଏ ଦେଶରେ ପ୍ରଚାରିତ ହୋଇ ସାରିଥିଲା । ସେଥିପାଇଁ ଅସ୍ୱାଭାବିକ ହେଲେ ହେଁ ହିନ୍ଦୁ ରାଜାଙ୍କ ମଧ୍ୟରେ ମୁଗଲଙ୍କୁ ଗଣିବାରେ ବଳରାମଙ୍କୁ ଅସୁବିଧା

ହୋଇନାହିଁ । କେବଳ ‘ମୁଗଲ’ ଓ ‘କୁଚ’ ନୁହେଁ, ଦରହାସ ଅସଭାବ ଗିଲିମି (କୋମଳ) ଚର୍କସ, କମାଣ ଓ ପଇତି ପ୍ରଭୃତି ଶବ୍ଦ ଦେଖିବାକୁ ମିଳିଥାଏ । ଦରହାସ ଓ ପଇତି ଶବ୍ଦ ବ୍ୟତୀତ ଅନ୍ୟାନ୍ୟ ସବୁ ଶବ୍ଦ ଯୁକ୍ତ ସହିତ ସଂପୃକ୍ତ । ‘ପଇତି’ ମସଲାଦିଆ ତାଲି ।

### ଅନୁକରଣାତ୍ମକ ଶବ୍ଦ :

ବନରାମଙ୍କ ଜୀବନ୍ତ ଭାଷାର ଏକ ବୈଶିଷ୍ଟ୍ୟ ହେଉଛି, ତାଙ୍କ ପ୍ରଯୁକ୍ତ ଅନୁକରଣାତ୍ମକ ଶବ୍ଦମାନା । ଆଦି କି ଅଯୋଧ୍ୟାରେ ନୁହେଁ, ଲଙ୍କାକାଣ୍ଡରେ ଏସବୁ ଶବ୍ଦର ହଟଗୋଳ ଶୁଣିବାକୁ ମିଳିଥାଏ । ବୀରମାନଙ୍କ ହୁକାରରେ ରଣଭୂମି ଯେତେବେଳେ ମୁଖରିତ ହୋଇଉଠେ, ସେତେବେଳେ ବାଦ୍ୟର ସମବେତ ଧ୍ବନି ଯୁଦ୍ଧର ବିଭିଷ୍ଟିକାକୁ ଆହୁରି ବୃଦ୍ଧିକରେ । କବି ରଣଭୂମିର ସେହି ଦୃଶ୍ୟକୁ ପାଠକ ସମ୍ମୁଖରେ ରଖିବାପାଇଁ ବ୍ୟବହାର କରନ୍ତି- ଦିମିଦିମି, ସୁମୁସୁମୁ, ଗୁମୁଗୁମୁ, କିଶିକିଶି, କପକପ, ରୁଣୁରୁଣୁ, ଗୁମୁଗୁମୁ, ଝେଝେଝେ, ଝେଝେଝେ, ଚଡ଼ଚଡ଼, ଚଡ଼ଚଡ଼, ଗାଉଗାଉ, କଟକଟ ପ୍ରଭୃତି କେତେକ ଶବ୍ଦ ।

### ବୀର୍ଯ୍ୟାତ୍ମକ ଶବ୍ଦ :

ଅନୁକରଣାତ୍ମକ ଶବ୍ଦ ପରି ବୀର୍ଯ୍ୟାତ୍ମକଶବ୍ଦ ପ୍ରୟୋଗରେ ଭାଷାର ସୌଷ୍ଟବ ବୃଦ୍ଧିପାଏ ତଥା ଭାଷାରେ ଗତିମୟତା ଆସେ । ରାମାୟଣର ଆଦି, ଅଯୋଧ୍ୟା, ଆରଣ୍ୟକ ଓ ସୁନ୍ଦରାକାଣ୍ଡରେ ଏସବୁ ଶବ୍ଦ କେବଳ କେତେକ ସ୍ଥାନରେ ବ୍ୟବହୃତ ହୋଇଥିବାବେଳେ ଲଙ୍କାକାଣ୍ଡର ସମର ବର୍ଷନାରେ ଏହାର ବହୁଳତା ପରିଦୃଷ୍ଟ ହୁଏ । ବୋଧହୁଏ ରଣଭୂମିକୁ ଅଧିକ ଗତିଶୀଳ ଓ ବର୍ଷନାକୁ ବୀରଭାବ ବ୍ୟକ୍ତିତ୍ତ୍ୱ କରିବା ପାଇଁ କବି ବଳରାମ ସଚେତନ ଭାବେ ଏହିସବୁ ଶବ୍ଦର ବ୍ୟବହାର କରିଛନ୍ତି । ଏସବୁ ଶବ୍ଦପ୍ରଭାବ ଆଦିକାଣ୍ଡରେ ନମ୍ର ଥିବାବେଳେ ଲଙ୍କାକାଣ୍ଡରେ ଉଗ୍ରହୋଇ ଯାଇଛି । ଆସଆସ, ଧାଆଧାଆ, ଯାଆଯାଆ ପ୍ରଭୃତି ବୀର୍ଯ୍ୟାତ୍ମକ ଶବ୍ଦର ବାରମ୍ବାର ଉଚ୍ଚାରଣ ରଣଭୂମିର କୁହାଟ ପରି ପାଠକକୁ ବିସ୍ମୟିତ କରିଦିଏ । ଆଦିକାଣ୍ଡରୁ କେତେକ ଉଦାହରଣ ପ୍ରଦତ୍ତ ହେଲା ।

ଛନଛନ, ତେକୁତେକୁ, ଆସିବୁଆସିବୁ, ଦେଖଦେଖ, ମନେମନେ, ଦମଦମ, ତରତର, ଉଠଉଠ, ଆସଆସ, ଗହଗହ, ଠାବେଠାବେ, ତେତେତେତେ, ଲାଜଲାଜ, ଘନଘନ, ଜୟେଜୟେ, ହେଲୁହେଲୁ, ପଡ଼ିପଡ଼ି, ହସହସ, ଧରଧର, ମାରମାର, ଚାଳଚାଳ, ଧାରଧାର, ସତ୍ୟସତ୍ୟ, ଆଶଆଶ, ଧନ୍ୟଧନ୍ୟ, ଯେବଣଯେବଣ ।



## ଯୁଗ୍ମ ଶବ୍ଦ :

ଏହିପରି ଆଉ ଗୋଟିଏ ପ୍ରୟୋଗ ହେଉଛି ରାମାୟଣର ଯୁଗ୍ମ ଶବ୍ଦମାଳା । କ୍ରିୟାବଚକ ବିଶେଷ୍ୟ ଓ ଅସମାପିକା କ୍ରିୟା ସଂଯୋଜିତ ହୋଇ ଏସବୁର ସୃଷ୍ଟି । ବାପସାମ୍ବଲ ଶବ୍ଦପରି ଏସବୁ ମଧ୍ୟ ବର୍ଣ୍ଣନାକୁ ଗତିଶୀଳ କରାଏ । ଜଗମୋହନ ରାମାୟଣରେ ବିଶେଷକରି କାକାକାଶରେ ଏପରି ଯୁଗ୍ମଶବ୍ଦର ବହୁଳତା ପରିଦୃଷ୍ଟ ହୁଏ ।

ଉତ୍ତରାଉତ୍ତରି, ଉଠାଉଠି, କୋହାକୋହି, କୋଡ଼ାକୋଡ଼ି, ଗଡ଼ାଗଡ଼ି, ଘଷାଘଷି, ଘଷାଘଷି, ଚାହାଁଚାହିଁ, ଛଡ଼ାଛଡ଼ି, ଜଣାଜଣି, ଚକାଚକି, ଠେଲାଠେଲି, ଧରାଧରି, ପଶାପଶି, ପିଟାପିଟି, ପେକାପେକି, ପୁଛାପୁଛି, ବଞ୍ଚାବଞ୍ଚି, ଭେଟାଭେଟି, ମଡ଼ାମଡ଼ି, ମରାମରି, ମିଶାମିଶି, ପତାପତି, ହଣାହଣି, ହାବୋଡ଼ାହାବୋଡ଼ି ।

## ପୁନରୁକ୍ତି ପ୍ରକାଶ :

ବାପସାରେ ପୁନରୁକ୍ତି ହୁଏ, ଏଥିରେ କେବଳ ଗୋଟିଏ ଶବ୍ଦ ଦୁଇଥର ବ୍ୟବହୃତ ହୋଇଥାଏ; ଅଥଚ ପୁନରୁକ୍ତିରେ ଗୋଟିଏ ଶବ୍ଦ ବହୁଥର ଆସେ । ଏହାକୁ ସାଧାରଣତଃ କାବ୍ୟର ଦୋଷରୂପେ ପରିଗଣନା କରାଯାଉଥିଲେ ହେଁ, କେତେକ ଅଳଙ୍କାରିକ ଏହାକୁ ଗୁଣ ରୂପେ ଗ୍ରହଣ କରିଛନ୍ତି । ହିନ୍ଦୀକବି ଭିକାରୀଦାସ ଏ ବିଷୟରେ ନିଜର ମତବ୍ୟ ଦେଇ ଲେଖିଛନ୍ତି-

ଏକ ଶବ୍ଦ ବହୁବାର ଜହିଁ, ପରେ ରୁଚରଣ ଅର୍ଥ  
ପୁନରୁକ୍ତୀ ପରକାଶ ଗୁନ, ବରନେ ବୁଦ୍ଧି ସମର୍ଥ ।

ବଳରାମ ରାମାୟଣର ସୌନ୍ଦର୍ଯ୍ୟ ବୃଦ୍ଧି କରିବା ପାଇଁ ଅନେକ ସ୍ଥଳରେ ଗୋଟିଏ ଶବ୍ଦକୁ ବାରମ୍ବାର ବ୍ୟବହାର କରିଛନ୍ତି । ଏହା କେତେବେଳେ ପଦର ଆଦ୍ୟରେ ଆସିଛି ଓ କେତେବେଳେ ମଧ୍ୟ ଭାଗରେ । ଆଦିକାଣ୍ଡରୁ ଏହି ପ୍ରକାର ପ୍ରୟୋଗର କେତୋଟି ଉଦାହରଣ ନିମ୍ନରେ ପ୍ରଦତ୍ତ ହେଲା ।

‘ସହସ୍ର’କୁ ଆଦ୍ୟ ଓ ମଧ୍ୟଭାଗରେ ରଖି-

- (୧) ଅନନ୍ତ ପୁରୁଷୋତ୍ତମ ତୁ ସହସ୍ର ମୂରତି  
ସହସ୍ରେ କର ସହସ୍ରେ ସୂର୍ଯ୍ୟ ଜ୍ୟୋତି ।

ସହସ୍ରେକ ଶିର ସହସ୍ରେ ଲୋଚନ  
ସହସ୍ରେ କୋଟି ଯୁଗ ଜଳାକ ବିମୋଚନ ।

ସ୍ୱୟମ୍ଭୁ ମୁନି ସହସ୍ରେ ସୃଷ୍ଟି ଅଗ୍ରେ ତ୍ରିଦଶ  
ଦ୍ୱାଦଶ ଆଙ୍ଗୁଳ ଯେ ବେଦାନ୍ତ ପୁରୁଷ ।

(୨) ‘ଅପୁତ୍ରିକ’କୁ ଆଦ୍ୟରେ ରଖି-

ଅପୁତ୍ରିକ ମୁଖ ଚାହିଁ ନ ଯୋଗାଜ  
ଅପୁତ୍ରିକ ଲୋକର ଅନ୍ନ ହିଁ ନଖାଜ ।

ଅପୁତ୍ରିକ ସଙ୍ଗେ ନୋହିବ ସଦଗୋଷ୍ଠୀ  
ଅପୁତ୍ରିକ ବାପୁଡ଼ା ଅଗ୍ରେ ପରମ କଷୀ ।

ଏହିପରି ‘ପୁତ୍ର’, ‘କାହାର’, ‘କେ’, ‘କେହୁ’, ‘କେବଣ’, ‘ଲକ୍ଷେକ’, ‘ଯେ’,  
‘ପୁଣି’, ‘ଆମ ବା ଆମର’, ‘କାହିଁ’, ‘ଯାହାକୁ’, ‘ଯେ’, ‘ତାହା’, ‘କେ ବୋଲଇ’  
ପ୍ରଭୃତିକୁ ଆଦ୍ୟରେ ରଖି ବାରମ୍ବାର ବ୍ୟବହାର କରାଯାଇଛି ।

(୩) କୌଣସି ନିୟମ ନରଖି ‘ସାନ’ର ବ୍ୟବହାର :

ସାନ ବୋଲିଣ କି ଅଭରସା କର ।  
ଅଗଣ୍ଡିଟି ସାନ ଶୋଷିଲା ସିନ୍ଧୁ ସାତ  
ପ୍ରହଳାଦ ସାନ ପ୍ରସନ୍ନ ଜଳା ପଦ୍ମନେତ୍ର ।  
ବାମନ ଯେ ସାନ ବଳିକି ଚାପିଲା  
ଧୃବ ସାନପୁଅ ବିଷ୍ଣୁକୁ ତୋଷ କଲା  
ଭାଗିରଥ ସାନ ଗଙ୍ଗାକୁ ବୁଝାଇଲା ।

କିମ୍ପା ଏହାକୁ ହୋ କହ ତୁମ୍ଭେ ସାନ  
ଧାତା ଜାଣିଲଇଁ ଯେ ଯହିଁକି ଭାରଜନ ।

## ପରିଗଣନାତ୍ମକ ଶୈଳୀ :

କଥା କହିବା ପାଇଁ ଏହାଥିଲା କବି ବଳରାମଙ୍କର ଶ୍ରେଷ୍ଠ ଆୟତ୍ତ । କେବଳ  
କାନନ, ରାଜକାନ୍ୟ ବିଚାର, ନଗର ସୁତି ଓ ଅପ୍ରସୁତ ଯୋଜନା କଳାବେଳେ ନୁହେଁ, ସବୁ

ପ୍ରକାର ବର୍ଣ୍ଣନାର ଏହାଥିଲା ଏକ ସାଧାରଣ ପଦ୍ଧତି । ଜଣକୁ ବା କେବଳ ଗୋଟିଏ ବସ୍ତୁର କଥା ନ କହି କବି ଏକାବେଳକେ ସମସ୍ତଙ୍କୁ ସଜେଇ କରି କହୁଥିଲେ । ଏହି ପ୍ରକାର ଶବ୍ଦ ଯୋଜନା ପାଠକକୁ ଘଟଣା ପ୍ରତି ବିଶେଷତାବେ ଆକୃଷ୍ଟ କରୁଥିଲା ଏବଂ ପାଠକ ହୃଦୟରେ ଘଟଣାର ଏକ ସ୍ପଷ୍ଟ ରେଖା ଅଙ୍କିତ କରୁଥିଲା । ଉଦାହରଣ ପାଇଁ ନିମ୍ନରେ କେତେକ ପଂକ୍ତି ସଂଗୃହୀତ କରାଯାଇଛି ।

(୧) ମଣିଷ ସମାଜର ସଦ୍‌ଗୁଣାବଳୀ -

ଧାର୍ମିକ କୁଶଳ ହୋଇବେ ଶାନ୍ତିଶୀଳ

ସୁଜନ ସୁବୁଦ୍ଧି ହୋଇ ଉଧରିବେ କୁଳ । ୧୬୫୬ ।

(୨) ଅଳଙ୍କାରର ଗଣନା -

କଟି ପାଟ ତୋର ଘାଗୁଡ଼ି ଘଷି ଗୁରୁ

ବାହେଣ ବାହୁଡ଼ି ଗଳାରେ ସୁନା ସୂତା । ଆଦି, ପୃ-୧୦୮ ।

(୩) ବାଦ୍ୟ -

ଢ଼ୋଳ ଦମା ଚମକ ବାଜଇ ବୀର ତୁର

ଶଙ୍ଖ ମହୁରୀ ଭେରୀ ଯନ୍ତ୍ର ସପତ ସ୍ଵର । ୨୨୨ ।

କମ କାହାଳ ବିଜିଘୋଷ ଶବ୍ଦ

ତାଳ ତାଳି ଘଣ୍ଟ କଂସାଳ ଶବ୍ଦ । ୨୨୩ ।

ବାଜନ୍ତି ମର୍ଦ୍ଦଳ ବାଜନ୍ତି ବାଉଁଶି

ନାଚନ୍ତି ନାରୁଣୀ ଅପଛରା ମିଶି । ୨୨୪ ।

**ନୀତିବାକ୍ୟ :**

ନୀତିବାକ୍ୟର ସଂଯୋଜନା ପୁରାଣ ରଚନାର ଏକ ବିଶିଷ୍ଟ ଶୈଳୀ । କଥା ମଝିରେ ନୀତିବାକ୍ୟ ସବୁକୁ ରଖିବା ଦ୍ଵାରା କଥାର ଗାମ୍ଭୀର୍ଯ୍ୟ ବୃଦ୍ଧି ପାଇଥାଏ । ସାଧାରଣତଃ ଅନ୍ୟକୁ ଉପଦେଶ ଦେବାବେଳେ ଏ ସବୁର ବ୍ୟବହାର ବଳରାମଙ୍କ ରଚନା ଶୈଳୀର ଏକ ସାଧାରଣ ରୀତି ।

- ୧) ବାଦ ବିବାଦ ଯେ ବଢ଼ାଇଲେ ବଢ଼ଇ  
ନାଶ କଥାମାନ ଛଡ଼ାଇଲେ ଛାଡ଼ଇ ।
- ୨) ରହି ଯୁଦ୍ଧ କଲେ ଶତ୍ରୁକୁ ହୋୟେ ଜିଣି ।
- ୩) ବାବୁ ଦୁଷ୍ଟ ଜନକର ନାଶିଲେ ଧର୍ମପାଇ ।
- ୪) ଯେତେବେଳେ ଯାହାକୁ ଅଛଇ ଯେଉଁ ଯୋଗ  
କାଳ ପ୍ରାପତ ଜାଣି ବିଧାତା କରାଇ ଭୋଗ ।
- ୫) ଧରି ମାଇଲେ ତାତ ସିଧ୍ୟ ହିଁ ହାଦେ ମରି ।
- ୬) ପରକୁ ବୁଦ୍ଧି ଦେଇ ତିଆରୁ ଅନେକ  
ଏବେ ତୁ ଆପଣେ ଛାଡ଼ିଲୁ ବିବେକ ।
- ୭) ମନ୍ଦହିଁ ଭଲ ହୋଇ କରାଇଲେ ଭୟେ ।
- ୮) କର୍ମକୁ ଜିଣନ୍ତା ନାହିଁ ସେ ତ୍ରିଦଶ ।
- ୯) ନିଦ୍ରାଗଳା ପ୍ରାଣୀର କିସ ଅବା ବଳ ।
- ୧୦) ଅମର ହୋଇଲା ଲୋକ ତାହାର ସୁଖେ ଥିବ  
ସଂଗ୍ରାମ କଲେ କି ଅନ୍ୟାୟେ ପାର ଯିବ ।
- ୧୧) ଯାଗଯଜ୍ଞ ଜପ ତପ ଦାନ ଧର୍ମ  
ଯେହା ଝିଜ୍ଞାସତେ ପାଇ ପାପକର୍ମ ।
- ୧୨) ପୂର୍ବେ ଯାହା କରି ଏବେ ତାହା ଭୁଞ୍ଜି ।

## ସ୍ବକୀୟ ଶୈଳୀ :

ପରମ୍ପରାକୁ ଅନୁସରଣ କରି ବଳରାମ ବଞ୍ଚିନ୍ତୁ ପ୍ରକାରର ଶତ୍ରୁକୁ ବିଭିନ୍ନ  
ଭାବେ ନିଜ ଗ୍ରନ୍ଥରେ ବ୍ୟବହାର କରିଥିଲେ ହେଁ ଏସବୁ ପ୍ରୟୋଗରୁ ତାଙ୍କ ନିଜସ୍ବ ଶୈଳୀ

ଜାଣିହୁଏ ନାହିଁ । ତାଙ୍କ ସମୟର ଅନ୍ୟାନ୍ୟ ଓଡ଼ିଆ କବି ଏପରିକି ଉତ୍ତର ଭାରତର କବି ଜାୟସୀ, ସୁର ଓ ତୁଳସୀ ମଧ୍ୟ ଏହି ସବୁ ପ୍ରୟୋଗ ପଦ୍ଧତିକୁ ନିଜ ଗ୍ରନ୍ଥରେ ଗ୍ରହଣ କରିଛନ୍ତି । ଶବ୍ଦ ପ୍ରୟୋଗର ଏହି ପରମ୍ପରାନୁଗତ ଶୈଳୀ ବ୍ୟତୀତ କାବ୍ୟ ମଧ୍ୟରେ ପ୍ରତ୍ୟେକ କବିଙ୍କର ଏକ ସ୍ୱକାୟ ପ୍ରକାଶ ଭଙ୍ଗୀ ଥାଏ ଓ ସେଗଣିରୁ କବିଙ୍କ ବ୍ୟକ୍ତିତ୍ୱକୁ ଚିହ୍ନିହୁଏ । ନିମ୍ନରେ ବଳରାମଙ୍କ ଭାଷା ପ୍ରୟୋଗ ମଧ୍ୟରୁ ତାଙ୍କର ସ୍ୱକାୟତାକୁ ଜାଣିବା ପାଇଁ ପ୍ରଚେଷ୍ଟା କରାଯାଇଛି ।

ସାରଳା ଦାସଙ୍କ ମହାଭାରତର ଛନ୍ଦ ପରି ବଳରାମଙ୍କ ରାମାୟଣର ଛନ୍ଦ ଥିଲା ଦାଣ୍ଡୀ । ବଳରାମଙ୍କ ଦାଣ୍ଡୀବୃତ୍ତ ୧୧ରୁ ୧୫ ଅକ୍ଷର ମଧ୍ୟରେ ସୀମିତ । ପ୍ରତ୍ୟେକ ପାଦରେ ୩ଟିରୁ ୭ଟି ପର୍ଯ୍ୟନ୍ତ ଶବ୍ଦ । ପୁଣି ଏହିସବୁ ଶବ୍ଦକୁ କବି ଏପରି ଭାବେ ସଜାଇଥିଲେ ଯେ ପ୍ରତ୍ୟେକ ପାଦକୁ ଭାବାଭିବ୍ୟକ୍ତି ଦୃଷ୍ଟିରୁ ଦୁଇଟି ସମାନ ଅଂଶରେ ବିଭକ୍ତ କରିଦେଲେ କିଛି ଅସୁବିଧା ହୁଏ ନାହିଁ । ପାଦର ମଝିରେ ବିରାମ ଦେଇ ପାଠକଲେ ପଦର ଭାବ ଆହୁରି ସ୍ପଷ୍ଟଭାବେ ଅଭିବ୍ୟକ୍ତ ହୁଏ । ଏହି ବିରାମ ପ୍ରକ୍ରିୟାକୁ ଆହୁରି ସ୍ପଷ୍ଟ କରିବା ପାଇଁ କବି ଅନୁପ୍ରାସର ସାହାଯ୍ୟ ନେଉଥିଲେ । ନିମ୍ନରେ ପ୍ରଦତ୍ତ କେତେକ ଉଦାହରଣରୁ ଏହା ଜାଣିହେବ ।

- କ) ବିଭାଶ୍ରେକ ବାଳ / ଚିତ୍ତ ସମାକୁଳ ।
- ଖ) ନୁହଇ ପୁରୁଷ / ନୁହଇ ମୁହିଁ ଯତି ।
- ଗ) ବାହାରକୁ ନଦିଶିଳା / ଭିତରକୁ ଉହାଡ଼ି ।
- ଘ) କେବଣ ବିଳାସୁଣୀ / ବିଞ୍ଚି ବିଞ୍ଚଣୀ ।
- ଙ) ଦୁଧ ଶାକର / ବିବିଧ ପରକାର ।
- ଚ) କର ଅନୁଗ୍ରହ / ନକର ନିରାଶ ।
- ଛ) ଟେକା ମାଲଲେ କି / ଟଳଇ ପରବତ ।

ଜଗମୋହନ ରାମାୟଣର ଏହା ଏକ ବିଶିଷ୍ଟ ପ୍ରକାଶଭଙ୍ଗୀ ହେଲେ ହେଁ ବେଳେବେଳେ ଏଥିରେ ବ୍ୟତିକ୍ରମ ପରିଲକ୍ଷିତ ହୁଏ । ଅର୍ଥାତ୍ ଅନୁପ୍ରାସ ନ ଥାଇ ମଧ୍ୟ ଭାବୀଶ ଦୃଷ୍ଟିରୁ ପାଦ ସବୁକୁ ଦୁଇଭାଗରେ ବିଭକ୍ତ କଲେ ଅସୁବିଧା ହୁଏ ନାହିଁ ।

କ) ପାଣି ଆଣନ୍ତେଣ ତାକୁ / ଦେଖିଲାକ ବାଳୀ ।

ଖ) ପାପ ଆକ୍ରୋଶିନୀ / ମଦନ ମନେ ବ୍ୟାପୀ ।

ସାରଳା ମହାଭାରତର ଦାସୀବୃତ୍ତକୁ ନିରୀକ୍ଷଣ କଲେ ବଳରାମଙ୍କ ଦୈକ୍ଷିଣ୍ୟ ଆହୁରି ସ୍ପଷ୍ଟ ହୋଇଯାଏ । ‘ନିର୍ବାତ କପଟର ପୁଷ୍ୟରଥ ପକାଇଲା ସର୍ବହେଦି’ ବା ‘ବରଷନ୍ତି ମେଘେ ଯେ ମୁଷଳ ଧାରା ପରମାଣେ’ ବା ‘ତାହା ଦେଖି ମେଘା ସହସ୍ରେକ ବିଶିଳା ବୀର ପାଥେ’ । ମହାଭାରତର ଏହିସବୁ ପଂକ୍ତିରେ ବଳରାମଙ୍କ ସ୍ୱପ୍ନ ବିଭାଜନ ନାହିଁ ଏବଂ ପଂକ୍ତିକୁ ବିଭାଜନ କରିଦେଲେ ମଧ୍ୟ ତାହାର ସମତା ନରହି ପାରୁଥିବାରୁ ଭାବାଭିବ୍ୟକ୍ତିରେ କୌଣସି ସୁବିଧା ହୁଏ ନାହିଁ । ବଳରାମଙ୍କ ରାମାୟଣରେ ବେଳେବେଳେ ଏହି ନିୟମରେ ବ୍ୟତିକ୍ରମ ପରିଲକ୍ଷିତ ହେଉଥିଲେ ହେଁ ଏହା ତାଙ୍କ ରଚନାଶୈଳୀର ସାଧାରଣ ନିୟମ ନୁହେଁ । ଏହାକୁ ବ୍ୟତିକ୍ରମ ଭାବରେ ହିଁ ଗ୍ରହଣ କରାଯାଇପାରେ । ଯେପରି-

‘ମର୍ତ୍ତ୍ୟ ଲୋକେ ଭ୍ରମ ଖଣ୍ଡେ ପୂର୍ବଦିଗ ଶେଷ’ ଭାବାଭିବ୍ୟକ୍ତି ଦୃଷ୍ଟିରୁ ପ୍ରତ୍ୟେକ ପାଦକୁ ଦୁଇ ଭାଗରେ ବିଭକ୍ତ କଲାବେଳେ ବଳରାମ କେତେକ ନିୟମ ଅନୁସରଣ କରୁଥିଲେ । ଉଦାହରଣ ରୂପେ ‘ଦୁଇ’ ଓ ‘ଚାରି’ ଅକ୍ଷରବିଶିଷ୍ଟ ଶବ୍ଦ ସବୁକୁ ଗ୍ରହଣ କରାଯାଇପାରେ ।

୨+୪ - ୨+୪

ମାର ରାକ୍ଷସୀ କି / ଶୁଣ ନୃପବର ।

୨+୪ - ୪+୨

କ) ଶୁଣ ରଘୁନାଥ / ପଚାରିଲୁ ଯିଏ

ଖ) ଆନ ଯୁବତୀକି / ପଟାତର କରି

ଗ) ଶୁଣି ରଘୁନାଥ / ରକ୍ଷିକର ବାଣୀ

୪+୨ - ୨+୪

ପୁତ୍ରକର ଚିନ୍ତା / କର ମହାରକ୍ଷି

୪+୨ - ୪+୨

ଆକାଶେଣ ଶିର / ଲାଗିଲାକ ଯାଇ

୪+୨ - ୨+୨+୨

କ) ଅବିକ୍ଷଣେ ଦାତା / ପାପପୁଣ୍ୟ ଦାନୀ

ଖ) ଧଉର୍ଯ୍ୟୋଗ ମେରୁ / ଦୁଃଖୀଜନ ବନ୍ଧୁ  
ଗ) ଦେବଙ୍କର ତୁଳେ / ଯୁଗେ ଯୁଗେ ଥାଇ

ସେହିପରି ‘ତିନି’ ଓ ‘ଚାରି’ ଅକ୍ଷର ବିଶିଷ୍ଟ ଶବ୍ଦ ମଧ୍ୟ କେତେକ ନିୟମ ଦେଇ  
ଗଠି କରିଛି ।

୩ + ୪ - ୩ + ୪

ଦେଖିଣ କୃତ କୃତ / ହୋଇଲେ ତ୍ରିପୁରାରୀ  
ସେବକ ନିମିତ୍ତେଣ / ଧାମନ୍ତି ଚକ୍ରଧାରୀ ।

ଏହି କ୍ରମ କେତେବେଳେ ଚାରିତିନି ଚାରିତିନି, ତିନିଚାରିରେ ପରିବର୍ତ୍ତିତ ହୋଇଛି ।  
ଏଥିମଧ୍ୟରୁ ବଳରାମଙ୍କର ପ୍ରିୟ ଥିଲା- ତିନି ତିନି ତିନି ଚାରି -

ଦେବେଶ ଦୁର୍ଗତ / ମାନବେ ଅଗୋଚର ।  
ଦେଖିତ ସୁଲଭ / ନୟନେ ଅଗୋଚର ।  
ନୟନେ କଙ୍କଳ / ଶିରେଣ ପୁଲଗତା ।  
କର୍ଣ୍ଣରେ ତତକା / ମଥାରେ ମଥାମଣି ।

ଏହି ଦୁଇ ଅଂଶର କ୍ରମ ପରିବର୍ତ୍ତନ କରି ମଧ୍ୟ ସେ ବ୍ୟବହାର କରୁଥିଲେ ।

ଗଳାରେ ଚାପସରି ନାସାରେ ବସଣି ।

ଏହିସବୁ ନିୟମକୁ ଶୈଳୀ ମଧ୍ୟରେ ଅନୁସରଣ କଲାବେଳେ ସାଧାରଣତଃ ପାଦର  
ଆଦ୍ୟରେ ବ୍ୟବହୃତ ହୋଇଥିବା ଶବ୍ଦ ସମସ୍ତ ପାଦକୁ ପ୍ରଭାବିତ କରିଥାଏ । ଯେପରି  
‘ଦୁଇ’ ଅକ୍ଷର ବିଶିଷ୍ଟ ପାଦର ଆଦ୍ୟରେ ରହିଲେ ଏହି ଜାତୀୟ ଶବ୍ଦ ପାଦ ମଧ୍ୟରେ  
ବହୁଳ ଭାବେ ବ୍ୟବହୃତ ହୁଏ ।

ଦୁଇ ଅକ୍ଷର ବିଶିଷ୍ଟ ଶବ୍ଦ :

ଶଙ୍ଖ ଚକ୍ର ଗଦା ସାରଙ୍ଗ ଚତୁରୁଦ୍ଧ ।  
ସୃଷ୍ଟି ସର୍ଜନା ଦୁଃଖ ସୁଖ ଦାନେ ।

ଦୁଇ ଅକ୍ଷର ବିଶିଷ୍ଟ ଶବ୍ଦ ସହିତ ଚାରି ଅକ୍ଷର ବିଶିଷ୍ଟ ଶବ୍ଦର ଉଚ୍ଚାରଣ ଦୃଷ୍ଟିରୁ ସାମାଜିକ ସ୍ଥିତିରୁ ଆଦ୍ୟରେ ଦୁଇ ଅକ୍ଷର ବିଶିଷ୍ଟ ଶବ୍ଦ ଥିଲେ ଚାରି ଅକ୍ଷର ବିଶିଷ୍ଟ ଶବ୍ଦ ପାଇଁ ଅସୁବିଧା ହୁଏ ନାହିଁ । ସେହିପରି ଚାରି ଅକ୍ଷର ବିଶିଷ୍ଟ ଶବ୍ଦ ମଧ୍ୟ ସହଜରେ ବ୍ୟବହୃତ ହୋଇଥାଏ ।

### ତିନି ଅକ୍ଷର ବିଶିଷ୍ଟ ଶବ୍ଦ :

ପାଦର ଆଦ୍ୟରେ ତିନି ଅକ୍ଷର ବିଶିଷ୍ଟ ଶବ୍ଦ ରହିଲେ କବି ପାଦ ମଧ୍ୟରେ ପ୍ରାୟ ଏହି ଜାତୀୟ ଶବ୍ଦର ବହୁଳ ବ୍ୟବହାର କରିଥାନ୍ତି । ଯେପରି—

ସର୍ବାଙ୍ଗେ ଚନ୍ଦନ ଲେପନ ମୁରାରୀ ।  
ନବୁଡ଼ି ବିଶ୍ରାମ ସେ ଜଳାକ ମହାଧର ।  
ଶୁଣିଣ ସତୋଷ ଯେ ହୋଇଲା ମହାଧର ।

ବଳରାମ ଦାଣ୍ଡାବୃତ୍ତ ୧୧ରୁ ୧୫ ଅକ୍ଷର ମଧ୍ୟରେ ସଂକୁଚିତ ଓ ପ୍ରସାରିତ ହେଉଥିବାରୁ ଏହି ନିୟମ ବେଳେବେଳେ ଅନୁସୂତ ହେଉନଥିଲେ ହେଁ ପ୍ରତ୍ୟେକ ପାଦକୁ ଭାବାଭିବ୍ୟକ୍ତି ଦୃଷ୍ଟିରୁ ଦୁଇ ଭାଗରେ ବିଭକ୍ତ କରି ପାଦର ଅକ୍ଷର ସଂଖ୍ୟାର ଆବଶ୍ୟକତା ଅନୁଯାୟୀ ସେ ଶବ୍ଦ ସଂଯୋଜନା କରୁଥିଲେ । ସାରଳା ମହାଭାରତ ପରି ସେ ତାଙ୍କର ଫଳିତପଦକୁ ଦୀର୍ଘ ନ କରି ଗୋଟିଏ ନିର୍ଦ୍ଦିଷ୍ଟ ସାମା ମଧ୍ୟରେ ସୀମିତ ରଖୁଥିଲେ । ଫଳରେ ତାଙ୍କ ଦାଣ୍ଡାବୃତ୍ତରୁ କଥାରସ ଅପେକ୍ଷା ସଙ୍ଗୀତର ସ୍ୱର ବେଶୀ ଶୁଣିବାକୁ ମିଳିଥାଏ ।

ଶୈଳୀର ଏହି ବୈଶିଷ୍ଟ୍ୟ ମଧ୍ୟ ଦେଇ ଗତି କଲାବେଳେ କେତେକ ଶବ୍ଦ ବଳରାମଙ୍କର ଅତି ପ୍ରିୟ ହୋଇଯାଇଛି । ସେଥିମଧ୍ୟରୁ ଦୁଇଟି ଶବ୍ଦ ହେଲା ଦିବ୍ୟ ଓ ଚାରୁ । କବି ଭଗବାନଙ୍କ କଥା କହିବାବେଳେ ‘ଦିବ୍ୟ’ ଶବ୍ଦକୁ ଯେପରି ବାରମ୍ବାର ପ୍ରୟୋଗ କରିଛନ୍ତି, ସେହିପରି ସୌନ୍ଦର୍ଯ୍ୟର ବର୍ଣ୍ଣନା କଲାବେଳେ ‘ଚାରୁ’ ଶବ୍ଦର ବ୍ୟବହାର କରିଛନ୍ତି । ‘ଚାରୁ’ ଶବ୍ଦର ପ୍ରୟୋଗରୁ କବିଙ୍କ ବ୍ୟକ୍ତିଗତ ଜୀବନର ସ୍ପର୍ଶ ମିଳୁଥିଲେ ହେଁ, ଏହା ଥିଲା ତାଙ୍କର ଜୀବନର ଆଦର୍ଶ । ସୁନ୍ଦର ମଧ୍ୟରେ ମଙ୍ଗଳର ସନ୍ଧାନ କରିବା ଥିଲା ତାଙ୍କ ଜୀବନର ଶ୍ରେଷ୍ଠ ଲକ୍ଷ୍ୟ ।





## ବଳରାମଙ୍କ ଦାର୍ଶନିକ ଚିନ୍ତାଧାରା

୧୧ ବଳରାମ କେବଳ କବି ନଥିଲେ, ସେ ଥିଲେ ଷୋଡ଼ଶ ଶତାବ୍ଦୀ ଓଡ଼ିଶାର ଜଣେ ବିଶିଷ୍ଟ ଭକ୍ତ ତଥା ଦାର୍ଶନିକ । ତାଙ୍କ ଦାର୍ଶନିକ ଚିନ୍ତାଧାରାକୁ ପ୍ରକାଶ କରିବା ପାଇଁ ସେ ସ୍ୱତନ୍ତ୍ର ଭାବେ ‘ବ୍ରହ୍ମାଣ୍ଡ ଭୂଗୋଳ’ ପରି ଗ୍ରନ୍ଥ ରଚନା କରିଥିଲେ ହେଁ, ଏଥିରୁ ତାଙ୍କ ଜୀବନର ସବୁ କଥା ମିଳେ ନାହିଁ । ଏହା କେବଳ ‘ଦେହ ବିଧି ତତ୍ତ୍ୱ’ ପାଇଁ ରଚିତ । କିନ୍ତୁ ଏହା କବିଙ୍କ ସାଧନା ମାର୍ଗର ପ୍ରଥମ ଅଙ୍ଗ ହେଲେ ବି ପ୍ରଧାନ ଅଙ୍ଗ ନଥିଲା । କବି ସୋପାନ ପରେ ସୋପାନ ଅତିକ୍ରମ କରି ଶେଷକୁ ମୋକ୍ଷ ପ୍ରାପ୍ତିକୁ ମଧ୍ୟ ତୁହ ଜ୍ଞାନ କରିଥିଲେ । କବି ଶେଷକୁ କହିଲେ, ମୁଁ ଭକ୍ତାକଳେ ବୈକୁଣ୍ଠକୁ ଯାଇ ପାରିବି, କିନ୍ତୁ ବୈକୁଣ୍ଠ ପ୍ରାପ୍ତି ବଡ଼ କଥା ନୁହେଁ । ‘ଭାବ ସମୁଦ୍ରରେ ସେହି କଥାକୁ ସେ ଅନ୍ୟ ଭାବରେ ପ୍ରକାଶ କଲେ ।

ଭଗବାନଙ୍କ ସେବକ ଭାବେ ରହିବା ହିଁ ଥିଲା କବିଙ୍କ ଜୀବନର ଶ୍ରେଷ୍ଠ ନିଷ୍ପତ୍ତି । ଜଗନ୍ନାଥ ଥିଲେ ତାଙ୍କର ଏକମାତ୍ର ପ୍ରଭୁ । ତାଙ୍କରି ସେବକ ଭାବେ ତାଙ୍କରି ଠାରେ ସଂପୂର୍ଣ୍ଣ ଆତ୍ମସମର୍ପଣ କରି ସେ ତାଙ୍କ ଜୀବନକୁ ସାର୍ଥକ କରିଥିଲେ । ‘ଦେହ ବିଧି ତତ୍ତ୍ୱ’ରୁ ଆରମ୍ଭ କରି ଭଗବାନଙ୍କ ସହ ଏକାକାର ହୋଇ ଯିବା ପର୍ଯ୍ୟନ୍ତ କବିଙ୍କ ଜୀବନ ବହୁ ସ୍ତର ଦେଇ ଅତିକ୍ରମ କରିଥିଲା । କବି ଚାରିପୁରୁଷାର୍ଥ ଅର୍ଥାତ୍ ଧର୍ମ, ଅର୍ଥ, କାମ, ମୋକ୍ଷ ସହ ଜ୍ଞାନ ଓ ଭକ୍ତିକୁ ନିଜ ଜୀବନ-ଦର୍ଶନରେ ମୁଖ୍ୟସ୍ଥାନ ପ୍ରଦାନ କରିଥିଲେ । ନିମ୍ନରେ ଏ ସବୁର ସଂକ୍ଷିପ୍ତ ଆଲୋଚନା ପ୍ରଦାନ କରାଯାଇଛି । ଧର୍ମ-ସତ୍ୟ ପୁରୁଷଙ୍କର ଧର୍ମ ପାଳନ ହିଁ ପ୍ରକୃତ କର୍ମ । ‘ଧର୍ମ ସେ ତାହାଙ୍କର ଅଟଇ କାରେଣୀ’ ଧର୍ମ କହିଲେ ବଳରାମ ସତ୍ୟ, ଅହିଂସା, ପରୋପକାର, ଅଭିମାନ ତ୍ୟାଗ, ଅପ୍ରିୟ ସତ୍ୟ ବା ମର୍ମବାଣୀ ନ କହିବା, କୋମଳ ବା ଶୀତଳ ବଚନ କହିବା, ଅନ୍ୟ ମନରେ କଷ୍ଟ ନ ଦେବା, ଗୁରୁଜନଙ୍କୁ ମାନ୍ୟ କରିବା, ଅତିଥି ଓ ଦେବତାଙ୍କ ସେବା କରିବା, ଦେବରାଜାଙ୍କ ଠାରେ ଶରଣ ପଶିବାକୁ ବୁଝୁଥିଲେ । ଏହା ବ୍ୟତୀତ ଅନ୍ୟ ସବୁ ସଦ୍‌ଗୁଣକୁ ପାଳନ କରି ଆଦର୍ଶ ଜୀବନ ଯାପନ କଲେ ଲୋକ ସ୍ୱର୍ଗ ବା ମୋକ୍ଷ ପ୍ରାପ୍ତି ହୁଏ । ଜଗମୋହନ ରାମାୟଣରେ

ଏହିସବୁ ସଦ୍‌ଗୁଣର ମହିମା ପ୍ରଚାର କରିବା ପାଇଁ କବି ବହୁ ଉପାଖ୍ୟାନକୁ ପରିବର୍ତ୍ତନ କରିଥିବା, ଗାଳବ ଓ ସତ୍ୟବ୍ରତ ଉପାଖ୍ୟାନରୁ ଉପଲବ୍ଧ ହୁଏ । ‘ବ୍ରହ୍ମାଣ୍ଡ ଭୂଗୋଳ’ରେ କବି ସେହି କଥାକୁ ଅନ୍ୟ ଭାଷାରେ କହିଛନ୍ତି । ମଣିଷ ଖରାପରେ ଚାରୋଟି ଜନ୍ମିତ ଦ୍ଵାରା ମନୁଷ୍ୟ ବାହାର ଜଗତ ସହିତ ସଂପର୍କ ସ୍ଥାପନ କରେ । ଏହାରି ମାଧ୍ୟମରେ ସେ ଭଲ ବା ଖରାପ ହୋଇଥାଏ । ଭଲ ଓ ମନ୍ଦ ଉଭୟ ପାଇଁ ଏଥିରେ ସ୍ଥାନ ଥିବା ହେତୁ ଏହାହିଁ ହେଉଛି ଅଷ୍ଟ ନିଧି, ତଥା ମୁକ୍ତିର ଲକ୍ଷଣ । ଏ ସବୁ ମନୁଷ୍ୟର ସ୍ଵାଭାବିକ ବା ସହଜ ଗୁଣ । ଜନ୍ମରୁ ଏ ସବୁ ଆସିଥାଏ । ଜିହ୍ଵା ଭଗବାନଙ୍କ ନାମ ଜପ କରେ, ପୁଣି ଲାଳସା ଭୋଗ ଲଜ୍ଞା କରେ । ନାସା ବାସନା ଗ୍ରହଣ କରେ ପୁଣି ଦୁର୍ଗନ୍ଧ ଆତ୍ଵାଣ କରେ । ଚକ୍ଷୁ ମଧ୍ୟ ଭଲ ଜିନିଷ ପୁଣି ଖରାପକୁ ମଧ୍ୟ ଦେଖିଥାଏ । ସେହିପରି କର୍ଣ୍ଣ ଭଗବାନଙ୍କ ନାମ ଶ୍ରବଣ କରେ ପୁଣି ଖରାପ କଥା ବି ଶୁଣିଥାଏ । ଏ ସବୁ ଜ୍ଞାନ ଓ ଅଜ୍ଞାନ ଭେଦରେ ହିଁବିଧ । ଅଜ୍ଞାନକୁ ତ୍ୟାଗ କରି ଜ୍ଞାନ ପଥ ଆଚରଣ କଲେ, ମଣିଷ ମୁକ୍ତି ପାଏ । ଏହା ହିଁ ଧର୍ମ ପଥ । ଜ୍ଞାନ କହିଲେ ପୁଣି ଶାସ୍ତ୍ର ଜ୍ଞାନ ନୁହେଁ । “ଯେତେ ପ୍ରକାରେ ଶାସ୍ତ୍ରମାନ । ଯେ ଜ୍ଞାନ ନୋହେ ହୋ ଅର୍ଜୁନ ।” ଜ୍ଞାନ ହେଉଛି ଭଗବାନଙ୍କ ଜ୍ଞାନ ଅର୍ଥାତ୍ ଆତ୍ମପରତେ ଜ୍ଞାନ । ଏହାର ଅନ୍ୟ ନାମ ହେତୁ । ଅହେତୁ ହେଲା ଅଜ୍ଞାନ । ଏହି ଅହେତୁ ଜଳରେ ନିମଜ୍ଜିତ ହେଲେ ମଣିଷ ମାୟାବଶ ହୋଇ ପ୍ରକୃତ ଜ୍ଞାନକୁ ଭୁଲିଯାଏ । ଏହାକୁ ବୁଝିବା ହିଁ ଧର୍ମପଥ ।

ଧର୍ମର କ୍ଷେତ୍ର ଅତି ବିସ୍ତୃତ । ଏହା କୌଣସି ବ୍ୟକ୍ତି ବା ଗୋଷ୍ଠୀ ମଧ୍ୟରେ ନିର୍ଦ୍ଦିଷ୍ଟ ନୁହେଁ । ସମସ୍ତ ମାନବ ସମାଜରେ ଧାର୍ମିକ ବ୍ୟବସ୍ଥା ସ୍ଥାପନ କରିବା ଏହାର ଲକ୍ଷ୍ୟ । ସାଧାରଣତଃ ଧର୍ମକୁ ଶ୍ରେୀତ ଓ ସ୍ମାର୍ତ୍ତ ଭେଦରେ ବିଭାଗ କରାଯାଇଥାଏ । ଶ୍ରେୀତ ଧର୍ମରେ ଥିବା କର୍ମ ଓ ସଂସ୍କାର, ବେଦ ଓ ବ୍ରାହ୍ମଣ ଗ୍ରନ୍ଥ ସହ ସଂପୃକ୍ତ । ସ୍ମାର୍ତ୍ତ ଧର୍ମର ସମ୍ପର୍କ ଧର୍ମସୂତ୍ର ଓ ସ୍ମୃତି ସହ ଜଡ଼ିତ । ନିଜର ସଂସ୍କାରର ଉନ୍ନତି ବିନା ଅନ୍ୟର ହିତ ସାଧନ ସମ୍ଭବ ନୁହେଁ । ଏଥିପାଇଁ ଧର୍ମଶାସ୍ତ୍ରରେ ପ୍ରଥମେ ବ୍ୟକ୍ତିର ଆତ୍ମୋନ୍ନତି କଥା କୁହାଯାଇଛି । ଶତପଥ ବ୍ରାହ୍ମଣରେ (୧, ୧, ୧, ୫)ରେ ସେଥିପାଇଁ ସତ୍ୟ କହିବା (ସ ଐ ସତ୍ୟମେବ ବଚେତ) ଉପରେ ଗୁରୁତ୍ଵ ଦିଆଯାଇଛି । ସତ୍ୟ କହିଲେ ଆତ୍ମ-ଗୁଣର ବିକାଶ ହୁଏ । ଏହା ବ୍ୟତୀତ ଅହିଂସା, ଦୟା, ଶାନ୍ତି, ଅସ୍ଵୟା, ଶୈତ, ଅନାଯାସ ମଜ୍ଜଳ, ଅକାର୍ଯ୍ୟ ଓ ଅସ୍ଵହା ପ୍ରଭୃତି ଆଠ ଆତ୍ମ-ଗୁଣ ମନୁଷ୍ୟର ନୈତିକତା ଓ ସଦାଚାରକୁ ବୃଦ୍ଧି କରେ । ଯେଉଁ ବ୍ୟକ୍ତି ନିଜ ପାଇଁ ପ୍ରତିକୂଳ ସେ ଅନ୍ୟର ଉନ୍ନତି କରିବା ଅସମ୍ଭବ । ଆତ୍ମନଃ ପ୍ରତିକୂଳାନି ପରେଷାଂ ନ ସାମଚରେତ୍ । ଭାରତୀୟ ସଂସ୍କୃତିର ମହାନ ଆଦର୍ଶ ହେଲା ଅନ୍ୟ ପ୍ରତି ସଦ୍‌ଭାବନା । ବଳରାମ ପ୍ରାଚୀନ ପରମ୍ପରାକୁ ଅନୁସରଣ କରି ଏହି ଆଦର୍ଶକୁ ସମାଜରେ ପ୍ରଚାର କରିଥିଲେ ।

ଅର୍ଥ :

ଅର୍ଥ ଅନର୍ଥର ମୂଳକାରଣ । ଏ ପ୍ରକାର ଭକ୍ତି ସାଧାରଣରେ ପ୍ରଚଳିତ ଥିଲେ ହେଁ, ଭାରତୀୟମାନେ ଚତୁର୍ବର୍ଗପ୍ରାପ୍ତିର ଅନ୍ୟତମ ବିଶିଷ୍ଟ ଉପାୟ ରୂପେ ଅର୍ଥକୁ ଗ୍ରହଣ କରିଥିଲେ । ମୌର୍ଯ୍ୟ-ପୂର୍ବ ଭାରତବର୍ଷର ଜୈନ, ବୌଦ୍ଧ ତଥା ଆଜୀବକମାନଙ୍କ ଧର୍ମ ଗ୍ରନ୍ଥରେ ଜୀବନର କ୍ଷଣ ଇଚ୍ଛାରତା ଓ ବ୍ୟକ୍ତିଗତ ଆତ୍ମୋନ୍ନତି ଉପରେ ଗୁରୁତ୍ୱ ଦିଆଯାଇ ଥିଲା । ଫଳରେ ସମାଜରେ ଲୋକେ ଗୃହତ୍ୟାଗ କରି ସନ୍ୟାସୀ ହୋଇ ଘର, ପରିବାର ଓ ସମାଜ ପ୍ରତି ଉଦାସୀନ ରହୁଥିଲେ । ଏ ପ୍ରକାର ପ୍ରବୃତ୍ତିର ପ୍ରଚାର ଫଳରେ ସାମାଜରେ ଦୁଇ ଦିଗରୁ ଅମଙ୍ଗଳ ହେଲା । ପ୍ରଥମରେ ପ୍ରେମ, ସ୍ନେହ ତଥା ଆତ୍ମୀୟତା ପ୍ରଭୃତି ଗୁଣରେ ଶିଥିଳତା ପ୍ରବେଶ କଲା ଓ ଦ୍ୱିତୀୟରେ ଦେଶର ଲୋକସଂଖ୍ୟା କମିଗଲା । ଏହାକୁ ଦୃଷ୍ଟିରେ ରଖି କୌଟିଲ୍ୟ ତାଙ୍କର ମହାନ ଗ୍ରନ୍ଥ ‘ଅର୍ଥ ଶାସ୍ତ୍ର’ ପ୍ରଣୟନ କଲେ । ଏଥିରେ ସାମାଜକୁ ଚାରି ଭାଗରେ ବିଭକ୍ତ କରାଗଲା - (୧) କ୍ଷତ୍ର (ଯୋଦ୍ଧା) (୨) ବ୍ରହ୍ମନ୍ (ପୁରୋହିତ), (୩) ବିଶ୍ୱ ଓ (୪) କର୍ମକାର । ଏହିପରି ବିଭାଗ ଦ୍ୱାରା ରାଜ୍ୟ ଶାସନ ପାଇଁ ରାଜା, ପରାମର୍ଶ ଦେବା ପାଇଁ ଅମାତ୍ୟ, ନ୍ୟାୟାଧୀଶ୍ୱ ତଥା ଧାର୍ମିକ ନେତା (ଏମାନେ ସାଧାରଣତଃ ‘ବ୍ରହ୍ମନ୍’ ହିଁ ଥିଲେ) ଦେଶର ଆର୍ଥିକ ଉନ୍ନତି ପାଇଁ କୃଷକ (ବିଶ୍ୱ) ଓ ବ୍ୟାପାରୀ (କର୍ମକାର) ବର୍ଗର ସୃଷ୍ଟି ହେଲା । ସମାଜର ପ୍ରତ୍ୟେକ ବର୍ଗ ଓ ବ୍ୟକ୍ତିର ଜୀବନ ନିର୍ବାହ ପାଇଁ ରାଜା ହିଁ ଉଦ୍ଭବଦାୟୀ ହେଉଥିଲେ ।

ଜଗମୋହନ ରାମାୟଣରେ ଅର୍ଥ-ଶାସ୍ତ୍ରର ନୀତି, ନିୟମକୁ କଠୋର ଭାବେ ପାଳନ କରିବା ପାଇଁ ନିର୍ଦ୍ଦେଶ ଦିଆଯାଇଛି । ରକ୍ଷ୍ୟଶୃଙ୍ଗ ଓ ବିଶ୍ୱାମିତ୍ରଙ୍କର ଦଶରଥଙ୍କୁ ପଚାରିଥିବା ପ୍ରଶ୍ନଗୁଡ଼ିକ ହିଁ ଏହାର ପ୍ରକୃଷ୍ଟ ଉଦାହରଣ । ବିଶ୍ୱାମିତ୍ରଙ୍କ ପ୍ରଶ୍ନଗୁଡ଼ିକ ବିଶେଷ କରି ଗଡ଼ରକ୍ଷାର ବିଭିନ୍ନ କୌଶଳ ଉପରେ ଆଧାରିତ ହେଲେ ହେଁ ଏଥିରେ ଶାସନର ଦୃଢ଼ତା ପ୍ରକାଶିତ । କିନ୍ତୁ ରକ୍ଷ୍ୟଶୃଙ୍ଗ ଅନ୍ୟ ତିନିବର୍ଗଙ୍କ କର୍ତ୍ତବ୍ୟ ସମ୍ପର୍କରେ ରାଜାଙ୍କୁ ସଚେତନ କରି ଦେଇଛନ୍ତି ।

ଅମନାତ୍ୟ ପୋଷ୍ଟୁନା ଅତି ଯତ୍ନକରି, ପୁରାତନ-ଲୋକ ଘେନି କରୁନା ବିଚାର, ମନ୍ତ୍ରୀ ତୋହର ଅଟଇ ନା ସୁରୁଧୁ, ବ୍ରାହ୍ମଣ ପକ୍ଷି ନା ବେଦଶାସ୍ତ୍ରମାନ, ସୁଜ୍ଞାନୀ ଦ୍ୱିଜମାନେ କରନ୍ତିନା ହୋମ, ମନ୍ତ୍ରେଣ ସିଦ୍ଧି କରନ୍ତି ନିଜ କାମ, ବେଦଶାସ୍ତ୍ର ପଣ୍ଡାଏ ହୁଅନ୍ତି ନା ଗୋଷ୍ଠୀ, ପ୍ରଭୃତି ପ୍ରଶ୍ନରେ ବ୍ରାହ୍ମଣ ସମାଜର ରାଷ୍ଟ୍ରପତି ଦାୟିତ୍ୱ ଉପରେ ଗୁରୁତ୍ୱ ଦିଆଯାଇଛି ।

ସେହିପରି ‘କାଳଜାଣି ବୃଷ୍ଟି କରେଇ କି ବଜ୍ରଧାରୀ’, ‘ଅଗାଧ ଜଳ ଅଛଇ ଟିକି ଦେଶ ଲାଗେ’, ‘ଚଷାୟେ ବଜାଲେ ନ କରନ୍ତି ନା ପ୍ରାସ’, ‘ବାଟ ବୃକ୍ଷମାନ ନ କରନ୍ତି ନା

ନାଶ', 'କୃଷି ପାଗଜାଣି କରଇ ନା ବୃଷି', 'ସେ ଯାହାର ରତ୍ନ କରନ୍ତି ନା ଦିଶପାଳ' ପ୍ରଭୃତି ପ୍ରଶ୍ନ ଦେଶର କୃଷି ସମ୍ପଦ ଉପରେ ଆଧାରିତ ।

ଦେଶର ସମୃଦ୍ଧି ନିର୍ଭର କରେ ବେପାର ଓ ବାଣିଜ୍ୟ ଉପରେ । ରକ୍ଷ୍ୟଶୃଙ୍ଗ ସେଥିପାଇଁ ପଚାରିଛନ୍ତି, ସାଧୁତେ ସଂଗ୍ରହଣ କରନ୍ତିଟିକି ଧନ, ବଳଦେ ଉପଚାର ଜାଣନ୍ତିଟିକି ବ୍ୟାଧି, ଓଷଧେଶ ରୋଗୀ ହୁଅନ୍ତି ନା ରକ୍ଷା, ମିଥ୍ୟା ନ କହନ୍ତି ନା ବଣିଜାର ଜନ, ନଟେ ଉଦର ପୋଷନ୍ତି ନା ନୃତ୍ୟ କରି, ଅନୋଭା ସିଠି ନିର୍ଲୋଭା ବରଣଙ୍କ ସଂପର୍କରେ ବିଭିନ୍ନ ପ୍ରଶ୍ନ ।

ରକ୍ଷ୍ୟଶୃଙ୍ଗଙ୍କ ପ୍ରଶ୍ନ ମୁଖ୍ୟତଃ ରାଜାଙ୍କର ବିଭିନ୍ନ ଦାୟିତ୍ବ ସମ୍ପର୍କରେ ହେଲେହେଁ, ସେ ସ୍ବତନ୍ତ୍ରଭାବେ କେତେକ ରାଜକର୍ମଚାରୀଙ୍କର ଉଲ୍ଲେଖ କରିଛନ୍ତି । କାରଣ ଦେଶକୁ ରକ୍ଷା କରିବା ସେମାନଙ୍କରହିଁ ପ୍ରଧାନ କର୍ତ୍ତବ୍ୟ । ସେମାନେ ଅସାଧୁ ହେଲେ ଦେଶରେ ବିଭ୍ରାଟ ସୃଷ୍ଟି ହୁଏ । ରାଜାଙ୍କୁ ସେ ବିଷୟରେ ସଚେତନ କରିଦେବା ପାଇଁ ରକ୍ଷ୍ୟଶୃଙ୍ଗ ପଚାରିଛନ୍ତି,

‘ପରଦେଶ ବାରତା ପାଉକିନା ସହି’  
‘ଦେଶରେ ଦଶପାଟ ନକରନ୍ତି ନା ଅନାତି’  
‘ସୁଜନେ ଚଷକର ସଙ୍ଗେ ନୁହନ୍ତି ନା ଭାବ’  
‘ସେବକ ପେଷିଲେ ନୋହନ୍ତି ନା ବିମୁଖ  
ସଂଗ୍ରାମେ କ୍ଷତ୍ରୀଙ୍କର ହରଷଟିକି ମୁଖ’  
‘ଦୋସାଧୁ ରଖନ୍ତି ନା ଗୃହବାସ ବିର’  
‘ଚଞ୍ଚଳ ଅଟନ୍ତି ନା ସାହସୀର ଘୋଡ଼ା  
ହସ୍ତୀ ମାରଜାଟିକି ଗୋଡ଼ାଇଣ ବେଢ଼ା ।  
ସାରଥୀ ସୁଚ୍ଛେଶ ବାହାଜନା ରଥ  
ପାଦାତି ପାଦେଶ ଅଟନ୍ତି ନା ସାମରଥ ।  
ତେଣୁକି ବିକ୍ଷିଲେଣ ପୁଟଜାଟିକି ବାଣ  
ବିକଟାଳ ହୋଇଣ ବାଜଜାଟିକି ନିଶାଣ ।’

ଦେଶର ସର୍ବାଙ୍ଗାନ ଉନ୍ନତି ମୁଖ୍ୟତଃ ଅର୍ଥ-ବ୍ୟବସ୍ଥା ଉପରେ ନିର୍ଭର କରେ । ଲୋକେ ଶାନ୍ତିରେ ରହିଲେ ଧର୍ମପରାୟଣ ହୋଇଥାନ୍ତି । ତେଣୁ ଧର୍ମ ଓ ଅର୍ଥ ପରସ୍ପରର

ପରିପୂରକ । ସେଥିପାଇଁ ରକ୍ଷ୍ୟଶୃଙ୍ଗ ପରିବାର ଓ ସମାଜର ନୀତିନିୟମକୁ ନିଜ ପ୍ରଶ୍ନର ଅନ୍ତର୍ଭୁକ୍ତ କରିଛନ୍ତି । ସେଥିମଧ୍ୟରୁ କେତେକ ପ୍ରଶ୍ନ ନିମ୍ନରେ ଉଦ୍ଧାର କରାଗଲା-

‘ପୁତ୍ରେ କରିଚିଟିକି ମାତାପିତାଙ୍କର ସେବା  
ସବୁକରି ହୃଦେ ବସଇଟିକି ଦୟାଦେବୀ’  
‘ଅନ୍ତେଶ୍ୱର କଥା ବୁଝୁଟିକି ନିତି’  
‘ପତିଙ୍କ ଭଗତି ହୁଅନ୍ତି ନା ଯୁବତୀ  
ବିଶ୍ୱାସପାତକୀ ସଙ୍ଗେ ନୁହନ୍ତି ନା ପାରତି’  
‘କୁଳାଣ ଲୋକମାନେ ମାନନ୍ତି ନା ମାନ୍ୟ’  
‘ବଧୂତ ଆଜ୍ଞାତି ଅଛନ୍ତି ନା ଗୁରୁସ୍ତ’  
‘ପୁତ୍ରଥାତେ ପିତାଏ ନୋହନ୍ତି ନା କଷ୍ଟ’  
‘ଲଜ୍ଜାବନ୍ତି ହୋଇଣ ଅଛନ୍ତିନା କୁଳବଧୂ’  
‘ଶିଷ୍ୟେ ପକାନ୍ତି ନା ଗୁରୁବଚନ ଦାକ୍ଷୀ ।’

ମନୁଷ୍ୟ ସମାଜର ଦୟା ବା କରୁଣା କେବଳ ସମାଜ, ପରିବାର ଓ ସଂପର୍କୀୟ ମଧ୍ୟରେ ସୀମାବଦ୍ଧ ନଥିଲା, ସାଧାରଣ ଜୀବଜଗତ ଓ ଦେଶର ତରୁଳତା ପର୍ଯ୍ୟନ୍ତ ବ୍ୟାପ୍ତ ଥିଲା । ସେଥିପାଇଁ ରକ୍ଷ୍ୟଶୃଙ୍ଗ କହିଛନ୍ତି,

“ଅପଚରା ବାଟେ ପାଣିପଣା ଦାନ  
ପ୍ରାସାଦ ଅଙ୍ଗାଳି ଅଛନ୍ତି ନା ବୃକ୍ଷମାନ”  
“ବାଟ ବୃକ୍ଷମାନ ନ କରନ୍ତି ନା ନାଶ ।”  
“ସୁରଭି ଦୁଧ ଦୁହାଁନ୍ତି ନା ଗାଈ  
ବିଷା ନଖାନ୍ତି ନା ଚରିବାର ନ ପାଇ”  
“ଭଗ୍ନ ନୋହଇ ନା ପକ୍ଷୀଙ୍କର ଆଳ ।”

ରକ୍ଷ୍ୟଶୃଙ୍ଗଙ୍କ ପ୍ରଶ୍ନ ସବୁରେ ରାଷ୍ଟ୍ରର ସମୂହମଙ୍ଗଳ ଉପରେ ଗୁରୁତ୍ୱ ପ୍ରଦାନ କରାଯାଇଛି । ଏ ସବୁ ଅର୍ଥ ଉପରେ ଆଧାରିତ । ସାମାଜିକ ସୁବ୍ୟବସ୍ଥା ନିର୍ଭର କରେ ଦେଶର ଅର୍ଥ-ବ୍ୟବସ୍ଥା ଉପରେ । କୌଟିଲ୍ୟ ସେଥିପାଇଁ ବର୍ଷ-ବ୍ୟବସ୍ଥା ଉପରେ ଗୁରୁତ୍ୱ ଦେଇଥିଲେ । ତାଙ୍କ ମତରେ ବର୍ଷ - ବ୍ୟବସ୍ଥା ବ୍ୟକ୍ତିକୁ ସାମୂହିକ ହିତ ପାଇଁ ପ୍ରେରିତ କରେ; ଅଥଚ ଆଶ୍ରମ-ବ୍ୟବସ୍ଥା ଦ୍ୱାରା କେବଳ ବ୍ୟକ୍ତିର ବ୍ୟକ୍ତିଗତ ଉନ୍ନତି ସମ୍ଭବପର ।

ସବୁପ୍ରକାର ଜାତିକୁ ନେଇ ରାଷ୍ଟ୍ର । ଏଥିରେ ଶାସକଙ୍କ ପରି ବ୍ୟକ୍ତିକୁ ଆନନ୍ଦ ଦାନ କରୁଥିବା ବେଶ୍ୟା ଓ ନଟଙ୍କର ମଧ୍ୟ ଉପାଦେୟତା ରହିଛି । ରକ୍ଷ୍ୟଶୃଙ୍ଗ ସେଥିପାଇଁ ପଟାରିଲେ ନଟ ଓ ବେଶ୍ୟାଙ୍କ କଥା ।

ବଳରାମ ଏହିପରି ରକ୍ଷ୍ୟଶୃଙ୍ଗ, ବିଶ୍ୱାମିତ୍ର, ବିଭୀଷଣଙ୍କ ପ୍ରଶ୍ନ ଓ ଭରତଙ୍କ ଶପଥ ମଧ୍ୟରେ ଦେଶର ଅର୍ଥ-ବ୍ୟବସ୍ଥା ଉପରେ ଗୁରୁତ୍ୱ ଦେଇ ମୁକ୍ତିପାଇଁ ଅର୍ଥର ଆବଶ୍ୟକତା ସମ୍ପର୍କରେ ପୁଣି ତାଙ୍କ ପାଠକମାନଙ୍କୁ ସଚେତନ କରିଛନ୍ତି ।

ଅର୍ଥ ପ୍ରତି ଅତ୍ୟଧିକ ମମତା ଅନର୍ଥର କାରଣ । ଦାରିଦ୍ର୍ୟ ମନୁଷ୍ୟର ବୁଦ୍ଧି ଲୋପ କରିଦିଏ । ଦାରିଦ୍ର୍ୟ ଗ୍ରାସ କଲେ ସନ୍ନ୍ୟାସ ସମ୍ଭବ ନୁହେଁ । ଗୃହ ପରିତ୍ୟାଗ କଲେ ବି ଦାରିଦ୍ର୍ୟରୁ ମୁକ୍ତି ମିଳେ ନାହିଁ । କିନ୍ତୁ ଅର୍ଥଲୋଭୀ ତା'ଠାରୁ ସ୍ୱତନ୍ତ୍ର । ଏଥିରେ ମଣିଷ ମଣିଷକୁ ଚିହ୍ନେ ନାହିଁ । ମଣିଷର ସୁଖ ଦୁଃଖ ବୁଝିପାରେ ନାହିଁ । ଗୟାତାର୍ଥର ବ୍ରାହ୍ମଣକୁ ଉଦାହରଣ ରୂପେ ଗ୍ରହଣକରି ବଳରାମ ଧନଲୋଭର କୁପରିଣାମ ସଂପର୍କରେ ସମାଜକୁ ସଚେତନ କରି ଦେଇଛନ୍ତି ।

କାମ :

ଭାରତୀୟ ସାଂସ୍କୃତିକ ପରମ୍ପରା ଅନୁଯାୟୀ ମନୁଷ୍ୟ ଜୀବନର ସଫଳତା କେବଳ ଧର୍ମ ବା ଅର୍ଥ ନୁହେଁ, କାମ ଉପରେ ମଧ୍ୟ ନିର୍ଭରଶୀଳ । ଐତିହାସିକ ଜୀବନର ସଂବର୍ଦ୍ଧନ ଅର୍ଥ ଉପରେ ଆଧାରିତ । ସାମାଜିକ ଜୀବନକୁ ଶୁଖିଳିତ କରେ ଧର୍ମ, କିନ୍ତୁ କାମ ମନକୁ ତୃପ୍ତ କରେ । କାମ ସୂତ୍ର ଅନୁଯାୟୀ ଧର୍ମର ବୁଦ୍ଧି ସହ, ଅର୍ଥ ଶରୀର ସହ ଏବଂ କାମ ମନ ସହ ଏବଂ ମୋକ୍ଷ ଆତ୍ମା ସହ ସଂପୃକ୍ତ । ଅର୍ଥ, ଧର୍ମ ଓ କାମ ଦ୍ୱାରା ମନୁଷ୍ୟର ଜୀବନ ରଚି, ମାନ, ଜ୍ଞାନ, ନ୍ୟାୟ ଆଦି ସମସ୍ତ କାମନା ସହ ସମାବିଷ୍ଟ ହୁଏ । ଅର୍ଥାତ୍ ଜୀବନର ଅଭିଳାଷ ପୂରଣ ହୁଏ ଅର୍ଥରେ; ସ୍ତ୍ରୀ, ପୁତ୍ରଙ୍କର କାମରେ; ଯଶ, ଜ୍ଞାନ ଓ ନ୍ୟାୟର ଧର୍ମରେ । ଏ ସବୁ ଲକ୍ଷ୍ୟଲୋକକୁ ଚରିତାର୍ଥ କରୁଥିବା ବେଳେ ମୋକ୍ଷ ପରଲୋକ ପାଇଁ ଉଦ୍ଦିଷ୍ଟ ।

କାମ ତୃପ୍ତି ଜୀବନ ପାଇଁ ଅତ୍ୟନ୍ତ ଆବଶ୍ୟକ । ଏହା ବିନା ସୁଖ ସମ୍ଭବ ନୁହେଁ । ସେଥିପାଇଁ ଏହା ଏକ ବିଶିଷ୍ଟ ପୁରୁଷାର୍ଥ ।

ପୁରୁଷ ଓ ସ୍ତ୍ରୀଙ୍କର ପରସ୍ପର ପ୍ରତି ଆକର୍ଷଣ କାମର ମୁଖ୍ୟ ସାଧନ । ଏଥିରୁ ଦାମ୍ପତ୍ୟ-ଜୀବନର ସୁଖି । ପ୍ରାଚୀନ ଭାରତୀୟମାନେ କାମକୁ ସ୍ୱତନ୍ତ୍ରଭାବେ ଆଦୌ ବିଚାର କରୁନଥିଲେ । କାମସୂତ୍ର ପ୍ରଣେତା ବାସ୍ତାୟନ କାମ ସୂତ୍ରର ପ୍ରଥମ ଛନ୍ଦରେ ହିଁ ଧର୍ମ, ଅର୍ଥ

ଓ କାମକୁ ନମସ୍କାର କରିଛନ୍ତି । ‘ଧର୍ମାର୍ଥ କାମେତ୍ୟୋ ନମଃ’ ବାସ୍ତବ୍ୟନକ ଅନୁଯାୟୀ କାମର ଲକ୍ଷଣ ହେଲା, ଶ୍ରେଷ୍ଠ ଦୃକଚକ୍ଷୁର୍ଜିହ୍ଵା ଗ୍ରାଣୀ ନାମାତ୍ମ୍ୟଂସୁକ୍ତେନ ମନସାଧିଷ୍ଠିତାନାଂ ତଦ୍‌ସ୍ପଷ୍ଟ ତଦ୍‌ସ୍ପଷ୍ଟ ବିଷୟେଷାନ୍ କୁଲ୍ୟତଃ ପ୍ରବୃତ୍ତି କାମଃ । (କାମସୂତ୍ରମ୍ ୧/୨/୧୧) । ଅର୍ଥାତ୍ କାମ, ଦୃକ, ଆଖି, ଜିହ୍ଵା, ନାକ- ଏହି ପାଞ୍ଚ ଜାତିର ଲକ୍ଷଣାନୁଯାୟୀ ଶବ୍ଦ, ସ୍ପର୍ଶ, ରୂପ, ରସ, ଗନ୍ଧ ପ୍ରବୃତ୍ତି ହିଁ କାମ । ଏହାର ବ୍ୟାବହାରିକ ବ୍ୟାଖ୍ୟା କରି କୁହାଯାଇଛି, ତୁମ୍ଭେ, ଆଜିଜ୍ଞାନ ଆଦି ପ୍ରାସଙ୍ଗିକ ସୁଖ ସହ କପୋଳ, ସ୍ତନ, ନିତମ୍ବ ଆଦି ବିଶେଷ ଅଙ୍ଗର ସ୍ପର୍ଶ କରିବା ଦ୍ଵାରା ଯେଉଁ ଆନନ୍ଦ ମିଳେ ତାହାହିଁ କାମ । \* ତେବେ ବି କାମସୂତ୍ରକାର ଧର୍ମ, ଅର୍ଥ ଓ କାମ ଏ ତିନିକି ବିଚାର କରି କୁହନ୍ତି ଯେ କାମରୁ ଶ୍ରେଷ୍ଠ ହେଲା ଅର୍ଥ ଓ ଅର୍ଥରୁ ଶ୍ରେଷ୍ଠ ଧର୍ମ । (୧/୨/୧୪) କେବଳ ଶରୀରର ତୃପ୍ତି ପାଇଁ କାମକୁ ଭାରତୀୟମାନେ କେବେହେଲେ ଗ୍ରହଣ କରି ନଥିଲେ । ଜ୍ଞାନ-ବିବେକ-ବିଚାର ଦ୍ଵାରା ଧର୍ମ-ସମ୍ମତ କାମକୁ ସେମାନେ ଶ୍ରେଷ୍ଠସ୍ଥାନ ଦେଇଥିଲେ । ଗୀତାରେ କୁହାଯାଇଛି- “ଧର୍ମବିରୁଦ୍ଧୋ ଭୂତେଷୁ କାମୋଽସ୍ଥି ଭରତର୍ଷଭ ।”

ବଳରାମ ମଧ୍ୟ କାମକୁ ଧର୍ମର ଏକ ବିଶିଷ୍ଟ ଅଙ୍ଗ ଭାବେ ଗ୍ରହଣ କରିଥିବା ତାଙ୍କ ଗୁରୁରାଜିରୁ ଜଣାଯାଏ । ଜଗମୋହନ ରାମାୟଣରେ ଶ୍ରୀରାମ ଓ ସୀତାଙ୍କର ଆଦର୍ଶ ପ୍ରେମକୁ ଚିତ୍ରଣ କରାଯାଇଛି । ବିବାହ ପରେ ସୀତା ଯେପରି ଶ୍ରୀରାମଙ୍କ ତୃପ୍ତି ପାଇଁ ସତତ ଚେଷ୍ଟା କରିଛନ୍ତି, ଶ୍ରୀରାମ ମଧ୍ୟ ସେହିପରି ସୀତାଙ୍କର ପ୍ରତ୍ୟେକ କାମନାକୁ ପୂରଣ କରିଛନ୍ତି । ସଖୀମାନେ ସୀତାଙ୍କୁ ଶ୍ରୀରାମଙ୍କ ପାଖରେ ଛାଡ଼ିବା ବେଳେ କହିଥିଲେ-

ତୁ ଗୋ ଜାନକୀ ଗୋ ଆମ୍ଭର ବୋଲ କର  
 ଶ୍ରୀରାମ ଚୋହୋର ଗୋ ଅଟନ୍ତି ଯେ ବର ।  
 ତୁ ଆଜ ରଜନୀ ମନାଭୀମୁ ତାହାନ୍ତ  
 ଯେ କଥା ଦେବୀ ତୋତେ ଅଟଇ ଗୋ ହିତ ।  
 ସେ ଯେବେ ମନେ ନ ଧରଇ ଗୋ ଆନ  
 ତେହୁ ସେବା କରି ହରିବୁ ଗୋ ମନ ।

ପ୍ରଥମ ମିଳନ ବେଳେ ସ୍ଵାମୀଙ୍କୁ ସତୋଷ୍ଟ କରି ପାରିଲେ ବୈବାହିକ ଜୀବନ ସୁଖମୟ ହୁଏ । ସେହିପରି ପ୍ରଥମ ରାତ୍ରିରେ ବିଷାଦ ସୃଷ୍ଟି ହେଲେ ଜୀବନସାରା ଦୁଃଖ ମିଳେ । ଏହା ଓଡ଼ିଶାର ଏକ ସାଧାରଣ ବିଶ୍ଵାସ । ବଳରାମ ଦାସ ମଧ୍ୟ ଏଥିରେ ବିଶ୍ଵାସ କରି ଲେଖିଛନ୍ତି-

\* (୧/୨/୧୨)

ପ୍ରଥମ କାଳେ ଯେବେ ସ୍ବାମୀଙ୍କି ସେବିପାରି  
 ଦେହଥୁବା ଯାଣେ ସୁଖ ଭୋଗ କରି ।  
 ପ୍ରଥମେ ସ୍ବାମୀଙ୍କି ଯେବେ ଉପୁଜାଇ ରୋଷ  
 ସର୍ବଦା ସେ ନାରୀ ଗୋ ହୁଅଇ ବିରସ ।

ଏହା କେବଳ ପ୍ରଥମ ରାତ୍ରୀ କଥା ନୁହେଁ, ବିବାହ ପରେ ସ୍ତ୍ରୀ ଗୋଟାସୁଦ୍ଧା ସ୍ବାମୀର  
 ହୋଇଯାଏ । ତେଣୁ ସ୍ବାମୀର ଇଚ୍ଛା ପୂରଣ କରିବା ହିଁ ସ୍ତ୍ରୀର ପ୍ରଧାନ କର୍ତ୍ତବ୍ୟ ।

ସେ ତୋହୋର ସ୍ବାମୀ ତୁ ତାହାଙ୍କରି ନାରୀ  
 ଯେକ ଦେହ ଯେହା କେ ବେଗାନ କରି ପାରି ।

“ଯେତେବେଳଠାରୁ ଦ୍ବିଜବର ଦୁହିଁଙ୍କର ହାତକୁ କୁଣ୍ଡ ରଜୁରେ ବାନ୍ଧି ଦେଲେ,  
 ସେହି ସମୟରୁ ଶ୍ରୀରାମ ହେଲେ ତୋ ପ୍ରାଣର ଇଶ୍ବର, ତୁ ହେଲୁ ତାଙ୍କର ଦାସୀ । ତୋର  
 ପ୍ରତ୍ୟେକ ଅଙ୍ଗକୁ ତାଙ୍କରି ସେବାରେ ନିୟୋଜିତ କରିବାରେ ହିଁ ତୋର ପ୍ରକୃତ ପୁରୁଷାର୍ଥ ।”

ଦାମ୍ପତ୍ୟ ପ୍ରଣୟର ଏହି ଆଦର୍ଶକୁ ନେଇ ବଳରାମ ରାମାୟଣ ରଚନା କରିଥିଲେ ।  
 ତାଙ୍କ ମତରେ ନାରୀ ବା ପୁରୁଷ ଏହି ଆଦର୍ଶକୁ ଅନୁସରଣ କରି ସମାଜରେ ଜୀବନଯାପନ  
 କଲେ, ଇହଲୋକରେ ତାଙ୍କ ଜୀବନ ଯେ କେବଳ ସାର୍ଥକ ହୁଏ ତାହା ନୁହେଁ,  
 ପରଲୋକରେ ମଧ୍ୟ ସେ ସ୍ବର୍ଗପ୍ରାପ୍ତ ହୁଏ । ସେଥିପାଇଁ ସାତାଙ୍କ ମାତାମାନେ ସାତାଙ୍କୁ  
 ଉପଦେଶ ଦେଇ କହିଛନ୍ତି-

ପତି ଭକ୍ତି କଲେ ଇହଲୋକେ ଯଶ ପାଇ  
 ଅନ୍ତେ ସ୍ବର୍ଗ ଭୁବନେ ବସଇ ହାଦେ ଯାଇ ।

(ଆଦି- ପୃ: ୩୯୮)

ଦାମ୍ପତ୍ୟ ପ୍ରଣୟର ଆରମ୍ଭ ହୁଏ ସଂଯୋଗ-ଶୁଦ୍ଧାରୁ । ସାହିତ୍ୟ-ଦର୍ପଣ (୩୮  
 ୨୧୦/୨୧୧)ରେ କୁହାଯାଇଛି ଯେତେବେଳେ ନାୟକ-ନାୟିକା ପାରସ୍ପରିକ ପ୍ରେମର  
 ବଶାନ୍ତୁତ ହୋଇ ଦର୍ଶନ, ମିଳନ, ସ୍ବର୍ଗ ଓ ଆଳାପରେ ଲୀନ ହୁଅନ୍ତି, ବିଦ୍ୟାନମାନେ ସେହି  
 ଅବସ୍ଥାକୁ ସଂଯୋଗ ଓ ଏହାର ବର୍ଣ୍ଣନାକୁ ସଂଯୋଗ ଶୁଦ୍ଧାର କହିଥାନ୍ତି । ବଳରାମ ସାତା  
 ଓ ଶ୍ରୀରାମାଙ୍କ ମିଳନ ପ୍ରସଙ୍ଗରେ ସଂଯୋଗ-ଶୁଦ୍ଧାରକୁ ଅତି ରମଣୀୟ ଭାବେ ଉପସ୍ଥାପନା  
 କରିଛନ୍ତି । ସଂଯମତା ଓ ଶ୍ଲାଳତା ମଧ୍ୟରେ ସଂଯୋଗ-ଶୁଦ୍ଧାର ବର୍ଣ୍ଣନା କରିବାରେ ବଳରାମ  
 ଯେ ସିଦ୍ଧହସ୍ତ ଥିଲେ, ଏହା ରାମ ଓ ସାତାଙ୍କ ମିଳନକାଳୀନ ଦୃଶ୍ୟରୁ ଉପଲବ୍ଧ ହୁଏ ।



ସେମାନଙ୍କ କେଳିରେ ସବିଶେଷ ବର୍ଷନା ନ ଦେଇ ବଳରାମ ଲେଖିଛନ୍ତି-

ଯହୁଁ ବେନିଜନେ ଯେକ ମନ ହୋତି

ବିବିଧ ବିନୋଦେ କରନ୍ତି ପାରତି ।

(ପୃ-୩୯୫)

ସଂଯୋଗ-ଶୁଙ୍ଗାର କେବଳ ନାୟକ ଓ ନାୟିକାର ମିଳନକୁ ବୁଝାଏ ନାହିଁ, ଏହା ବିଭିନ୍ନ ବିଭାଗରେ ବିଭକ୍ତି । ଆଳଙ୍କାରିକମାନେ ଏହାକୁ ପୂର୍ବରାଗ, ମାନ, ପ୍ରଣୟମାନ, ଈର୍ଷାମାନ, ମାନ-ଭଙ୍ଗ, ସୌନ୍ଦର୍ଯ୍ୟ-ଚେତନା ଭାବେ ବିଭାଜନ କରିଥାନ୍ତି । ଶ୍ରୀରାମ ଓ ସୀତାଙ୍କ ପ୍ରଣୟରେ ମାନ ପାଇଁ କୌଣସି ଅବକାଶ ନଥିଲା । ସେଥିପାଇଁ ଜଗମୋହନ ରାମାୟଣରେ ମାନର କୌଣସି ବର୍ଣ୍ଣନା ଦେଖିବାକୁ ମିଳେନାହିଁ । ଏହାର ସଂଯୋଗ-ଶୁଙ୍ଗାର କେବଳ ପୂର୍ବରାଗ ଓ ସୌନ୍ଦର୍ଯ୍ୟ-ଚେତନା ମଧ୍ୟରେ ସୀମିତ ।

ବଳରାମ ସଂଯୋଗ-ଶୁଙ୍ଗାର ପରି ବିଯୋଗ-ଶୁଙ୍ଗାର ଚିତ୍ରଣରେ ମଧ୍ୟ ଅତ୍ୟନ୍ତ ନିପୁଣ ଥିଲେ । ବିରହାବସ୍ଥାରେ ଶୁଙ୍ଗାର-ରସ ପରିପାକ ହୁଏ । ସଂଯୋଗ କାଳରେ ଶରୀରର ପ୍ରମୁଖତା ଥାଏ କିନ୍ତୁ ବିରହରେ ଛାୟିତ ଜନ୍ୟ ସୁଖ ସ୍ଥାନରେ ପ୍ରିୟଦର୍ଶନର କାମନା ବିଶେଷ ଭାବେ ଜାଗ୍ରତ ହୋଇଉଠେ । ପ୍ରିୟର କୁଣ୍ଡଳ-ସମାଚାର ବା ସନ୍ଦେଶ ଜାଣିବା ପାଇଁ ମନରେ ବ୍ୟାକୁଳତା ବୃଦ୍ଧିପାଏ । ସେତେବେଳେ ନାୟିକାର ସୌନ୍ଦର୍ଯ୍ୟ ମନକୁ ବାରମ୍ବାର ଆନ୍ଦୋଳିତ କରେ । ବିଯୋଗ-ଜନ୍ୟ ବ୍ୟାକୁଳତା ଓ ଦୈନ୍ୟର ଚିତ୍ରଣ କରିବା ପାଇଁ କବି ବଳରାମ ଆରଣ୍ୟକ କାଷ୍ଠରୁ ସୁନ୍ଦରାକାଷ୍ଠ ପର୍ଯ୍ୟନ୍ତ ବିଷୟବସ୍ତୁ ଗ୍ରହଣ କରିଛନ୍ତି । ସୀତାଙ୍କ ସନ୍ଦେଶ ପାଇବା ପାଇଁ ଶ୍ରୀରାମ କେବଳ ମନୁଷ୍ୟମାନଙ୍କ ଠାରେ ଆକୁଳ ପ୍ରାର୍ଥନା କରିନାହାନ୍ତି, ସେ ବକ, ଚକ୍ରବାକ, କୁକୁଟ ପ୍ରଭୃତି ପକ୍ଷୀ ଏପରିକି ବନ ଓ ପର୍ବତକୁ ମଧ୍ୟ ଆକୁଳ ନିବେଦନ କରିଛନ୍ତି । ସୀତାଙ୍କ ବିରହରେ ସେ ବାରମ୍ବାର ଅଚେତ ହୋଇ ଯାଉଥିବା ଓ ପାଗଳଙ୍କ ପରି ପ୍ରଳାପ କରୁଥିବା ପ୍ରାୟ ଦେଖିବାକୁ ମିଳିଥାଏ । ସେହିପରି ସୀତା ମଧ୍ୟ ଶ୍ରୀରାମଙ୍କ ବିରହରେ ଜୀର୍ଣ୍ଣ, ଶୀର୍ଣ୍ଣ ହୋଇ ମଳିନ ବେଶରେ ଜୀବନ-ଯାପନ କରୁଥିଲେ ।

ଶ୍ରୀରାମ ଓ ସୀତାଙ୍କ ସଂଯୋଗ-ଶୁଙ୍ଗାର ବ୍ୟତୀତ ଜଗମୋହନ ରାମାୟଣରେ ଅନ୍ୟ ଏକ ପ୍ରକାରର ସଂଯୋଗ-ଶୁଙ୍ଗାରର ଚିତ୍ର ମିଳେ । ଏହି ବର୍ଣ୍ଣନା ପ୍ରଣୟର ଆଦର୍ଶ ଦ୍ଵାରା ଅନୁପ୍ରାଣିତ ନୁହେଁ । ଏଥିରେ ବିଭାଷକଙ୍କ ଭଣ୍ଡତା, ରସ୍ୟଶୁଙ୍ଗଙ୍କ ଅଜ୍ଞାନତା,

ବିଶ୍ୱାମିତ୍ରଙ୍କ କାମୁକତା, ଗଙ୍ଗାକୁଳରେ ବାସ କରୁଥିବା ତପସ୍ୱୀଙ୍କର ବିମୁକ୍ତତା ଓ ରାବଣର ଅହଙ୍କାରିତା ପ୍ରକାଶିତ ।

ବିଭାଷକ ସ୍ଥାନଗତା ଉର୍ବଶୀର ରୂପରେ ମୁଗଧ ହୋଇ ମନେ ମନେ ସଂଯୋଗ-ଶୃଙ୍ଗାରର ଚିତ୍ର ଅଙ୍କନ କରି ସେ ନିଜ ସାଧନା ମାର୍ଗରୁ ବିଚ୍ୟୁତ ହୋଇଥିଲେ । ରକ୍ଷ୍ୟଶୃଙ୍ଗ ମଧ୍ୟ ନିଜର ଅଜ୍ଞାନତା ଯୋଗୁଁ ବହୁ ନାରୀ ସହ ସମୋଗ ଦୋଷରେ ଭାଗୀ ହେଲେ । ବିଶ୍ୱାମିତ୍ର ତପସ୍ୟା ଦ୍ୱାରା ବ୍ରହ୍ମର୍ଷି ପଦ ପାଇଁ ଲାଳାୟିତ ହେଉଥିବା ଅବସ୍ଥାରେ ମେନକା ଓ ରମ୍ୟାଙ୍କ ରୂପରେ ଆସକ୍ତ ହୋଇ ତପସ୍ୟାଭଙ୍ଗ କରିଥିଲେ । ଗଙ୍ଗା କୁଳରେ ବାସ କରୁଥିବା ତପସ୍ୱୀ ଗଙ୍ଗାର ପବିତ୍ରତାକୁ ଭୁଲି, ନିଜ ତପସ୍ୟାକୁ ତ୍ୟାଗକରି ଶୁଣା ବଧୂର ପ୍ରଣୟ ପ୍ରାର୍ଥୀ ହେଲେ ଓ ଶେଷରେ ସୁରାଭାଷ ମଧ୍ୟରେ ଜୀବନ ତ୍ୟାଗ କଲେ । ରାବଣ ରମ୍ୟା ଓ ବେଦବତୀ ଉପରେ ବଳାହାର କରି ଶାପଭାଜନ ହୋଇଥିଲେ । ଏ ସବୁ ଚିତ୍ରରେ ପବିତ୍ର ପ୍ରଣୟ ନାହିଁ । ସମାଜର ପ୍ରତିଷ୍ଠିତ ବ୍ୟକ୍ତିମାନେ ନିଜ ପ୍ରତିଷ୍ଠାର ସୁବିଧା ନେଇ କିପରି ବିଭିନ୍ନ ଅପକର୍ମର ଲିପ୍ତ ରହୁଥିଲେ, ସେ ସବୁକୁ ଦେଖାଇବା ପାଇଁ ଏହିସବୁ ପ୍ରସଙ୍ଗର ଅବତାରଣା କରାଯାଇଛି । ସାଧାରଣ ଲୋକେ ଏପରି ଅପକର୍ମ କରିବା ସ୍ୱାଭାବିକ କିନ୍ତୁ ପ୍ରଜାପାଳକ ରାଜା, ତପସ୍ୟାରତ ମୁନି, ରକ୍ଷି ଓ ବେଦବିଦ୍ୟା ପ୍ରବୀଣ ବ୍ରାହ୍ମଣଙ୍କ ପାଇଁ ଏସବୁ ଅକ୍ଷମଣୀୟ ଅପରାଧ । ବଳରାମ ସତ୍ୟବ୍ରତ ଉପାଖ୍ୟାନରେ ବ୍ରାହ୍ମଣ କନ୍ୟାକୁ ପ୍ରେମ କରି ବିବାହ କରିଥିବା ସତ୍ୟବ୍ରତକୁ ସତ୍ୟ ରକ୍ଷା କରିଥିବା ହେତୁ ସମାଜରେ ଦଣ୍ଡନୀୟ ଦୋଷରୁ ମୁକ୍ତକରି ଦେଇଥିବା ବେଳେ, ବ୍ରାହ୍ମଣ ଯୁବକ ଶଶୀକର ନିଜ ବିବାହିତା ପତ୍ନୀକୁ ବନ୍ଦୀପନା ପୂର୍ବରୁ ବଳାହାର କରିବାକୁ ଇଚ୍ଛା କରିଥିବାରୁ ରାଜାଙ୍କ ଦ୍ୱାରା ଦଣ୍ଡିତ ହୋଇଛନ୍ତି ।

ପ୍ରଣୟ ସମ୍ପର୍କରେ ବଳରାମଙ୍କ ଦୃଷ୍ଟିକୋଣ ଅତ୍ୟନ୍ତ ସ୍ପଷ୍ଟ ଥିଲା । ସେ ସମାଜରେ କାମୁକତାକୁ ପ୍ରଶ୍ନର ଦେବାପାଇଁ ଚାହିଁ ନଥିଲେ । ଚକ୍ରବାକର ଉକ୍ତିରେ ଏହା ପ୍ରକାଶିତ । ସେଥିରେ ସେ କାମାଶକ୍ତ ହୋଇ ପଶୁପକ୍ଷୀଙ୍କ ରତିକ୍ରୀଡ଼ା ଦେଖିବାକୁ ମଧ୍ୟ ଏକ ଅପରାଧ ଭାବେ ଗଣନା କରିଛନ୍ତି ।

ବଳରାମ ଜଗମୋହନ ରାମାୟଣରେ ‘କାମ’କୁ ମନୁଷ୍ୟ ସମାଜର ଏକ ଶ୍ରେଷ୍ଠ ଭାବନା ଭାବେ ଚିତ୍ରଣ କରିଛନ୍ତି । ପ୍ରେମର ଅପୂର୍ବ ମାଦକତା, ଅଭୁତ ବ୍ୟାକୁଳତା ଓ

ପ୍ରିୟ-ବିଯୋଗରେ ମିଳନର ଉତ୍ତ ଅଭିଳାଷ ପ୍ରଭୃତି ପ୍ରବୃତ୍ତିକୁ ଚିତ୍ରଣ କରିବା ସଙ୍ଗେ ସଙ୍ଗେ ପ୍ରାଣୋତ୍ସର୍ଗ ଓ ସଂପୂର୍ଣ୍ଣ ସମପର୍ଣ୍ଣ ଭାବକୁ ଅତ୍ୟଧିକ ମହତ୍ତ୍ୱ ଦେଇଛନ୍ତି । କ୍ଷଣିକ ସୁଖ ଅପେକ୍ଷା ଚିରନ୍ତନ ଆନନ୍ଦ ହୋଇଛି ତାଙ୍କ ପ୍ରଣୟର ଆଦର୍ଶ ।

**ମୋକ୍ଷ :**

ଭକ୍ତ ଓ ସାଧକମାନେ ସାଧାରଣତଃ ‘ମୋକ୍ଷ’ ଉପରେ ବିଚାର କରୁଥିଲେ ହେଁ, ଏହା ଇନ୍ଦ୍ରିୟରେ ନୁହେଁ, ପରଲୋକରେ ମିଳି ଥାଏ । ବଳରାମ ଏଥିପାଇଁ ସ୍ୱର୍ଗ ପ୍ରାପ୍ତି, ବୈକୁଣ୍ଠ ପ୍ରାପ୍ତି, ମୁକ୍ତି, ନିର୍ବାଣ ପ୍ରଭୃତି ଶବ୍ଦର ବ୍ୟବହାର କରିଛନ୍ତି । ସାଧକମାନେ ଏ ସବୁ ମଧ୍ୟରେ ସୂକ୍ଷ୍ମ ପାର୍ଥକ୍ୟ ଥିବା କହୁଥିଲେହେଁ, ସାଧାରଣ ଲୋକେ ଏ ସବୁକୁ ମୋକ୍ଷର ପର୍ଯ୍ୟାୟବାଚୀ ଶବ୍ଦ ଭାବେ ଗ୍ରହଣ କରିଥାନ୍ତି । ବଳରାମ ମଧ୍ୟ ଏଥିରେ କୌଣସି ପାର୍ଥକ୍ୟ ଦେଖି ନାହାନ୍ତି ଏବଂ ସବୁ ଭଲକାମର ଅଭିମାନ କ୍ଷୟ ଭାବେ ସ୍ୱର୍ଗପ୍ରାପ୍ତିକୁ ହିଁ ଆଦର୍ଶ ରୂପେ ଉପସ୍ଥାପିତ କରିଛନ୍ତି । ସାଧାରଣ ଲୋକଙ୍କୁ ଭଲ କାମ କରିବା ପାଇଁ ପ୍ରେରିତ କଲାବେଳେ ବଳରାମ ‘ସ୍ୱର୍ଗ ପ୍ରାପ୍ତି’କୁ ଆଦର୍ଶ ରୂପେ ଗ୍ରହଣ କରିଥିଲେହେଁ, ନିଜେ ବୈକୁଣ୍ଠପ୍ରାପ୍ତିକୁ ତୁଳ୍ଲ ଜ୍ଞାନ କରୁଥିଲେ । ଇଚ୍ଛା କରିଲେ ମୁଁ ବୈକୁଣ୍ଠକୁ ଯିବି, ଅର୍ଥାତ୍ ସେ ଚାହିଁଛନ୍ତି ଜଗନ୍ନାଥଙ୍କ ସେବା । ସେ ତାଙ୍କରିଠାରେ ଶରଣ ପଶିବାକୁ ଜୀବନର ମହାନ କର୍ତ୍ତବ୍ୟ ରୂପେ ବିଚାର କରିଛନ୍ତି । ଭଗବାନଙ୍କଠାରେ ଆତ୍ମସମର୍ପଣ ହିଁ ଥିଲା ତାଙ୍କ ଜୀବନର ଚରମ ଲକ୍ଷ୍ୟ ।

ବଳରାମ ‘ମୋକ୍ଷ’ କହିଲେ ଜୀବନ୍ତୁତ୍ତ ଅବସ୍ଥାକୁ ହିଁ ଗ୍ରହଣ କରିଥିଲେ । ଦେହ ଥାଇ ବିଦେହ ହେବା ଥିଲା ତାଙ୍କ ଜୀବନର ଆଦର୍ଶ । ‘ବ୍ରହ୍ମାଣ୍ଡ ଭୂଗୋଳ’ର ‘ବିଦେହ ରାଜ୍ୟ’ ଉପାଖ୍ୟାନରେ ସେ ଏହି ଭାବନାକୁ ସ୍ପଷ୍ଟ କରିଛନ୍ତି । ତାଙ୍କ ମତରେ ଏ ଦେହ ସବୁଦିନେ ରହେ ନାହିଁ । ଏହାକୁ ଅମର କରିବାକୁ ହେଲେ ମନକୁ ସଂଯତ କରିବାକୁ ହୋଇଥାଏ । ଏହା ଯୋଗଦ୍ୱାରାହିଁ ସମ୍ଭବ । ‘ଯୋଗେଶ ଜିଣିବୁ ଦେହକୁ’ । ଏହି ଯୋଗ ବଳରେ ବିଦେହ ରାଜା ଭଗବାନଙ୍କୁ ଯେତେବେଳେ ଦର୍ଶନ କଲେ, ସେତେବେଳେ ତାଙ୍କ ଜୀବନର ସବୁ ସଂଶୟ ଛିନ୍ନ ହୋଇ ଯାଇଥିଲା । ସେତେବେଳେ ଭଗବାନ ପ୍ରସନ୍ନ ହୋଇ ତାକୁ ‘ବିଦେହ’ ନାମ ଦେଲେ ।

‘ଯେଣୁ ଯେ ଦେହକୁ ତେଜିଲା ।

ମୋ ପାଦେ ଦର୍ଶନ ସେ କଲା ।’

‘ବ୍ରହ୍ମାଣ୍ଡ ଭୂଗୋଳ’ର ବର୍ଣ୍ଣନା ଅତି ସଂକ୍ଷିପ୍ତ । ତେବେ ବି ଦେହ କହିଲେ ସେ ବୁଝିଛନ୍ତି, ପ୍ରପଞ୍ଚ, ସଂଶୟ ଓ ମୋହଗ୍ରସ୍ତ ଦେହ । ଦେହରୁ ଏ ସବୁ ଦୂର ହେଲେ ଏହା ‘ବିଦେହ’ରେ ପରିଣତ ହୁଏ । ଏଥିରେ ବିଦେହାବସ୍ଥା ପାଇଁ ଯୋଗ ପ୍ରକ୍ରିୟା ଓ ହରିସ୍ମରଣ ଉଭୟକୁ ଗ୍ରହଣ କରାଯାଇଛି । ବୋଧହୁଏ ଶରୀରକୁ ସଂଯତ କରିବା ପାଇଁ ଯୋଗକୁ ଏବଂ ମନର ସ୍ଥିରତା ପାଇଁ ହରିସ୍ମରଣକୁ ଗ୍ରହଣ କରିଛନ୍ତି ।

ସାଧକ ବିଦେହାବସ୍ଥା ଲୋଭ କଳେ ଯେଉଁ ମୁକ୍ତି ପାଏ, ତାକୁ ବିଦେହ ମୁକ୍ତି କୁହାଯାଏ । ଏହି ବିଦେହ ଅବସ୍ଥା ହେଉଛି, ଦେହ ଥାଇ ଦେହ ନ ଥିବାର ଜ୍ଞାନ । ରୁଦ୍ର ସୁଧାନିଧିର ‘ଧର୍ମଧ୍ବଜ’ ରାଜା ଥିଲେ ଏହାର ଆଦର୍ଶ । “ସେ ରାଜା ଅତ୍ୟନ୍ତ ବୈଷ୍ଣବ ଅଟେ । ବାସୁଦେବର ତହିଁ ବୁଦ୍ଧି ଦେଇ, ବାହ୍ୟ ଜ୍ଞାନ ପାଶୋରି ଥାଇ । ଜଡ଼ ଗୋଟିଏ ପ୍ରାୟ ହୋଇଥାଇ । ସ୍ବାମୀନେ ଧରି ସକଳ କର୍ମ କରାନ୍ତି । ଦେଖୁଥିଲେହେଁ ନ ଦେଖାଇ । ଶୁଣୁଥିଲେହେଁ ନ ଶୁଣଇ । ଶୀତ ଉଷ ନ ଜାଣଇ । ଅମନାତ୍ୟମାନେ ରାଜ୍ୟ ଚିନ୍ତା କରୁଥାନ୍ତି । ତିକ୍ତ, ଅମ୍ଳ, କଟୁ, କଷା, ମଧୁର, ଲବଣାଦି ସ୍ବାଦୁମାନନ୍ତ ନ ଜାଣଇ ଧ୍ୟାୟ । ସେ ମହାତ୍ମା ବାସୁଦେବର ତହିଁ ମନ ବୁଦ୍ଧି ଦେଇ ଦେହ ଜ୍ଞାନ ଛାଡ଼ି ରାଜା ହୋଇଥାଇ ।” (ର, ପୃ: ନି. ପୃ ୧-୧୦ମୀ) । ବଳରାମ ଦାସ ମଧ୍ୟ ଏହି ବ୍ୟବସ୍ଥାର ବର୍ଣ୍ଣନା କରି କହିଛନ୍ତି ।

ବିଦେହାବସ୍ଥା ଜୀବନର ଅନ୍ତିମ ଲକ୍ଷ୍ୟ ହେଲେବି ଏହାର ଆରମ୍ଭ ହୁଏ ସଂସାର ସମ୍ପର୍କିତ ପ୍ରକୃତ ଜ୍ଞାନରୁ । ବହୁ ସବୁ ସାଧକଙ୍କ ପରି ବଳରାମ ମଧ୍ୟ କହୁଥିଲେ ଏ ସଂସାର ନଶ୍ବର । ତାଙ୍କ ମତରେ ଏ ସଂସାର ଦର୍ପଣର ଛାୟା ସଦୃଶ ଅନିତ୍ୟ । ମାୟାଗ୍ରସ୍ତ ପ୍ରାଣୀ ପୁତ୍ର, କନ୍ୟା ଓ ସ୍ବାକୁ ‘ମୋର’ ‘ମୋର’ କହି ପାଗଳ ହେଉଥିଲେ ହେଁ, ପ୍ରକୃତରେ କେହି କାହାର ନୁହନ୍ତି । ରାତ୍ରିର ସ୍ବପ୍ନ ପରି ଏ ଜୀବନ ସବୁବେଳେ କ୍ଷୟମୁଖରେ ଗତି କରୁଥାଏ । ଅଯୋଧ୍ୟା କାଣ୍ଡରେ ବର୍ଣ୍ଣିତ ଅତ୍ୟନ୍ତ ମର୍ମାଘାତୀ ରାଷ୍ଟ୍ରରେ ସଂସାରର ନଶ୍ବରତା ସଂପର୍କରେ ଶ୍ରୀରାମଙ୍କୁ ସଚେତନ କରିଛନ୍ତି । କିଷ୍କିନ୍ଧ୍ୟା କାଣ୍ଡରେ ଶ୍ରୀରାମଙ୍କ ବ୍ୟାକୁଳତା ଦୂର କରିବା ପାଇଁ ବହୁ ରକ୍ଷିଙ୍କୁ ମୁହଁରୁ ଉକ୍ତିର ପ୍ରତିଧ୍ବନି ଶୁଣାଯାଇଛି । ବର୍ଣ୍ଣିତ କହିଛନ୍ତି,

“ସଂସାର ମାୟା ଯେ ଦର୍ପଣର ଛାୟା  
ଯେତେକ ଦେଖୁଥାଇ ସବୁ ତାର ମାୟା ।

ଧନ ଯଉବନ ପୁତ୍ର ଦାରା ଆବର  
ଏ ପୁଣି କେନ୍ଦୁ ଯେ ନୋହନ୍ତି କାହାର ।  
ବିଧାତାର ଉପାୟେ ନ ଜାଣନ୍ତି କେହି  
ମୋହୋର ବୋଲିଣ ବୋଲଇ ଏ ଦେହୀ ।  
ମାୟା ସଂସାର ଯେ ଅଟଇ ଅନାତି  
ଯାହା ସେ ଉପାୟେ କଳା ପ୍ରଜାପତି ।”

ଅଯୋଧ୍ୟା- ୨୯୦୧-୨୯୦୪

ଏ ସଂସାରରେ ସମସ୍ତେ ମରିବେ । ଏକଥା ଜାଣି ମଧ୍ୟ ମନୁଷ୍ୟ ସମସ୍ତଙ୍କ ଠାରେ ମୋହ ଲଗାଇ ପାଗଳ ହୁଏ । ମୃତ୍ୟୁ ମୁଣ୍ଡ ପାଖରେ ବସିରହିଛି । ‘ମନୁଷ୍ୟ ମୁଣ୍ଡେ ମୃତ୍ୟୁ ବସେ’ । ଏକଥା ଜାଣି ମଧ୍ୟ ମନୁଷ୍ୟ ନିଶ୍ଚିତ ହୋଇ ଶୋଇରହେ । ମନୁଷ୍ୟ ଜନ୍ମ ଅତି ଦୁର୍ଲ୍ଲଭ । ଏହା ମହାନ ଭାଗ୍ୟରୁ ମିଳିଥାଏ । ତେଣୁ ମନୁଷ୍ୟକୁ ଏହାର ସଦ୍‌ଉପଯୋଗ କରିବା ଆବଶ୍ୟକ । ଏହାର ଏକମାତ୍ର ଉପାୟ ହେଲା, ଭଗବାନଙ୍କ ନାମ ଜପ, ଭଗବାନଙ୍କଠାରେ ଶରଣ, ଭଗବାନଙ୍କ ପଦସେବା । କ୍ଷୁଧାର୍ଥୀ ବାନ୍ଧୁରୀ ଯେପରି ମା ପାଖକୁ ଧାବିତ ହୁଏ, ପତିବ୍ରତା ନାରୀ ଯେପରି ପତିକୁ ଧ୍ୟାନ କରେ, ଅଜାତ ଖଗପକ୍ଷୀ ଯେପରି ମାତାକୁ ଅନୁକ୍ଷଣ ଲୋଡ଼ିଥାଏ, ସେହିପରି ଭକ୍ତ ଭଗବାନମୁଖୀ ହେବା ଆବଶ୍ୟକ । କାରଣ ଏ ସଂସାରର ମାୟାମୋହ ରୂପୀ ଅନ୍ଧକାରକୁ ଦୂର କରିବା ପାଇଁ ସେହି ଏକମାତ୍ର ଜ୍ଞାନ ପ୍ରଦାପ । ସେ ଏହି ଘଟରେ ଆତ୍ମା ରୂପରେ ବିଦ୍ୟମାନ । ଭୟ ଭିତରେ ଅଗ୍ନିପରି, ଜଳ ଭିତରେ ଦେହର ପଦ, ଦର୍ପଣରେ ମୁଖର ପ୍ରତିବିମ୍ବ ପରି ସେ ରୂପ ଶରୀରସ୍ଥ ତ୍ରିକୁଟରେ ବିଦ୍ୟମାନ । ଧ୍ୟାନଚକ୍ଷୁରେ ତାକୁ ଦେଖି ସଂସାରର ମାୟାରୁ ମୁକ୍ତ ହେବା ଆବଶ୍ୟକ ।

ବଳରାମ ତାଙ୍କ ସାଧନା ମାର୍ଗକୁ ବ୍ରହ୍ମାଣ୍ଡ ଭୁଗୋଳରେ ବିଚ୍ଛିନ୍ନ ଭାବେ ଆଲୋଚନା କରିଥିଲେ ହେଁ, ଜଗନ୍ନାଥଙ୍କୁ ନିଜର ଏକମାତ୍ର ଦେବତା, ତାଙ୍କର ନାମ ଗାନ, ରୂପ ଦର୍ଶନ ଓ ପାଦସେବାକୁ ଜୀବନର ଶ୍ରେଷ୍ଠ ଆଦର୍ଶ ରୂପେ ଗ୍ରହଣ କରିଥିଲେ । ସେହି ଜଗନ୍ନାଥଙ୍କ ସେବା ହିଁ ଥିଲା ତାଙ୍କର ମୁକ୍ତି, ମୋକ୍ଷ, ସ୍ୱର୍ଗପ୍ରାପ୍ତି ଓ ବୈକୁଣ୍ଠପ୍ରାପ୍ତି ଠାରୁ ଶ୍ରେଷ୍ଠ କାମନା ।



## ଉପସଂହାର

୧୭ ମହାପୁରୁଷ ବଳରାମ ଏକାଧାରରେ କବି, ସାଧକ, ଭକ୍ତ ଓ ଦାର୍ଶନିକ ଭାବେ ଷୋଡ଼ଶ ଶତାବ୍ଦୀରେ ପ୍ରସିଦ୍ଧି ଲାଭ କରିଥିଲେ । ତାଙ୍କର କବିତ୍ୱ ମୌଳିକ ରଚନା ତଥା ଅନୁବାଦରେ ପ୍ରସ୍ତୁତିତ ହୋଇଥିଲା । କବି ଭାବରେ ସେ ଶିଶୁମାନଙ୍କଠାରୁ ଆରମ୍ଭକରି ବୃଦ୍ଧ ପର୍ଯ୍ୟନ୍ତ ସମସ୍ତଙ୍କପାଇଁ କବିତା ଲେଖିଥିଲେ । କିନ୍ତୁ ସେ ପ୍ରସିଦ୍ଧି ଲାଭକଲେ ତାଙ୍କର ଜଗମୋହନ ରାମାୟଣରେ । ସାଧକ ଭାବରେ ସେ ଥିଲେ ଜ୍ଞାନମାର୍ଗୀ ସାଧକ । ଷଡ଼ଚକ୍ର ସାଧନା ତଥା ପିଣ୍ଡବ୍ରହ୍ମାଣ୍ଡ ତତ୍ତ୍ୱକୁ ଅନୁସରଣ କରି ସେ ତାଙ୍କ ମନକୁ ସଂଯତ କରୁଥିଲେ ଏବଂ ଶେଷରେ ସେ ଲଳାଟେକ୍ତରେ ପରଂବ୍ରହ୍ମଙ୍କ ସହ ମିଶି ଏକାକାର ହେଉଥିଲେ । ଭକ୍ତଭାବରେ ସେ ଥିଲେ ଜଣେ ଭାବଭୋଳା ଭକ୍ତ । ଭକ୍ତିମାର୍ଗର କୌଣସି ନିର୍ଦ୍ଦିଷ୍ଟ ମାର୍ଗକୁ ସେ ଅନୁସରଣ କରି ନଥିଲେ । ସେ ନିଜକୁ ଜଗନ୍ନାଥଙ୍କର ସେବକ ଓ ବେଟାଭାବେ, ପୁଣି ସଖାଭାବେ ଉଲ୍ଲେଖ କରିଥିଲେ ହେଁ ସଖ୍ୟ, ଦାସ୍ୟ ବା ବାସୁଲ୍ୟ ପ୍ରଭୃତି ଭକ୍ତିମାର୍ଗକୁ ସେ ଅବଲମ୍ବନ କରି ନଥିଲେ । ସେ ଜଗନ୍ନାଥଙ୍କ ସହିତ ଏପରି ଭାବେ ଏକାତ୍ମତ ହୋଇଯାଇଥିଲେ ଯେ ଏସବୁ ସମ୍ପର୍କ ତାଙ୍କପାଇଁ ଅବାଚର ହୋଇଯାଇଥିଲା । ଦାର୍ଶନିକ ଭାବରେ କେହି ତାଙ୍କୁ ରାମାନନ୍ଦପଦ୍ମୀ ସାଧକ କହୁଥିଲେହେଁ ସେ କୌଣସି ପଦ୍ମର ଆଶ୍ରୟ ନେଇ ନଥିଲେ । ବେଦ, ବେଦାନ୍ତ, ଉପନିଷଦକୁ ଅନୁସରଣ କରି ଜ୍ଞାନମାର୍ଗ ମଧ୍ୟଦେଇ ଭକ୍ତ ଭାବରେ ପରାକାଷ୍ଠା ଲାଭକରିବା ଥିଲା ତାଙ୍କ ଜୀବନର ଆଦର୍ଶ । ସେ ଆଚାର ଓ ବ୍ୟବହାରରେ ଶୁଦ୍ଧ ରହି ଜ୍ଞାନମାର୍ଗକୁ ଅବଲମ୍ବନ କରି ସଂସାରର ମାୟାମମତାକୁ ତୁଟି ମନେକରି ଭଗବାନମୁଖୀ ହୋଇ ପାରିଥିଲେ । ପ୍ରସଙ୍ଗକ୍ରମେ ସେ କାୟାସାଧନା, ଜ୍ଞାନମାର୍ଗର ନିଗୂଢ଼ ତତ୍ତ୍ୱ, ପରମାତ୍ମାର ସ୍ୱରୂପ ପ୍ରଭୃତିର ଆଲୋଚନା କରୁଥିଲେହେଁ ଶଙ୍କରାଚାର୍ଯ୍ୟଙ୍କପରି ସେ ସମସ୍ତ ସଂସାରକୁ ମାୟାରୂପେ ଗ୍ରହଣ କରୁଥିଲେ ଏବଂ ଏହି ମାୟାରୁ ମୁକ୍ତିଲାଭ କରିବାପାଇଁ ସେ ଜଗନ୍ନାଥଙ୍କର ଆଶ୍ରୟ ଗ୍ରହଣ କରିଥିଲେ । ତାଙ୍କପାଇଁ ଜଗନ୍ନାଥ ହିଁ ଥିଲେ ସବୁ । ସେ ଜଗନ୍ନାଥଙ୍କ ସେବାକୁ ମୋକ୍ଷପ୍ରାପ୍ତିଠାରୁ ମଧ୍ୟ ଶ୍ରେଷ୍ଠ ବୋଲି ମନେ କରୁଥିଲେ ।

ବଳରାମ ଦାସ କବି, ସାଧକ, ଭକ୍ତ ଓ ଦାର୍ଶନିକ ଭାବେ ପ୍ରସିଦ୍ଧି ଲାଭ କରିଥିଲେହେଁ ଏ ସବୁର ମୂଳରେ ଥିଲେ ନୀଳାଚଳପତି ଜଗନ୍ନାଥ । ତାଙ୍କରି କୃପାବଳରେ ସେ ସିଦ୍ଧିଲାଭ କରିଥିଲେ । ତେଣୁ ତାଙ୍କର କବିତ୍ବ, ବ୍ୟକ୍ତିତ୍ବ, ଭକ୍ତିଚେତନା ଓ ଦାର୍ଶନିକତା ପ୍ରତ୍ୟେକ କ୍ଷେତ୍ରରେ ଜଗନ୍ନାଥଙ୍କୁ ଦେଖି ହୁଏ । ସେ ତାଙ୍କ ସାହିତ୍ୟରେ ଜଗନ୍ନାଥଙ୍କ ବନ୍ଦନାକରି ଜଗନ୍ନାଥଙ୍କ ଆଖ୍ୟାୟିକା ବର୍ଣ୍ଣନାକରି ଗ୍ରନ୍ଥକର୍ତ୍ତାଭାବେ ଜଗନ୍ନାଥଙ୍କୁ ସମ୍ମାନଦେଇ, ଜଗନ୍ନାଥଙ୍କୁ ନିଜର ପିତା ଓ ମାତାଭାବେ ସମୋଧନ କରି ସେ ତାଙ୍କ ସାହିତ୍ୟରେ ଓ ଜୀବନ ମଧ୍ୟରେ ଯେଉଁ ଜଗନ୍ନାଥ-ଚେତନାର ପରିବେଶ ସୃଷ୍ଟି କରିଥିଲେ, ତାହା ହିଁ ପରବର୍ତ୍ତୀ ଯୁଗରେ ଓଡ଼ିଶାରେ ଜଗନ୍ନାଥ-ଚେତନାମୂଳକ ସାହିତ୍ୟ ସୃଷ୍ଟି କରିବା ସଙ୍ଗେ ସଙ୍ଗେ କବିଙ୍କୁ ଅବିସ୍ମରଣୀୟ କରି ଦେଇଥିଲା ।

ମହାପୁରୁଷ ବଳରାମ ତାଙ୍କ ଜୀବନରେ ଯାହାସବୁ କରିଗଲେ ସେସବୁ ଦ୍ବାରା ତାଙ୍କର ଆତ୍ମୋନ୍ନତି ହେବା ସଙ୍ଗେ ସଙ୍ଗେ ଜଗତର ମଙ୍ଗଳ ସାଧିତ ହୋଇଥିଲା । ସେ ଥିଲେ ଜଣେ ବିଶିଷ୍ଟ ସମାଜ ସଂସ୍କାରକ । ଯେଉଁଠି ସମାଜରେ ସେ ଅନ୍ୟାୟ ଦେଖୁଥିଲେ ସେଠି ସେ ଜଣେ ବିପ୍ଳବୀ ଭାବେ ବିଦ୍ରୋହ କରୁଥିଲେ । ସେ ନିର୍ଭୀକଭାବେ ସମାଜକୁ ପ୍ରତିନିଧିତ୍ବ କରୁଥିବା ବ୍ରାହ୍ମଣ ଓ ରାଜାଙ୍କର ବିରୁଦ୍ଧାଚରଣ କରିବାକୁ ପସାନ୍ଦପଦ ହୋଇନଥିଲେ । ଜଗନ୍ନାଥଙ୍କୁ ଆଶ୍ରୟ କରି ଜଗନ୍ନାଥଙ୍କଠାରେ ଶରଣ ପଶି ସେ ଯେଉଁ ଆଦର୍ଶ ଏ ଦେଶରେ ପ୍ରତିଷ୍ଠା କଲେ, ତାହା ହିଁ ତାଙ୍କୁ ଏକ ବିଶାଳ ଦୁମ୍ଭରେ ପରିଣତ କରିଥିଲା ଏବଂ ସେହି ବିଶାଳ ଦୁମ୍ଭ ତଳେ ସେ ଓଡ଼ିଶାର ଅଗଣିତ ଅବହେଳିତ, ନିର୍ଯ୍ୟାତିତ ଜନତାଙ୍କୁ ଆଶ୍ରୟ ଦାନକରି ସେମାନଙ୍କ ଜୀବନରେ ଶାନ୍ତି ଆଣି ପାରିଥିଲେ । ଷୋଡ଼ଶ ଶତାବ୍ଦୀରେ ଓଡ଼ିଶାପାଇଁ ଏହାହିଁ ଥିଲା ମହାପୁରୁଷ ବଳରାମଙ୍କର ମହାନ ଦାନ ।



# ନିର୍ବାଚିତ ସହାୟକ ଗ୍ରନ୍ଥସୂଚୀ

## ଓଡ଼ିଆ

- ୧ । ଦାସରାମ : ଦାଦ୍ୟତାଭକ୍ତି ରସାମୃତ, ୧୯୫୧ ।  
 ୨ । ଦାସ ପଣ୍ଡିତ ନୀଳକଣ୍ଠ : ଓଡ଼ିଶା ସାହିତ୍ୟର ଜୁମପରିଶୋଧ, ୧୯୫୧ ।  
 ୩ । ମହାବି ଆର୍ତ୍ତବଲ୍ଲଭ : ବଟ ଅବକାଶ, ପ୍ରାଚୀ ସମିତି, ୧୯୫୮ ।  
 ୪ । ମିଶ୍ର ଡଃ ନରେନ୍ଦ୍ର ନାଥ : ବଳରାମ ଦାସ ଓ ଦାଣ୍ଡି ରାମାୟଣ,  
 ବିଶ୍ୱଭାରତୀ ଗବେଷଣା ବିଭାଗ, ୧୯୮୭ ।  
 ୫ । ମିଶ୍ର ବିନୟକ : ଓଡ଼ିଆ ସାହିତ୍ୟର ପରିଚୟ (ପ୍ରଥମଖଣ୍ଡ) :  
 ଦ୍ୱିତୀୟ ସଂସ୍କରଣ ୧୯୫୧ ।  
 ୬ । ରାଜଗୁରୁ ଶ୍ୟାମସୁନ୍ଦର : ପ୍ରବନ୍ଧାବଳୀ, ୧୯୧୭ ।  
 ୭ । ସାହୁ ଡଃ କୃଷ୍ଣଚରଣ : ଉଦ୍ଧବଗୀତା, ଧର୍ମଗ୍ରନ୍ଥ ଷୋର ୧୯୭୭ ।  
 ୮ । ସାହୁ ଡଃ କୃଷ୍ଣଚରଣ : ଓଡ଼ିଆ ସାହିତ୍ୟ ଉତ୍ତର ଓ ବିକାଶ,  
 ପ୍ରାଚୀ ସାଂସ୍କୃତିକ ପରିଷଦ, ୧୯୮୨ ।  
 ୯ । ସାହୁ ଡଃ କୃଷ୍ଣଚରଣ : ଜଗମୋହନ ରାମାୟଣ (ଆଦି କାଣ୍ଡ) : ବୁକ୍ସ  
 ଏଣ୍ଡ ବୁକ୍ସ ପ୍ରଥମ ସଂ ୧୯୮୦ ।  
 ୧୦ । ସାହୁ ଡଃ କୃଷ୍ଣଚରଣ : ଜଗମୋହନ ରାମାୟଣ (ଅଯୋଧ୍ୟା କାଣ୍ଡ) :  
 ବୁକ୍ସ ଏଣ୍ଡ ବୁକ୍ସ, ପ୍ରଥମ ସଂ ୧୯୮୨ ।  
 ୧୧ । ସାହୁ ଡଃ କୃଷ୍ଣଚରଣ : ଜଗମୋହନ ରାମାୟଣ, ଧର୍ମଗ୍ରନ୍ଥ ଷୋର, ୧୯୭୭ ।  
 ୧୨ । ସାହୁ ଡଃ କୃଷ୍ଣଚରଣ : ବ୍ରହ୍ମାଣ୍ଡ ଭୂଗୋଳ, ପ୍ରଥମ ସଂ ୧୯୮୫ ।  
 ୧୩ । ସାହୁ ଏନ. ଏନ. : ଭାବ ସମୁଦ୍ର, ଏ ପ୍ରେସ, କଟକ ।  
 ୧୪ । ସିଂହ ଜଗବନ୍ଧୁ : ପ୍ରାଚୀନ ଉତ୍କଳ, ପୁରୀ ୧୯୨୮ ।

## ହିନ୍ଦୀ

ବୁଲକେ ପାଦର କାମିଲ : ରାମକଥା (ଉତ୍ତରି ଓଁର ବିକାଶ), ହିନ୍ଦୀ ପରିଷଦ  
 ପ୍ରକାଶନ, ପ୍ରୟୋଗ ବିଶ୍ୱବିଦ୍ୟାଳୟ ୧୯୭୧ ।

## ଇଂରାଜୀ

Sahu Dr. Krushna Charan : Literature and Social life in  
 Mediaeval Orissa, Bhubaneswar, Bookland  
 International, 1981.